

GOVERNMENT OF INDIA


ARCHAEOLOGICAL SURVEY OF INDIA

CENTRAL  
ARCHAEOLOGICAL  
LIBRARY


ACCESSION NO. 36851.

CALL No. 901.0954! Har.


D.G.A. 79.











पिछली दशवर्दी में भारतीय पुरातत्व की एक बड़ी खोज भारत में सिन्धु सभ्यता के अवशेषों का पता लगाना है। इसका सबसे महत्वपूर्ण स्थान लोथल है। इसकी खुदाई में प्राप्त एक स्वर्णहार (पृ० ३१) .

भारत का  
36821  
सांस्कृतिक

इतिहास

★ ~~11/1~~

हरिदत्त वेदालंकार

एम० ए०

गुरुकुल विश्वविद्यालय  
कांगड़ी



तीसरा संस्करण

901.0954

Har

~~"SPECIMEN" 1962~~

१९६२

आत्माराम एण्ड संस, दिल्ली-६



# BHARAT KA SANSKRITIK ITIHAS

(Cultural History of India)

by

Hari Dutta Vedalankar

Rs. 8.00

(Third Edition, 1962)



COPYRIGHT © ATMA RAM & SONS, DELHI-6

प्रकाशक

रामलाल पुरी, संचालक  
आत्माराम एण्ड संस  
काश्मीरी गेट, दिल्ली-6

शाखाएँ

- होज खास, नई दिल्ली
- चौड़ा रास्ता, जयपुर
- माई हीरां गेट, जालन्धर
- बेगमपुल रोड, मेरठ
- विश्वविद्यालय क्षेत्र, चण्डीगढ़

मूल्य

आठ रुपए

मुद्रक

रसिक प्रिंटर्स

करोल बाग, नई दिल्ली

CENTRAL BOARD OF SECONDARY EDUCATION

LIBRARY

Acc. No. 36851

Date 21.5.63

Call 901.0954

## तृतीय संस्करण की भूमिका

इस संस्करण को पूर्णतया संशोधित करते हुए इसमें पिछले दस वर्षों में हुए नवीन पुरातत्वीय अन्वेषणों तथा सांस्कृतिक परिवर्तनों का विस्तार से वर्णन किया गया है। दूसरे अध्याय में लोथल की खुदाई पर एक नया प्रकरण बढ़ाया गया है। शासनप्रणाली तथा आधुनिक भारत वाले अध्यायों की सामग्री को अद्यतनीन बनाने के लिये अनेक संशोधन किये गये हैं। संशोधन के लिये मुझे डा० वासुदेवशरणजी अग्रवाल, हिन्दू विश्वविद्यालय, तथा श्री कृष्णदत्तजी वाजपेयी, सागर विश्वविद्यालय, से बहुमूल्य सुझाव मिले हैं, मैं इनका इसके लिए अत्यन्त आभारी हूँ। भारत सरकार के पुरातत्वे विभाग ने लोथल, मोहेंजोदड़ो आदि के सम्बन्ध में अपने बहुमूल्य चित्र छापने की अनुमति प्रदान की है, इसके लिए इस विभाग का बहुत अनुगृहीत हूँ।

गुरुकुल कांगड़ी

२४-४-६२

हरिदत्त वेदालंकार

## प्रथम संस्करण की भूमिका

इस पुस्तक का उद्देश्य प्राचीन भारतीय संस्कृति के सब पहलुओं का सरल एवं सुबोध रूप से संक्षिप्त तथा प्रामाणिक दिग्दर्शन कराना है। यह बड़ी प्रसन्नता की बात है कि स्वतन्त्रता-प्राप्ति के बाद जनता का इस विषय में अनुराग निरन्तर बढ़ रहा है और विश्वविद्यालय अपने पाठ्य-क्रमों में इसका समावेश कर रहे हैं। यह पुस्तक विभिन्न विश्वविद्यालयों के पाठ्य-क्रम को ध्यान में रखते हुए लिखी गई है, उनमें वर्णित सभी विषयों का इसमें संक्षिप्त एवं सारगर्भित प्रतिपादन है। आशा है कि विश्वविद्यालयों के छात्रों के लिए यह पुस्तक उपयोगी होगी तथा प्राचीन संस्कृति के सम्बन्ध में जिज्ञासा रखने वाले सामान्य पाठक भी इससे लाभ उठा सकेंगे।

पुस्तक के पहले अध्याय में भारतीय संस्कृति की महत्ता, सम्यता और संस्कृति के स्वरूप, तथा हमारे देश की सांस्कृतिक एकता की महत्त्वपूर्ण विशेषताओं पर प्रकाश डाला गया है और विभिन्न राजनीतिक युगों की सांस्कृतिक उन्नति का संक्षिप्त निर्देश है। इस अवतरणिका के बाद दूसरे से तेरहवें अध्यायों तक वैदिक, महाकाव्य-कालीन, गुप्त एवं मध्य युग की सांस्कृतिक दशा का तथा बौद्ध, जैन, भक्ति-प्रधान पौराणिक हिन्दू-धर्म, बृहत्तर भारत, वर्ण-व्यवस्था, भारतीय दर्शन, शासन-प्रणाली, शिक्षा-पद्धति तथा कला आदि संस्कृति के महत्त्वपूर्ण अंगों का विवेचन

है, हिन्दू धर्म और इस्लाम के पारस्परिक सम्पर्क के परिणामों का भी उल्लेख है। चौदहवें अध्याय में भारतीय संस्कृति की विशेषताओं और उसके भविष्य पर विचार किया गया है। पन्द्रहवें अध्याय में आधुनिक भारत के सांस्कृतिक नव जागरण का वर्णन है, इसमें ब्राह्म-समाज, आर्य-समाज आदि धार्मिक आन्दोलनों, सती-प्रथा के निषेध से हिन्दू कोड तक के सामाजिक मुद्धारों, वर्तमान भारत के वैज्ञानिक विकास, साहित्यिक उन्नति और कलात्मक पुनर्जागृति का संक्षिप्त उल्लेख है।

पुस्तक की कुछ प्रधान विशेषताओं का वर्णन अनुचित न होगा। इसकी भाषा और शैली अत्यन्त सरल और सुबोध रखी गई है। इसमें इस बात का प्रयत्न किया गया है कि प्रत्येक युग और सांस्कृतिक पहलू के अधिक विस्तार में न जाकर उसकी मुख्य बातों की ही चर्चा की जाय, विभिन्न विषयों का काल-क्रमानुसार इस प्रकार वर्णन किया जाय कि सारा विषय हस्तामलकवत् हो जाय। पाठक और विद्यार्थी स्पष्ट रूप से यह जान सकें कि हमारी संस्कृति में कौन-सी संस्था, प्रथा, व्यवस्था, कला-शैली दार्शनिक विचार किस समय और किन कारणों से प्रादुर्भूत हुए। उदाहरणार्थ जाति-भेद का वैदिक, मौर्य, सातवाहन, गुप्त तथा मध्य युगों में कैसे विकास हुआ, इसका संक्षिप्त वर्णन किया गया है। इस प्रकार धर्म तथा अन्य क्षेत्रों में भी सांस्कृतिक उन्नति की क्रमिक अवस्थाओं का निदर्शन है। भारतीय कला वाले अध्याय में न केवल भारतीय कला की विशेषताओं तथा उसकी विभिन्न शैलियों का परिचय दिया गया है किन्तु उनके स्वरूप को स्पष्ट करने के लिए १४ चित्र भी दिये हैं, चित्रों का चुनाव इस दृष्टि से किया गया है कि इनमें भारतीय कला के सभी कालों के एक दो उत्तम नमूने आ जायें। लेखक कुछ अधिक चित्र देना चाहता था किन्तु पुस्तक के जल्दी में छपने के कारण, उसे इतने चित्रों से ही संतोष करना पड़ा है। अगले संस्करण में वह इस दोष को पूरा करने का भरसक प्रयत्न करेगा। सात चित्र भारतीय पुरातत्त्व-विभाग की कृपा से प्राप्त हुए हैं। इनके प्रकाशित करने की अनुमति प्रदान करने के लिए मैं इस विभाग का अत्यन्त आभारी हूँ। विदेशों में भारतीय संस्कृति का प्रसार स्पष्ट करने के लिए एक मान-चित्र भी दिया गया है।

यदि यह पुस्तक छात्रों तथा भारतीय संस्कृति के प्रेमियों को इस विषय का ज्ञान करा सके और इसके प्रति अनुराग उत्पन्न कर सके तो लेखक अपना प्रयत्न सफल समझेगा।

मुख्य कर्मागारी

हरिदत्त वेदालंकार

## विषय-सूची

१. विषय-प्रवेश	१
२. प्रागैतिहासिक युग	१४
३. वैदिक साहित्य और संस्कृति	३४
४. रामायण और महाभारत तथा तत्कालीन भारत	५४
५. जैन और बौद्ध-धर्म	६५
६. भक्ति-प्रधान पौराणिक धर्म का उदय और विकास	७४
७. दर्शन	८६
८. मौर्य-सातवाहन-कुशाण युग	९६
९. गुप्त-युग का समाज, साहित्य और विज्ञान	११७
१०. बृहत्तर भारत	१२८
११. मध्यकालीन संस्कृति	१४०
✓ १२. इस्लाम और हिन्दू धर्म का सम्पर्क तथा उसके प्रभाव	१५३
१३. शासन प्रणाली	१६५
१४. भारतीय कला	१७७
१५. प्राचीन शिक्षा-पद्धति	२०३
१६. आधुनिक भारत	२१८
१७. भारतीय संस्कृति की विशेषताएँ	२४१
पहला परिशिष्ट-संस्कृति विशमक संस्कृत के महत्वपूर्ण	
ग्रन्थों तथा लेखकों का काल	२५३
दूसरा परिशिष्ट-प्राचीन भौगोलिक स्थानों के वर्तमान रूप	२५८
सहायक ग्रन्थ-सूची	२६२
अनुक्रमणिका	२६४

## हाफटोन चित्र-सूची

१. लोथल की खुदाई से प्राप्त स्वर्णहार ।
२. अशोककालीन वृषभांकित स्तम्भशीर्ष (३ री श० ई० पू०) ।
३. अमरावती स्तूप का एक दृश्य ।
४. भारहुत में बुद्ध की उपासना का एक दृश्य ।
५. भारहुत स्तूप में उत्कीर्ण राजकुमार जेत के उद्यान को खरीदने का दृश्य (२ री श० ई० पू०) ।
६. महाभाया का स्वप्न (२ री श० ई० पू०) ।
७. भारहुत स्तूप पर उत्कीर्ण श्रेष्ठी की मूर्ति (२ री० श० ई० पू०) ।
८. अलकावलि से सुशोभित पार्वती मस्तक, अहिच्छत्रा बरेली से प्राप्त, (५ वीं० श० ई०) ।
९. चामर ग्राहिणी यक्षी दीदारगंज, पटना ।
१०. भगवान् राम की कांस्य प्रतिमा (११ वीं श० ई०) ।
११. प्रज्ञा पारमिता (१२ वीं श०) ।
१२. होयशलेश्वर (हालेबिद, मैसूर) के मन्दिर का बाहरी दृश्य ।
१३. दक्षिण में भारतीय संस्कृति के प्रसारक महर्षि अगस्त्य (चिदम्बरम्, १३ वीं श० ई०) ।
१४. सारनाथ की बुद्धमूर्ति ।
१५. राजराज चोल द्वारा तंजौर में बनवाया बृहदीश्वर का मन्दिर (१० वीं० श० ई०) ।
१६. धारापुरी (एलिफैन्टा) की त्रिमूर्ति ।
१७. देलवाड़ा (आबू) के जैन मन्दिर में संगमरमर की कारीगरी वाली छत (१०३१ ई०) ।
१८. बच्चे को दुलार करती माँ (भुवनेश्वर, उड़ीसा, ११वीं श०)
१९. पत्र लिखती हुई नारी (भुवनेश्वर, ११ वीं श०)
२०. लिंगराज (भुवनेश्वर) के मन्दिर ।
२१. कोणार्क (उड़ीसा) के रथ का विशालचक्र ।

## लाइन ब्लाक चित्र-सूची

१. हड़प्पा के दो कबन्ध	पृ० १७६
२. मोहेञ्जोदड़ो की मुहरें	पृ० १७६
३. सांची का स्तूप	पृ० १८०
४. बराबर (जि० गया) में अशोक की बनवाई लोमश ऋषि की गुफा	पृ० १८२
५. अजन्ता का एक भित्तिचित्र	पृ० १८६
६. पद्मपाणि अवलोकितेश्वर	पृ० १८६
७. मामल्लपुरम् का एकाग्र मन्दिर	पृ० १८२
८. भगीरथ की तपस्या	पृ० १८३
९. एलोरा का कैलाश मन्दिर	पृ० १८४
१०. खजुराहो के मन्दिर	पृ० १८५
११. मोहेञ्जोदड़ो की नर्तकी	पृ० २०१
१२. नटराज शिव	पृ० २०२
१३. नालन्दा के प्राचीन अवशेष	पृ० २१४





## विषय-प्रवेश

**भारतीय संस्कृति की महत्ता**—भारतीय संस्कृति विश्व के इतिहास में कई दृष्टियों में विशेष महत्त्व रखती है। यह संसार की प्राचीनतम संस्कृतियों में से है। मोहेंजोदड़ो की खुदाई के बाद से यह मिस्र और मेसोपोटेमिया की सबसे पुरानी सभ्यताओं के समकालीन समझी जाने लगी है। प्राचीनता के साथ इसकी दूसरी विशेषता अमरता है। चीनी संस्कृति के अतिरिक्त पुरानी दुनिया की अन्य सभी—मेसोपोटेमिया की सुमेरियन, असीरियन, बेबिलोनियन और खाल्दी प्रभृति तथा मिस्र, ईरान, ग्रीक और रोम की—संस्कृतियाँ काल के कराल गाल में समा चुकी हैं, कुछ ध्वंसावशेष ही उनकी गौरव-गाथा गाने के लिए बचे हैं; किन्तु भारतीय संस्कृति कई हजार वर्ष तक काल के क्रूर थपेड़ों को सहती हुई आज तक जीवित है। उसकी तीसरी विशेषता उसका जगद्गुरु होना है। उसे इस बात का श्रेय प्राप्त है कि उसने न केवल इस महाद्वीप-सरीखे भारतवर्ष को सभ्यता का पाठ पढ़ाया अपितु भारत के बाहर भी बहुत बड़े हिस्से को जंगली जातियों को सभ्य बनाया, साइबेरिया से सिहल (श्रीलंका) तक और मैडागास्कर टापू, ईरान तथा अफगानिस्तान से प्रशांत महासागर के बोनियो, वाली के द्वीपों तक के विशाल भू-खण्ड पर अपना अमिट प्रभाव छोड़ा। सर्वाङ्गीणता, विशालता, उदारता और महिषगुता की दृष्टि से अन्य संस्कृतियाँ उसकी समता नहीं कर सकती।

इस अनुपम और विलक्षण संस्कृति के उत्तराधिकारी होने के नाते इसका यथार्थ ज्ञान प्राप्त करना हमारा परम आवश्यक कर्तव्य है। इससे न केवल हमें उसके गुण, प्रवृत्त दोष भी, मालूम होंगे। यह भी ज्ञात होगा कि किन कारणों से उसका उत्कर्ष और अपकर्ष हुआ। इसमें तो कोई सन्देह नहीं कि भारतीय संस्कृति का अतीत अत्यन्त उज्ज्वल था, किन्तु हमारा कर्तव्य है कि हम भविष्य को भूत से भी अधिक उज्ज्वल और गौरवपूर्ण बनाने का प्रयास करें। यह सांस्कृतिक इतिहास के गम्भीर अध्ययन से ही सम्भव है।

किन्तु इससे पहले संस्कृति के स्वरूप तथा भारतीय संस्कृति की भौगोलिक और ऐतिहासिक पृष्ठभूमि का सामान्य परिचय आवश्यक है।

**सभ्यता और संस्कृति**—संस्कृति का शब्दार्थ है उत्तम या सुधरी हुई स्थिति। अनुष्य स्वभावतः प्रगतिशील प्राणी है। वह बुद्धि के प्रयोग से अपने चारों ओर की

प्राकृतिक परिस्थिति को निरन्तर सुधारता और उन्नत करता रहता है। ऐसी प्रत्येक जीवन-पद्धति, रीति-नीति, रहन-सहन, आचार-विचार, नवीन अनुसंधान और आविष्कार, जिनसे मनुष्य पशुओं और जंगलियों के दर्जे से ऊँचा उठता है तथा सम्य बनता है, सम्यता और संस्कृति का अंग हैं। सम्यता (Civilization) से मनुष्य के भौतिक क्षेत्र की और संस्कृति (Culture) से मानसिक क्षेत्र की प्रगति सूचित होती है। प्रारम्भ में मनुष्य आँधी-पानी, सर्दी-गर्मी सब-कुछ सहता हुआ जंगलों में रहता था, शनैः-शनैः उसने इन प्राकृतिक विपदाओं से अपनी रक्षा के लिए पहले गुफाओं और फिर क्रमशः लकड़ी, ईंट या पत्थर के मकानों की शरण ली, अब वह लोहे और सीमेंट की गगन-चुम्बी अट्टालिकाओं का निर्माण करने लगा है। प्राचीन काल में यातायात का साधन सिर्फ मानव के दो पैर ही थे, फिर उसने घोड़े, ऊँट, हाथी, रथ और बहली का आश्रय लिया, अब वह मोटर और रेलगाड़ी के द्वारा थोड़े समय में बहुत लम्बे फासले तय करता है, हवाई जहाज द्वारा आकाश में भी उड़ने लगा है, स्पूतनिकों, राकेटों, अन्तरिक्ष-यानों द्वारा चन्द्रमा, शुक्र तथा मंगल ग्रहों तक पहुँचने का यत्न कर रहा है। पहले मनुष्य जंगल के कन्द, मूल और फल तथा अखेट से अपना निर्वाह करता था। बाद में उसने पशु-पालन और कृषि के आविष्कार द्वारा आजीविका के साधनों में उन्नति की। पहले वह अपने सब कार्यों को शारीरिक शक्ति से करता था, पीछे उसने पशुओं को पालतू बनाकर और सहाकर उनकी शक्ति का हल, गाड़ी आदि में उपयोग करना सीखा। अन्त में उसने हवा, पानी, वाष्प, विजली आदि भौतिक शक्तियों को तथा आणविक शक्ति को बश में करके ऐसी मशीनें बनाईं जिनसे उसके भौतिक जीवन में काया-पलट हो गई। मनुष्य की यह सारी प्रगति सम्यता कहलाती है।

**संस्कृति का स्वरूप**—मनुष्य केवल भौतिक परिस्थितियों में सुधार करके ही संतुष्ट नहीं हो जाता। वह भोजन से ही नहीं जीता, शरीर के साथ मन और आत्मा भी है। भौतिक उन्नति से शरीर की भूख मिट सकती है, किन्तु इसके बावजूद मन और आत्मा तो अतृप्त ही बने रहते हैं। इन्हें संतुष्ट करने के लिए मनुष्य अपना जो विकास और उन्नति करता है, उसे संस्कृति कहते हैं। मनुष्य की जिज्ञासा का परिणाम धर्म और दर्शन होते हैं। सौन्दर्य की खोज करते हुए वह संगीत, साहित्य, मूर्ति, चित्र और वास्तु आदि अनेक कलाओं को उन्नत करता है। सुखपूर्वक निवास के लिए सामाजिक और राजनीतिक संघटनों का निर्माण करता है। इस प्रकार मानसिक क्षेत्र में उन्नति की सूचक उसकी प्रत्येक 'सम्यक्-कृति' संस्कृति का अंग बनती है। इनमें प्रधान रूप से धर्म, दर्शन, सभी ज्ञान-विज्ञानों और कलाओं, सामाजिक तथा राजनीतिक संस्थाओं और प्रथाओं का समावेश होता है।

**संस्कृति का निर्माण**—किसी देश की संस्कृति उसकी सम्पूर्ण मानसिक निधि को सूचित करती है। यह किसी विशेष व्यक्ति के पुरुषार्थ का फल नहीं अपितु असंख्य ज्ञात तथा अज्ञात व्यक्तियों के भगीरथ प्रयत्न का परिणाम होती है। सब

व्यक्ति अपनी सामर्थ्य और योग्यता के अनुसार संस्कृति के निर्माण में सहयोग देते हैं। संस्कृति की तुलना आस्ट्रेलिया के निकट समुद्र में पाई जाने वाली मूँगे की भीमकाय चट्टानों से की जा सकती है। मूँगे के असंख्य कीड़े अपने छोटे घर बनाकर समाप्त हो गए, फिर नये कीड़ों ने घर बनाए, उनका भी अन्त हो गया। इसके बाद उनकी अगली पीढ़ी ने भी यही किया, और यह क्रम हजारों वर्ष तक निरन्तर चल रहा। आज उन सब मूँगों के नन्हें-नन्हें घरों ने परस्पर जुड़ते हुए विशाल चट्टानों का रूप धारण कर लिया है। संस्कृति का भी इसी प्रकार धीरे-धीरे निर्माण होता है और उसके निर्माण में हजारों वर्ष लगते हैं। मनुष्य विभिन्न स्थानों पर रहते हुए विशेष प्रकार के सामाजिक वातावरण, संस्थाओं, प्रथाओं, व्यवस्थाओं, धर्म, दर्शन, लिपि, भाषा तथा कलाओं का विकास करके अपनी विशिष्ट संस्कृति का निर्माण करते हैं। भारतीय संस्कृति की भी इसी प्रकार रचना हुई है।

**भारतीय संस्कृति में सम्मिश्रण**—भारतीय संस्कृति को प्रायः केवल आर्यों की कृति समझा जाता है। इसमें कोई सन्देह नहीं कि हमारी संस्कृति के निर्माण में प्रधान भाग उन्हीं का था; किन्तु हमें यह नहीं भूलना चाहिए कि आज हमारी जो संस्कृति है वह आर्य नहीं अपितु भारतीय है। इसमें आर्यों ने, उनसे पूर्व यहाँ बसने वाली तथा उनके बाद यहाँ आने वाली सभी आर्येतर जातियों ने अपनी देन दी है। जिस प्रकार मिट्टी के अनेक स्तरों के जमने से डेल्टा बनता है, उसी प्रकार भारतीय संस्कृति नाना जातियों की साधनाओं के परस्पर सम्मिलन से बनी है। नेग्रिटो, आग्नेय आर्य, द्रविड़, ईरानी, यवन, शक, कुशाण, पहलव, हूण, अरब, तुर्क, मुगल प्रभृति अनेक जातियों ने सांस्कृतिक यज्ञ में अपनी-अपनी आहुति दी है। अमरीका और आस्ट्रेलिया में जिस प्रकार समूची-की-समूची पुरानी संस्कृतियों और जातियों का उन्मूलन करके राष्ट्रीय एकता की प्रतिष्ठा की गई, ऐसा यहाँ कभी नहीं हुआ। यहाँ किसी जाति ने दूसरी जाति के उच्छेद की बात नहीं सोची। आज भारतीय संस्कृति जिस रूप में दिखाई दे रही है, वह आर्य और आर्येतर बहुविध जातियों की साधनाओं के सम्मिश्रण का फल है। वर्तमान काल का प्रत्येक विचार, विश्वास और सामाजिक तथा राजनीतिक प्रथा विभिन्न तत्त्वों से मिलकर बने हैं। प्रयागराज की त्रिवेणी में तीन धाराओं का संगम होता है, किन्तु भारतीय संस्कृति अनेक पुनीत धाराओं के समागम से बनी है।

**सम्मिश्रण का कारण सहिष्णुता**—इस प्रकार का सम्मिश्रण बहुत कम देशों में हुआ है। इस सम्मिश्रण का प्रधान कारण आर्यों की सहिष्णुता की प्रवृत्ति प्रतीत होती है। प्रायः विजेता असहिष्णु होते हैं, वे विजितों पर अपना धर्म, आचार-विचार, विश्वास जबर्दस्ती थोपना चाहते हैं। यूरोप ने कई सदियों तक न केवल विधर्मियों अपितु ईसाइयों में भी अपने से प्रतिकूल मत रखने वालों का क्रूरता-पूर्वक दमन करने तथा रक्त की नदियाँ बहाने के बाद धार्मिक सहिष्णुता का पाठ पढ़ा है। किन्तु भारत में आर्यों ने ऋग्वेद के समय से यह सिद्धान्त मान लिया था—एक ही भगवान् को लोग नाना नामों से पुकारते हैं (एकं सद्भिप्रा बहुधा वदन्ति)। सबको अपने ढंग से पूजा

करने, धार्मिक विश्वास रखने तथा उसके अनुसार जीवन बिताने की स्वतन्त्रता होनी चाहिए। समूचे भारतीय इतिहास में यह प्रवृत्ति प्रबल रही है। इसी कारण भारतीयों ने बाहर से आने वालों को विदेशी नहीं समझा, उनसे घृणा नहीं की, उनकी रीति-नीति और आचार-विचार का विरोध नहीं किया। उनका धर्म, भाषा और रहन-सहन भले ही भिन्न हो, भारतीयों ने उसे स्वीकार किया। भारत ने यहूदी, पारसी, मुसलमान, ईसाई धर्मों को आश्रय दिया। सहिष्णुता के कारण आर्य, द्रविड़, मंगोल, शक, ईरानी, तुर्क आदि जातियों का सुगमता-पूर्वक सम्मिश्रण हुआ। यहाँ जो जातियाँ आईं, सहिष्णुता और उदारता से उन्हें अपना बना लिया गया। इस्लाम हिन्दू धर्म का कट्टर विरोधी था; किन्तु कुछ ही सदियों में मुसलमान विदेशी नहीं रहे और भारतीय बन गये। अमीर खसरो को इस बात का गर्व था कि वह हिन्दुस्तानी है। उसका कहना था—‘यद्यपि मेरा जन्म तुर्क-कुल में हुआ है तथापि मैं भारतीय हूँ। मैं भिक्षु से प्रेरणा नहीं ग्रहण करता, मैं अरब की बात नहीं करता, मेरा सितार भारतीय भावों के गीत गाता है।’

**सम्मिश्रण के परिणाम**—इस सम्मिश्रण से भारतीय दृष्टिकोण अधिक विशाल बना, विचार में उदारता और व्यवहार में सहिष्णुता आई। समूचे देश में एक ऐसी गहरी मौलिक एकता उत्पन्न हुई जो इस आकार के अन्य प्रदेशों में नहीं पाई जाती। यूरोप से यदि रूस को निकाल दिया जाये तो शेष प्रदेश का क्षेत्रफल अखण्ड भारत के लगभग है। लेकिन यूरोप में वैसी गहरी मौलिक एकता नहीं दिखाई देती जैसी भारत में दृष्टिगोचर होती है।

**भारतवर्ष की विविधता तथा मौलिक एकता**—नाना जातियों के सम्पर्क से समृद्ध भारतीय संस्कृति की एक बड़ी विशेषता यह है कि उसने सब प्रकार की विविधताओं से परिपूर्ण इस देश में मौलिक एकता स्थापित की है। भारतीय दर्शन का उच्चतम आदर्श बहुत्व में एकत्व ढूँढ़ना रहा है और इस देश की संस्कृति ने उसे क्रियात्मक रूप में खोज निकाला है। भौगोलिक दृष्टि से भारत प्रधान रूप से चार भागों में बाँटा जाता है : (१) हिमालय, उत्तर पूर्वी और उत्तर पश्चिमी सीमा के पर्वत, (२) सिन्धु और गंगा का उत्तर भारतीय मैदान, (३) विन्ध्य-मेखला (४) दक्खिन। इनमें सब प्रकार की विविधता है। कहीं ऊँचे पहाड़ हैं और कहीं सपाट मैदान, कहीं शस्यश्यामल प्रदेश हैं और कहीं निर्जल मरुभूमियाँ, आर्द्रतम और शुष्कतम, ठण्डे से ठण्डा और गर्म-से-गर्म सभी प्रकार का जलवायु, नाना प्रकार के वृक्ष-वनस्पति और पशु-पक्षी यहाँ मिलते हैं।

इसमें रहने वाले लोगों की नस्ल, बोलियाँ, धर्म, रहन-सहन, वेश-भूषा, खान-पान एक नहीं हैं। भारत को इन सबका अजायबघर कहा जाय तो शायद अत्युक्ति न होगी। भारत में कई विभिन्न नस्लें हैं : जैसे (१) आर्य, (२) द्रविड़, (३) किरात (तिब्बत-बर्मी), (४) मुण्डा (कोल-भील)। दूसरे अध्याय में इनका विस्तृत वर्णन होगा। इनके सम्मिश्रण से बीसियों संकर नस्लें पैदा हुईं। हिन्दू समाज जात-पात में

विभक्त है और जातियों की संख्या लगभग २,००० है। यही वैविध्य भाषाओं में है। श्री ग्रियर्सन के मतानुसार भारत की विभिन्न भाषाओं तथा बोलियों की संख्या क्रमशः १७६ और ५४४ है। भारत में हिन्दू, मुस्लिम, जैन, पारसी, ईसाई, यहूदी आदि अनेक धर्म पाये जाते हैं। विविध प्रांतवासियों के वेश-भूषा, रहन-सहन, खान-पान में कोई समता नहीं। बंगाली, बिहारी, पंजाबी, उड़िया, मराठे, गुजराती, तामिल, तेलगू, कन्नड़ और केरल सभी एक दूसरे से भिन्न प्रतीत होते हैं।

**आन्तरिक एकता**—किन्तु यह विविधता बाह्य है। वास्तव में इसकी तह में एक मौलिक एकता है, जो हमारे देश की भौगोलिक और सांस्कृतिक एकता का परिणाम है। उत्तर में हिमालय की विशाल पर्वत-माला तथा दक्षिण में समुद्र ने सारे भारत में एक विशेष प्रकार की ऋतु-पद्धति बना दी है। “गर्मी की ऋतु में जो वाष्प बादल बनकर उठती है वह हिमालय की ओर बढ़ती है। बादल हिमालय को नहीं लाँघ पाते, वे या तो बरस जाते हैं या हिमालय की चोटियों पर बर्फ के रूप में जम जाते हैं, गर्मियों में पिघलकर नदियों की धाराएँ बनकर वापस समुद्र में चले जाते हैं। सनातन काल से समुद्र और हिमालय में एक दूसरे पर पानी फेंकने का खेल चल रहा है। इससे बरसात होती है, नदियों में पानी आता है, मिश्रित क्रम के अनुसार ऋतुएँ आती हैं और यह ऋतु-चक्र समूचे देश में एक-सा है।” भारत में अनेक बोलियाँ तथा भाषाएँ हैं, किन्तु अधिकांश प्रधान भाषाओं की वर्णमाला एक है। भारत में अनेक नस्लें हैं, किन्तु घुल-मिलकर एक प्रदेश में समान भौगोलिक परिस्थिति में रहते, एक भूमि के अन्न-जल से पोषण पाते हुए उनमें काफी एकता उत्पन्न हो गई है। उन पर भारतीयता की अमिट छाप अंकित हो गई है। भारत को एक देश स्वीकार न करने वालों को भी यह मौलिक एकता स्वीकार करनी ही पड़ती है। सर हर्बर्ट रिजली के शब्दों में—‘भारत में दर्शक को भौतिक क्षेत्र में और सामाजिक रूप में, भाषा, आचार और धर्म में जो विविधता दिखाई देती है, उसकी तह में, हिमालय से कन्या-कुमारी तक एक आन्तरिक एकता है।’

**सांस्कृतिक एकता**—यह एकता प्रधानतः संस्कृति के प्रसार से प्रादुर्भूत हुई और प्राचीन काल से उसे समूचे देश की विभिन्न जातियों को एक सूत्र में पिरोने में सफलता मिली है। पंजाबी, बंगाली और मद्रासी आकार, रूप-रंग, भाषा आदि में सब प्रकार से भिन्न हैं, किन्तु आन्तरिक रूप से एक हैं। ये एक ही हिन्दू धर्म के अनुयायी हैं। उनके आदर्श पुरुष मर्यादा-पुरुषोत्तम श्रीराम और श्रीकृष्ण एक-से हैं। वे समान रूप से वेद, उपनिषद्, धर्मशास्त्र, गीता, रामायण और महाभारत, पुराण और ब्राह्मणों की प्रतिष्ठा करते हैं। गौ, गंगा, गायत्री सर्वत्र पवित्र मानी जाती हैं। शिव, विष्णु, दुर्गा आदि पुराण-प्रतिपादित देवी-देवताओं की सभी पूजा करते हैं। सारे देश में हिन्दुओं के पवित्र तीर्थ फैले हुए हैं। चारों दिशाओं के चार धाम—उत्तर में बद्री-नाथ, दक्षिण में रामेश्वरम्, पूर्व में जगन्नाथ पुरी और पश्चिम में द्वारिका, भारत की सांस्कृतिक एकता और अखण्डता के पुष्ट प्रमाण हैं। मोक्ष प्रदान करने वाली पवित्र

पुरियाँ, अयोध्या, मथुरा, माया, काशी, कांची और अवन्ती सारे देश में बिखरी हुई हैं। प्राचीन काल से हिन्दू, गंगा, यमुना, सरस्वती, नर्मदा, सिन्धु और कावेरी को पूज्य मानते आए हैं। समूचे देश का सामाजिक संस्थान लगभग एक-सा है, सब जगह वैदिक संस्कार और अनुष्ठान प्रचलित हैं, सर्वत्र जाति-भेद, वर्ण-व्यवस्था, दूत-छात का विचार समान रूप से माना जाता है। सारे भारत में रामायण और महाभारत की कथाएँ बड़े चाव से सुनी जाती हैं। पुराने जमाने में समूचे देश के विद्वत् समाज को एक सूत्र में पिरोने का काम पहले संस्कृत ने और फिर प्राकृत ने किया, भविष्य में यह कार्य हिन्दी से पूरा होगा।

**एकता के साधन**—प्राचीन काल में यात्रायात की कठिनाइयाँ बहुत अधिक थीं। विभिन्न प्रान्त उत्तुंग पर्वतों, गहरी नदियों, घने जंगलों, बीहड़ रेगिस्तानों द्वारा एक दूसरे से पृथक् थे। फिर भी उनमें उपर्युक्त सांस्कृतिक एकता उत्पन्न करने में दो साधनों ने मुख्य भाग लिया, इनमें पहले हैं—ऋषि-मुनि, सन्त, तीर्थ-यात्री और विद्यार्थी, तथा दूसरे हैं सैनिक-विजेता।

**ऋषि-मुनि**—प्राचीन काल में ऋषि-मुनियों ने भयंकर कष्ट उठाते हुए दक्षिण भारत में अपने तपोवन और आश्रम स्थापित किये। अगस्त्य आदि महापुरुषों ने इनमें दक्षिण की अनार्य जातियों को आर्य सभ्यता का पाठ पढ़ाया। सब प्रान्तों में अवस्थित तीर्थों की यात्रा करने वाले व्यक्तियों ने सांस्कृतिक एकता को बढ़ाया। कन्या-कुमारी से पितरों की अस्थियों को प्रवाहित करने के लिए हरिद्वार आने वाले दक्षिण भारतवासियों और गंगा का जल रामेश्वरम् के मन्दिर में चढ़ाने वाले उत्तर भारत वालों के पारस्परिक सम्पर्क से एकता का पुष्ट होना स्वाभाविक ही था। संस्कृत के विद्वानों और धर्म-सुधारकों ने भी इस प्रवृत्ति में सहयोग दिया। केरल के श्री शंकराचार्य ने हिमालय तक अपना प्रचार किया, महाप्रभु चैतन्य ने बंगाल से वृन्दावन तक समूचे भारत को कृष्ण-भक्ति की पवित्र मंदाकिनी से आप्लावित किया। पुराने जमाने में बड़े विश्वविद्यालय तीर्थ-स्थानों और राजधानियों में होते थे। तक्षशिला, बनारस, नालन्दा और उज्जयिनी इसी प्रकार के शिक्षाकेन्द्र थे। भारत के विभिन्न प्रदेशों से विद्यार्थी इन स्थानों पर शिक्षा प्राप्त करने के लिए जाते थे। इन्होंने भी एक संस्कृति के विकास में सहायता दी। ऋषि-मुनि, साधु-सन्त उन दिनों विभिन्न प्रांतों में सम्बन्ध स्थापित करते हुए, साधारण जनता के दिविध अंगों को शान्तिपूर्वक एकता के सूत्र में पिरो रहे थे।

**विजेता**—किन्तु इस कार्य को बल-पूर्वक करने वाले महत्वाकांक्षी और साहसी राजा थे। प्राचीन काल से राजाओं की इच्छा दिग्विजय करके चक्रवर्ती सम्राट् बनने की रहती थी। प्रतापी राजा दूसरे राज्यों को जीतकर एकराट् सम्राट्, सार्वभौम और राजाधिराज आदि उपाधियाँ धारण करते थे। कौटिल्य के कथनानुसार चक्रवर्ती का साम्राज्य हिमालय से समुद्र तक फैला होना चाहिए। इसी प्रकार के चक्रवर्ती राज्यों से विशाल भूखण्ड एक शासन-सूत्र के नीचे आ जाते और शासन-

वृद्धि सांस्कृतिक एकता के प्रसार में सहायता करती थी। चन्द्रगुप्त, अशोक तथा समुद्रगुप्त के समय राजनीतिक एकता ने इस प्रवृत्ति को पुष्ट किया।

**सांस्कृतिक और राजनीतिक इतिहास**—प्राचीन और मध्य युग में राजनीतिक एकता बहुत थोड़े काल तक रही। तीसरी शती ई० पू० में अशोक तथा चौथी शती ई० में समुद्रगुप्त के समय भारत कुछ काल के लिए एक-छत्र शासन के नीचे रहा, मध्य युग में अलाउद्दीन (१२९५-१३१५ ई०) और औरंगजेब (१६५६-१७०७ ई०) ने समूचे भारत को राजनीतिक दृष्टि में एक किया। शेव सारे समय यहाँ छोटे-छोटे राजा राज्य करते रहे। किन्तु, राजनीतिक एकता के न रहते हुए भी सारे समय में सांस्कृतिक एकता बनी रही। भारत का राजनीतिक इतिहास विभिन्न राज्यों के उत्थान-पतन, रक्त-पात-पूर्ण युद्धों और संघर्षों की लम्बी कहानी है। किन्तु सांस्कृतिक इतिहास हमारी जाति द्वारा धर्म, दर्शन, कला तथा ज्ञान-विज्ञान के क्षेत्र में की गई महत्त्वपूर्ण प्रगति की मनोरंजक कथा है। राजनीतिक इतिहास के नायक नर-संहार और मार-काट करने वाले राजा और सेनानी हैं, किन्तु सांस्कृतिक इतिहास के निर्माता संसार को शान्ति और प्रेम का संदेश देने वाले महात्मा बुद्ध और महावीर, रामानन्द और कबीर जैसे माधु-सन्त, शंकराचार्य जैसे दार्शनिक, कालिदाम, मूर, तुलसी जैसे अमर महाकवि हैं।

भारत का सांस्कृतिक इतिहास राजनीतिक इतिहास के आधार पर प्रधान रूप से निम्न युगों में बाँटा जाता है :—

**प्रागैतिहासिक युग**—भारत में मानव के आविर्भाव से वैदिक युग तक के काल को प्रागैतिहासिक कहा जाता है। इस काल पर प्रकाश डालने वाली कोई लिखित सामग्री या ग्रन्थ नहीं है। यह भारतीय सभ्यता का उपा काल है। इसके ज्ञान का एकमात्र साधन उम युग के मानव द्वारा छोड़े औजार-हथियार तथा अन्य अवशेष हैं, जिनसे यह ज्ञात होता है कि उमने शनैः-शनैः किस प्रकार अपनी बुद्धि के प्रयोग से नये आविष्कार किये, अपनी चारों ओर की परिस्थिति पर विजय पाती शुरू की, अपनी आजीविका प्राप्त करने तथा रक्षा की दृष्टि से उसने विविध उपादानों से औजार और हथियार बनाये। इस दृष्टि से आदिम मानव की प्रगति को चार अवस्थाओं में बाँटा जा सकता है : पहली अवस्था में वह पत्थर के हथियारों का प्रयोग करता था। इसके बाद उमने पहले ताँबे और फिर काँसे के हथियार बनाने शुरू किये। अंत में लोहे के हथियारों का निर्माण और व्यवहार होने लगा। इन चार युगों को क्रमशः पाषाण, ताम्र, काँस्य और लौह युग कहते हैं। पाषाण-युग को दो बड़े उपविभागों में बाँटा जाता है—पुराश्मकाल और नवाश्म काल। पुराश्म काल मानव-सभ्यता की पहली दशा थी, इसमें वह सामान्य पत्थरों को हथियारों या औजारों के रूप में बरतता था। इस समय उसका आहार कन्द-मूल, जंगली फल और शिकार से प्राप्त सामग्री थी, उसे कृषि का ज्ञान नहीं था। पुराश्म काल के अनेक अवशेष, बिल्लोरी पत्थर के बहुत-से हथियार नर्मदा, गोदावरी की घाटियों में तथा दक्खिन के पठार में पाए गए



हैं। अण्डेमान टापू में नेग्रिटो जाति अभी तक इस अवस्था में रहती है। पाषाण-युग की दूसरी दशा नवाश्म काल थी। यह उस समय प्रारम्भ हुई जब मनुष्य ने पत्थर को घिसकर धारदार और चिकने हथियार बनाने शुरू किए। इसी समय कृषि, मिट्टी के बर्तन बनाने तथा पशु पालने की कलाओं का आविष्कार हुआ। भारत में इस युग का श्रीगणेश करने वाले वर्तमान संथाल आदि जातियों के पूर्वज थे। नवाश्म काल के बाद ताम्र-युग का आविर्भाव हुआ। भारत में इस युग के सबसे अधिक अवशेष मध्यप्रान्त से मिले हैं। कानपुर, फतहगढ़, मथुरा, मैनपुरी से भी कुछ उपकरण मिले हैं। इसके बाद कांस का युग आया, आज से पाँच हजार वर्ष पूर्व सिन्ध और पंजाब में इसकी अभूतपूर्व उन्नति हुई। इस सभ्यता के सबसे अधिक अवशेष मोहेंजोदड़ो और हड़प्पा में मिले हैं।

प्रागैतिहासिक युग में भारत में विविध जातियों के समागम से भारतीय संस्कृति का सूत्रपात हुआ और वह विभिन्न नस्लों से अनेक अंश ग्रहण करके समृद्ध हुई। आज जिसे भारतीय संस्कृति कहा जाता है, वह यद्यपि आर्यों की कृति है किन्तु उसमें आर्योत्तर जातियों का अंश कम नहीं है। इसका ताना आर्य है, परन्तु बाना आर्योत्तर। अपने प्रारम्भिक काल में इसने बहुत-से महत्त्वपूर्ण तत्त्व संथाल आदि जातियों के मूल पूर्वज निपादों या आग्नेयों (Proto Austroloid) से तथा भूमध्य-सागरीय (द्रविड़) नस्लों से ग्रहण किए हैं। पान, कपाम व ईख की खेती, केला, नारियल, नींबू आदि फलों का तथा कुम्हड़ा, बैंगन आदि शाक-भाजियों का उत्पादन, सामाजिक जीवन में पान-सुपारी का व्यवहार, धार्मिक कर्म-काण्ड में सिन्दूर-हल्दी आदि का प्रयोग, भावी जीवन और पुनर्जन्म के विचार, गंगा आदि नदियों तथा तीर्थों की पूजा और उनमें अस्थि-प्रवाह, लिंग-पूजा, हाथी को पालतू बनाना, सूती वस्त्रों का बुनना, बीस (कोड़ी) के आधार पर गणना, आग्नेय जाति की देन हैं। प्रतिमा-पूजन, मातृ-शक्ति की उपासना, उमा, विष्णु, गणेश, हनुमान, स्कन्द आदि देवताओं की पूजा द्रविड़ प्रभाव का परिणाम है। अपने मूल में ही भारतीय संस्कृति प्रधान रूप से आग्नेय (निपाद), द्रविड़ और आर्य संस्कृतियों की त्रिवेणी के संगम से समृद्ध हुई है।

**वैदिक युग (६०० ई० पू० तक)**—इस युग में आर्यों ने भारत के सभी भागों में आर्य संस्कृति का प्रसार किया। आर्योत्तर जातियों को सभ्यता का पाठ पढ़ाया। इस काल में वैदिक संहिताओं, ब्राह्मणों, आरण्यकों और उपनिषदों की रचना हुई। यह युग दो उपविभागों में बँटा है—पूर्व वैदिक युग और उत्तर वैदिक युग। भारतीय संस्कृति की दृष्टि से उत्तर वैदिक युग सबसे अधिक महत्त्व रखता है, इसी काल में प्रधान हिन्दू-संस्थाओं तथा सिद्धान्तों का विकास हुआ। भारतीय संस्कृति के विकास में वैदिक आर्यों की विशेष देन सहिष्णुता और सामंजस्य की भावना, ज्ञान-विज्ञान का विकास, तपोवन-पद्धति, वर्णाश्रम-व्यवस्था और नारियों की प्रतिष्ठा थी।

**महाजनपद या प्राक् मौर्य युग (६००-३६६ ई० पू०)**—भारतवर्ष राजनैतिक

दृष्टि से उस समय १६ बड़े राज्यों (महाजनपदों) में बँटा हुआ था, इसे महाजनपद युग कहा जाता है। इस काल की सबसे महत्वपूर्ण सांस्कृतिक घटना है छठी शती ई० पू० में जैन धर्म के और बौद्ध धर्म के प्रवर्तक भगवान् महावीर और बुद्ध आविर्भाव। इसी समय मगध के राजाओं ने साम्राज्य-निर्माण प्रारम्भ किया। इस की प्रधान विशेषताएँ बौद्ध तथा सूत्र-साहित्य और वेदांगों का निर्माण, भारतीय और आयुर्वेद का जन्म है। इस समय नाटक-कला का भी श्रीगणेश हो चुका था। बौद्ध तथा जैन धर्मों ने अनेक प्रकार से भारतीय संस्कृति को समृद्ध किया। भगवान् बुद्ध के अनुयायियों को इस बात का श्रेय है कि उन्होंने परवर्ती युगों में भारतीय वास्तु, मूर्ति एवं चित्र-कला के विकास में बड़ा भाग लिया, उनके द्वारा बनवाए सौँची, भारहुत और अमरावती के स्तूप, अशोक के शिला-स्तम्भ, अजन्ता के भित्ति चित्र भारतीय कला के सर्वोत्तम नमूनों में से हैं। मूर्ति-पूजा का प्रसार, संघ-व्यवस्था, बौद्धिक स्वतन्त्रता, उच्च नैतिक आदर्श, लोक-साहित्य का विकास तथा विदेशों में—विशेषतया मध्य एशिया, चीन, जापान में—भारतीय संस्कृति का प्रसार उनकी उल्लेखनीय देन है। जैनों ने भारतीय संस्कृति में अहिंसा को परम धर्म बनाया, अप्रतीर्थकरों की स्मृति में बनाए गए स्तूपों, मूर्तियों तथा तोरणों से भारतीय कला समुन्नत किया। वर्तमान लोक-भाषाओं को विकसित एवं समृद्ध बनाने का बहुत श्रेय जैनों को है।

नन्द मौर्य युग (३६६-२११ ई० पू०)—यह शक्तिशाली साम्राज्यों का युग था। इसमें मगध में पहले नन्दों और फिर मौर्यों का प्रतापी साम्राज्य स्थापित हुआ। ३२७ ई० पू० में सिकन्दर ने भारतवर्ष पर हमला किया। पंजाब के गण राज्यों डटकर उसका मुकाबला किया। उसकी सेना हिम्मत हार बैठी और विश्व-विजय को व्यास नदी के तट से वापस लौटना पड़ा। उसके जाने के बाद मगध में चन्द्रगुप्त मौर्य (३२५-३०० ई० पूर्व) ने मौर्यवंश स्थापित किया। इसके समय में सिकन्दर के सेनापति सेल्यूकस ने भारत पर आक्रमण किया। चन्द्रगुप्त ने उसे पराजित कर हिन्दूकुश पर्वत तक अपनी राज्य-सत्ता स्थापित की। उसके उत्तराधिकारियों में (२७४-२३२ ई० पू०) उल्लेखनीय है। वह भारत का सबसे बड़ा सम्राट् था, ई० संसार के इतिहास में भी उससे महत्वपूर्ण शासक कोई नहीं हुआ। वह दुनिया उन इने-गिने राजाओं में से है, जिन्होंने राज्य-शक्ति का उपयोग वैयक्तिक महत्त्वाकांक्षाओं की पूर्ति में नहीं किया, बड़ा बनने के लिए दून की नदियाँ नहीं बहाई, देश तलवार के जोर पर नहीं जीते; किन्तु विश्व-प्रेम, प्राणि-मात्र के प्रति दया अनुकम्पा के प्रसार से निराले ढंग से उसने धर्म-विजय की। उसके समय से धर्म का विदेशों में प्रचार होने लगा। मौर्य काल से भारतीय कलाओं का शृङ्खल इतिहास मिलने लगता है। इस युग की सबसे महत्वपूर्ण साहित्यिक कृति का 'अर्थ-शास्त्र' है।

सातवाहन युग (२१० ई० पू०—१७६ ई० पू०)—मौर्य-वंश के बाद

में कोई ऐसा शक्तिशाली राज-वंश नहीं हुआ, जो भारत के अधिकांश भाग को अपने अधिकार में रख सकता। इसके बाद क्रमशः शुङ्ग (लगभग १८५ ई० पू०—७२ ई० पू०), काण्व (७२ ई० पू०—२७ ई० पू०) और सातवाहन (१०० ई० पू०—२२५ ई० पू०) राज-वंशों ने शासन किया। इनमें से अन्तिम वंश सबसे प्रतापी और दीर्घ काल तक शासन करने वाला था, अतः उसी के नाम से इस युग को सातवाहन युग कहा जाता है। इस काल में भारत पर यूनानियों, शकों और कुशाणों के हमले हुए। कुशाणों का सबसे प्रसिद्ध राजा-कनिष्क (७८-१०० ई०) था। इमने बौद्ध धर्म स्वीकार करके अशोक की भाँति उसके प्रसार का यत्न किया। सांस्कृतिक रूप से यह काल कई दृष्टियों से बड़ा महत्वपूर्ण है। इसी युग में भारतीयों ने बड़ी संख्या में बाहर जाकर विदेशों में अपने उपनिवेश स्थापित करके बृहत्तर भारत का निर्माण आरम्भ किया। कम्बोडिया और चम्पा (अनाम) में हिन्दू राज्य स्थापित हुए। चीन के साथ भारत का सम्बन्ध हुआ, मध्य एशिया तथा चीन में भारतीय संस्कृति फैली, रोम के साथ भारत का व्यापार रुब बढ़ा। भक्ति-प्रधान पौराणिक हिन्दू धर्म तथा महायान का उत्कर्ष हुआ, व्यापक रूप से मूर्ति एवं लिंग-पूजा शुरू हुई। महाभाष्य और मनुस्मृति इसी युग की रचनाएँ हैं। भास एवं अश्वघोष इस युग के श्रेष्ठ नाटककार एवं कवि हैं। चरक, सुश्रुत, जैमिनी, कणाद, गौतम और बादरायण इसी युग में हुए। प्राकृत साहित्य का उत्थान भी इसी युग में हुआ। मूर्ति-कला में यूनानी एवं भारतीय शैली के समागम से गान्धार शैली का जन्म हुआ।

**नाग-वाकाटक-गुप्त साम्राज्य (१७६ ई०—५४० ई०)**—दूसरी शती के अन्त कान्तिपुरी (कन्ति जि० मिर्जापुर) के नाग वंश ने गंगा-यमुना-प्रदेश को कुशाणों से दासता से मुक्त किया। तीसरी शती के मध्य में नागों की शक्ति उनके सामन्त मध्यशक्ति (२४८ ई० २८४ ई०) के पास चली गई, उसके बेटे प्रवरसेन के समय २८४—३४४ ई०) वाकाटक-साम्राज्य उन्नति के शिखर पर पहुँच गया। चौथी ० ई० के पूर्वार्द्ध में मगध में गुप्त वंश स्थापित हुआ। इसके प्रतापी राजा समुद्रगुप्त ३४४—३८० ई०) ने अपने रण कौशल से वाकाटक-साम्राज्य का अन्त किया, अतः के बड़े भाग की दिग्विजय करके अश्वमेध-यज्ञ किया। न केवल भारत के किन्तु बुल के कुशाण वंशी तथा सिंहल आदि सब भारतीय द्वीपों के राजाओं ने उसे अपना अधिपति स्वीकार किया। इसके बाद चन्द्रगुप्त द्वितीय विक्रमादित्य ने साम्राज्य अधिक शक्तिशाली बनाया। कुमारगुप्त प्रथम ने ४० वर्ष (४१५—४५५ ई०) तक सन किया। पाँचवीं शती के मध्य में भारत पर हूणों के आक्रमण शुरू हो गए। ग्राट् स्कन्दगुप्त (४५५-४६७ ई०) ने गुप्तों की 'डगमगाती राज्य-लक्ष्मी' को स्थिर रा, लेकिन छठी शती के शुरू में हूणों के जो जबरदस्त आक्रमण हुए, उनमें गुप्त साम्राज्य समाप्त हो गया।

गुप्त युग भारतीय संस्कृति और कला का स्वर्ण-युग कहलाता है। उस समय अतः में जैसी शान्ति और समृद्धि थी, वैसी न तो पहले किसी युग में हुई थी और

न आगे कभी हुई। उस समय भरतवर्ष अपनी सम्पत्ता और संस्कृति के उच्चतम शिखर पर जा पहुँचा। व्यापार की अभूतपूर्व उन्नति हुई। विदेशों में भारतीय राज्यों तथा संस्कृति का असाधारण विस्तार हुआ। सुवर्ण द्वीप (East Indies) में भारतीय राज्य बोनियो के पूर्वी छोर तक पहुँच गए। बर्मा, मलाया, स्याम, हिन्द चीन, जावा, मध्य एशिया तथा चीन में हिन्दू और बौद्ध धर्मों का प्रचार हुआ। इस कार्य के लिए कुमारजीव और गुणवर्मा जैसे बीसियों प्रचारक भारत से बाहर गए और चीन से फाहियान जैसे अनेक श्रद्धालु चीनी अपनी धर्म-पिपासा शांत करने तथा तीर्थ-यात्रा के लिए भारत आने लगे। भारत में बौद्ध, जैन और हिन्दू धर्मों का उच्चतम विकास हुआ। इस युग की मूर्ति एवं चित्र-कला परवर्ती युगों के कलाकारों के लिए आदर्श का काम करती रही। अजन्ता के चित्र इस काल के हैं। भारतीय उस समय ज्ञान-विज्ञान के सभी क्षेत्रों में अन्य सब सभ्य जातियों से आगे बढ़ गए। नौ अंकों तथा शून्य द्वारा अंक-लेखन की दशगुणोत्तर पद्धति पहले-पहल चौथी शती ई० में भारतियों ने निकाली और दुनिया के सब देशों ने उसे यहाँ से सीखा। आर्यभट्ट ने गुरुत्वाकर्षण और सूर्य के चारों ओर पृथ्वी के घूमने के सिद्धान्त स्थापित किये। इस युग की वैज्ञानिक उन्नति का ज्वलन्त प्रमाण कुतुबमीनार के पास वाली लोहे की कीली है। डेढ़ हजार वर्ष की बरसातों भेलने के बाद भी इस पर जंग का कोई असर नहीं हुआ। संस्कृत-साहित्य के सबसे बड़े कवि कालिदाम को अधिकांश विद्वान् इसी युग का मानते हैं। नालन्दा के जगत्-प्रसिद्ध विद्यापीठ की स्थापना भी इसी काल में हुई। इस समय भारत में ज्ञान की जो ज्योति प्रकट हुई, वह एक हजार वर्ष तक संसार को अपने आलोक में प्रकाशित करती रही।

**मध्य युग (५४०—१५२६ ई०)**—गुप्त युग में भारतीय संस्कृति अपने उत्कर्ष के चरम बिन्दु तक पहुँच चुकी थी, अब उसका अपकर्ष शुरू हुआ। अगले एक हजार वर्ष तक यह प्रक्रिया जारी रही। इस काल को दो बड़े उपविभागों में बाँटा जाता है—पूर्व मध्य युग (५४०-११६० ई०) तथा उत्तर मध्य युग (११६०-१५२६ ई०)। पूर्व मध्य युग में सारी शासन-सत्ता हिन्दुओं के हाथ में थी और उत्तर मध्य युग में दिल्ली पर मुस्लिम शासन स्थापित हो गया। पूर्व मध्य युग में भारत के विभिन्न प्रदेशों पर बर्धन, चालुक्य, पाल, सेन, गुर्जर, प्रतिहार, राष्ट्रकूट, चन्देल, परमार, चौहान, गहड़वाल, गहलोत, पल्लव, पाण्ड्य, चोल आदि राज-वंश राज्य स्थापित करते रहे।

१३वीं शती के अन्त में तुर्कों ने उत्तर भारत जीता, दिल्ली पर क्रम से दास (१२०६-१२९० ई०), खिलजी (१२९०-१३२० ई०), तुगलक (१३२०-१४१२ ई०), सय्यद (१४१६-१४५० ई०), लोदी (१४५०-१५२६ ई०) वंशों ने शासन किया। किन्तु राजपूताना और दक्खिन भारत में स्वतन्त्र हिन्दू राज्य बने रहे। १४वीं सदी के उत्तरार्द्ध में विजयनगर साम्राज्य का उदय हुआ। यद्यपि इस समय भारत की सांस्कृतिक उन्नति गुप्त-युग की भाँति नहीं हुई थी, फिर भी राजाओं के प्रोत्साहन से वास्तु एवं शिल्प की अद्भुत कला-कृतियाँ—एलोरा और देलवाड़ा (आबू) के मन्दिर—

इसी समय में तैयार हुई। हिन्दू धर्म के महान् आचार्य कुमारिल, शंकर और रामानुज इसी समय हुए। संस्कृत के प्रसिद्ध नाटककार भवभूति इसी युग की विभूति हैं। दर्शन में धर्मकीर्ति, शान्तरक्षित और शंकर के ग्रन्थ भारतीय विचार की ऊँची उड़ान को सूचित करते हैं। बृहत्तर भारत के कम्बुज, चम्पा, श्रीविजय (जावा-सुमात्रा) के राज्यों में भारतीय संस्कृति की बड़ी उन्नति हुई। इसी समय बोरुबुदर (८वीं शती), अंकोर वाट (१२वीं शती) के जगत्-प्रसिद्ध मन्दिर बने, किन्तु पूर्व मध्य युग के उत्तरार्द्ध में सभी क्षेत्रों में उन्नति के प्रवाह में मन्दता आने लगी। उत्तर मध्य युग में इसके परिणाम स्पष्ट रूप से दृष्टिगोचर होने लगते हैं। भारतीय उपनिवेशों का अन्त हो जाता है, जात-पात के बन्धन कठोर होने लगते हैं। दर्शन में नया और स्वतन्त्र विचार बन्द हो जाता है। प्रकाण्ड पण्डित भी पुराने ग्रंथों की टीकाओं और भाष्यों में ही अपनी प्रतिभा का उपयोग करने लगते हैं। ज्ञान-विज्ञान के सभी क्षेत्रों में नई उन्नति बन्द हो जाती है।

**मुगल-मराठा युग (१५२६-१७६१ ई०)**—इस युग में १५२६ ई० से १७२० ई० तक मुगल भारत की प्रधान राजनैतिक शक्ति थे और इसके बाद उनका स्थान मराठों ने ले लिया। इस समय इस्लाम और हिन्दू-धर्म का पारस्परिक सम्पर्क हुआ, भक्ति पर बल देने वाले और जाति-भेद का खण्डन करने वाले अनेक धर्म-मुधारक सन्त हुए। मुस्लिम प्रभाव से वास्तु, चित्र, संगीत आदि कलाएँ बड़ी समृद्ध हुई। प्रान्तीय भाषाओं की उन्नति तथा उत्पत्ति इसी युग में हुई। यदि मुसलमान बंगाल की विजय न करते तो बंगला इतनी शीघ्र साहित्यिक भाषा नहीं बनती, राज-दरबार में संस्कृत का ही बोल-बाला रहता। सूर और तुलसी, रहीम और रसखान ने इस काल में हिन्दी-साहित्य की श्रीवृद्धि की। मराठी में पद्य के अतिरिक्त शिवाजी के काल से राज्य-कार्य के लिए गद्य का विकास हुआ। मुगलों ने यूरोपीय रण-कला, बारूद, बन्दूक और तोपों का प्रयोग तुर्कों से सीखा और उसका भारत में प्रसार किया, वे भारत में कागज बनाने की कला लाये। युद्ध-विद्या, सैनिक-व्यवस्था और किलेबन्दी की इस समय विशेष उन्नति हुई। उत्तर भारत की वेश-भूषा, रहन-सहन, खान-पान पर पर्याप्त मुस्लिम प्रभाव पड़ा। हिन्दी, बंगला, मराठी में सैकड़ों फारसी, अरबी, तुर्की शब्दों की वृद्धि हुई।

इस युग में भारतीय शिल्पियों ने अपनी पुरानी विश्वविख्यात योग्यता बनाये रखी, “मूरत के कारीगरों द्वारा तैयार जहाज यूरोपियन खरीदते थे, मीर कासिम के कारखाने में बनी बन्दूकें अंग्रेजी बन्दूकों से अधिक उत्तम थी”, किन्तु सांस्कृतिक दृष्टि से इस समय की सबसे बड़ी विशेषता जिज्ञासा तथा जागृति का अभाव था। भारतीय शिल्पी जहाँ तक पहुँच चुके थे, उससे आगे बढ़ने की इच्छा उनमें नहीं रही। समर-कला में यूरोपियन उन्नति कर रहे थे; किन्तु उस समय किसी भारतीय ने उनसे इस विज्ञान को सीखने की उत्कण्ठा या अभिरुचि नहीं दिखाई। १७-१८वीं शती का पुनरुत्थान महाराष्ट्र, पंजाब और बुन्देलखण्ड में केवल राजनैतिक क्षेत्र में हुआ।

सांस्कृतिक क्षेत्र में हम गहरी मोह-निद्रा में पड़ गए, हमारे ज्ञान-नेत्र बन्द हो गए, हम आँख मूँदकर पुरानी लीक पर चलते रहे। चारों ओर की दुनिया और उसकी उन्नति की ओर से बिलकुल सतर्क नहीं रहे। भारत के अंग्रेजों के अधीन होने का एक बड़ा कारण हमारे सांस्कृतिक जीवन की मन्दता थी।

**ब्रिटिश युग—**१८वीं शती के उत्तरार्द्ध में भारत में ब्रिटिश सत्ता की स्थापना हुई और १९४७ तक भारत अंग्रेजों के अधीन रहा। राजनैतिक दृष्टि से परतन्त्र होते हुए भी सांस्कृतिक दृष्टि से इस काल का असाधारण महत्त्व है। ब्रिटिश सम्पर्क से भारत का बाहरी दुनिया विशेषतः पश्चिमी जगत् के साथ सम्बन्ध स्थापित हुआ, समूचे देश में एक शासन-पद्धति, तथा समान शिक्षा-प्रणाली प्रचलित होने से राष्ट्रीयता व एकता की भावना उत्पन्न हुई, पश्चिमी विचार-धारा और ज्ञान से परिचित होने पर धर्म एवं समाज-मुधार और देशोद्धार के आन्दोलन प्रबल हुए। इस समय भारत ने कई शक्तियों की कुम्भकर्णी मोह-निद्रा का परित्याग किया। धार्मिक, राजनैतिक, सामाजिक, साहित्यिक, बौद्धिक, वैज्ञानिक और आर्थिक क्षेत्रों में असाधारण जागरण और उन्नति हुई। सारे भारत में एक नई भावना और नई चेतना का उदय हुआ, भारत ने मध्य युग से आधुनिक युग में प्रवेश किया। १९४७ में स्वतन्त्रता प्राप्ति के बाद से हमारे देश में आधुनिक युग के परिवर्तन अधिक तीव्र गति के साथ होने लगे हैं।

अगले अध्यायों में काल-क्रम से विभिन्न युगों के सांस्कृतिक इतिहास की विवेचना की जाएगी।

## प्रागैतिहासिक युग

### (क) संस्कृतियों का संगम

प्रागैतिहासिक युग में भारतीय संस्कृति का सूत्रपात हुआ और उत्तर-पश्चिमी भारत में एक उन्नत सभ्यता का विकास हुआ, जिसके सबसे अधिक अवशेष मोहें-जोदड़ो और हड़प्पा में मिले हैं। भारतीय संस्कृति का श्रीगणेश आर्येतर और आर्य जातियों के पारस्परिक सम्मिलन और सम्मिश्रण से हुआ। आज जिसे भारतीय संस्कृति कहा जाता है उसके निर्माण में यद्यपि आर्यों का प्रधान भाग है, किन्तु आर्येतर जातियों ने उसके निर्माण में जो भाग लिया है, वह भी कम महत्त्वपूर्ण नहीं है। इन दोनों के सुखद सम्पर्क से प्रागैतिहासिक युग में भारतीय संस्कृति की वह धारा प्रादुर्भूत हुई, जिसमें ऐतिहासिक युग में अन्य धाराएँ मिलती रहीं। इस अध्याय में पहले विभिन्न संस्कृतियों के संगम का और बाद में सिन्धु-संस्कृति का वर्णन किया जाएगा।

जिस प्रकार गंगोत्री से निकलने वाली भागीरथी पहाड़ों में जाह्नवी, मन्दा-किनी, अलखनन्दा आदि अनेक नदियों के जल से परिपुष्ट होकर गंगा नदी कहलाती है और मैदान में यमुना, गोमती, गंडक और सोन आदि से मिलकर भी गंगा ही रहती है, उसी प्रकार प्रागैतिहासिक काल में नेग्रिटो, आग्नेय, द्रविड़ और आर्य आदि अनेक जातियों की विशिष्ट सांस्कृतिक धाराओं से समृद्ध होने वाली और ऐतिहासिक युग में यवन, शक, हूण, तुर्क, मुगल तथा ब्रिटिश सम्पर्क से पोषण पाने वाली संस्कृति भी भारतीय ही रही है। इसने अपने आरम्भिक युग में विभिन्न जातियों या नस्लों से अनेक तत्त्व ग्रहण किये हैं, इन्हें भली-भाँति समझने के लिए भारत की प्रधान नस्लों का परिचय आवश्यक है।

**भारत की नस्लें**—पहले यह समझा जाता था कि द्रविड़ इस देश के मूल निवासी थे और आर्य लोग बाहर से आए। नई वैज्ञानिक गवेषणा के अनुसार भारत में बसने वाली सभी जातियाँ मूलतः बाहर से आई हैं। भारत की वर्तमान जनता को नृवंश-शास्त्रियों ने सूक्ष्म निरीक्षण के बाद छः प्रधान नस्लों में बाँटा है :—(१) नेग्रिटो, (२) आग्नेय (निषाद), (३) मंगोल (किरात), (४) भूमध्य सागरीय (द्रविड़), (५) पश्चिमी (गोल सिर वाले), और (६) नॉर्डिक (आर्य)।

(१) **नेग्रिटो (Negrito)**—नीग्रो-वंश की वह शाखा है जिसका कद बहुत नाटा होता है। इसकी विशेषताएँ हैं गहरा काला रंग, बहुत छोटा कद, मोटे होंठ

तथा ऊनी बाल। यह भारत में बसने वाली प्राचीनतम जाति है और अब इसके अवशेष नष्टप्राय हैं। यह प्रधान रूप से अण्डेमान टापू में बसी हुई है और इसके कुछ अंश भारत के दक्षिणी भाग—कोचीन और ट्रावनकोर के पर्वतों की कडर और पलयन जातियों में, आसाम के अंगमी नागों में तथा राजमहल (बिहार) की पहाड़ियों में बसने वाली जातियों में पाये जाते हैं। इसे इसके बाद आने वाली जातियों ने, विशेषकर आग्नेय जाति ने नष्ट कर दिया।

(२) आग्नेय (Austrie)—नेग्रिटो नस्ल के बाद यह जाति भी पश्चिम से भारत में आई। इसे आग्नेय कहने का कारण यह है कि इस समय यह जाति प्रधान रूप से संसार के दक्षिण-पूर्व (आग्नेय) कोण में पाई जाती है। भारत में इस जाति से सम्बद्ध विभिन्न बोलियाँ बोलने वाली जातियाँ सन्थाल, मुण्डा, शबर आदि प्रधान रूप से उड़ीसा के पास भाड़खण्ड में रहती हैं। इन्हें कोल भी कहा जाता है। भारत में इनकी संख्या बहुत कम है, किन्तु इस देश से बाहर इस नस्ल के लोग बर्मा, हिन्द-चीन, मलाया, पूर्वी द्वीप-समूह (सुवर्ण-द्वीप) तथा प्रशान्त महासागर के टापुओं में बहुत दूर तक फैले हैं। ऐसा समझा जाता है कि प्रागैतिहासिक युग में इनकी जो शाखा भारत में आई वह इस समय विद्यमान आग्नेय जाति का पूर्व रूप था, अतएव उसे आद्याने-याम (Proto Australoid) का नाम दिया गया है। भारत में ही इसे जातीय विशेषताएँ प्राप्त हुई हैं और यहीं से इसकी एक शाखा दक्षिण-पूर्व (आग्नेय) कोण की ओर चली गई। आद्य आग्नेय जाति (Proto Australoid) की शक्ल-सूरत के सम्बन्ध में ठीक ज्ञान नहीं है, ऐसा प्रतीत होता है कि ये भी नाटे कद और चपटी नाक वाले थे। आज भी भारत के अधिकांश भाग में निम्न जातियों के रूप में ये विद्यमान हैं। प्राचीन काल में शायद निपाद इन्हीं का नाम था।

(३) भूमध्य-सागरीय (द्रविड़)—पहले जिस जाति को द्रविड़ कहा जाता था, अब उसे भूमध्य-सागरीय (Mediterranean) का नाम दिया गया है। इसमें तीन उपभेद माने जाते हैं : (क) पुरा भूमध्य-सागरीय—काला रंग और मैंगला कद इनकी विशेषताएँ हैं। ये प्रधान रूप से मलयालम, तामिल तथा कन्नड़-भाषी प्रदेशों में हैं। (ख) असली भूमध्य-सागरीय—ये पुरा-भूमध्य-सागरीयों की अपेक्षा अधिक ऊँचे और साफ रंग के हैं। पंजाब और गंगा की उपरली घाटी में मिलते हैं। आर्यों से पहले उत्तर भारत में यही जाति बसती थी, ऐसा समझा जाता है। (ग) प्राच्य भूमध्य-सागरीय—इसमें नाक लम्बी और रंग अधिक गोरा होता है, यह पंजाब, सिंध, राजपूताना और पश्चिमी उत्तर प्रदेश में पाई जाती है। ये सभी जातियाँ लम्बे सिर वाली हैं।

(४) पश्चिमी वृत्त कपाल जाति—मध्य एशियायी पर्वत-मालाओं में मूल रूप से विकसित इस नस्ल के आल्पाइनी, दोनारी और आर्मीनियन नामक तीन भेद भारत में पाए जाते हैं। पहला भेद गुजरात में, दूसरा बंगाल, उड़ीसा, काठियावाड़,



कन्नड़ और तामिल प्रदेशों में तथा तीसरा प्रधान रूप से बंबई के पारसियों में मिलता है ।

(५) नार्डिक (आर्य)—आर्य भाषा-भाषी नार्डिक (Nordic) जाति के खास चिह्न हैं—गोरा या गेहूँआ रंग, ऊँचा कद, उभरा हुआ माथा, लम्बी नुकीली नाक और भरपूर दाढ़ी-मूँछ । इसके नमूने उत्तर-पश्चिमी सीमाप्रांत, विशेषतः सिन्धु नदी की उपरली घाटी तथा स्वात, पंजकोरा, कुनार, चित्राल नदियों की घाटियों और हिन्दूकुश पर्वत के दक्षिण में मिलते हैं । पंजाब, राजपूताना और गंगा की उपरली घाटी में भी यह जाति अन्य जातियों के साथ सम्मिश्रित रूप में पाई जाती है । महाराष्ट्र के चितपावन ब्राह्मणों में भी इसके तत्त्व मिलते हैं । प्राचीन साहित्य से यह ज्ञात होता है कि आर्य मुनहले वालों तथा नीली आँखों वाले थे; किन्तु भारतीय जलवायु के प्रभाव से उनके इस रूप में परिवर्तन आ गया है । भारतीय संस्कृति के निर्माण में आर्यों का बहुत महत्वपूर्ण भाग है । इन्होंने भारत को न केवल आर्य भाषाएँ प्रदान की अपितु विभिन्न संस्कृतियों का समन्वय करके यहाँ भारतीय संस्कृति की आधार-शिला भी रखी ।

(६) मंगोल (किरात)—इस नस्ल की मुख्य पहचान है—पीतवर्ण, चपटा चेहरा, गालों की हड्डियाँ उभरी हुई, दाढ़ी-मूँछ नहीं के बराबर तथा नाक की जड़ कुछ चपटी । भारत में इसके दो भेद—लम्बे सिर वाले पुरा किरात और गोल सिर वाले तिब्बत—किरात—पाए जाते हैं । लम्बे सिर वाले सबसे पुराने किरात हैं, ये आसाम में तथा भारत और बर्मा के सीमा-प्रदेश में रहते हैं । गोल सिर वाले इनमें विकसित समझे जाते हैं । ये चटगाँव की पहाड़ियों तथा बर्मा के निवासी हैं । तिब्बत—किरात वंश में इस जाति के भेदक चिह्न अधिक स्पष्ट रूप से मिलते हैं । ये सिक्किम और भूटान के निवासी हैं और तिब्बत से काफी आधुनिक समय में भारत आये हैं ।

भारतीय जनता प्रधान रूप से इन छः नस्लों के सम्मिश्रण से बनी है, इन सभी ने भारतीय संस्कृति को समृद्ध बनाने में सहयोग दिया है । प्रागैतिहासिक काल में नेग्रिटो, आग्नेय, द्रविड़ और आर्य जातियों ने इस सांस्कृतिक महायज्ञ में अपनी आहुतियाँ दी थीं और इन सभी के समन्वित पुण्य प्रभाव से एक भारतीय संस्कृति का निर्माण हुआ था । इसमें विभिन्न जातियों से आए अंश धुल-मिलकर इस प्रकार एक हो गए हैं कि उनका पूर्ण तथा निश्चित रूप से विश्लेषण करना सर्वथा असंभव है । भाषा-शास्त्र तथा पुरातत्त्व आदि की सहायता से इस पर जो अधूरा प्रकाश पड़ा है वह इस दृष्टि से बहुत महत्वपूर्ण और मनोरंजक है कि भारतीय संस्कृति के निर्माण में किन-किन जातियों ने क्या-क्या सहयोग दिया है । यहाँ प्रागैतिहासिक युग में भारतीय संस्कृति के सूत्रपात में नाना जातियों द्वारा प्रदत्त अंशों का ही काल-क्रम से वर्णन किया जाएगा ।

नेग्रिटो नस्ल की सांस्कृतिक देन—नेग्रिटो भारत-भूमि पर पदार्पण करने वाली प्रथम नस्ल थी; किन्तु वह भारत की परवर्ती संस्कृति पर विशेष स्थायी प्रभाव न

डाल सकी, क्योंकि वह सभ्यता की आदिम अवस्था-पुराश्मीय दशा में थी। इसे बाद में आने वाली अधिक उन्नत जातियों ने विनष्ट और विलीन कर दिया। नेग्रिटो पत्थर और हड्डी के अनगढ़ हथियारों का तथा तीर-कमान का प्रयोग करते थे। जंगलों में फल-मूल के संचय और जानवरों तथा मछलियों के शिकार से अपना निर्वाह करते थे। खेती, मिट्टी के बर्तन बनाने और मकान-निर्माण की कलाओं से ये अनभिज्ञ थे। अण्डमान के आदिम निवासी आज तक अनाज नहीं उपजा सकते। भोंपड़ियाँ और मकान बनाने की कला से अपरिचित होने के कारण नेग्रिटों गुफाओं में रहते थे। नेग्रिटो अफ्रीका से अरब होते हुए भारत में आये और यहाँ से मलाया, हिन्द-द्वीप-समूह होते हुए न्यूगिनी तक चले गए। इस समय भारत में इनकी सबसे बड़ी बस्ती अण्डमान टापू में ही है। सभ्यता की आदिम दशा में होने पर भी इनमें अद्भुत साहस था और उसी के भरोसे वे अपनी छोटी-छोटी किस्तियों द्वारा अफ्रीका से न्यूगिनी तक फैल गए थे। भारतीय जातियों में नेग्रिटो-तत्त्व बहुत समय तक बना रहा। गुप्त चित्र-कला पर, विशेषतः अजन्ता के भित्ति-चित्रों में, इसका कुछ प्रभाव पाया जाता है। सन्तान-प्राप्ति के लिए तथा मृतकों की सद्गति के लिए वट-वृक्ष की पूजा हिन्दू धर्म को इस जाति की एक विशेष देन है।

**आग्नेय जाति की देन**—नेग्रिटो के बाद आने वाली आग्नेय जाति को भारतीय जनता का प्रधान मूल अंश माना जाता है। ये अपने साथ नवाश्मकालीन संस्कृति को लाये। इन्होंने पत्थरों को घिसकर उनसे धारदार औजार और हथियार बनाये, कुदाल से जमीन को खोदकर खेती शुरू की, कुम्हार का चाक भी उन्हीं के समय से भारत में चलना शुरू हुआ। ऐसा प्रतीत होता है कि उत्तरी भारत के समूचे विशाल मैदान में ये बसे हुए थे, क्योंकि नवाश्मकालीन अवशेष उत्तरी मैदान की प्रायः सभी नदियों की घाटियों में पाए गए हैं। बाद में आने वाली जातियों द्वारा ये लोग हिमालय के दुर्गम प्रदेशों और विन्ध्य पर्वतमाला के गहन वनों में खदेड़ दिए गए। यासीन घाटी की बुरुशास्की में, मध्य हिमालय की कनौरी में तथा नैपाल की दुर्गम घाटियों में इनकी बोली के कुछ अवशेष मिलते हैं। किन्तु इस समय आग्नेय भाषा-भाषी सन्थाल मुण्डा, भूमिज बिरहोर, असुर, अगार, कोरवा आदि जातियाँ विन्ध्य पर्वत के पूर्वी भाग में राजमहल की पहाड़ियों में बसी हुई हैं तथा मध्य भारत के कुरकु, उड़ीसा के जुआंग, शबर तथा गदब भी आग्नेय बोलियों का प्रयोग करते हैं। पहले यह कहा जा चुका है कि यह जाति भारत से निकलकर समूचे दक्षिणपूर्वी एशिया, पूर्वी द्वीप-समूह तथा प्रशान्त महासागर के द्वीपों में फैली थी। ऐसा प्रतीत होता है कि कई बार ये जातियाँ इन प्रदेशों से लौटकर भारत में बसी हैं और अपने साथ उन-उन प्रदेशों में सीखी नई बातें तथा उन प्रदेशों की अन्य विशेषताएँ इस देश में लाई हैं। उदाहरणार्थ भारत में नारियल के प्रवेश का श्रेय प्रशान्त महासागर के टापुओं से आने वाली इसी जाति की एक शाखा को दिया जाता है। भौतिक और धार्मिक क्षेत्र में आग्नेय जाति ने अनेक देनों से हमारी संस्कृति को समृद्ध किया है।

भौतिक क्षेत्र में इसकी प्रधान देन न केवल कुदाल द्वारा खेती करना ही है अपितु भाषा-विज्ञान के आधार पर यह भी कहा जा सकता है कि धान की खेती, केला (कदली), नारियल बेंगन, पान (ताम्बूल), तोरी, नींबू, जामुन, कपास के उत्पादन का श्रेय भी इन्हीं को है। इन्हीं ने सम्भवतः सबसे पहले सूती कपड़ा बुना था, हाथी (गज) को पालतू बनाया। संस्कृत भाषा को वाण, लकुट (लाठी), शाल्मलि (सिम्बल) कृकवाकु (मुर्गा), मातंग, गज आदि शब्द प्रदान किए। गन्ने से खांड बनाना भी इन्हीं का आविष्कार माना जाता है। पान-मुपारी का व्यवहार, विवाह आदि संस्कारों में मिन्दूर<sup>१</sup> और हल्दी का प्रयोग भी इनसे ग्रहण किया बताया जाता है।

धार्मिक क्षेत्र में पुनर्जन्म का विचार ब्रह्माण्ड तथा सृष्ट्युत्पत्ति-सम्बन्धी अनेक दन्त-कथाएँ, कच्छप अवतार की कल्पना, पापाण-खण्ड में देवता की भावना, नाम, मगर और बन्दर आदि विभिन्न प्राणियों की पूजा, भक्ष्याभक्ष्य, स्पृश्यास्पृश्य तथा वर्जन (Taboo) का विचार, बुरी नजर को 'निछावर' द्वारा बचाना आदि अनेक बातें आग्नेय प्रभाव का परिणाम हैं। चन्द्रमा की कला के अनुसार तिथियों की गणना तथा इनके अनुसार धार्मिक पर्वों का मनाना भी सम्भवतः निषादों से लिया गया है। संस्कृत में पूर्णिमा और अमावस्या के लिए 'राका' और 'कुहू' शब्द प्रशान्त महासागर की आग्नेय भाषा के शब्द हैं। सत्ताईस नक्षत्रों में मातृका (कृत्तिका) का मूल भी इसी प्रकार का बताया जाता है। महाभारत और पुराणों में पाताल-लोक के अधिपति वासुकि आदि नागों और अण्डे से सृष्टि की उत्पत्ति, मत्स्यगन्धा और गणेश आदि के सम्बन्ध में जो अत्यन्त मनोरंजक कथाएँ हैं, उनका-आदि स्रोत भी इस जाति का पुराण है। गंगा हिन्दुओं की सबसे पवित्र नदी है। उसमें अथवा किसी अन्य नदी में मृत व्यक्ति की अस्थियों का प्रवाह आवश्यक धार्मिक कर्त्तव्य समझा जाता है। किन्तु विद्वानों का मत है कि नदियों की पूजा और अग्नि-विसर्जन ये दोनों विचार संथाल आदि जातियों से लिये गए हैं। दामोदर नदी में अस्थि डाले बिन सन्थालों की गति नहीं होती। तीर्थों का महत्त्व और नदियों की पूजा वैदिक साहित्य में तो कहीं मिलती नहीं। स्पष्टतः ये आर्योत्तर जातियों से ग्रहण की गई हैं।

**द्रविड़ जाति की देन**—आग्नेय जाति के वाद हमारे देश में द्रविड़ जाति का आगमन हुआ। द्रविड़ अपने पूर्ववर्तियों की अपेक्षा कहीं अधिक सुसंस्कृत और नागर सम्पत्ता से सम्पन्न थे। इस समय द्रविड़-भाषा-भाषी केवल दक्षिण भारत में पाये

१. सिन्दूर का न कोई वैदिक नाम है और न ही सिन्दूर-दान का कोई वैदिक मंत्र। विवाह में सिन्दूर-स्पर्श की विधि में जो मंत्र "ओं सिन्धोरुच्छासे पतयन्ते" (ऋक् ० ७, ४६, ४३) पढ़ा जाता है उसमें सिन्दूर शब्द से केवल ध्वनिसाम्य है। सिन्दूर के नाम नागगर्भ, नागसन्मव आदि उसे स्पष्ट ही नागों की वस्तु सिद्ध करते हैं। कुछ विद्वानों का यहाँ तक कहना है कि गंगा शब्द भी सम्भवतः आग्नेय भाषा का है, इसका मूल अर्थ नदी-भात्र था। हिंदचीनी का खोंग (श्रीखोंग) दक्षिणी चीनी का कोंग (यंगसीकोंग) आदि शब्द इस कल्पना को पुष्ट करते हैं।

जाते हैं, किन्तु प्राचीन काल में उत्तरी भारत में भी इनकी सत्ता होने के पक्के प्रमाण मिलते हैं। आजकल यह माना जाता है कि द्रविड़ भूमध्य सागर के प्रदेश से भारत में आए। लघु एशिया की एक प्राक् हिन्दयूरोपीय भूमध्य सागरीय लिसियन जाति अपने को त्रिमिली कहती थी। हिराडोटस के कथनानुसार वह वहाँ क्रीट टापू से आई थी। क्रीट में यूनानियों से पहले के निवासियों को तमिलाई कहा जाता था। यह शब्द तमिल, द्रमिल या द्रविड़ से सम्बन्धित बताया जाता है। अतः यह समझा जाता है कि द्रविड़ मूलतः क्रीट से आए और वे अपने साथ उस प्रदेश के धार्मिक विचार और विश्वास भी लाए। भारतीय संस्कृति पर इनका गहरा प्रभाव पड़ा।

धार्मिक क्षेत्र में द्रविड़-प्रभाव का परिणाम नए ढंग की उपासना-पद्धति का श्रीगणेश तथा नए देवताओं का आगमन था। वैदिक धर्म यज्ञ-प्रधान था। उसमें इन्द्रादि देवताओं के उद्देश्य से मंत्रोच्चारण पूर्वक घी, दूध आदि की आहुति दी जाती थी। देवताओं की उपासना यज्ञों द्वारा होती थी। द्रविड़-प्रभाव से देवताओं की पूजा अर्थात् पत्थर की मूर्ति या किसी प्रकार के देवता के प्रतीक पर पत्र-पुष्प आदि चढ़ाना, उसे सिन्दूर, चन्दन लगाना, उसके सम्मुख धूप-दीप जलाना, घंटा-घड़ियाल बजाना, संगीत-नृत्य का आयोजन करना, भोग लगाना, प्रसाद लेना प्रचलित हुआ। ये सब अनुष्ठान सर्वथा अवैदिक हैं। पूजा शब्द भी सम्भवतः द्रविड़ मूल का है। जिसका अर्थ है पुष्प कर्म अर्थात् फूल चढ़ाना (पू=पुष्प, ज=करना)।

न केवल इस अवैदिक पूजा-विधि का ही प्रचलन हुआ अपितु इसके साथ-साथ शिव, उमा, विष्णु, श्रीकृष्ण, कुमार, हनुमान, गरुड, शीतला आदि नवीन देवता पूजे जाने लगे। इन्होंने इन्द्र, अग्नि, वरुण, पूषा आदि वैदिक देवताओं का स्थान ले लिया। दक्ष के यज्ञ में शिव नहीं बुलाए गए, इसलिए वह यज्ञ शिव के भूत-प्रेत आदि गणों के द्वारा ध्वस्त हो गया। इस पौराणिक आख्यान से स्पष्ट है कि शिव बहुत समय तक आर्यों द्वारा पूजे जाने वाले देवताओं की पंक्ति में सम्मिलित नहीं हुए थे। वे आर्योत्तर शबर आदियों द्वारा पूजे जाते थे। शिव की लिंग रूप में पूजा की पद्धति के अवैदिक होने का यही प्रमाण पर्याप्त है कि प्रायः सभी पुराणों में इस बात का उल्लेख है कि ऋषियों ने अपनी पत्नियों के हठ से विवश होकर इसे स्वीकार किया। ये ऋषि-पत्नियाँ प्रायः आर्योत्तर कुलोत्पन्न होने के कारण अपने पितृकुल के आचार को छोड़ने में असमर्थ थीं। मातृ-शक्ति की पूजा भी द्रविड़ों की देन है। उनके मूल स्थान ईजियन सागर के टापुओं में, यूनान और लघु एशिया में 'मा' नामक मातृ-देवता की पूजा बहुत अधिक प्रचलित थी। 'उमा' का इसी 'मा' से सम्बन्ध बतलाया जाता है। उसी के दूसरे नाम 'दुर्गा' की तुलना लिसियन जाति की त्रिक देवी से की गई है। विष्णु आशिक रूप से वैदिक है, लेकिन उसका वर्तमान स्वरूप अवैदिक है। निष्ठावान् वैदिक भृगु ने विष्णु के वक्षस्थल पर चरणाघात किया था। लेकिन इस प्रकार लाञ्छित होकर भी विष्णु हमारे देश में पूजित हुए। श्री भी अंशतः वैदिक

है किन्तु उसके गज लक्ष्मी आदि रूप सर्वथा अवैदिक हैं। कृष्ण वेद में इन्द्रविरोधी है। लेकिन पीछे तारुण्य के इस द्रविड़ देवता (कण्णन) को विष्णु के साथ एक कर दिया गया। कुमार (स्कन्द), गणेश, हनुमान, सर्वथा अवैदिक देवता हैं। हिन्दू-धर्म का आधार निगम और आगम माने जाते हैं। आगमों में तान्त्रिक मत और योग का प्रतिपादन है। ये दोनों बाहर से धीरे-धीरे वैदिक मत के पास आ खड़े हुए, शनैः-शनैः इन्होंने वैदिक मत का रूपान्तर कर डाला।

भारतीय संस्कृति पर मंगोलों (किरातों) का अधिक प्रभाव नहीं पड़ा क्योंकि उनके आगमन तक भारतीय संस्कृति का स्वरूप बहुत कुछ निश्चित हो गया था। स्वयं ये जातियाँ बहुत पिछड़ी हुई थीं और इनका विस्तार भी भारत की उत्तरी और उत्तर-पूर्वी सीमाओं पर ही रहा। फिर भी हिमालय-प्रदेश की बोलियों तथा गोरखाली, बंगला, आसामी, भाषाओं के विकास में इसका कुछ प्रभाव पड़ा है। तेरहवीं सदी में आसाम जीतने वाले अहोम धीरे-धीरे हिन्दुओं में घुल-मिल गए। केवल उनके फूकन, बरुआ आदि नाम ही विदेशी प्रभाव के सूचक हैं।

**आर्य व आर्येतर संस्कृतियों का संगम**—प्रागैतिहासिक युग में इस प्रकार जो आर्य तथा आर्येतर संस्कृतियों का संगम हुआ वही हमारी भारतीय संस्कृति का सुदृढ़ आधार है। संभवतः आग्नेयों और द्रविड़ों के अनैक्य और विरोध से आर्यों की सफलता मिली। उनकी भाषा देश के अधिकांश भाग में प्रचलित हुई। भाषा की दृष्टि से आज भारत में ७६.४% आर्य भाषा-भाषी, २०.६% द्रविड़ भाषा-भाषी और ३% आग्नेय भाषा-भाषी हैं। किन्तु धार्मिक और सामाजिक दृष्टि से आर्यों की सहिष्णुतापूर्ण उदार वृत्ति से वैदिक और अवैदिक, आर्य और आर्येतर का जो-जो घनिष्ठ समन्वय और संगम हुआ उसमें कुछ विद्वानों के मतानुसार यह अनुपात बिल्कुल उलट गया। वे वर्तमान भारतीय संस्कृति में २५% अंश को ही वैदिक मानते हैं और 'रूपये में बारह आना' इसका मूल आर्येतर मानते हैं। भारतीय धर्म, खान-पान, भाषा, सामाजिक रीति-रिवाज आदि सभी बातों में अवैदिक अंश बहुत प्रबल है, धर्म के सम्बन्ध में अवैदिक तत्त्वों का पहले उल्लेख किया जा चुका है। यहाँ इतना कहना ही पर्याप्त है कि भक्तिसिद्धान्त की उत्पत्ति पुराणों के अनुसार द्रविड़ देश में हुई।<sup>१</sup> तुलसी, बड़, पीपल, बेल आदि वृक्षों की पूजा और पवित्रता का विचार आर्यों ने आर्येतर जातियों से ग्रहण किया क्योंकि ये सब वृक्ष आर्येतर देवताओं से सम्बद्ध हैं।

वैदिक आर्यों का प्रधान भोजन जो और मक्खन था, आज भारतीय भोजन में चावल, गेहूँ, दाल, धी और तेल आदि की प्रमुखता है। वैदिक आर्यों के ऊनी वस्त्रों

<sup>१</sup> उत्पन्ना द्रविडे चाहं कणाटे वृद्धिमागता ।

क्षिता किञ्चिन्महाराष्ट्रे गुर्जरे जीर्यतां रता ॥

(‘धम्म पुराण’ उत्तर-खण्ड ५०-५१)

का स्थान सूती वस्त्रों ने ले लिया है। भाषाशास्त्रियों के मतानुसार वर्तमान भारतीय आर्य भाषाओं की वाक्य-रचना पद्धति वैदिक या हिन्द यूरोपीय परिवार की अन्य भाषाओं की अपेक्षा द्रविड़ भाषाओं से अधिक मिलती है। इन भाषाओं में सौ के लगभग आग्नेय और चार सौ पचास के लगभग द्रविड़ शब्द हैं। विवाह में निषिद्ध पीढ़ियों का विचार, मांगलिक अवसरों पर नारियल का प्रयोग, वैवाहिक विधियों में शंख, स्वस्तिक, रोचन, सफ़ेद सरसों, हल्दी और सिन्दूर का व्यवहार भी अवैदिक है। \*

किन्तु आर्य तथा आर्योत्तर तत्त्वों के सुन्दर समन्वय और सम्मिश्रण से जो संस्कृति उत्पन्न हुई वह विशुद्ध रूप से भारतीय थी। न तो वह वैदिक और आर्य थी और न ही अवैदिक और अनार्य। वह सबकी सभी संस्कृति थी। भारतीय संस्कृति के उषा-काल में हुए इस समन्वय ने उन आदर्शों, भावनाओं और विचारों को जन्म दिया जो लगातार सैकड़ों वर्षों से सभी भारतीयों को समान रूप से अनुप्राणित और प्रेरित करते आ रहे हैं। इनमें सहिष्णुता, समन्वय, कर्मवाद, पुनर्जन्म, अदृश्य सत्ता में विश्वास, दृश्यमान जगत् की विविधता के पीछे मौलिक एकत्व का दर्शन, अहिंसा, करुणा और दुःखपूर्ण जगत् से मुक्त होने की इच्छा प्रमुख हैं और वे ही भारतीय संस्कृति के मूलाधार हैं। इनका जन्म और विकास शनैः-शनैः हुआ है। अगले अध्यायों में इनका यथा स्थान प्रतिपादन किया जाएगा।

### (ख) हड़प्पा तथा मोहेंजोदड़ो की सम्यता

मोहेंजोदड़ो की खोज और महत्त्व—आज से चालीस साल पहले भारत में प्रागैतिहासिक युग के अवशेष बहुत कम मिले थे। उस समय वैदिक सम्यता को बहुत पुराना माना जाता था, किन्तु पाश्चात्य विद्वानों द्वारा उसका काल अधिक-से-अधिक १५०० ई० पूर्व ही ठहराया जाता था। १९२२ ई० में सिन्ध में लरकाना से २५ मील दक्षिण मोहेंजोदड़ो (मृतकों की ढेरी) में दूसरी-तीसरी शती ईस्वी के एक बौद्धस्तूप की खुदाई कराते हुए श्री राखालदास बनर्जी ने इस स्थान के प्रागैतिहासिक महत्त्व की ओर पुरातत्त्वज्ञों का ध्यान आकृष्ट किया। इससे पहले हड़प्पा (जिला मिण्टगुमरी, पश्चिमी पंजाब) से कुछ प्रागैतिहासिक मुहरें मिल चुकी थीं। १९३१ ई० तक भारत-सरकार की ओर से वहाँ खुदाई होती रही। इसी बीच में सिन्ध और बिलोचिस्तान में ऐसे अनेक टीलों और बस्तियों का पता लगा जहाँ हड़प्पा और मोहेंजोदड़ो से मिलती-जुलती, इनसे पूर्ववर्ती और परवर्ती काल की वस्तुएँ पाई गई हैं। इन स्थानों की खोज भारतीय इतिहास में युगान्तर करने वाली थी। पहले भारतीय सम्यता का प्रारम्भ डेढ़ हजार वर्ष ईस्वी पूर्व समझा जाता था। पिप्रावा का प्राचीनतम ऐतिहासिक अवशेष ५०० ई० पू० का माना जाता था किन्तु इन खुदाइयों से आज से ५,००० वर्ष पुरानी अत्यन्त उन्नत, समृद्ध एवं सम्पन्न नागरिक सम्यता का ज्ञान हुआ। यह न केवल मिस्र और मेसोपोटामिया की विश्व में प्राचीनतम

समझी जाने वाली संस्कृतियों के समकालीन थी, किन्तु नगरों की सफाई, नियमित प्रणाली व्यवस्था, निश्चित योजना के अनुसार शहरों को बसाने आदि कई अंशों में अपनी समकालीन सभ्यताओं से भी बहुत बड़ी-चढ़ी थी। इसके अवशेष सर्वप्रथम हड़प्पा में पाये गए थे, अतः इसे हड़प्पा-सभ्यता कहा जाता है। सिन्धु नदी की घाटी में फलने-फूलने से इसे सिन्धु-सभ्यता का भी नाम दिया गया है।

**सिन्धु-सभ्यता का विस्तार और साम्राज्य**—जिन बस्तियों से इस सभ्यता के अवशेष मिले हैं, उनसे यह ज्ञात होता है कि वे पश्चिम में मकरान, दक्षिण में काठियावाड़ और उत्तर में हिमालय की शिवालक पर्वत-माला तक एक त्रिभुजाकार क्षेत्र में फैली हुई हैं। इस त्रिभुज की भुजाएँ ६५०, ७०० तथा ५५० मील हैं। इन बस्तियों के खण्डहर प्राचीन काल के एक विस्तृत और सुसंघटित साम्राज्य के सूचक हैं। इसके विविध भागों से पाई गई मुहरों, ईंटों, बाटों तथा अन्य सामग्री में इतनी गहरी एकरूपता और सादृश्य है जो सुदृढ़ केन्द्रीय शासन के बिना संभव नहीं प्रतीत होता। मिस्र, बेबिलोन और असीरिया-जैसे शक्तिशाली राज्यों की भाँति इस प्राचीन साम्राज्य की हड़प्पा और मोहेंजोदड़ो—उत्तरी और दक्षिणी दो राजधानियाँ प्रतीत होती हैं, ठीक वैसे ही जैसे परवर्ती युग में कुशाणों के पेशावर और मथुरा में दो शासन-केन्द्र थे। उत्तरी भाग में हड़प्पा के अतिरिक्त १७ अन्य छोटे कस्बों से हड़प्पा-संस्कृति की वस्तुएँ प्राप्त हो चुकी हैं, पूर्व में बकसर (बिहार) और पटना से तथा गाजीपुर और बनारस जिलों से सिन्धु-सभ्यता जैसे चित्रलेख और गुरियाँ मिली हैं। हड़प्पा से २०० मील पूर्व में रोपड़ के पास सतलुज नदी पर कोटला निहंग खान में भी ये अवशेष पाए गए हैं। मोहेंजोदड़ो के दक्षिणी भाग में इस शहर के अतिरिक्त १७ अन्य बस्तियों में इसके अवशेष मिले हैं। इनमें चन्हुदड़ो (मोहेंजोदड़ो से ८० मील द० पू०) तथा अमरी महत्त्वपूर्ण हैं। इनके अतिरिक्त सिन्ध नदी के पश्चिमी किनारे पर लोह्वजोदड़ो, अलीमुराद और भूकर, भंगर और गाजीशाह, उत्तरी बिलोचिस्तान में दबरकोट, नाल, सुरजंगल, राना गन्दई और दक्षिणी बिलोचिस्तान में कुल्ली, मेही और शाही टम्प भी इसी सभ्यता से सम्बद्ध हैं। इस प्रकार मोहेंजोदड़ो की सभ्यता और साम्राज्य का क्षेत्र समूचा बिलोचिस्तान, सिन्ध और पंजाब तथा गंगा की घाटी का कुछ अंश था। यह प्राचीन एशिया का एक बृहत्तम साम्राज्य था।

**सिन्धु सभ्यता के नगर और भवन**—मोहेंजोदड़ो तथा हड़प्पा में विकसित होने वाली शहरी सभ्यता की विशेषताएँ इनकी खुदाई से भली-भाँति प्रकट हुई हैं। पहले शहर के खण्डहर एक वर्ग मील में पाये गए हैं। यह शहर पहले से ही सोच-विचारकर एक निश्चित योजना के अनुसार बसाया गया था। सब सड़कें बिलकुल सीधी बनाई गई हैं। मोहेंजोदड़ो में हवा दक्षिण और पश्चिम से उत्तर तथा पूर्व की ओर बहती है। अतः सड़कों का भी यही रख रखा गया है। सबसे बड़ी सड़क की चौड़ाई ३३ फीट है। ये सड़कें एक दूसरे को समकोण पर काटती हैं और शहर को वर्गाकार तथा आयताकार खण्डों में बाँट देती हैं। छोटी गलियाँ इन खण्डों को विभक्त

करती हैं, प्रत्येक गली में कुआँ है, मकानों से गन्दा पानी निकालने के लिए नालियों की बड़ी सुन्दर व्यवस्था है। हड़प्पा, मोहेंजोदड़ो से भी बड़ा शहर है। दोनों शहरों में रक्षा के लिए बनाये गए परकोटे के अवशेष भी मिले हैं।

मोहेंजोदड़ो की उल्लेखनीय इमारतें विशाल स्नानागार, बड़ा हॉल, संघीय भवन और राजमहल हैं। पहली इमारत की लम्बाई-चौड़ाई १८० × १०८ फीट है। इसमें नहाने का तालाब ३६ फीट लम्बा २३ फीट चौड़ा और ८ फीट गहरा है, इसमें उतरने चढ़ने के लिए सीढ़ियाँ हैं। इसका सारा फर्श खड़ी ईंटों का है तथा राल बिछाकर इसकी नमी नीचे जाने से रोकी गई है। कहा जाता है—‘कि यह सुन्दर स्नानागार समुद्र-तटवर्ती किसी भी आधुनिक होटल के लिए गर्व का कारण हो सकता है।’ मोहेंजोदड़ो में इसका उपयोग संभवतः धार्मिक कार्य के लिए होता था। उसके दक्षिण-पश्चिम में एक अन्य इमारत में पानी को गर्म करके नहाने की व्यवस्था भी थी। स्तूप वाले टीले के दक्षिण में एक क्षेत्र में ८५ फीट लम्बा और इतना ही चौड़ा एक विशाल हॉल पाया गया है। इसकी छत ईंटों से बने २० आयताकार खम्भों पर टिकी हुई थी। इस हॉल के उपयोग के सम्बन्ध में श्री मार्शल का यह मत था कि यह बौद्धों के चैत्यों से मिलता है, इसका व्यवहार धार्मिक कार्य के लिए होता था। श्री मैके का यह विचार है कि यह उस समय की बड़ी मण्डी थी और यहाँ विविध वस्तुओं की स्थायी दुकानें थीं। स्तूप वाले टीले के पश्चिम में २३० फीट × ७८ फीट की एक बड़ी इमारत है। इसकी दक्षिणी और पश्चिमी दीवारें पौने सात फीट मोटी हैं यह किसी ऊँचे राजकर्मचारी का अथवा पुरोहित वर्ग का निवास-स्थान समझा जाता है। राजमहल कहा जाने वाला एक अन्य भवन २२० फीट लम्बा ११५ फीट चौड़ा है। इसकी दीवारें कई स्थानों पर पाँच फीट मोटी हैं। इसमें दो विशाल आँगन, नौकरों के घर तथा सामान रखने के कमरे हैं।

हड़प्पा की सबसे प्रसिद्ध इमारत विशाल अन्नागार है। यह १६६ फीट लम्बा १३३ फीट चौड़ा है। इसके पास ही अनाज पीसने का फर्श तथा मजदूरों के रहने के बहुत-से मकान पाए गए हैं। इन दोनों शहरों में मकान बहुत सुविधापूर्ण थे। उन सबमें आँगन, कुआँ, स्नान-गृह और नालियाँ बनी होती थीं। आँगन प्रायः पक्का होता था और उसके चारों ओर गोदाम, कुआँ, रतोई तथा स्नानागार होते थे। स्नानागार प्रायः सड़क की ओर, पक्के तथा ढालदार फर्श का बना होता था। इसका सारा पानी एक पक्की नाली से बाहर की ओर सड़क की नाली में मिला दिया जाता था। घरों के दरवाजे आजकल की भाँति प्रायः दीवार के बीच में न होकर सिरे पर होते थे। बाहर की ओर खिड़कियाँ नहीं होती थीं। मकान प्रायः दुमंजिले होते थे और उनके पास पहरेदार की व्यवस्था होती थी।

**प्रणाली-व्यवस्था**—मोहेंजोदड़ो में गन्दा पानी निकालने के लिए प्रणाली (Drainage) की बड़ी सुन्दर व्यवस्था थी। प्रत्येक गली और सड़क में एक फुट



से दो फुट तक गहरी, ६ इंच से १ फुट तक चौड़ी नालियाँ होती थीं। इनमें मकानों का पानी आता था। उपरली मंजिलों के पानी के निकास के लिए मिट्टी के बम्बे मकानों की दीवारों में लगाये जाते थे। नालियाँ प्रायः ईंटों से ढकी होती थीं, जहाँ ये अधिक चौड़ी होती थीं वहाँ इन्हें पत्थरों से ढका जाता था घरों की नालियों का पानी सड़क की नाली में से जाने के पहले एक गड्ढे में भरता रहता था। तीन चौथाई भरने पर ही यह पानी सड़क की नाली में पड़ता था। इस व्यवस्था का यह लाभ था कि पानी कभी उनसे बाहर नहीं बहता था। बड़ी नालियों में थोड़ी दूर पर ईंटों के पक्के चहबच्चे बने रहते थे, इनमें नीचे उतरने के लिए सीढ़ियाँ होती थीं, ये सामान्य रूप से लकड़ी के तख्तों से ढके रहते थे। ऐसा प्रतीत होता है कि नियमित रूप से इनकी सफाई होती थी, क्योंकि इनके पास रेत के ढेर पाए गए हैं। जहाँ एक नाली ऊँचाई से दूसरी नाली में मिलती थी वहाँ ईंट का छोटा गढ़ा पानी को बाहर बहने से रोकने के लिए बनाया जाता था और इसके लिए पच्चराकार ईंटें लगाई जाती थीं। ऐसा प्रतीत होता है कि यहाँ इमारतें बनाने की अपेक्षा प्रणाली-निर्माण की ओर अधिक ध्यान दिया जाता था। इस दृष्टि से कोई प्राचीन सम्यता इसका मुकाबला नहीं कर सकती।

इस प्रकार की प्रणाली-व्यवस्था तथा योजनापूर्वक नगर-निर्माण इस बात को सूचित करते हैं कि यहाँ का नगर-प्रबन्ध बहुत सुव्यवस्थित और उन्नत था। कुछ अन्य बातें भी इसका पोषण करती हैं। मोहेंजोदड़ो में एक दूसरे के ऊपर सात स्तर पाये गए हैं। इनकी निचली तहों में कहीं भी मकान वालों ने सड़क का सार्वजनिक हिस्सा नहीं दबाया, लैम्पों के खम्भे यह सूचित करते हैं कि वहाँ राज्य की ओर से सड़कों पर रोशनी की व्यवस्था थी। यद्यपि अन्तिम काल में नगर-प्रबन्ध में कुछ शिथिलता आ गई थी, किन्तु कई शतियों तक यह पूर्ण क्षमता से कार्य करता गया। पहले यह माना जाता था कि यह प्रजातन्त्रीय प्रबन्ध था किन्तु अब इसे सुदृढ़ राजतन्त्र का परिणाम समझा जाता है।

**धर्म**—अभी तक सिन्धु घाटी की खुदाई में कोई मन्दिर या पूजा-स्थान नहीं मिला, अतः इस सम्यता के धार्मिक जीवन का एक-मात्र स्रोत यहाँ पाई गई मिट्टी और पत्थर की मूर्तियाँ तथा मुहरें हैं। इनसे यह ज्ञात होता है कि यहाँ मातृदेवी की, पशुपति शिव तथा उसके लिंग की पूजा और पीपल, नीम आदि पेड़ों एवं नागादि जीव-जन्तुओं की उपासना प्रचलित थी।

**मातृदेवी**—मोहेंजोदड़ो तथा हड़प्पा में खड़ी हुई अर्धनग्न नारी की बहुत मृण्मय-मूर्तियाँ मिली हैं। इनके शरीर पर छोटा-सा लहंगा है, जिसे कटि-प्रदेश पर मेखला से बाँधा गया है, गले में हार पड़ा हुआ है तथा मस्तक पर पंखे के आकार की विचित्र शिरोभूषा है। इसके दोनों ओर प्याले जैसा पदार्थ है जिसमें लगे धुएँ के निशान से यह ज्ञात होता है कि इनमें भक्तों द्वारा देवी को प्रसन्न करने के लिए तेल

या धूप जलाया जाता था। इस प्रकार की मूर्तियाँ पश्चिमी एशिया में भी मिली हैं। ये उस समय की मातृदेवी की उपासना की व्यापकता सूचित करती हैं, आज भी भारत की साधारण जनता में देवी की उपासना बहुत प्रचलित है। इन मूर्तियों बहुत अधिक संख्या में पाये जाने से यह कल्पना की गई है कि वर्तमान कुल-देवताओं की भाँति प्रत्येक घर में इनकी प्रतिष्ठा और पूजा की जाती थी।

**पशुपति**—पुरुष देवताओं में पशुपति प्रधान प्रतीत होता है। एक मुहर में तीन मुँह वाला एक नग्न व्यक्ति चौकी पर पद्मासन लगाकर बैठा हुआ है। इसके चारों ओर हाथी, तथा बैल हैं, चौकी के नीचे हिरण है, इसके सिर पर सींग और विचित्र शिरोभूषा है। इसने हाथों में चूड़ियाँ और गले में हार पहन रखा है। यह मूर्ति शिव के पशुपति रूप की समझी जाती है। पद्मासन में ध्यानावस्थित मुद्रा में इसकी नासाग्र दृष्टि शिव के योगीश्वर या महायोगी रूप को सूचित करती है। तीन अन्य मुहरें पशुपति के इस रूप पर प्रकाश डालती हैं। अनेक विद्वानों ने मोहेंजोदड़ो की अति प्रसिद्ध शालधारिणी मूर्ति का भी योग से सम्बन्ध जोड़ा है। शंकु तथा बेलन के आकार के अनेक पत्थरों से यह ज्ञात होता है कि उस समय शिव की मूर्ति-पूजा के अतिरिक्त लिंग-पूजा भी प्रचलित थी।

मुहरों पर उत्कीर्ण विभिन्न प्रकार के पेड़ों की तथा पशुओं की आकृति से यह ज्ञात होता है कि उस समय पीपल और नीम को पूजा जाता था। पशुओं में हाथी, बैल, बाघ, भैंसे, गेडे और घड़ियाल के चित्र अधिक मिले हैं। आजकल इनमें से अनेक पशु देवताओं के वाहन रूप में पूजित हैं। यह कहना कठिन है कि उस समय इनकी वाहनों के रूप में प्रतिष्ठा थी या स्वतन्त्र रूप में। साँपों को दूध पिलाने तथा पूजा करने का विचार भी इस समय में था। वीर पुरुषों की पूजा करने का विचार भी संभवतः प्रचलित था। दो बाघों के साथ लड़ते हुए एक पुरुष की सुमेर के प्रसिद्ध वीर गिलगमेश के साथ तुलना की गई है। सूर्य पूजा तथा स्वस्तिक के भी कुछ चिह्न यहाँ पाए गए हैं।

उपर्युक्त उपास्य देवताओं के अतिरिक्त इनकी पूजा-विधि के सम्बन्ध में भी कुछ मनोरञ्जक कल्पनाएँ की गई हैं। मिट्टी के एक ताबीज पर एक व्यक्ति को ढोल पीटता हुआ तथा दूसरे व्यक्ति को नाचता हुआ दिखाया गया है। ऐसा प्रतीत होता है कि वर्तमान काल की भाँति उस समय संगीत और नृत्य पूजा के अंग थे। मोहेंजोदड़ो की नर्तकी की प्रसिद्ध काँस्य-मूर्ति संभवतः उस समय देवता के सम्मुख नाचने वाली किसी देवदासी की प्रतिमा है।

**खान-पान**—मोहेंजोदड़ो से गेहूँ और जौ के कुछ नमूने मिले हैं। हड़प्पा में मटर और तिल भी पाए गए हैं। इनके साथ ही खजूर भी उस समय का प्रिय खाद्य था। अन्न के अतिरिक्त बैल, भेड़, सूअर, मुर्गी, घड़ियाल तथा कछुए का मांस और

मछलियाँ भी उनके भोजन का अंग प्रतीत होती हैं, क्योंकि इन जानवरों की हड्डियाँ घरों और गलियों में प्रचुरता से मिली हैं।

खाना खाने के लिए संभवतः नीचे आसन पर बैठा जाता था, किन्तु विशेष अवसरों पर घनी लोग कुर्सी-मेज का उपयोग करते थे। खाने-पीने के बर्तन, मिट्टी व लकड़ी के होने के कारण नष्ट हो चुके हैं। कर्पूर (Shell) का बना एक चम्मच अवश्य मिला है। उन्हें नाना प्रकार के स्वादु व्यंजन और भोजन खाने का शौक था, क्योंकि मसाले घिसने के बहुत-से सिल-बट्टे यहाँ पाए गए हैं। छोटे-छोटे बेलन और रोटी बनाने के अनेक साँचे नाना प्रकार के स्वादिष्ट भोजनों की सत्ता सूचित करते हैं। अति मात्रा में इनके सेवन से जो पाचन-विकार और दुष्परिणाम होते होंगे उनकी सामान्य चिकित्सा तो अनुभवी वृद्ध और गृहिणियाँ स्वयमेव कर लेती होंगी, किन्तु विशेष रोगों में कुरङ्ग शृंग और शिलाजीत का प्रयोग होता था। ये दोनों क्रमशः काश्मीर और हिमालय से मंगाए जाते थे। आजकल भी आयुर्वेद में शिलाजीत अप-चन, जिगर तथा तिल्ली की बीमारियों में दिया जाता है।

**आमोद-प्रमोद**—सिन्धु-घाटी के बालक खिलौनों के बड़े शौकीन थे। खुदाई में ये बहुत बड़ी संख्या में प्राप्त हुए हैं और मिट्टी, कर्पूर (Shell), तथा हाथी-दाँत के बने हुए हैं। बच्चों का सबसे प्रिय खिलौना मिट्टी की बैलगाड़ी थी। मिट्टी के भुन-भुने और पक्षी (संभवतः बुलबुल) भी मिले हैं। अन्य खिलौनों में बाँस पर चढ़ने वाला जानवर, रस्सी से सिर हिलाने वाला बैल, रस्सी पर ऊपर नीचे चढ़ने वाली आकृतियाँ तथा पक्षी के आकार की सीटियाँ उल्लेखनीय हैं। पुरुषों के प्रधान आमोद-प्रमोद पासे से खेले जाने वाले जुआ आदि खेल, संगीत, शिकार और पक्षी लड़ाना था। पासे घनाकार तथा चपटे दोनों प्रकार के मिले हैं। चपटे पासे हाथी दाँत के बने हुए हैं। इनके सब पाद्यों पर विभिन्न संख्याएँ अंकित हैं। यह निश्चित रूप से पता नहीं लगा कि पासे फेंकना अपने आप में भी कोई खेल था। यह सम्भव है कि इससे चौपड़-जैसे अन्य खेल खेले जाते थे, क्योंकि एक ईंट पर विसात के निशान पाये गये हैं। इसमें ११ घर बने हुए हैं, ऐसा समझा जाता है कि किसी बड़े घर के नौकरों ने समय काटने के लिये घर के फ़र्श पर ही विसात के निशान बना दिये थे और यह ईंट उसी का एक अंश है। एक अन्य ईंट पर कंकड़ियों या दानों से खेले जाने वाले खेल के निशान बने हुए हैं। नृत्य के साथ ढोल का पहले उल्लेख हो चुका है। डफ और खड़ताल भी उस समय संगीत के प्रधान वाद्य प्रतीत होते हैं। मांसाहारी होने से इन लोगों में मृगया का व्यसन होना स्वाभाविक था। कुछ मुहरों पर तीर-कमान से जंगली बकरी और हिरण के शिकार का दृश्य दिखाया गया है। बड़ी संख्या में पाये गए मछली के काँटे माहीगीरी का व्यसन सूचित करते हैं। सम्भवतः तीतर लड़ाने का भी उन्हें शौक था।

**वस्त्र और वेश-भूषा**—विश्व में कपास की खेती संभवतः सबसे पहले भारत में हुई। सूती वस्त्रों का व्यापक प्रयोग मोहेंजोदड़ो की विशेषता है, मिस्र और मेसोपोटामिया में इनका व्यवहार नहीं था। आज से पाँच हजार वर्ष पहले हड़प्पा के आस-पास पंजाब में आजकल बोई जाने वाली कपास की खेती होती थी। यद्यपि इसकी धुनाई के उपकरण लकड़ी के बने होने से नहीं मिले, किन्तु कताई के लिए व्यवहार में आने वाली चकतियाँ (Spindle whorls) प्रचुर मात्रा में मिली हैं। इनके छेदों में लकड़ी या धातु की सीक डालकर इन पर सूत काता और लपेटा जाता है। ये चकतियाँ पकाई मिट्टी, शंख और फयान्स की बनी हुई हैं, ऐसा जान पड़ता है कि पहली तकलियाँ निर्धनों की होंगी और बाकी धनियों की। अमीर-गरीब सभी घरों में स्त्रियाँ सूत की कताई में व्यस्त रहती होंगी। मोहेंजोदड़ो की अधिकांश मूर्तियाँ कौपीन या छोटा लहंगा धारण किए हैं। पुरुषों की वेश-भूषा पर ध्यान-मग्न योगी की शाल-धारिणी मूर्ति से सुन्दर प्रकाश पड़ता है। उस समय कढ़ाई किये हुए शाल को ओढ़ने का रिवाज था और इसे दाईं भुजा के नीचे से बाँये कंधे के ऊपर तक डाला जाता था। एक अन्य मूर्ति में यह शाल घुटने तक दिखाया गया है। हड़प्पा के एक ठीकरे पर बिरजिस पहने अथवा खूब कसकर धोती पहने एक व्यक्ति अंकित है। स्त्रियों की अधिकांश मूर्तियों में कमर तक कोई वस्त्र नहीं दिखाया गया। कटि-प्रदेश में करधनी से बँधा घुटनों तक एक छोटा लहंगा होता था। कुछ मूर्तियों में पूरी आस्तीन का अंगरखा है, परन्तु इसमें वक्षःस्थल अनावृत है। कुछ वस्त्र सिले होते थे, परन्तु बिना सिले वस्त्रों का रिवाज अधिक था।

**केश-विन्यास**—पुरुष लम्बे बाल रखते थे, माँग बीच में निकाली जाती थी। बालों को एक फीते से बाँधकर रखा जाता था अथवा बालों का जूड़ा बनाया जाता था। पुरुष छोटी या छोटवाई हुई दाढ़ी रखते थे। स्त्रियाँ प्रायः वेणी बाँधती थीं और जूड़े का भी रिवाज था जैसा कि नर्तकी की मूर्ति से स्पष्ट होता है।

वस्त्रों के कम होने पर भी मोहेंजोदड़ो में धनी-निर्धन, स्त्री-पुरुष सभी को आभूषणों का बड़ा शौक था और शृंगार में बड़ी अभिरुचि थी। स्त्रियों की शिरोभूषा पंखे के आकार की थी और वे सिर पर सोने, चाँदी, ताम्र, घोंघे के शंकु-आकार के जेवर पहनती थीं। माथे पर एक चोटीबन्द या फीता होता था। कानों की बालियाँ और नथों का काफी रिवाज था। खुदाई में कण्ठहारों के कई सुन्दर नमूने मिले हैं। ये लाजवर्द, अक्कीक, गोमेद, संगसुलेमानी, फिरोजा, यशब, आदि विविध प्रकार की मणियों की गुरियों की लड़ियों के बने होते थे। मोहेंजोदड़ो में चूड़ियाँ और कंगन बहुत अधिक पसन्द किये जाने वाले आभूषण थे। न केवल नर्तकियों की किन्तु देवताओं की बाहें भी चूड़ियों से ढकी होती थीं। स्त्रियों की दो मणि-जटित करधनियाँ भी मिली हैं। पुरुष हार, अंगद और अंगूठियाँ पहनते थे और बाल बाँधने के लिए सोने-चाँदी के पतले तारों का व्यवहार करते थे।

स्त्रियों की शृङ्गार-प्रियता खुदाई में पाये गए सिंगारदानों से सूचित होती है। ये हाथी-दाँत, धातु और मिट्टी के बने हुए हैं। चमकीली मिट्टी के अनेक छोटे-छोटे सिंगारदानों, इत्र तथा विविध प्रकार की छोटी डिब्बियों में लगे सिन्दूर, महावर, काजल आदि के अंशों से यह ज्ञात होता है कि पाँच हजार वर्ष पूर्व उत्तर-पश्चिमी भारत की तरुणियाँ अपनी रूप-सज्जा आधुनिक स्त्रियों की भाँति किया करती थीं, यद्यपि उस समय-वर्तमानकाल के शीशे के दर्पण नहीं थे और उन्हें खूब घिस कर चमकाये हुए काँसे के आइनों से सन्तोष करना पड़ता था। स्त्री-पुरुष दोनों बालों की सफाई के लिए काँसे के छोटे उस्तरों का प्रयोग करते थे, क्योंकि ये खुदाई में बहुत अधिक संख्या में पाये गए हैं।

**कला-कौशल**—सिन्धु-सभ्यता की प्रधान कलाएँ मिट्टी के बर्तन, प्रस्तर-मूर्तियाँ मुहरें तथा जेवर बनाना है। मिट्टी के बर्तन चाक पर बनाये जाते थे और उन्हें आवे के बजाय घरती पर बर्तनों के ऊपर ईधन डालकर पकाया जाता था। पकाने से पहले हारमुज (ईरान की खाड़ी) से आने वाले गेरू के इन पर एक लाल धज्जी देकर उस पर काले पेण्ट से नाना प्रकार की आकृतियाँ बनाई जाती थीं। परस्पर काटने वाले वृत्तों के डिजाइन (तरह या भक्ति) इस सभ्यता की विशेषता हैं, जो अन्यत्र कहीं नहीं मिलते। इसके अतिरिक्त त्रिभुज आदि अनेक ज्यामितिक रूप भी मिलते हैं। पेड़ों तथा पशु-पक्षियों के रूप को भी चित्रित किया जाता था। मोहेंजोदड़ो के अधिकांश बर्तन बिलकुल सादे हैं। जो चित्रित हैं, वे प्रायः एक ही रंग के हैं। अनेक रंगों से चित्रण के बहुत कम उदाहरण मिलते हैं। बहुवर्णीय मृत्पात्र मोहेंजोदड़ो से ८० मील दक्षिण अमरी तथा ११० मील उत्तर-पश्चिम नाल में पाये गए हैं और वे हड़प्पा-सभ्यता के पुराने चिह्न समझे जाते हैं। मिट्टी के बर्तनों पर चमकीला लेप (Glaze) चढ़ाने का भी रिवाज था, बिल्लौर को पीस कर तथा उसमें श्लेषक द्रव्य जोड़कर मिट्टी के बहुत सुन्दर चिकने बर्तन भी बनाये जाते थे।

कला की दृष्टि से हड़प्पा की दो प्रस्तर-मूर्तियाँ विशेष रूप से उल्लेखनीय हैं। इन्होंने प्रारम्भिक भारतीय कला-सम्बन्धी विचारों में क्रान्ति उत्पन्न की है। मार्श न को इनके निकलने पर कुछ समय तक यह सन्देह बना रहा कि ये प्रागैतिहासिक नहीं हो सकतीं। इनमें एक तो लाल पत्थर का धड़ है और दूसरी दाईं टाँग उठाये एक नर्तक की मूर्ति है, जो संभवतः नटराज शिव हैं। दोनों मूर्तियों की सरलता, सजीवता और यथार्थता यूनानी-कला के आविर्भाव से पहले अन्यत्र कहीं नहीं मिलती।

मुहरों पर सिन्धु-कला अपने सर्वोत्कृष्ट रूप में प्रकट हुई है। ये प्रायः सेलखड़ी के पत्थर की बनी हैं। इन पर अंकित बैल, बाघ, भैंस आदि जानवरों के चित्र बड़े सजीव और यथार्थ हैं। इन पर कुछ लिपि-चिह्न भी बने हुए हैं, किन्तु ये अभी तक पढ़े नहीं जा सके। क्रीट तथा ट्राय में पाया जाने वाला स्वास्तिक चिह्न भी इन पर बना हुआ है। इससे यह अनुमान होता है कि ये मुहरें धार्मिक महत्त्व रखती हैं। यह

कल्पना भी की गई है कि इन्हें मोहेंजोदड़ो-निवासी अपने शरीर पर ताबीजों की भाँति धारण करते थे। नाना प्रकार की मणियों तथा सोने-चाँदी से बनाये जाने वाले आभूषणों की चर्चा पहले की जा चुकी है। कर्पूर और हाथी-दाँत की कारीगरी भी उस समय काफी उन्नत थी।

**उद्योग-धन्धे तथा व्यापार**—सिन्धु-सभ्यता का सबसे बड़ा उद्योग कृषि था। हड़प्पा के विशाल अन्नागार से स्पष्ट है कि पाँच हजार वर्ष पूर्व भी पंजाब गेहूँ के उत्पादन का बहुत बड़ा केन्द्र था। इस अन्नागार के साथ ही आटा पीसने वाले मजदूरों की ऊखलनुमा चक्कियाँ और निवास-गृह मिले हैं। दुनिया में संघटित उद्योग का यह प्राचीनतम उदाहरण है। कताई-बुनाई भी वहाँ का एक लोकप्रिय उद्योग था, किन्तु यहाँ का सबसे बड़ा धन्धा व्यापार था। यही इसकी समृद्धि का प्रधान कारण था। मोहेंजोदड़ो में पाई गई वस्तुओं से यह ज्ञात होता है कि यहाँ के व्यापारी भारत के विभिन्न प्रान्तों तथा विदेशों से अनेक प्रकार की वस्तुएँ मँगाते थे। मकानों की छतों में हिमालय के ऊँचे ढालों पर उगने वाले देवदारों के पेड़ों की कड़ियाँ पड़ती थीं। दवाइयों के लिये काश्मीर से कुरंग शृङ्ग तथा हिमालय के प्रदेशों से शिलाजीत मँगवाया जाता था, वहाँ का ताँबा, गेरू तथा जामनी स्फटिक बिहार से आता था, जेडाइट का स्रोत बर्मा और चीन कहे जाते हैं। अलवर और जयपुर का ताँबा, अजमेर का सीसा, राजपूताने की सेलखड़ी और हरसोठ मोहेंजोदड़ो में काफ़ी बरता जाता था। सोना और फक्साइट मैसूर तथा दक्षिण भारत के साथ व्यापारिक सम्बन्ध का सूचक है। मोहेंजोदड़ो में शंख खम्भात, पाक तथा मनार की खाड़ियों से लाये जाते थे। अतः मोहेंजोदड़ो के व्यापारी उत्तर में हिमालय और दक्षिण में रामेश्वरम् तक स्वयं पहुँचते थे अथवा अन्य मध्यवर्ती व्यापारियों से इन प्रदेशों का सामान मँगाते थे।

बैलगाड़ियाँ और गधे उस समय व्यापारिक माल की ढुलाई के प्रधान साधन थे, इनके भी कुछ चिह्न मिले हैं। नौकाओं का प्रयोग होता था। मोहेंजोदड़ो का विदेशी व्यापार प्रधान रूप से अफगानिस्तान, ईरान और मध्य एशिया के साथ होता था। व्यापार की उन्नति बहुत अधिक संख्या में पाये गए बाटों तथा बटखरों से विदित होती है। इतनी अधिक संख्या में बाट अब तक किसी दूसरे स्थान से नहीं मिले। इन बाटों में एक निश्चित अनुपात है। ये चर्ट (Chert) नामक सख्त पत्थर से बड़ी सावधानी से बनाये गए हैं। ऐसा प्रतीत होता है कि ये राज्याधिकारियों के कड़े निरीक्षण में बनते थे।

**सिन्धु-सभ्यता का काल**—मोहेंजोदड़ो से पाई गई वस्तुओं का मेसोपोटामिया (ईराक) के प्राचीन उर आदि शहरों के उत्खनन से निकले सुमेरी-सभ्यता के पदार्थों के साथ गहरा सादृश्य पाया गया है। कुछ भारतीय मुहरें भी वहाँ पाई गई हैं। अतः मोहेंजोदड़ो की सभ्यता का काल-निर्धारण सुमेरी-सभ्यता के आधार पर किया गया गया है। पहले इस सभ्यता की सबसे उपरली बस्ती का काल २७५० ई० पू० समझा

जाता था। मोहेंजोदड़ो में बस्तियों के सात स्तर मिले हैं। द्राय आदि में ऐसे प्रत्येक स्तर को १०० वर्ष का समय दिया जाता है। मोहेंजोदड़ो में बाढ़ आदि के कारण नई बस्तियाँ जल्दी बसती रही हैं। अतः यहाँ के सात स्तरों के विकसित होने का समय ५०० वर्ष ही माना गया है, अतः पहले इसके सात स्तरों का काल २२५०—२७५० ई० पू० माना जाता था, किन्तु बाद में मेसोपोटामिया के तिथि-क्रम में परिवर्तन होने तथा सुमेर, एलम व मिस्र के चित्रित मृत्पात्रों की समानता के आधार पर इस सभ्यता का आदिकाल लगभग २५०० ई० पू० समझा गया। इस सम्बन्ध में मोहेंजोदड़ो की कुछ विशेषताएँ स्मरणीय हैं। यहाँ की सबसे निचली तह के बाद पानी निकल आने से इस सभ्यता की आरम्भिक दशा का कुछ परिचय नहीं मिलता। सातों तहों के शहरों में इतना अधिक साम्य है कि ऐसा प्रतीत होता है कि चिरकाल तक दक्षिणी अमरीका की सभ्यता की भाँति यह भी एक ही अवस्था में सर्वथा अपरिवर्तित बनी रही। यह सभ्यता इतने उन्नत रूप में है कि इसके विकसित होने में काफी समय लगा होगा। सौभाग्यवश कुछ अन्य स्थानों से मोहेंजोदड़ो से पहली और पिछली सभ्यताओं का पता लगा है। अमरी (सिन्ध) की पुरानी सभ्यता ३००० हजार ई० पू० की है। इसके बाद मोहेंजोदड़ो तथा हड़प्पा की सभ्यताओं का विकास हुआ और इनके बाद भूकर और भंगर सभ्यताएँ फली-फूलीं।

**सिन्धु-सभ्यता के निर्माता**—मोहेंजोदड़ो तथा हड़प्पा में मूल आग्नेयाभ, भूमध्यसागरीय, आल्पाइनी और मंगोल नामक चार नस्लों के अस्थि-पञ्जर पाये गए हैं, किन्तु इनमें प्रधानता भूमध्यसागरीय नस्ल की है। यह स्पष्ट है कि इस सभ्यता में काफी अन्तःमिश्रण था। महान् व्यापारिक केन्द्र होने से इन शहरों में विभिन्न देशों और जातियों के व्यापारी आते थे। इस सभ्यता के निर्माताओं के द्रविड़, ब्राहुई, सुमेरियन, पणि, असुर, ब्रात्य, दास, नाग अथवा आर्य होने की अनेक कल्पनाएँ की गई हैं। इस समय इन्हें द्रविड़ मानने वालों का बहुमत है, किन्तु इसमें कई दोष हैं। दोनों की अन्त्येष्टि-पद्धति में बहुत बड़ा अन्तर है। यह भी बड़े आश्चर्य की बात है कि द्रविड़ों की सभ्यता होते हुए भी वर्तमान द्रविड़-प्रधान दक्षिणी भारत में इसके कोई अवशेष नहीं मिले, अतः इस सभ्यता के द्रविड़ों द्वारा निर्माण होने में पर्याप्त सन्देह है। इस विषय में निश्चित रूप से कुछ नहीं कहा जा सकता।

सिन्धु-सभ्यता एक उल्का तारे की तरह प्रतीत होता है जो सहसा अज्ञात प्रदेश से प्रकट होकर कुछ समय के लिए खूब चमकता है। इसका उद्गम अनिश्चित है और अन्त के सम्बन्ध में भी यही कल्पना है कि बाढ़ और आक्रान्ता इसके आकस्मिक अवसान के प्रधान कारण थे। यह निश्चित नहीं कि ये आक्रमणकारी आर्य थे या अन्य कोई जाति। वैदिक आर्यों से इनका क्या सम्बन्ध था यह भी बड़ा जटिल प्रश्न है। मोहेंजोदड़ो की लिपि पढ़े जाने के बाद ही इन समस्याओं का समाधान होगा।

अभी तक मोहेंजोदड़ो की सभ्यता की समाप्ति के काल १५०० ई० पू० से छठी शती ई० पू० तक के काल को भारतीय पुरातत्त्व का अन्ध युग कहा जाता था। क्योंकि इस काल पर अन्धकार का पर्दा पड़ा हुआ था। पिछले १५ वर्षों में भारत के पुरातत्त्व विभाग ने ऐसे स्थानों की खुदाई विशेष रूप से करायी है, जो इस अन्ध-युग पर प्रकाश डाल सकें। ऐसी खुदाई हस्तिनापुर (जि० मेरठ), अरिकमेडू (पाँडिचेरी के निकट), शिशुपालगढ़ (उड़ीसा), कुम्हारहाट (प्राचीन पाटलिपुत्र), कौशाम्बी (जि० इलाहाबाद के निकट कोसम), तामलुक (जि० मिदनापुर), राजगिर (बिहार), रोपड़ (जि० अम्बाला), नेवासा (अहमदनगर), महेस्वर, उज्जैन, शालिहूडम् (श्री काकुलम्-आन्ध्रप्रदेश), रंगपुर (जि० भालावाड़) तथा लोथल (जि० अहमदाबाद) में हुई है। उनमें अन्तिम स्थान की खुदाई मोहेंजोदड़ो सभ्यता की दृष्टि से असाधारण महत्व रखती है। अतः यहाँ उसका संक्षिप्त परिचय दिया जाना आवश्यक प्रतीत होता है।

**लोथल की खुदाई**—यह स्थान गुजरात राज्य के अहमदाबाद जिले में खम्भात की खाड़ी के निकट है, दो मील के घेरे में फैला हुआ है तथा समीपवर्ती मैदान से १८ फुट ऊँचा उठा हुआ टीला है। पिछले कई वर्षों से यहाँ पुरातत्त्वीय खुदाई हो रही है। भारत-विभाजन के पश्चात् सिन्धु-सभ्यता के प्रधान स्थान मोहेंजोदड़ो तथा हड़प्पा पाकिस्तान में चले गये। इस पर भारतीय पुरातत्त्वज्ञों ने इस सभ्यता के अन्य ऐसे स्थानों की खोज आरम्भ की, जो सिन्धु-सभ्यता के उद्गम-विकास और ह्रास की समस्याओं पर प्रकाश डाल सकें। १९५४ से १९५९ तक पुरातत्त्वीय अन्वेषण द्वारा कच्छ तथा गुजरात में ऐसे साठ स्थानों का पता लगा। इनमें सबसे महत्त्वपूर्ण स्थान लोथल है। यहाँ से अब तक १७००० पुरातत्त्वीय वस्तुएँ तथा अवशेष मिल चुके हैं।

ऐसा प्रतीत होता है कि प्राचीन काल में मोहेंजोदड़ो के सामुद्रिक व्यापारियों को लोथल ने कई कारणों से आकृष्ट किया। यह एक नदी के मुहाने पर बड़ा सुरक्षित बन्दरगाह है, यहाँ से नदी के मार्ग द्वारा प्रचुर मात्रा में कपास तथा गेहूँ उत्पन्न करने वाले गुजरात के शस्यश्यामल मैदान में सुगमता से पहुँचा जा सकता है। उत्खनन से यह प्रतीत होता है कि इस बन्दरगाह को बसाने वालों में तथा इसे नष्ट करने वाली नदी की बाढ़ में निरन्तर संघर्ष चलता रहा। कम से कम चार बार भीषण बाढ़ ने इस नगर को विध्वस्त किया था। तीसरी बार की बाढ़ से नगरवासी समूची जनता को भारी क्षति उठाकर यहाँ से हटना पड़ा। बाढ़ से नगर की रक्षा के लिये बनाये गये कई बड़े चबूतरे (Platform) खुदाई में मिले हैं। यहाँ २८ फुट की गहराई तक पाँच बार इसके बसने के प्रमाण मिले हैं। किन्तु संस्कृति की दृष्टि से इन पाँच बस्तियों को दो भागों में बाँटा जाता है—पहली अवस्था लोथल ए (Lothal A) कहलाती है, यह २५६० ई० पू० से १५०० ई० पू० तक रहने वाली वास्तविक एवं परिपक्व हड़प्पा संस्कृति वाली दशा है। दूसरी लोथल बी (Lothal B) १५०० ई० पू०



से १००० ई० पू० तक रही है, यह हड़प्पा संस्कृति की ह्रासकालीन दशा है। यद्यपि लोथल हड़प्पा से १००० मील की दूरी पर बसा हुआ है, किन्तु यहाँ की पहली अवस्था हड़प्पा की संस्कृति से गहरी समानता रखती है।

अपने समृद्धिकाल में लोथल मोहेंजोदड़ो तथा हड़प्पा की भाँति सुनियोजित (Well Planned) नगर था, पूर्व योजना के अनुसार छः आयताकार खण्डों में बसाया गया था। दक्षिणी भाग के तीन खण्ड अधिक ऊँचाई पर बसे हुए थे। बस्ती के उत्तरपूर्व में कब्रिस्तान तथा पूर्व में किश्तियों और जहाजों के ठहरने का स्थान—पत्तन या बन्दरगाह (Dockyard) था। चार सड़कें और छोटे पथ खुदाई द्वारा प्रकाश में आ चुके हैं। एक सड़क के उत्तर में सीधी पंक्ति में बने हुए १२ मकान मिले हैं, इन सब में स्नानागार हैं और इनका सम्बन्ध एक सार्वजनिक नाली (Public Drain) के साथ है। यहाँ की प्रणाली व्यवस्था (Drainage System) हड़प्पा मोहेंजोदड़ो के शहरों जैसी है। नालियाँ खुली और ढकी हुई दोनों प्रकार की हैं। नालियों को साफ करने तथा कूड़ा-कचरा डालने के लिए हौदियाँ तथा सोखता गढ़े (Soak pits) बने हुए हैं। घरों की फर्शबन्दी ईंटों से की गई है। दक्षिणी भाग में बाढ़ से रक्षा के लिए विशेष व्यवस्था की गई है, इससे यह प्रतीत होता है कि इस हिस्से में सामाजिक दृष्टि से महत्वपूर्ण समझे जाने वाले व्यक्ति रहते थे। 'निचली बस्ती' के केन्द्र में बाजार है। बाजार में दोनों ओर दुकानें हैं। इनमें मिले अवशेषों के कारण एक ठेरे तथा चूड़ी वाले की दुकानें पहचानी गई हैं। एक व्यापारी के घर से सेलखड़ी (Steatite) की मुहरें, ताँबे की चूड़ी, नौ स्वर्णभूषण (Gold pendants) तथा हड़प्पा संस्कृति के समान विभिन्न प्रकार के मृत्पात्र मिले हैं। निचली बस्ती के पश्चिमी खण्ड में गुरियाँ (Beads) बनाने का कारखाना मिला है।

नगर के पूर्व में जहाजों तथा किश्तियों के ठहरने के लिए एक विशाल नौपत्तन (Dockyard) बना हुआ है। हड़प्पा संस्कृति वालों द्वारा ईंटों द्वारा बनाई हुई यह सबसे बड़ी रचना (७२० फीट × १२० फीट) है। लोथल के निकट गोष्ठा का बन्दरगाह है, यहाँ आज तक ज्वार के समय किश्तियों को ठहराने के लिए कच्ची मिट्टी के बाँध से बना हुआ नौपत्तन है। किन्तु लोथल का नौपत्तन अधिक अच्छा था, इसमें बाँध बनाने के लिए भट्टों में पकाई हुई ईंटों का प्रयोग किया गया था। समुद्र के पास स्थल के भीतर जाने वाला ३२ फीट चौड़ा जलमार्ग खोदा गया था। पूर्व की ओर बनाए गये बाँध में इतना ही चौड़ा रास्ता रखा गया और ज्वार के समय समुद्र में पानी बढ़ने पर इस मार्ग से नौकायें इस पत्तन में आ जाती थीं। भाटे के समय में भी पत्तन में पानी बनाये रखने के लिए एक छोटी दीवार बनाई गई थी। दक्षिणी दिशा में बने बाँध में आवश्यकता से अधिक पानी को निकासने के लिए एक प्रणाली (Spill channel) बनी हुई थी। इस पर लगे हुए लकड़ी के दरवाजों से पानी के स्तर को भी नियन्त्रित किया जाता था। पश्चिमी बाँध के पास ८०० फुट

लम्बा प्लेटफार्म किशतियों और जहाजों का माल उतारने तथा चढ़ाने के लिये बना हुआ था। यहाँ पत्थर के कुछ लंगर तथा मस्तूल वाली नौका की एक मृण्मूर्ति भी मिली है। इसके अतिरिक्त बन्दरगाह के सामने कच्ची ईंटों से बने १२ फीट ऊँचे, १३५ फीट चौड़े तथा १४५ फीट लम्बे प्लेटफार्म पर कच्ची ईंटों से बने १२ ठोस घनाकार खड (Solid cubical Blocks) मिले हैं। यहाँ से सिन्धु सभ्यता के लेखवाली ७५ मुहरें और पशु मूर्तियाँ मिली हैं। इन से यह कल्पना की गयी है कि यहाँ मिट्टी की बनी हुई छोटी मूर्तियों तथा वस्तुओं को पकाया जाता था।

इस स्थान की खुदाई से हड़प्पा संस्कृति के धार्मिक विश्वासों पर भी सुन्दर प्रकाश पड़ा है। यहाँ कई घरों में कच्ची ईंटों के आयताकार या गोलाकार घेरे मिले हैं, इनमें राख, उंगलियों के निशानों से अंकित गोलियाँ, पकाई मिट्टी के तिकोने टुकड़े पाये गये हैं। सम्भवतः ये हवन कुण्ड थे और यहाँ के निवासी अग्निपूजा, अग्निहोत्र आदि करते थे। दो घरों में कर्मकाण्ड में प्रयुक्त होने वाले चित्रित घड़े भी मिले हैं। एक घेरे में बैल की पुरानी जली हुई हड्डी, राख, मिट्टी के ठीकरे, स्वर्णलंकरण पाये गये हैं। इन वस्तुओं से यह परिणाम निकाला गया है कि शायद यहाँ पशुमेघ की परिपाटी प्रचलित थी। तीन कब्रों में दो शरीरों के अवशेष पाए गये हैं। यदि भावी वैज्ञानिक अनुसन्धान से यह सिद्ध हो जाता है कि ये नर-नारी के अवशेष हैं, तो यह मानना पड़ेगा कि हड़प्पा संस्कृति में पति की मृत्यु पर पत्नी के सती होने की पद्धति प्रचलित थी।

पश्चिमी भारत के तट पर एक प्रधान बन्दरगाह होने के कारण लोथल का विदेशों के साथ सम्बन्ध था। यहाँ से मिले हुए कुछ मृत्पात्र मेसोपाटामिया में उर नामक स्थान के अलउबैद और उसके स्तरों (Levels) में से मिले मृत्पात्रों से कुछ सादृश्य रखते हैं, एक मृण्मूर्ति की तीखी नाक सुमेरियन मूर्तियों का स्मरण कराती है। १५०० ई० पू० के लगभग नदी की भीषण बाढ़ से साबरमती नदी की घाटी की इस संस्कृति का अन्त हो गया। लोथल में प्राप्त वस्तुओं के सूक्ष्म अध्ययन से सिन्धु-सभ्यता की जटिल समस्याओं पर भविष्य में नया प्रकाश पड़ने की आशा है।

## वैदिक साहित्य और संस्कृति

**वेदों का महत्व**—भारतीय संस्कृति का मूल वेद हैं। ये हमारे सबसे पुराने धर्म-ग्रन्थ हैं और हिन्दू धर्म का मुख्य आधार हैं। इसीलिए हमारे यहाँ जो-कुछ वेद-विहित है, वह धर्म समझा जाता है और उसके प्रतिकूल स्मृतियों और पुगणों में प्रतिपादन होने पर भी अधर्म है। न केवल धार्मिक किन्तु ऐतिहासिक दृष्टि से भी वेदों का असाधारण महत्व है। वैदिक युग के आर्यों की संस्कृति और सम्यता जानने का एकमात्र साधन यही है। विश्व के वाङ्मय में इनसे प्राचीनतम कोई पुस्तक नहीं है। मानव जाति और विशेषतः आर्य जाति ने अपने शैशव में धर्म और समाज का किस प्रकार विकास किया, इसका ज्ञान वेदों से ही मिलता है। आर्य भाषाओं का मूल स्वरूप निर्धारित करने में वैदिक भाषा बहुत अधिक सहायक मिद्ध हुई है।

**वैदिक साहित्य**—हमारी संस्कृति के प्राचीनतम स्वरूप पर प्रकाश डालने वाला वैदिक साहित्य निम्न भागों में बँटा है— (१) संहिता, (२) ब्राह्मण और आरण्यक, (३) उपनिषद्, (४) वेदांग, (५) सूत्र-साहित्य।

**संहिता**—संहिता का अर्थ है संग्रह। संहिताओं में देवताओं के स्तुतिपरक मंत्रों का संकलन है। संहिताएँ चार हैं (१) ऋक्, (२) यजु, (३) साम, (४) अथर्व। इन संहिताओं के संकलन का श्रेय महाभारत के रचयिता महर्षि कृष्णद्वैपायन वेदव्यास को दिया जाता है। वेदव्यास का आशय है—वेद का वर्गीकरण करने वाला। वेद का अर्थ है ज्ञान। वेदव्यास ने अपने समय के सम्पूर्ण ज्ञान का आधुनिक विश्व-कोष-निर्माताओं की भाँति वर्गीकरण किया। यह स्मरण रखना चाहिए, वह इस ज्ञान का संपादक है, निर्माता नहीं। प्राचीन परम्परा के अनुसार वेद नित्य और अपौरुषेय हैं। उनकी कभी मनुष्य द्वारा रचना नहीं हुई। सृष्टि के आरम्भ में परमात्मा ने इनका प्रकाश अग्नि, वायु, आदित्य और अंगिरा नामक ऋषियों को दिया। प्रत्येक वैदिक मन्त्र का देवता और ऋषि होता है। मन्त्र में जिसकी स्तुति की जाय वह उस मन्त्र का देवता है और जिसने मन्त्र के अर्थ का सर्वप्रथम दर्शन किया हो वह उसका ऋषि है। पाश्चात्य विद्वान् ऋषियों को ही वेदमन्त्रों का रचयिता मानते हैं। वैदिक साहित्य को श्रुति भी कहा जाता है, क्योंकि पुराने ऋषियों ने इस साहित्य को श्रवण-परम्परा से ग्रहण किया था। बाद में इस ज्ञान को स्मरण करके जो नए ग्रन्थ लिखे गए, वे स्मृति कहलाए। श्रुति के शीर्ष-स्थान पर उपर्युक्त चार संहिताएँ हैं।

**ऋग्वेद**—ऋग्वेद में १०,६०० मन्त्र और १,०२८ सूक्त हैं, ये दस मण्डलों में विभक्त हैं। सूक्तों में देवताओं की स्तुतियाँ हैं, ये बड़ी भव्य उदात्त और काव्यमयी हैं। इनमें कल्पना की नवीनता, वर्णन की प्रौढ़ता और प्रतिभा की ऊँची उड़ान मिलती है। 'उषा' आदि कई देवताओं के वर्णन बड़े हृदयग्राही हैं। पाश्चात्य विद्वान ऋग्वेद की संहिता को सबसे प्राचीन मानते हैं, उनका विचार है कि इसके अधिकांश सूक्तों की रचना पंजाब में हुई। उस समय आर्य अफ़ग़ानिस्तान से गंगा-यमुना तक के प्रदेश में फैले हुए थे। उनके मत में ऋग्वेद में कुभा (काबुल), मुवास्तु (स्वात), क्रमु (कुर्रम), गोमती (गोमल), सिन्धु, गंगा, यमुना, सरस्वती तथा पंजाब की पाँच नदियों सतलुज (सतलुज), बिपाश (व्यास), परुष्णी (रावी), अमिकनी (चनाब), और वितस्ता (भेलम) का उल्लेख है। इन नदियों से सिञ्चित प्रदेश भारत में आर्य-सभ्यता का जन्म-स्थान माना जाता है।

**यजुर्वेद**—इसमें यज्ञ के मन्त्रों का संग्रह है, इनका प्रयोग यज्ञ के समय अध्वर्यु नामक पुरोहित किया करता था। यजुर्वेद में ४० अध्याय हैं। पाश्चात्य विद्वान् इसे ऋग्वेद से काफी समय बाद का मानते हैं। ऋग्वेद में आर्यों का कार्य-क्षेत्र पंजाब है, इसमें कुरु-पांचाल। कुरु सतलुज यमुना का मध्यवर्ती भू-भाग (वर्तमान अम्बाला डिवीजन) है और पांचाल गंगा-यमुना का दोआब। इसी समय से गंगा-यमुना का प्रदेश आर्य सभ्यता का केन्द्र हो गया। ऋग्वेद का धर्म उपामना-प्रधान था, किन्तु यजुर्वेद का यज्ञ-प्रधान। यज्ञों का प्राधान्य होने से ब्राह्मणों का महत्त्व बढ़ने लगा। यजुर्वेद के दो भेद हैं—कृष्ण यजुः और शुक्ल यजुः। दोनों के स्वरूप में बड़ा अन्तर है, पहले में केवल मन्त्रों का संग्रह है और दूसरे में छन्दोबद्ध मन्त्रों के साथ गद्यात्मक भाग भी है।

**सामवेद**—इसमें गेय मन्त्रों का संग्रह है। यज्ञ के अवसर पर जिस देवता के लिए होम किया जाता था उसे बुलाने के लिए उद्गाता उचित स्वर में उस देवता का स्तुति-मन्त्र गाता था। इस गायन को 'साम' कहते थे। प्रायः ऋचाएँ ही गाई जाती थीं। अतः समस्त सामवेद में ऋचाएँ ही हैं। इनकी संख्या १,५४६ है। इनमें से केवल ७५ ही नई हैं, बाकी सब ऋग्वेद से ली गई हैं। भारतीय संगीत का मूल सामवेद में उपलब्ध होता है।

**अथर्ववेद**—इसका यज्ञों से बहुत कम सम्बन्ध है। इसमें आयुर्वेद-सम्बन्धी सामग्री अधिक है। इसका प्रतिपाद्य विषय विभिन्न प्रकार की औषधियाँ, ज्वर, पीलिया, सर्पदंश, विष के प्रभाव को दूर करने के मन्त्र, सूर्य की स्वास्थ्यशक्ति, रोगोत्पादक कीटाणुओं तथा विभिन्न बीमारियों को नष्ट करने के उपाय हैं। पाश्चात्य विद्वान् इसे जादू टोने और अन्ध-विश्वास का भण्डार मानते हैं। वे इसमें आर्य और अनार्य धार्मिक विचारों का सम्मिश्रण देखते हैं, किन्तु वस्तुतः इसमें राजनीति तथा समाज-शास्त्र के अनेक ऊँचे सिद्धान्त हैं। इसमें २० काण्ड, ३४ प्रपाठक, १११ अनुवाक,

७३१ सूक्त तथा ५,८३६ मन्त्र हैं। इनमें १,२०० के लगभग मन्त्र ऋग्वेद से लिए गए हैं।

**शाखाएँ**—प्राचीन काल में वेदों की रक्षा गुरु-शिष्य-परम्परा द्वारा होती थी। इनका लिखित एवं निश्चित स्वरूप न होने से वेदों के स्वरूप में कुछ भेद आने लगा और इनकी शाखाओं का विकास हुआ। ऋग्वेद की पाँच शाखाएँ थीं :—शाकल, बाष्कल, आश्वलायन, शांखायन व माण्डूकेय। इनमें अब पहली शाखा ही उपलब्ध होती है। शुक्ल यजुर्वेद की दो प्रधान शाखाएँ हैं—माध्यंदिन और काण्व। पहली उत्तरी भारत में मिलती है और दूसरी महाराष्ट्र में। इनमें अधिक भेद नहीं है। कृष्ण यजुर्वेद की आजकल चार शाखाएँ मिलती हैं—तैत्तिरीय मैत्रायणी, काठक, कठ तथा कापिष्ठल संहिता। इनमें दूसरी-तीसरी पहली से मिलती हैं, क्रम में ही थोड़ा अन्तर है, चौथी संहिता आधी ही मिली है। सामवेद की शाखाएँ थीं :—कौथुम और राणायनीय। इनमें कौथुम का केवल सातवाँ प्रपाठक मिलता है। अथर्ववेद की दो शाखाएँ उपलब्ध हैं—पैप्पलाद और शौनक।

**ब्राह्मण ग्रन्थ**—संहिताओं के बाद ब्राह्मण-ग्रन्थों का निर्माण हुआ। इनमें यज्ञों के कर्म-काण्ड का विस्तृत वर्णन है, साथ ही शब्दों की व्युत्पत्तियाँ तथा प्राचीन राजाओं और ऋषियों की कथाएँ तथा सृष्टि-सम्बन्धी विचार हैं। प्रत्येक वेद के अपने ब्राह्मण हैं। ऋग्वेद के दो ब्राह्मण हैं—(१) ऐतरेय और (२) कौपीतकी। ऐतरेय में ४० अध्याय और आठ पंचिकाएँ हैं, इसमें अग्निष्टोम, गवामयन, द्वादशाह आदि सोमयागों, अग्निहोत्र तथा राज्याभिषेक का विस्तृत वर्णन है। कौपीतकी (शांखायन) में ३० अध्याय हैं परन्तु विषय ऐतरेय ब्राह्मण जैसा ही है। इनसे तत्कालीन इतिहास पर काफी प्रकाश पड़ता है। ऐतरेय में शुनःशेष की प्रसिद्ध कथा है। कौपीतकी से प्रतीत होता है कि उत्तर भारत में भाषा के सम्यक् अध्ययन पर बहुत बल दिया जाता था। शुक्ल यजुर्वेद का ब्राह्मण शतपथ के नाम से प्रसिद्ध है, क्योंकि इसमें १०० अध्याय हैं। ऋग्वेद के बाद प्राचीन इतिहास की सबसे अधिक जानकारी इसी से मिलती है। इसमें यज्ञों के विस्तृत वर्णन के साथ अनेक प्राचीन आख्यानों, व्युत्पत्तियों तथा सामाजिक बातों का वर्णन है। इसके समय में कुरु-पांचाल आर्य संस्कृति का केन्द्र था, इसमें पुरुरवा और उर्वशी की प्रणय-गाथा, च्यवन ऋषि तथा महाप्रलय का आख्यान, जनमेजय, शकुन्तला और भरत का उल्लेख है। सामवेद के अनेक ब्राह्मणों में से पंचविश या ताण्ड्य ही महत्त्वपूर्ण है। अथर्ववेद का ब्राह्मण 'गोपथ' के नाम से प्रसिद्ध है।

**आरण्यक**—ब्राह्मणों के अन्त में कुछ ऐसे अध्याय भी मिलते हैं जो गाँवों या नगरों में नहीं पढ़े जाते थे। उनका अध्ययन-अध्यापन गाँवों से दूर अरण्यों (वनों) में होता था। अतः इन्हें आरण्यक कहते हैं। गृहस्थाश्रम में यज्ञ-विधि का निर्देश करने के लिए ब्राह्मण-ग्रन्थ उपयोगी थे और उसके बाद वानप्रस्थ आश्रम में बनवासी आर्य

यज्ञ के रहस्यों और दार्शनिक तत्त्वों का विवेचन करने वाले आरण्यकों का अध्ययन करते थे। उपनिषदों का इन्हीं आरण्यकों से विकास हुआ।

**उपनिषद्**—उपनिषदों में मानव-जीवन और विश्व के गूढ़तम प्रश्नों को सुलझाने का प्रयत्न किया गया है। ये भारतीय अध्यात्म शास्त्र के देदीप्यमान रत्न हैं। इनका मुख्य विषय ब्रह्मविद्या का प्रतिपादन है। वैदिक साहित्य में इनका स्थान सबसे अंत में होने से ये 'वेदान्त' भी कहलाते हैं। इनमें जीव और ब्रह्म की एकता के प्रतिपादन द्वारा ऊँची-से-ऊँची दार्शनिक उड़ान ली गई है। भारतीय ऋषियों ने गंभीर-तम चिन्तन से जिन आध्यात्मिक तत्त्वों का साक्षात्कार किया, उपनिषद् उनका अमूल्य कोष हैं। इनमें अनेक शतकों की तत्त्व-चिन्ता का परिणाम है। मुक्तिकोपनिषद् में चारों वेदों से सम्बद्ध १०२ उपनिषद् गिनाये गए हैं, किंतु ११ उपनिषद् ही अधिक प्रसिद्ध हैं :—ईश, केन, कठ, प्रश्न, मुण्डक, माण्डूक्य, तैत्तिरीय, ऐतरेय, छान्दोग्य, बृहदारण्यक और श्वेताश्वतर। इनमें छान्दोग्य और बृहदारण्यक अधिक प्राचीन और महत्त्वपूर्ण माने जाते हैं।

**सूत्र-साहित्य**—वैदिक साहित्य के विशाल एवं जटिल होने पर कर्मकाण्ड से सम्बद्ध सिद्धान्तों को एक नवीन रूप दिया गया। कम-से-कम शब्दों में अधिक-से-अधिक अर्थ-प्रतिपादन करने वाले छोटे-छोटे वाक्यों में सब महत्त्वपूर्ण विधि-विधान प्रकट किये जाने लगे। इन सार गभित वाक्यों को सूत्र कहा जाता था। कर्मकाण्ड-सम्बन्धी सूत्र-साहित्य को चार भागों में बाँटा गया—(१) श्रौत सूत्र, (२) गृह्य सूत्र, (३) धर्मसूत्र, और (४) शुल्ब सूत्र। पहले में वैदिक यज्ञ सम्बन्धी कर्मकाण्ड का वर्णन है, दूसरे में गृहस्थ के दैनिक यज्ञों का, तीसरे में सामाजिक नियमों का और चौथे में यज्ञ-वेदियों के निर्माण का। श्रौत का अर्थ है श्रुति (वेद) से सम्बद्ध यज्ञ-याग। अतः श्रौत सूत्रों में तीन प्रकार की अग्नियों के आधान, अग्निहोत्र, दर्श-पौर्णमास, चातुर्मास्यादि साधारण यज्ञों तथा अग्निष्टोम आदि सोमयागों का वर्णन है। ये भारत की प्राचीन यज्ञ-पद्धति पर बहुत प्रकाश डालते हैं। ऋग्वेद के दो श्रौत सूत्र हैं—शांखायन और आश्वलायन। शुक्ल यजुर्वेद का एकः—कात्यायन, कृष्ण यजुर्वेद के छः सूत्र हैं :—आपस्तम्ब, हिरण्यकेशी, बौधायन, भारद्वाज, मानव, वैखानस। सामवेद के लाट्यायन, द्राह्यायण और आर्षेय नामक तीन सूत्र हैं। अथर्ववेद का एक ही वंशान सूत्र है।

**गृह्य सूत्र**—इनमें उन आचारों तथा जन्म से मरण पर्यन्त किये जाने वाले संस्कारों का वर्णन है जिनका अनुष्ठान प्रत्येक हिन्दू-गृहस्थ के लिए आवश्यक समझा जाता था। उपनयन और विवाह-संस्कार का विस्तार से वर्णन है। इन ग्रन्थों के अध्ययन से प्राचीन भारतीय समाज के घरेलू आचार-विचार का तथा विभिन्न प्रान्तों के रीति-रिवाज का परिचय पूर्ण रूप से हो जाता है। ऋग्वेद के गृह्य सूत्र शांखायन और आश्वलायन हैं। शुक्ल यजुर्वेद का पारस्कर, कृष्ण यजुर्वेद के आपस्तम्ब, हिरण्य-

केशी, बौधायन, मानव, काठक, वैखानस, सामवेद के गोभिल तथा खादिर और अथर्ववेद का कौशिक । इनमें गोभिल प्राचीनतम है ।

**धर्म सूत्र**—धर्म सूत्रों में सामाजिक जीवन के नियमों का विस्तार से प्रतिपादन है । वर्णाश्रम-धर्म की विवेचना करते हुए ब्रह्मचारी, गृहस्थ व राजा के कर्तव्यों, विवाह के भेदों, दाय की व्यवस्था, निषिद्ध भोजन, शुद्धि, प्रायश्चित आदि का विशेष वर्णन है । इन्हीं धर्म सूत्रों से आगे चलकर स्मृतियों की उत्पत्ति हुई, जिनकी व्यवस्थाएँ हिन्दू-समाज में आज तक माननीय समझी जाती हैं । वेद से सम्बद्ध केवल तीन धर्म सूत्र ही अब तक उपलब्ध हो सके हैं—आपस्तम्ब, हिरण्यकेशी व बौधायन । ये यजुर्वेद की तैत्तिरीय शाखा से सम्बद्ध हैं । अन्य धर्म सूत्रों में गौतम और वशिष्ठ उल्लेखनीय हैं ।

**शुल्ब सूत्र**—इनका सम्बन्ध श्रौत सूत्रों से है । शुल्ब का अर्थ है मापने का डोरा । अपने नाम के अनुसार शुल्ब सूत्रों में यज्ञ-वेदियों की नापना, उनके लिए स्थान का चुनना तथा उनके निर्माण आदि विषयों का विस्तृत वर्णन है । ये भारतीय ज्यामिति के प्राचीनतम ग्रन्थ हैं ।

**वेदांग**—काफी समय बीतने के बाद वैदिक साहित्य जटिल एवं कठिन प्रतीत होने लगा । उस समय वेद के अर्थ तथा विषयों का स्पष्टीकरण करने के लिए अनेक सूत्र-ग्रन्थ लिखे जाने लगे । इसलिए इन्हें वेदांग कहा गया । वेदांग छः हैं—शिक्षा, छन्द, व्याकरण, निरुक्त, कल्प तथा ज्योतिष । पहले चार वेद मन्त्रों के शुद्ध उच्चारण और अर्थ समझने के लिए तथा अन्तिम दो धार्मिक कर्मकाण्ड और यज्ञों का समय जानने के लिए आवश्यक हैं । व्याकरण को वेद का मुख कहा जाता है, ज्योतिष को नेत्र, निरुक्त को श्रोत्र, कल्प को हाथ, शिक्षा को नासिका तथा छन्द को दोनों पैर ।

**शिक्षा**—उन ग्रन्थों को शिक्षा कहते हैं, जिनकी सहायता से वेदों के उच्चारण का शुद्ध ज्ञान प्राप्त होता था । वेद-पाठ में स्वरों का विशेष महत्त्व था । इनकी शिक्षा के लिए पृथक् वेदांग बनाया गया । इसमें वर्णों के उच्चारण के अनेक नियम दिये गए हैं । मंसार में उच्चारण-शास्त्र की वैज्ञानिक विवेचना करने वाले पहले ग्रन्थ यही हैं । ये वेदों की विभिन्न शाखाओं से सम्बन्ध रखते हैं और प्रातिशाख्य कहलाते हैं । ऋग्वेद, अथर्ववेद, वाजसनेयी व तैत्तिरीय संहिता के प्रातिशाख्य मिलते हैं । बाद में इनके आधार पर शिक्षा-ग्रन्थ लिखे गए । इनमें शुक्ल यजुर्वेद की याज्ञवल्क्य-शिक्षा, सामवेद की नारद-शिक्षा और पाणिनि की पाणिनीय-शिक्षा मुख्य हैं ।

**छन्द**—वैदिक मन्त्र छन्दोबद्ध हैं । छन्दों का ठीक ज्ञान प्राप्त किये बिना, वेद-मन्त्रों का शुद्ध उच्चारण नहीं हो सकता । अतः छन्दों की विस्तृत विवेचना आवश्यक समझी गई । गौतम मुनि के ऋक्प्रातिशाख्य में, शांखायन श्रौतसूत्र में तथा सामवेद से सम्बद्ध निदान सूत्र में इस शास्त्र का व्यवस्थित वर्णन है । किन्तु इस वेदांग का

एक-मात्र स्वतन्त्र ग्रंथ पिगलाचार्य-प्रणीत छन्दःसूत्र है। इसमें वैदिक और लौकिक दोनों प्रकार के छन्दों का वर्णन है।

**व्याकरण**—इस वेदांग का उद्देश्य सन्धि, शब्द-रूप, धातु-रूप तथा इनकी निर्माण-पद्धति का ज्ञान कराना था। इस समय व्याकरण का सबसे प्रसिद्ध ग्रंथ पाणिनि की अष्टाध्यायी है; किन्तु व्याकरण का विचार ब्राह्मण-ग्रन्थों के समय से शुरू हो गया था। पाणिनि से पहले गार्ग्य, स्फोटायन, शाकटायन, भारद्वाज आदि व्याकरण के अनेक महान् आचार्य हो चुके थे। इन सबके ग्रन्थ अब लुप्त हो चुके हैं।

**निरुक्त**—इसमें वैदिक शब्दों की व्युत्पत्ति दिखाई जाती थी, प्राचीन काल में वेद के कठिन शब्दों की क्रमबद्ध तालिका और कोश निघंटु कहलाते थे और इनकी व्याख्या निरुक्त में होती थी। आजकल केवल यास्काचार्य का निरुक्त ही उपलब्ध होता है। इसका समय ७०० ई० पू० के लगभग है।

**ज्योतिष**—वैदिक युग में यह धारणा थी कि वेदों का उद्देश्य यज्ञों का प्रतिपादन करना है। यज्ञ उचित काल और मूर्त में किये जाने से ही फलदायक होते हैं। अतः काल-ज्ञान के लिए ज्योतिष का विकास हुआ, यह वेद का अंग समझा जाने लगा। इनका प्राचीनतम ग्रन्थ लगभग मुनिरचित वेदांगज्योतिष है।

श्रौत, गृह्य एवं धर्म सूत्रों को ही कल्प सूत्र कहते हैं इनका वर्णन ऊपर किया जा चुका है।

**वैदिक साहित्य का काल**—इस विषय में विद्वानों में पर्याप्त मतभेद है कि वेदों की रचना कब हुई और उसमें किस काल की सभ्यता का वर्णन मिलता है। भारतीय वेदों को अपौरुषेय (किसी पुरुष द्वारा न बनाया हुआ) मानते हैं अतः नित्य होने से उनके काल-निर्धारण का प्रश्न ही नहीं उठता। किन्तु पश्चिमी विद्वान् इन्हें ऋषियों की रचना मानते हैं और इसके काल के सम्बन्ध में उन्होंने अनेक कल्पनाएँ की हैं। उनमें पहली कल्पना मैक्समूलर<sup>१</sup> की है उन्होंने वैदिक साहित्य को चार भागों में बाँटा है—छन्द, मन्त्र, ब्राह्मण और सूत्र साहित्य। सूत्र साहित्य का काल ६०० ई० पू०-२०० ई० पू० है, ब्राह्मणों का ८००-६०० ई० पू०, मन्त्र अर्थात् ऋग्वेद के पिछले हिस्सों का १०००-८०० ई० पू० और छन्द अर्थात् ऋग्वेद की प्राचीनतम ऋचाओं का १२००-१००० ई० पू०। बोगोजकोई (टर्की) में से उपलब्ध १४०० ई० पू० के कुछ प्राचीन लेखों में वैदिक देवताओं का स्पष्ट उल्लेख मिलने से पश्चिमी विद्वानों को मैक्समूलर का मत अग्राह्य प्रतीत हुआ। वे वेदों को अधिक पुराना समझने लगे। जर्मन विद्वान् विण्टर निट्ज<sup>२</sup> ने वैदिक साहित्य के आरम्भ होने का काल २५००-२००० ई० तक माना। तिलक और याकोबी<sup>३</sup> ने वैदिक साहित्य में वर्णित

१. मैक्समूलर का मत १२०० ई० पू० २०० ई० पू०।

२. विण्टर निट्ज की कल्पना २५०० ई० पू०।

३. तिलक और याकोबी ४५०० ई० पू०।



नक्षत्रों की स्थिति के आधार पर इस साहित्य का आरम्भ काल ४५०० ई० पू० माना । श्री अविनाशचन्द्र दास तथा पात्रगी ने ऋग्वेद में वर्णित भूगर्भ-विषयक साक्षी द्वारा ऋग्वेद को कई लाख वर्ष पूर्व का ठहराया । अभी तक इस प्रश्न का प्रामाणिक रूप से अन्तिम निर्णय नहीं हो सका । वैदिक साहित्य का अध्ययन करने से उसमें दो काल-विभाग स्पष्ट दृष्टिगोचर होते हैं:—(१) प्राचीन वैदिक युग : इसे ऋग्वेद का युग भी कहते हैं । इस काल की संस्कृति के ज्ञान का मुख्य आधार ऋग्वेद है । (२) उत्तरवैदिक युग । यहाँ इन कालों की वैदिक संस्कृति का संक्षिप्त प्रतिपादन किया जायगा ।

### वैदिक संस्कृति

**धर्म**—वैदिकयुगीन धार्मिक विकास के तीन स्पष्ट रूप प्रतीत होते हैं । प्राचीनतम वैदिक धर्म उपासना-प्रधान एवं सरल था, ब्राह्मण-ग्रन्थों के समय यह कर्मकाण्ड-प्रधान एवं जटिल हो गया और अन्त में उपनिषदों के समय ज्ञान पर बल दिया जाने लगा । प्राचीनतम वैदिक धर्म अत्यन्त सुविकसित, परिष्कृत और सरल है । पिछली शती में कुछ यूरोपियन विद्वानों ने यह मत प्रकट किया था कि यह अत्यन्त प्रारम्भिक और जंगली धर्म है । आर्य जंगलों में रहते थे । वर्षा, विद्युत्, धूप, सूर्य आदि नाना शक्तियों से भयभीत होकर उनकी स्तुति के लिए मन्त्र पढ़ते थे, किन्तु वेद के गम्भीर अध्ययन से शीघ्र ही उन्हें ज्ञान हो गया कि यह बड़ा सुसंस्कृत, कलात्मक, परिष्कृत और प्रौढ़ धर्म है ।

**वैदिक देवता**—ऋग्वेद में विभिन्न देवों की स्तुतियाँ हैं । देव का अर्थ है द्योतनशील या दीप्तिमय । एक ही ईश्वर का रूप प्रकृति की विभिन्न शक्तियों में चमक रहा है । आर्य इन रूपों की सगुण पूजा करते थे । उनके प्रधान देवता निम्नलिखित थे :—

**वरुण**—अत्यन्त प्राचीन काल में यह उच्चतम एवं उदात्ततम देवता था । बाद में इसका स्थान इन्द्र ने ले लिया । यह धर्म का अधिपति है, सत्य (ऋत) पुण्य और भलाई का देवता है । इसका प्रधान कार्य धर्म की रक्षा करना है । ऋग्वेद के अनेक सूक्तों में बड़े भव्य शब्दों में इसकी स्तुति है । वरुण सर्वज्ञ और सर्वसाक्षी हैं, मनुष्यों का सत्य, अनृत सदा देखते रहते हैं, रात्रि में सर्वत्र अन्धकार छा जाने पर भी वे जागते रहते हैं, सर्वत्र उनके दूत फिरते रहते हैं, मनुष्यों की गुप्त-से-गुप्त मन्त्रणा और पाप उन्हें ज्ञात होता रहता है, दो आदमी एकान्त में बैठकर जो मन्त्रणा करते हैं उसे वह जान लेते हैं, वे प्रकृति के अटल नियमों की रक्षा करने वाले हैं, पापियों को पाश में बाँधकर दण्ड देते हैं । अनेक सूक्तों में भक्तों ने इनसे उसी प्रकार क्षमा की अर्पण की है जैसे बाद में विष्णु आदि देवताओं से की जाती थी । भक्ति-सम्प्रदाय का वैदिक मूल यही है । वरुण की उपासना लघु एशिया (तुर्की) के मितन्नी राजा भी करते थे ।

**इन्द्र**—यह वैदिक युग का सबसे महत्वपूर्ण देवता है। इसकी प्रधानता इस बात से स्पष्ट है कि सम्पूर्ण ऋग्वेद के चौथे हिस्से से अधिक २५० सूक्तों में इसकी स्तुति है। यह देवों का अग्रणी तथा अपरिमित शक्तिशाली है। इसके बल से द्युलोक और भूलोक काँपते हैं। उसके हाथ में शक्तिशाली वज्र है। उसने गौश्रों का छुड़ाना, वृत्र का वध, पर्वतों का भेदन, दासों का दमन आदि अनेक वीरतापूर्ण कर्म किये हैं। किन्तु उसका प्रधान कार्य वृत्र का संहार है। इन्द्र को सामान्य रूप से वृष्टि देवता का प्रतीक माना जाता है। वह अपने विजली रूपी वज्र से अनावृष्टि के दैत्य—वृत्र का संहार करता है। इन्द्र युद्ध का देवता है। वज्र से शत्रुओं का दमन करता है। मनुष्य युद्ध में विजय पाने के लिए इन्द्र का आह्वान करते हैं।

**अग्नि**—ऋग्वेद में इन्द्र के बाद अग्नि की ही सबसे अधिक स्तुति है। दो सौ से अधिक सूक्त इसका प्रतिपादन करते हैं। ऋग्वेद के पहले सूक्त का यही देवता है। इसकी लपटें “समुद्र की तरंगों की तरह ऊँची उठती हैं, इसके ज्वलन से चट-चट की ऊँची आवाज होती है। आकाश में इसके स्फुरलिंग उड़ते हैं और पक्षी उससे भयभीत होकर भागते हैं।” अग्नि के असाधारण महत्त्व का यह कारण था कि वह मनुष्यों की हवि देवताओं तक वहन करता था, प्रतिदिन यह अग्निहोत्र के लिए प्रज्वलित किया जाता था।

**सूर्य**—सूर्य से सम्बन्ध रखने वाले पाँच देवताओं की स्तुति की जाती थी—सविता, सूर्य, मित्र, पूषा, विष्णु। सविता सूर्य के प्रेरक और प्रातःकालीन रूप का नाम था। सूर्य इन पाँचों में प्रधान, द्युलोक और अदिति का पुत्र माना जाता था, उसकी पत्नी ऊषा थी। वह सात घोड़ों के रथ पर प्रतिदिन आकाश की यात्रा करता था। मित्र को वरुण का साथी और सूर्य के उपकारक रूप का प्रतिनिधि समझा जाता था। ‘पूषा’ पशु-पालकों का देवता था। विष्णु उस समय सबसे कम महत्त्व रखता था, किन्तु बाद में बहुत अधिक पूजा जाने लगा। वेद में विष्णु के तीन पगों का बार-बार संकेत है। एक प्राचीन आचार्य श्रीर्णवाभ ने इन तीन पदों को उदय होने वाले, मध्याह्न में उच्चतम शिखर पर पहुँचने वाले तथा अस्त होने वाले सूर्य के तीन रूपों का सूचक माना है। इन्हीं पदों से बाद में वामन और बलि की कथा का विकास हुआ।

**उषा**—प्रभात वेला की मनोरम छटा को देवी का रूप देना सम्भवतः आर्यों की सुन्दरतम कल्पना है। विश्व के समूचे धार्मिक साहित्य में इस जैसी कोई मनोहारिणी रचना नहीं है। ऋग्वेद में उषा का अत्यन्त सरस वर्णन है। इनके अतिरिक्त, इसमें अश्विनी, वायु, वात सोम, सरस्वती, पर्जन्य (बादल), आप (जल) आदि अनेक देवताओं की स्तुतियाँ पाई जाती हैं। इन देवताओं की पूजा यज्ञ में आहुति देकर की जाती थी।

**ईश्वर-सम्बन्धी विचार**—ऋग्वेद में देवताओं की स्तुतियों का विशेष ढंग है। इसे सर्वोत्कर्षवाद (Henotheism) कहते हैं। इसका अर्थ यह है कि भक्त जिस देवता से प्रार्थना करता है, उसे सबसे बड़ा बताता है। इन्द्र की आराधना करते हुए उसको सर्वोच्च कहता है और अग्नि की स्तुति में अग्नि को। ऋग्वेद में नाना देवताओं की स्तुतियाँ हैं, इससे प्रायः यह कल्पना की जाती है कि उस समय बहुदेववाद प्रचलित था। किन्तु जैसा ऊपर बताया जा चुका है कि आर्य प्रकृति की सब शक्तियों को एक ही सत्ता के विभिन्न स्वरूप मानते थे। उन्होंने स्पष्ट शब्दों में एकेश्वरवाद की घोषणा करते हुए कहा था :—‘एक ही सत्ता को विद्वान् अनेक नामों से कहते हैं।’ इस सत्ता को वे अदिति, हिरण्यगर्भ, पुरुष आदि नामों से सूचित करते थे। वह अखण्ड होने से अदिति था, यह सारा विश्व उस तेजस्वी (हिरण्य) ईश्वर के गर्भ से निकला है। अतः वह हिरण्य-गर्भ कहलाता था। वही एक सत्ता इस समूची ब्रह्माण्डपुरी में फैली हुई है, अतः वह पुरुष कहलाता था। हिरण्यगर्भ सूक्त एकेश्वरवाद का सुन्दर प्रतिपादन है।

**वैदिक और वर्तमान हिन्दू धर्म में भेद**—वैदिक धर्म वर्तमान पौराणिक धर्म से निम्न बातों में मौलिक रूप से भिन्न था। (१) वैदिक धर्म में मूर्ति-पूजा का प्रचलन नहीं था। ऋग्वेद में केवल एक ही स्थान पर इन्द्र की मूर्ति का उल्लेख है। देवताओं की आराधना मन्त्र द्वारा आहुति देकर की जाती थी, वह यज्ञ-प्रधान धर्म था। आजकल की भक्ति-प्रधान उपासना उस समय बहुत अधिक प्रचलित नहीं थी।

(२) वैदिक देवताओं तथा वर्तमान हिन्दू देवताओं में कई प्रकार का भेद है। वैदिक काल का प्रधान देवता इन्द्र है। बाद में ब्रह्मा, विष्णु, महेश को प्रमुख। प्राप्त हुई। वैदिक वरुण का महत्त्व लुप्त हो गया। वर्तमानकाल में प्राधान्य पाने वाली त्रिमूर्ति में से वेद में केवल विष्णु और रुद्र का उल्लेख है। किन्तु ये उस समय गौण देवता थे। अनेक वैदिक देवताओं उपस्, पर्जन्य, भग, अर्यमा का बाद में लोप हो गया। अनेक पौराणिक देवी-देवताओं—पार्वती, कुबेर, दत्तात्रेय आदि का वेदों में कोई उल्लेख नहीं है।

(३) वर्तमान हिन्दू धर्म में ब्रह्मा, विष्णु, महेश के साथ सरस्वती, लक्ष्मी, पार्वती का पूजन होता है। सभी देवताओं की शक्तियाँ स्त्री रूप में पूजी जाती हैं। वैदिक युग के अधिकांश देवता पुरुष थे। नारी तत्त्व को वर्तमान प्रधानता नहीं मिली थी।

(४) वैदिक धर्म आशावादी और ओजस्वी है। उसमें पारलौकिक जीवन के प्रति वह चिन्ता नहीं जो वर्तमान हिन्दू धर्म में है। वैदिक आर्य संसार से भागना नहीं चाहता, उसका पूरा भोग करना चाहता है। आर्य उपासक अपने देवताओं से प्रधान रूप से इस लोक की वस्तुएँ प्रजा, पशु, अन्न, तेज और ब्रह्मवर्चस् माँगता था। उसकी सबसे बड़ी प्रार्थना यही होती थी :—मेरे शत्रुओं का दलन करो। उसका

जीवन लहू और लोहे का, खोज और विचार का, विनय और स्वतन्त्रता का, कविता और कल्पना का, मौज और मस्ती का था, उसका धर्म भी उसके अनुरूप था ।

### उत्तर वैदिक युग का धर्म

(क) नये देवता—उत्तर वैदिक युग तक पहुँचते हुए वैदिक धर्म में काफी अन्तर आ गया था । यद्यपि अथर्ववेद में वरुण के कई सुन्दर सूक्त हैं । किन्तु उसकी महिमा घटने लगी थी । ऐकेश्वरवादी प्रवृत्ति पुष्ट हो रही थी । ब्राह्मण युग में प्रजापति की महिमा बढ़ने लगी । धीरे-धीरे उसने इन्द्र का स्थान ले लिया । प्रजापति द्वारा वराह रूप में पृथ्वी-धारण की तथा कूर्म बनने की कथाएँ इसी युग में चलीं, जो बाद में अवतारों का मूल बनीं । इस युग में एक अन्य देवता—रुद्र—की भी महिमा बढ़ चली । पहले यह शिव था, अब महादेव और पशुपति हो गया । पाश्चात्य विद्वानों की यह कल्पना है कि यह अनार्य देवता था । विष्णु के तीन पगों की कल्पना का विकास भी इसी काल में हुआ ।

(ख) कर्मकाण्ड की जटिलता—ब्राह्मण युग के धर्म की दूसरी विशेषता याज्ञिक कर्मकाण्ड की जटिलता का बढ़ना था । ब्राह्मण-ग्रन्थों में इन यज्ञों की विस्तृत विधियाँ दी गई हैं । इनसे ज्ञात होता है कि यज्ञों का आडम्बर बहुत बढ़ चला था । बड़े-बड़े यज्ञ राजाओं तथा धनाढ्यों द्वारा होते थे । राजाओं के यज्ञों में राजसूय, वाजपेय और अश्वमेध प्रधान । यज्ञों में पशु-बलि की प्रथा बढ़ रही थी ।

(ग) पशु-बलि के विरुद्ध आंदोलन—उत्तर वैदिक युग में पशु-बलि देने के विरुद्ध एक लहर चली । ऐसी अनुश्रुति है कि राजा वसु चैंद्यो परिचर के समय इस विषय पर बड़ा विवाद उठा । ऋषि निरे अन्न की आहुति देना चाहते थे, देवता बकरे की माँगते थे । वसु से फैसला माँगा गया, उसने देवताओं के पक्ष में फैसला दिया, क्योंकि वही पद्धति पुरानी थी । किन्तु वह सुधार का पक्षपाती था, उसने अपने एक अश्वमेध में मुनियों के कथनानुसार अन्न की आहुतियाँ दीं । वसु द्वारा प्रवर्तित वह लहर कर्मकाण्ड और तप के बजाय भक्ति पर बल देती थी । यह आन्दोलन हमारे वाङ्मय में 'एकान्तिक' कहलाता है, क्योंकि इसमें एकमात्र हरि की एकाग्रता से भक्ति करने का भाव मुख्य था । भावी भक्ति-आन्दोलन का एक बीज यह भी था ।

यज्ञ-विरोधी आंदोलन—यह उपनिषदों के समय शुरू हुआ । इसने आचार पर बल देते हुए ज्ञान मार्ग की श्रेष्ठता का प्रतिपादन करके यज्ञों का विरोध किया । छान्दोग्य उपनिषद (३।१७।४।६) में देवकी-पुत्र कृष्ण को घोर अंगिरस् ने यज्ञ की एक सरल रीति बताई । इस यज्ञ की दक्षिणा थी—तपश्चर्या, दान, आर्जव, अहिंसा और सत्य । मुण्डकोपनिषद (१।२।७) ने घोषणा की कि यज्ञ फूटी नाव की तरह है । कर्मकाण्ड-विरोधियों ने यज्ञ द्वारा पूजा-विधि के स्थान पर नये मार्ग का निर्देश किया । दुश्चरित से विराम, इन्द्रियों का वशीकरण, मन के संकल्प की दृढ़ता, शुचिता, चाणी और मन का संयम, तप, ब्रह्मचर्य, श्रद्धा, शान्ति, सत्य, सम्यक् ज्ञान और

विज्ञान—इन सब उपायों से समाहित होने, आत्मा या ब्रह्म में ध्यान लगाने से और उसकी भक्तिपूर्वक उपासना करने से मनुष्य परम पद को प्राप्त होता है। उपनिषदों के समय में अमृतत्व-प्राप्ति, मुक्ति, कर्मवाद और पुनर्जन्म के विचार, जो इस समय हिन्दू धर्म की प्रधान विशेषता हैं, स्पष्ट रूप से दृष्टिगोचर होते हैं। प्राचीन वैदिक युग के आर्यों ने अपने आनन्दमय जीवन में मुक्ति की चिन्ता नहीं की। ब्राह्मण-ग्रन्थों ने यज्ञों द्वारा स्वर्ग का विश्वास दिलाया, किन्तु उपनिषदों के समय का आर्य ऐसी किसी वस्तु से सन्तुष्ट नहीं हो सकता जो अमृतत्व न प्राप्त कराये। मैत्रेयी के अमर शब्द 'किमहं तेन कुर्याम् येनाहं नामृता स्याम्' इस युग की भावना पर सुन्दर प्रकाश डालते हैं। भारतीय दर्शन में संसार का दुःखमय होना, आत्मा की अमरता, मुक्ति की बलवती आकांक्षा का प्राधान्य इसी युग से हुआ।

## सामाजिक जीवन

### पूर्व वैदिक युग

विवाह-पद्धति—वैदिक समाज का आधार कुटुम्ब था। उस समय विवाह-संस्कार तो लगभग वैसा ही होता था जैसा आजकल होता है, किन्तु साधियों के चुनाव, विवाह-सम्बन्धी आदर्शों और स्त्रियों की स्थिति में बड़ा अन्तर था। वैदिक काल में युवक-युवतियों के विवाह परिपक्व आयु में होते थे। बाल-विवाह की दूषित पद्धति का तत्कालीन साहित्य में कोई चिह्न दृष्टिगोचर नहीं होता। युवक-युवतियों को अपना जीवन-संगी चुनने की काफी स्वतन्त्रता थी। विवाह पवित्र और स्थायी सम्बन्ध गिना जाता था। एक-पत्नीव्रत उस समय का साधारण नियम था, किन्तु राज-कुलों में बहुपत्नीत्व भी प्रचलित था। फिर भी उसे अच्छा नहीं समझा जाता था। परवर्ती युगों की भाँति उस समय विधवा के लिए सती हो जाने का विधान नहीं था, उसे पुनर्विवाह का अधिकार था और पुनर्विवाह प्रायः देवर से किया जाता था। दहेज की प्रथा भी थी और द्रव्य लेकर लड़की देने की भी। इस युग में स्वयंवर की परिपाटी भी प्रचलित थी।

स्त्रियों की स्थिति—वैदिक समाज में स्त्रियों की स्थिति जितनी ऊँची थी उतनी बाद में नहीं रही। अन्य जातियों के इतिहास में हम जितना पीछे की ओर लौटते हैं, स्त्रियों की स्थिति उतनी ही गिरी हुई दिखाई देती है। यह बड़ी विलक्षण बात है कि भारत में वस्तु-स्थिति सर्वथा विपरीत है। वैदिक युग में स्त्रियाँ भी पुरुषों की तरह ही ऊँची शिक्षा प्राप्त करती थीं। कुछ महिलाओं ने साहित्य और ज्ञान के क्षेत्र में अत्यन्त प्रतिष्ठा प्राप्त की थी। घोषा, विश्ववारा और लोपामुद्रा को ऋग्वेद के कुछ सूक्तों का ऋषि होने का गौरव प्राप्त है। परिवार में स्त्रियों की बड़ी प्रतिष्ठा थी। विवाह के समय वधू को आशीर्वाद दिया जाता था कि तुम नये घर की सभाज्ञी बनो। घरेलू तथा धार्मिक कार्यों में पति और पत्नी का दर्जा बराबर का था। कोई यज्ञ पत्नी के बिना पूर्ण नहीं हो सकता था। धार्मिक कार्य पति-पत्नी

मिलकर ही पूरा करते थे। स्त्रियाँ सामाजिक जीवन में पूरा भाग लेती थीं। उस समय पदों की और स्त्रियों को सामाजिक समारोहों से दूर रखने की पद्धति नहीं थी। किन्तु स्त्रियों की इतनी ऊँची स्थिति होते हुए भी उस संघर्ष के युग में पुत्रियों की अपेक्षा पुत्रों की अधिक कामना की जाती थी।

**जाति-भेद**—उस समय वर्तमान काल का सा जाति-भेद प्रचलित नहीं था। जाति-भेद की बड़ी विशेषताएँ—अपनी जाति में ही विवाह करना तथा भोजन करना, ऊँच-नीच और अस्पृश्यता की भावनाएँ हैं। वैदिक युग के आर्यों में न तो विवाह और भोजन-सम्बन्धी बंधन थे और न ही ऊँच-नीच के भाव। बड़ा भेद आर्य और दास का था। दास आर्यों से बाहर के समाज के तथा दूसरे रंग (वर्ण) और नस्ल के अनार्य थे। वर्ण वास्तव में आर्य और अनार्य दो ही थे। ब्राह्मण, क्षत्रिय और वैश्य की सत्ता अवश्य थी, किन्तु वह विभिन्न पेशे वालों की श्रेणियाँ-मात्र थीं। सामान्य जनता विशाः कहलाती थी। योद्धा और रथी क्षत्रिय कहलाते थे और पुरोहित ब्राह्मण। पीछे यज्ञ का क्रिया-कलाप बहुत बढ़ जाने से ब्राह्मण श्रेणी का बड़ा विकास हुआ। किन्तु इन सब श्रेणियों में परस्पर खान-पान और वैवाहिक सम्बन्ध होता था। अनेक आधुनिक समाज-शास्त्री यह मानते हैं कि जाति-भेद के मूल तत्त्व आर्यों ने अनार्यों से ग्रहण किये।

**खान-पान, वेश-भूषा तथा मनोविनोद**—आर्यों का खान-पान बहुत सादा था। उनका प्रधान भोजन घी, दूध, चावल (व्रीहि) और जौ थे। वैदिक साहित्य में मूंग, उड़द आदि अनेक दालों का उल्लेख है। किन्तु नमक का वर्णन नहीं मिलता। यज्ञों में सोमरस के पान की परिपाटी थी। आर्यों का वेश भी बहुत सादा था। शरीर के ऊपरी भाग के लिये एक उत्तरीय और निचले भाग के लिये एक अधोवस्त्र पहनने का रिवाज था। उष्णीष या पगड़ी भी बहुत पहनी जाती थी। कपड़े ऊनी या अलसी के रेशे (क्षुम) के बने हुए होते थे। ब्रह्मचारी कृष्ण मृग की छाल पहनते थे। पुरुष और स्त्री दोनों सोने के हार, कवच, कुण्डल, केयूर, कङ्कण, नूपुर आदि आभूषण धारण करते थे। जरी का काम किये हुए और रंग-बिरंगे वस्त्र भी धारण किए जाते थे। बालों का कंधी और सुगन्धित तेलों से शृङ्गार किया जाता था। स्त्रियाँ प्रायः वेणी (गुत) धारण करती थीं। कुछ पुरुष जूड़ा बाँधते थे। प्रायः दाढ़ी रखी जाती थी, लेकिन हजामत का भी थोड़ा-बहुत प्रचलन था।

आर्यों का सबसे अधिक प्रिय मनोरञ्जन, घुड़दौड़ और रथों की दौड़ था। जुए की बुराई भी प्रचलित थी। जुआ बहेड़े के पासों से खेला जाता था। ऋग्वेद के एक सूक्त (१०।३४) में जुआरी की दुर्दशा का बहुत सुन्दर वर्णन है। तीसरा मनो-विनोद नृत्य था। स्त्री-पुरुष दोनों इसमें भाग लेते थे। संगीत की भी काफी उन्नति हो चुकी थी। आघात, फूँक और तार से बजने वाले दुन्दुभी, शृङ्ग, पणव, तूर्य और वीणा आदि वाद्य होते थे। दुन्दुभी का प्रयोग दुश्मनों का दिल दहलाने के लिए होता था। वह आर्यों का मारु बाजा था।

## उत्तर वैदिक युग

**उत्तर वैदिक युग का महत्त्व**—इस युग में वर्णाश्रम-व्यवस्था का विचार परिपक्व हुआ। 'वास्तव में भारतीय संस्कृति और सभ्यता की मूल स्थापना इसी काल में होती है।' भारतीय जाति में, उसकी संस्कृति में, विचार और व्यवहार-पद्धति में और दृष्टिकोण में जो विशिष्ट भारतीयता है, वह इसी काल में प्रकट होती है। यों तो भारतीय संस्कृति का मूल प्राग्वैदिक और वैदिक कालों में है। लेकिन उन युगों में वह अभी तरल द्रव के रूप में दीखती है। इस युग में ही उसकी ठोस बुनियाद पड़ती है। उसका व्यक्तित्व मूर्त रूप धारण करता है। भगवान् गौतम बुद्ध के समय तक हम भारतीय जाति के जीवन में अनेक प्रथाओं, संस्थाओं, व्यवस्थाओं, पद्धतियों और परिपाटियों को स्थापित और बढमूल हुआ पाते हैं। इन सबमें वर्णाश्रम-पद्धति प्रधान है।

**वर्ण-व्यवस्था**—वैदिक युग में दो ही वर्ण थे—आर्य और दास। दासों से घृणा होना स्वाभाविक था। उनसे वैवाहिक सम्बन्ध बुरे समझे जाते थे। यह पहले उल्लेख हो चुका है कि आर्यों में भी काम और पेशे की दृष्टि से कई श्रेणियाँ बन रही थीं। ब्राह्मण, क्षत्रिय, वैश्य इसी प्रकार के वर्ग थे। प्रत्येक वर्ग में कुछ ऊँच-नीच भी थी। शासक क्षत्रिय (राज्य) योद्धाओं और रथियों से ऊँचे थे और रथी पदाति सैनिकों से। ये तीनों वैश्यों से ऊपर थे। यज्ञों का विकास होने से जो पुरोहित श्रेणी बनी, वह अपने ज्ञान, तपस्या और त्याग के कारण अन्य श्रेणियों से ऊँची समझी गई। दास शूद्र वर्ग में डाल दिये गए। उत्तर वैदिक युग के शास्त्रकारों ने पहली बार चारों वर्णों के कर्तव्यों का स्पष्ट रूप से उल्लेख किया और उनके लिए पृथक्-पृथक् नियम बनाए। यह याद रखना चाहिए कि उस समय ब्राह्मण, क्षत्रिय, वैश्यों में खान-पान और शादी-ब्याह के बन्धन कठोर नहीं हुए थे। अपनी-अपनी श्रेणी तथा वर्ग में रोटी-बेटी का सम्बन्ध हो ऐसी प्रवृत्ति तो स्वाभाविक होती ही है, यह उस समय भी रही होगी। लेकिन उस समय के वर्ण आजकल की तरह जात-पाँत के तंग दायरे में न बँधे थे। धीरे-धीरे इन बन्धनों में कठोरता आई। कुछ विद्वानों का यह कथन है कि आर्योत्तर जातियों (विशेषकर प्राग्द्विज और आग्नेय) में इस तरह के खान-पान और शादी-ब्याह के अनेक प्रतिबन्ध थे। उनके सम्पर्क में आने पर आर्यों ने उनके वे प्रतिबन्ध पहले से ही विकसित विभिन्न श्रेणियों पर लागू कर दिए।

**ऊँच-नीच तथा असुस्थिता का विकास**—इसी युग में विभिन्न वर्णों के ऊँचे-नीचे होने तथा शिल्पियों को शूद्रों के समकक्ष मानने की कुप्रथा का श्रीगणेश हुआ। ब्राह्मणों ने अपने ऊँचे होने का दावा किया। पहले यह बताया जा चुका है कि अपने ज्ञान, त्याग और तपस्या के कारण वे कुछ अंशों में इसके अधिकारी भी थे। शिल्पकारों को नीच समझने की प्रवृत्ति का प्रारम्भ यहीं से होता है, इसका प्रधान कारण यज्ञों में बढ़ता हुआ पवित्रता का भाव तथा सम्भवतः अनार्यों द्वारा शिल्पों का ग्रहण किया जाना था। एक ब्राह्मण-ग्रन्थ में स्थपति (बढ़ई) का स्पर्श यज्ञ को अपवित्र करने

वाला कहा गया है। शूद्रों को भी यज्ञों के अयोग्य समझकर उन्हें अस्पृश्य माना जाने लगा। अग्नि देवता को दी जाने वाली दूध की हवि शूद्र के स्पर्श से अपवित्र समझी जाने लगी। किन्तु फिर भी अभी तक परवर्ती युगों की भाँति शूद्र की अप्रतिष्ठा नहीं हुई थी। उसकी समृद्धि के लिए प्रार्थनाएँ की जाती थीं।

**आश्रम-व्यवस्था**—इस काल में साधारण मनुष्य के जीवन को ब्रह्मचर्य, गृहस्थ, वानप्रस्थ और संन्यास के चार आश्रमों में बाँटा गया था। भारतीय विचारकों का यह मत था कि प्रत्येक व्यक्ति चार प्रकार के ऋण लेकर पैदा होता है—मनुष्यों, देवताओं, ऋषियों और पितरों का। मनुष्यों का ऋण अपने पड़ोसियों की सेवा और आतिथ्य से चुक जाता है, देवताओं का ऋण यज्ञों द्वारा उतारा जा सकता है। पितरों का ऋण सन्तानोत्पादन और ऋषियों के ज्ञान का ऋण अध्ययन और अध्यापन से चुकता है। प्रत्येक व्यक्ति का यह कर्तव्य है कि वह अपने ऋण उतारे। इसीलिए आश्रमों की व्यवस्था की गई है। पहले आश्रम में मनुष्य ब्रह्मचारी रहते हुए अपनी शारीरिक तथा बौद्धिक शक्तियों का पूर्ण विकास करता था। दूसरे में गृहस्थ होकर पितरों और मनुष्यों का ऋण उतारता था। वानप्रस्थ और संन्यास में वह ऋषियों के ऋणों से मुक्त होता था। वानप्रस्थों के आश्रम परिपक्व अनुभव, स्पष्ट, निर्भीक और निष्पक्ष विचारों के केन्द्र होते थे। इन वानप्रस्थियों और संन्यासियों से राष्ट्र को अपरिमित लाभ पहुँचता था। किसी अन्य देश में इस प्रकार के आदर्श तथा उपयोगी सामाजिक संगठन का विकास नहीं हुआ।

**स्त्रियों की स्थिति**—पूर्व वैदिक युग से इस काल की स्त्रियों की स्थिति में अन्तर आने लगा था। इस युग के अन्त तक उनकी अवस्था काफी गिर चुकी थी। इसका बड़ा कारण स्त्रियों का शूद्रों के तुल्य समझा जाना था। इस युग में कर्म-काण्ड की जटिलता बढ़ने के कारण अब स्त्रियाँ पतियों के साथ बैठकर समूची यज्ञ-क्रिया नहीं कर सकती थीं। उनकी कुछ क्रियाएँ पुरोहित करने लगे। पवित्रता के विचार से भी कुछ कट्टरपन्थी ऋतुधर्म के कारण उन्हें अपवित्र मानते लगे थे। इस समय में आर्य अनार्य स्त्रियों से काफी विवाह करने लगे थे, अनार्य स्त्रियाँ यज्ञ-कार्य को ठीक तरह सम्पादित नहीं कर सकती थीं। शास्त्रकारों ने उनसे यह अधिकार छीनने के लिए उन्हें शूद्र के समान वेदों का अनधिकारी बताया। इससे स्त्रियों का वैदिक अध्ययन बन्द हो गया और अध्ययन के अभाव में उनका बाल-विवाह भी होने लगा। इस युग में हम सर्वप्रथम गौतम धर्म-सूत्र में यह विचार पाते हैं कि स्त्री का विवाह उसके बचपन में ही (अर्थात् ऋतुमती होने से पहले ही) कर देना चाहिए (प्रदानं प्रागृतोः)। पुत्रियों का जन्म इस समय से एक मुसीबत समझा जाने लगा। स्त्रियों से दाय का अधिकार भी छीन लिया गया। फिर भी ये व्यवस्थाएँ अभी सर्वमान्य नहीं हुई थीं। मैत्रेयी, गार्गी-जैसी कुछ स्त्रियाँ इस युग में भी ऊँची शिक्षा प्राप्त करती थीं और बड़े-से-बड़े विद्वानों के साथ विवाह करने की योग्यता रखती थीं।



**मनोविनोद**—इस युग में कई नये मनोविनोदों का विकास हुआ। शैलूपों (नटों) ने अभिनय प्रारम्भ किये। वीणागाथी अनेक वाद्यों के साथ गाथाएँ या गीत गाते थे। इस समय के वाजों में सौ तार वाले (शत-तन्तु) एक वाद्य का भी उल्लेख है। इस समय की गाथाओं ने बाद में महाकाव्यों का रूप धारण किया है।

## राजनीतिक जीवन

### पूर्व वैदिक युग

**नियन्त्रित राजसत्ता वरण**—वैदिक आर्य जाति कई जन-समूहों में बँटी हुई थी। इन 'जनों' का मुखिया तथा शासक 'राजा' होता था। राजा प्रायः वंशक्रमागत होता था। किन्तु उसे स्वेच्छाचार करने का निरंकुश अधिकार नहीं था। वह कुछ शर्तों से नियन्त्रित होता था, प्रजा राजा का वरण करती थी। वरण का अर्थ यह है कि उत्तराधिकारी के अभाव में वह नया अधिकारी चुनती थी और उत्तराधिकारी को राजा होने की स्वीकृति देती थी। उस स्वीकृति से ही राजा का अभिषेक होता था और वह राज-पद का अधिकारी समझा जाता था। वरण द्वारा प्रजा के साथ राजा का एक प्रकार की प्रतिज्ञा या ठहराव हो जाता था। अभिषेक के समय राजा से यह आशा रखी जाती थी कि वह इस प्रतिज्ञा को पूरा करेगा। यदि वह इस प्रतिज्ञा को तोड़ता था तो प्रजा उसे पदच्युत और निर्वासित कर देती थी।

**समिति**—प्रजा (विशः) अपने अधिकारों का प्रयोग समिति द्वारा करती थी। समिति समूची प्रजा की संस्था होती थी और राज्य की बागडोर उसके हाथ में थी। उसका एक पति या ईशान होता था। राजा भी समिति में जाता था। राजा का चुनाव, पदच्युति, पुनर्वरण आदि राजकीय प्रश्नों का विचार और निर्णय उसके प्रधान कार्य होते थे। उसके सदस्यों के सम्बन्ध में पूर्ण एवं निश्चित रूप से कुछ कहना कठिन है। किन्तु इसमें सन्देह नहीं कि इसमें ग्रामणी, सूत, रथकार और कर्मार (लोहे तथा ताँबे के हथियार बनाने वाले) अवश्य सम्मिलित होते थे। इस प्रकार यह एक प्रतिनिधि संस्था प्रतीत होती है।

**सभा**—समिति के अलावा एक अन्य संस्था सभा होती थी। यह समिति से छोटी थी तथा राष्ट्र के प्रधान न्यायालय का काम देती थी। प्रत्येक ग्राम की अपनी सभा होती थी। इसमें आवश्यक कार्यों के बाद विनोद की बातें भी होती थीं और तब वह गोष्ठी का काम देती थी।

**अधिकारी तथा रत्नी**—राज्य के प्रमुख अधिकारी पुरोहित, सेनापति और ग्रामणी (ग्राम का नेता) थे। राज्याभिषेक के समय ये तथा सूत, रथकार, कर्मार राजा को राज्य का सांकेतिक चिह्न पलाश-वृक्ष की डाल—पर्ण (मणि) या रत्न देते थे। अतएव इन्हें 'रत्नी' कहते थे। राजा अभिषेक से पूर्व इनकी पूजा करता था। प्रजा की रक्षा शत्रुओं से लड़ना, शान्ति के समय यज्ञ आदि करना राजा के

मुख्य कर्तव्य थे। राजा अपने कर्तव्यों का पालन करते हुए प्रजा से बलि या भाग (कर) लेने का अधिकारी था।

**गण-तन्त्र**—कुछ राज्यों में राजा नहीं होता था, समिति ही देश का शासन करती थी। इस प्रकार के राज्य अराजक जन कहलाते थे। यादवों का वैतहव्य या वीतिहोत्र इसी प्रकार का राज्य था।

### उत्तर वैदिक युग

**राजाओं की शक्ति में वृद्धि**—इस युग में पुराने राजा नये-नये प्रदेशों की विजय से अपना राज्य-विस्तार कर रहे थे तथा अपनी शक्ति बढ़ा रहे थे। इस समय राजाओं में सार्वभौम होने अथवा समुद्र-पर्यन्त पृथ्वी के एक राष्ट्र होने की होड़ लग रही थी। सभी 'पारमेष्ठ्य, माहाराज्य आधिपत्य' के लिए लालायित थे। प्राचा में मगध, विदेह, कलिग के राजा सम्राट् की पदवी धारण करते थे। इसी युग में राजा राजसूय, अश्वमेध और वाजपेय आदि यज्ञ करने लगे थे।

**राजा का नियन्त्रण**—किन्तु शक्ति बढ़ जाने पर भी राजा पूर्ण रूप से निरंकुश नहीं हो पाये थे। राज्याभिषेक के समय उन्हें गद्दी से उतरकर ब्राह्मणों को प्रणाम करना पड़ता था तथा उनके रक्षण की प्रतिज्ञा करनी पड़ती थी। उसके अधीनस्थ अधिकारी सूत और ग्रामणी इतने अधिक महत्वपूर्ण थे कि उन्हें 'राजा को बनाने वाला (राजकृतः)' कहा जाता था। राजा के नियमन के लिए सभा और समिति नामक संस्थाएँ इस युग में भी थीं। राजा की समृद्धि के लिए राजा और समिति का सामंजस्य (एकता) आवश्यक समझा जाता था। अत्याचारी राजाओं को जनता के कोप का शिकार होना पड़ता था।

**शासन-प्रणाली**—इस युग में शासन-प्रणाली भी सामाजिक संस्थाओं की भाँति स्थिर आकार धारण कर रही थी। इस समय राजा समेत १२ रत्नी या राज्याधिकारी होते थे—१. सेनानी, २. पुगोहित, ३. राजा, ४. महिषी-(पटरानी), ५. सूत (राज्य का वृत्तान्त रखने वाला), ६. ग्रामणी (गाँव का, राजधानी का या राज्य के गाँवों का नेता), ७. क्षत्ता (राजकीय कुटुम्ब का निरीक्षक), ८. संग्रहीता (कोषाध्यक्ष), ९. भागदुध (कर एकत्र करने वाला मुख्य अधिकारी), १०. अश्ववाप (हिसाब रखने वाला मुख्य अधिकारी), ११. गोविकर्ता (जंगलात का निरीक्षक), और १२. पालागल (संदेशहर)। इसी समय से नियमित शासन-तन्त्र शुरू हुआ। सौ गाँवों का अफसर पति और सीमान्त का शासक स्थपति कहलाता था।

पुलिस के अधिकारियों को इस समय उग्र या जीवग्रभ कहते थे। राजा का कार्य पूर्ववत् विदेशी शत्रुओं से रक्षा करना, शासन और न्याय का प्रबन्ध करना था। न्याय कार्य 'अध्यक्ष' तथा पूर्व वैदिक काल की सभाएँ करती थीं। गाँवों के छोटे मामलों का फैसला गाँव की सभा और 'ग्राम्यवादी' (गाँव का जज) करता था।

**गण-तन्त्र**—इस युग में पश्चिम के सौराष्ट्र, काठियावाड़ (कच्छ) और सौवीर (आधुनिक सिन्ध) तथा हिमालय के उत्तर कुरुओं में गण-तन्त्र व्यवस्था प्रचलित थी। पश्चिमी राज्यों की व्यवस्था का नाम स्वराज्य था। उत्तरी प्रदेश में वैराज्य (राजा-विहीन राज्य) शासन-प्रणाली थी।

## आर्थिक जीवन

### पूर्व वैदिक युग

आर्यों की प्रधान आजीविका पशु-पालन थी। पशुओं में गो-पालन पर सबसे अधिक बल था। वैदिक प्रार्थनाओं में गोधन को सबसे अधिक माँगा गया है। गौओं को दिन में तीन बार दुहा जाता था। बैल खेती और गाड़ी खींचने में प्रयुक्त होते थे। घोड़े लड़ाई तथा रथों की दौड़ के लिए पाले जाते थे। अन्य पालतू पशु भेड़, बकरी और कुत्ते थे। कुत्ते पशुओं की रखवाली और शिकार के लिए रखे जाते थे। बिल्ली को उस समय तक नहीं पाला गया था।

दूसरी प्रधान आजीविका कृषि थी। कृषि केवल वर्षा पर निर्भर नहीं थी, नहरों (कुल्याओं) द्वारा भी सिंचाई होती थी। प्रधान रूप से यव की फसलें बोई जाती थीं। मृगया तासरी आजीविका थी। तीर-कमान, पाश से और गढ़े खोदकर शिकार किया जाता था। शेर और हिरन का आखेट प्रायः होता था।

**शिल्प**—इस युग में शिल्प की पर्याप्त उन्नति हुई। प्रधान शिल्प रथकार या बढ़ई का था। वह युद्ध के लिए रथ और कृषि के लिए हल और गाड़ियाँ बनाता था। दूसरा काम धातु का काम करने वाले कर्मार (लुहार) का था। वह अयस् के बरतन बनाता था। अयस् को कुछ विद्वान् ताम्र समझते हैं और कुछ लोहा या काँसा। इसके अतिरिक्त चमड़ा कमाने का शिल्प भी प्रचलित था। स्त्रियाँ चटाई की बुनाई का तथा कताई का काम करती थीं। यह बात ध्यान देने योग्य है कि पिछले काल में शिल्प करने वालों को जैसा नीच समझा गया, वैसी स्थिति वैदिक युग में नहीं थी। सब पेशे सम्मान्य समझे जाते थे और यह पहले बतलाया जा चुका है कि रथ-कार और कर्मार राजा के अधिकारियों में गिने जाते थे।

**सम्पत्ति तथा विनिमय**—आर्यों की अचल सम्पत्ति भूमि और चल सम्पत्ति प्रधान रूप से पशु थे। जमीन खरीदने-बेचने की प्रथा नहीं थी, उसकी आवश्यकता भी नहीं थी, क्योंकि जंगल साफ करके नई जमीन बनाई जा सकती थी, लेकिन, अचल सम्पत्ति का लेन-देन काफी था। मुद्रा का प्रचलन नहीं के बराबर था, वस्तु-विनिमय ही चलता था, भाव-ताव में काफी हुज्जत होती थी, विनिमय में गाय सिक्के का काम देती थी। निष्क नाम का सोने का सिक्का चलता था, पहले यह आभूषण-मात्र था। उस समय भी ऋण लेने-देने का रिवाज था। जुए में हारना प्रायः ऋण का कारण होता था। ऋण न चुकाने से दास बनना पड़ता था।

**व्यापार**—वैदिक आर्य गाँवों में रहते थे। उनमें व्यापार का विशेष विकास नहीं हुआ था। पणि नामक व्यापारी जाति का उल्लेख अवश्य मिलता है, लेकिन वे अनार्य या अमुर होते थे। नदियाँ पार करने के लिए नौकाएँ खूब चलती थीं, लेकिन समुद्र में आने-जाने वाली नौकाएँ थीं या नहीं इस बारे में विद्वानों में बड़ा मतभेद है। वेद में सिन्धु और समुद्र शब्द का प्रयोग है, लेकिन वेदों में पतवार, पाल, लंगर और मस्तूल का वर्णन न होने से कुछ विद्वान सिन्धु का अर्थ बड़ी नदी करते हैं। दूसरी ओर अन्य विचारकों की यह धारणा है कि भारतीय व्यापारियों की नौकाएँ तट के साथ-साथ ईरान की खाड़ी तक जाती थीं। दूसरे मत में अधिक सचाई मालूम पड़ती है।

### उत्तर वैदिक युग

इस समय कृषि प्रधान आजीविका बन चुकी थी। एक हल में २४ बैल तक जोड़े जाने लगे थे। खाद का खूब प्रयोग होने लगा था। किन्तु प्राकृतिक विपत्तियों से दुर्भिक्ष भी पड़ते थे। टिड्डी-दल द्वारा जनित एक ऐसे ही अकाल का संकेत उपनिषदों में है। व्यापार बढ़ रहा था। शतपथ ब्राह्मण की जल-प्रलय की कथा के आधार पर कुछ विद्वानों ने यह सिद्ध करने का प्रयास किया है कि उन दिनों भारत और बेबीलोनिया का सम्बन्ध था। निष्क के अतिरिक्त शतमान और कृष्णलं के सिक्के भी चलने लगे थे व्यापारियों ने गणों के रूप में अपने संगठन बनाने शुरू कर दिये थे। उद्योग-धन्धों में श्रम-विभाजन बढ़ रहा था। अनेक नये धन्धे निकल रहे थे। यजुर्वेद में विभिन्न पेशों की विस्तृत गणना है। इसी समय से नाई और ज्योतिषी के पेशे शुरू होते हैं। स्त्रियाँ वस्त्रों की रंगाई और कढ़ाई के द्वारा आर्थिक जीवन में भाग ले रही थीं।

**वैदिक संस्कृति की विशेषताएँ**—भारतीय संस्कृति के निर्माण में वैदिक आर्यों ने सबसे अधिक भाग लिया, अतः यहाँ हमें स्पष्ट रूप से यह जान लेना चाहिए कि इसमें उनकी विशेष देन क्या थीं। इनकी निम्न विशेषताएँ उल्लेखनीय हैं—  
(१) सहिष्णुता और सामंजस्य का भाव, (२) ओजस्विता, (३) ज्ञान-विज्ञान का विकास, (४) तपोवन-पद्धति, (५) वर्णाश्रम-व्यवस्था, और (६) नारियों की प्रतिष्ठा। अन्तिम दो पर पहले प्रकाश डाला जा चुका है। अतः यहाँ पहली चार का ही प्रतिपादन किया जायगा।

**सहिष्णुता का भाव**—आर्य इस देश के विजेता थे। उन्होंने आस्ट्रेलिया, उत्तरी तथा मध्य अमरीका के यूरोपियन आवासकों की तरह पुरानी जातियों का संहार नहीं किया किन्तु इंग्लैंड पर हमला करने वाले एंग्लो सैक्सन लोगों की भाँति वे यहाँ की मूल जातियों से घुलमिल गए। दोनों के धर्म में एक सुन्दर सम्मिश्रण हुआ। आर्यों ने यद्यपि अनार्य देवता और पूजा-पद्धतियाँ स्वीकार कीं, किन्तु उनका परिष्कार कर दिया। ब्राह्मण-ग्रन्थों में जो जटिल कर्मकाण्ड है, कीथ प्रभृति यूरोपियन विद्वान उसका मूल लोक-प्रचलित-विधि-विधान समझते हैं। उदाहरणार्थ—आर्यों ने

मूल धर्म में पशु-बलि की क्रूर प्रथा नहीं थी, यज्ञों में इसे स्वीकार किया गया। शिव, रावण आदि अनायों द्वारा पूजा जाने वाला देवता हिन्दू धर्म में महादेव माना गया। नागों को हिन्दू धर्म में ऊँचा स्थान इसी सहिष्णुता से मिला। जंगली जातियाँ पत्थरों को पूजती थीं, वे शालिग्राम और शिवलिंग बने। प्रारम्भिक आर्य मूर्ति बनाना या देवता के किसी प्रतीक पर फूल, पत्ते, चन्दन, सिन्दूर इत्यादि चढ़ाना, फल-मूल आदि के नैवेद्य अथवा बलि किये पशुओं का रक्त अर्पण करना नहीं जानते थे। आर्यों ने अपनी सहिष्णुता और उदारता से उन सभी लोक प्रचलित विश्वासों और पूजा-पद्धतियों को ग्रहण करके उन्हें परिमार्जित किया, इनके समर्थन के लिए नये कथानक और आलंकारिक व्याख्याएँ गढ़ीं।

**प्रगतिशीलता**—समूचा वैदिक साहित्य प्रगतिशीलता के ओजस्वी विचारों से ओत-प्रोत है। उसमें पौरुष, शौर्य, पराक्रम और प्रबल आशावाद के स्फूर्तिदायक विचारों का प्राधान्य है। शत्रुओं का दमन तथा बाघाओं का पद-दलन करते हुए जीवन में सदैव विजय पाना आर्यों का प्रधान लक्ष्य था। उनके जीवन का मूल मन्त्र था—‘बढ़े चलो, बढ़े चलो’ (चरैवेति, चरैवेति)। ऐतरेय ब्राह्मण में इन्द्र ने रोहित को इसका उपदेश करते हुए जो सन्देश दिया है, विश्व के वाङ्मय में उससे अधिक ऊर्जस्वल संदेश कहीं नहीं मिलता। ‘जो परिश्रम से थककर चकनाचूर नहीं होता, उसे लक्ष्मी नहीं मिलती’ (नानाश्रान्ताय श्रीरस्ति)। भाग्य के भरोसे बैठने का कोई लाभ नहीं। ‘जो बैठा रहता है, उसका भाग्य भी बैठ जाता है, जो उठ खड़ा होता है, उसका भाग्य भी उठ खड़ा होता है। जो अग्रसर होता है, उसका भाग्य भी आगे बढ़ता है।’ इसलिए ‘आगे बढ़ो, आगे बढ़ो।’ अपनी निष्क्रियता या असफलता के लिए कलियुग को दोष देना व्यर्थ है क्योंकि ‘सो रहने को ही कलियुग कहते हैं और निरन्तर अग्रसर होने को सत्ययुग।’ भगवान् आगे बढ़ने वाले का साथ देते हैं। आगे बढ़ने से मधु और स्वादु फल मिलता है। सूर्य की श्रेष्ठता और प्रतिष्ठा इसीलिए है कि वह चलने में आलस्य नहीं करता। अतः ‘आगे बढ़ो, आगे बढ़ो।’ प्रगतिशीलता की यह भावना आर्यों के समूचे जीवन में ओत-प्रोत थी। इसी से उनका तथा उनकी संस्कृति का भारत में और भारत से बाहर के देशों में प्रसार हुआ और उन्होंने ज्ञान-विज्ञान के प्रत्येक क्षेत्र में विलक्षण उन्नति की।

**ज्ञान-विज्ञान**—आर्यों की तीसरी विशेषता ज्ञान के प्रत्येक क्षेत्र में अन्वेषण, विवेचन और उसे व्यवस्थित या क्रमबद्ध रूप देने की पद्धति थी। व्यवस्थित ज्ञान ही विज्ञान कहलाता है। उन्होंने दुनिया में सर्व प्रथम उच्चारण, भाषा और व्याकरण शास्त्र के नियमों का विवेचन किया। सूत्र शैली में विभिन्न विज्ञानों को उन्होंने बड़ी व्यवस्था से प्रतिपादित किया। इसका सर्वोत्तम उदाहरण पाणिनि की अष्टाध्यायी है। दर्शन, आयुर्वेद, राजनीति, छन्द, ज्योतिष आदि सभी शास्त्रों पर उन्होंने इस प्रकार के ग्रन्थ लिखे।

**तपोवन-पद्धति**—उत्तर वैदिक युग में इस पद्धति का विशेष रूप से विकास हुआ; रामायण, महाभारत में इसका काफी वर्णन पाया जाता है। भारतीय संस्कृति के प्रसार तथा ज्ञान-विज्ञान के विकास में इसने बड़ा भाग लिया। पुराणों में ऋषि-मुनियों के जंगलों में जाकर तपस्या करने तथा अलौकिक फल पाने की अनेक कथाएँ हैं। आजकल तपस्या का अर्थ आत्म-पीड़न या शारीरिक यातना समझा जाता है। किन्तु प्राचीन काल में विक्षेपकारी प्रलोभनों और सुखों को तिलांजलि देकर किसी ऊँचे आदर्श या उद्देश्य के लिए अनन्य निष्ठा और एकाग्रता के साथ उग्र परिश्रम करना ही तपस्या कहलाती थी। भगीरथ ने गंगा की धारा नियन्त्रित करने के लिए जो अनथक और उग्र परिश्रम किया, वह आज तक प्रसिद्ध है। प्राचीन ऋषियों के जंगलों में जाकर तपस्या करने का अर्थ यही प्रतीत होता है कि वे उन जंगलों में ज्ञान के केन्द्र स्थापित करके अज्ञानान्धकार का नाश करें, जंगली जातियों को सभ्यता का पाठ पढ़ाएँ, उन्हें उच्चतर नैतिकता और धर्म की दीक्षा दें। आर्यों के आगमन से पहले सारा दक्षिण भारत राक्षस आदि अनार्य जातियों से आवासित था। महर्षि अगस्त्य सबसे पहले उस प्रदेश में गए और उन्होंने वहाँ तपोवन स्थापित करके ज्ञान का आलोक फैलाना शुरू किया। उनके अतिरिक्त वहाँ सुतीक्ष्ण, शरभंग आदि के आश्रम भी अपने पड़ोस की जंगली जातियों को सभ्य बना रहे थे।

आश्रमों का दूसरा कार्य ज्ञान का विकास, प्रचार और उन्नति थी। ऋषि तपोवनों के सुरभ्य एकान्त में पारलौकिक और आध्यात्मिक समस्याओं पर विचार किया करते थे। श्रद्धालु जिज्ञासु दूर-दूर से उनके चरणों में बैठकर ज्ञान प्राप्त करने आते थे। उस समय के सबसे बड़े विश्वविद्यालय यही थे। इन्हीं में आरण्यक ग्रन्थों का तथा उपनिषदों का निर्माण हुआ। दार्शनिक विचार की ऊँची-से-ऊँची उड़ानें ली गईं। इन्हीं में आचार-शास्त्र और धर्म की गहन ग्रन्थियाँ सुलभाई गईं। तपोवन प्राचीन हिन्दू संस्कृति का एक प्रधान मूल स्रोत थे। हमारे वाङ्मय के एक बड़े भाग का निर्माण इन्हीं में हुआ; रामायण, महाभारत, धर्मसूत्र, स्मृतियाँ इन्हीं के शाश्वत वातावरण में लिखी गईं।

## रामायण और महाभारत तथा तत्कालीन भारत

रामायण और महाभारत हमारे जातीय महाकाव्य है। इनमें वर्णित धर्म, आचार-व्यवहार के नियम, संस्थाएँ, व्यवस्थाएँ और प्रथाएँ हजारों वर्ष बीत जाने पर आज भी हमें प्रेरणा दे रही हैं और हमारी जाति के जीवन के निर्माण में वे प्रमुख भाग ले रही हैं। भारतीय जीवन की वास्तविक आधार-शिला यही हैं। रामायण की रचना महर्षि वाल्मीकि ने लोगों को मानव-जीवन के सर्वोच्च आदर्श बताने के लिए की थी। रामायण और महाभारत का राजमहल से लेकर कुटिया तक सर्वत्र प्रसार है। हजारों वर्षों से भारतवर्ष के गाँव-गाँव और घर-घर में प्रतिदिन इनकी कथा होती चली आ रही है। इनसे भारत की आवाल-वृद्ध-वनिता जनता ने केवल आनन्द ही नहीं पाया, अपितु शिक्षा भी ग्रहण की है। वह इन्हें हृदय में ही नहीं रखती अपितु शिरोधार्य भी करती है। वे उसके लिए काव्य ही नहीं, धर्म शास्त्र भी हैं। ये हमारे धर्म का प्रधान मूल स्रोत, सामाजिक आचार का मेरुदण्ड और संस्कृति के प्राण हैं। यहाँ पहले दोनों के काल तथा महत्त्व का उल्लेख करके अन्त में इनसे सूचित होने वाली तत्कालीन संस्कृति पर विचार किया जायेगा।

**रामायण का रचना-काल**—रामायण का रचना-काल ५०० ई० पू० से पहले का है। रामायण की घटना निःसन्देह बहुत पुरानी है। किन्तु उसके वर्तमान रूप का अधिकांश भाग छठी शती ई० पू० में लिखा गया प्रतीत होता है, क्योंकि इस शती में भगवान् बुद्ध के प्रादुर्भाव के समय हम पहली बार श्रावस्ती, पाटलिपुत्र और उत्तरी बिहार में वैशाली राज्य का उल्लेख पाते हैं। बुद्ध के समय रामायण की अयोध्या का स्थान श्रावस्ती ले चुकी थी और जनकपुरी मिथिला के महत्त्व का भी अन्त हो चुका था। इसी प्रकार रामायण पर बौद्ध धर्म का भी कोई प्रभाव नहीं है। किन्तु, बौद्ध जातकों में रामायण की कथा है। अतः इसमें कोई सन्देह नहीं रहता कि उसकी रचना बौद्ध-साहित्य से पहले हुई है। किन्तु इसमें पीछे तक काफी प्रक्षेप होते रहे और ऐसा प्रतीत होता है कि ईसा की पहली शती तक इसका वर्तमान रूप पूर्ण हो चुका था।

**महाभारत का रचना-काल**—महाभारत के विकास में रामायण से भी अधिक समय लगा। उसकी मूल कथा तो ब्राह्मण-ग्रन्थों के समय (१००० ई० पू०) में अवश्य प्रचलित थी, क्योंकि इनमें कुरुक्षेत्र, परीक्षित, भरत और धृतराष्ट्र का उल्लेख है।

उसके बाद अनेक शतियों तक महाभारत की कथा 'सूतों' (चारणों) की रसना पर फलती-फलती रही। उसमें अनेक परिवर्धन होते रहे। ५०० ई० तक (कुछ विद्वानों की सम्मति में ४०० ई० तक) इसका वर्तमान बृहत्स्वरूप पूरा हो चुका था। इसका अन्तिम संस्करण २०० ई० पू० में सातवाहन युग में हुआ। स्वयं महाभारत में इसके क्रमिक विकास का स्पष्ट उल्लेख है। "व्यास ने तीन वर्ष तक लगातार परिश्रम करके इसकी रचना की, उन्होंने इसे अपने शिष्य वैशम्पायन को सुनाया। वैशम्पायन ने अर्जुन के प्रपौत्र जनमेजय को तथा तीसरी बार लोमहर्षण के पुत्र सौति ने यह कथा शौनक आदि ऋषियों को सुनाई। व्यास के ग्रन्थ का नाम 'जय' था। इसके श्लोकों की संख्या ८,८०० थी, वैशम्पायन ने इसे बढ़ाकर २४,००० श्लोकों का 'भारत' बनाया और सौति ने भारत में और भी आख्यान, उपाख्यान जोड़कर, 'हरिवंश' नामक परिशिष्ट के साथ उसे एक लाख श्लोकों का 'महाभारत' बना डाला।

**रामायण का महत्त्व**—भारतीय संस्कृति में रामायण का विशेष महत्त्व इस बात में है कि उसने जीवन के प्रत्येक क्षेत्र के, विशेषतः गृहस्थ धर्म के, जितने उज्ज्वल और विविध प्रकार के आदर्श लोकप्रिय और मनोरंजक ढंग से प्रस्तुत किये हैं, उतने अन्य किसी ग्रन्थ ने नहीं किये। यह इनका विशाल भंडार है। आदर्श पिता, आदर्श माता, आदर्श पति, आदर्श पत्नी, आदर्श राजा, आदर्श प्रजा, आदर्श धर्मात्मा—सारांश यह कि सब प्रकार के आदर्श इसमें हैं। सदियों से ये आदर्श हमारे वैयक्तिक और राष्ट्रीय चरित्र का निर्माण करते रहे हैं। हमारे देश की सांस्कृतिक एकता का एक बड़ा कारण यही आदर्श हैं। वाल्मीकि का उद्देश्य ही मर्यादा पुरुषोत्तम राम का चित्रण करना है। रामायण के अन्य चरित्र तो प्रधान रूप से एक आदर्श का चित्रण करते हैं, किन्तु राम अनेक आदर्शों का पुञ्ज है। वे पिता की आज्ञा शिरोधार्य करके वन जाने वाले आदर्श पुत्र, भाई के लिए गद्दी छोड़ने वाले आदर्श भाई, सीता का रावण से उद्धार करने वाले आदर्श पति हैं और अपनी प्राणाधिका प्रियतमा का लोकानुरञ्जन के लिए परित्याग कर देने वाले आदर्श राजा हैं। राम-राज्य आज तक आदर्श राज्य माना जाता है। सीता भारतीय नारीत्व की साक्षात् प्रतिनिधि है। आर्य ललनाएँ हजारों वर्षों से उनके उदात्त उदाहरण का अनुसरण करती आ रही हैं। कौशल्या-जैसी माता और भरत और लक्ष्मण-जैसे भाई सदैव हिन्दू समाज में अनुकरणीय माने जाते रहे हैं।

**महाभारत की महिमा**—महाभारत केवल कौरव-पाण्डवों के संघर्ष की कथा ही नहीं, किन्तु भारतीय संस्कृति और हिन्दू धर्म के सर्वाङ्गीण विकास का प्रदर्शक एक विशाल विश्व-कोष है। इसमें उस समय के धार्मिक, नैतिक, दार्शनिक और ऐतिहासिक आदर्शों का अमूल्य और अक्षय संग्रह है। महाभारत की इस उक्ति में लेश-मात्र सन्देह नहीं कि वह सर्वप्रधान काव्य, सब दर्शनों का सार, स्मृति, इतिहास और चरित्र-चित्रण की खान तथा पञ्चम वेद है। मानव-जीवन का कोई ऐसा पहलू या समस्या नहीं जिस पर इसमें विस्तार से विचार न किया गया हो। शान्ति पर्व और अनुशासन पर्व



तो इसी दृष्टि से लिखे गए हैं। इसीलिए महाभारत का यह दावा सर्वथा सत्य है कि 'धर्म, अर्थ, काम और मोक्ष के विषय में जो इसमें कहा गया है वही अन्यत्र है, जो इसमें नहीं है वह कही नहीं है' (यदिहास्ति तदन्यत्र यन्नेहास्ति न तत्स्वर्चित्)। ऋग्वेद के बाद यह संस्कृत साहित्य का सबसे देदीप्यमान रत्न है। विस्तार में कोई काव्य इसकी समता नहीं कर सकता। यूनानियों का इलियड और ओडेसी मिलाकर इसका आठवाँ हिस्सा है। इसका सांस्कृतिक महत्त्व इसी तथ्य से स्पष्ट है कि हिन्दू धर्म का सबसे प्रसिद्ध ग्रन्थ 'भगवद्गीता' इसी का अंश है। भारत या भारत से बाहर जहाँ कहीं भी हिन्दू संस्कृति का प्रसार हुआ, वहाँ रामायण के साथ-साथ महाभारत का भी प्रचार हुआ। दूसरी शती ई० पू० में यूनानी राजदूत इसके उपदेशों को उद्धृत करते हैं और छठी शती ई० में सुदूर कम्बोडिया के मंदिरों में इसका पाठ होने लगता है। सातवीं शती में मंगोलिया के तुर्क अपनी भाषा में हिडिम्बा-वध आदि उपाख्यानोँ का आनन्द लेने लगते हैं, दसवीं शती में जावा की लोक-भाषा में इसका अनुवाद हो जाता है।

दोनों महाकाव्यों का काल एक न होने पर भी ये प्रधान रूप में प्राग्बुद्ध-कालीन संस्कृति के उस काल पर प्रकाश डालते हैं जब हिन्दू धर्म और समाज का रूप काफी सुस्थिर हो चुका था। इनमें भारतीय संस्कृति के सब प्रधान विचार वर्णाश्रम-व्यवस्था, जन्मान्तरवाद, आत्मा की अमरता, कर्मवाद, उदारता और सहिष्णुता मिलते हैं। यद्यपि रामायण अपेक्षाकृत पहले काल की दशा का दिग्दर्शन कराती है तथापि दोनों मोटे तौर से उत्तर वैदिक युग के अन्तिम भाग की भारतीय संस्कृति के परिचायक हैं।

### धार्मिक दशा

नये देवता—वैदिक युग से महाकाव्य-युग के धर्म में बड़ा अन्तर आ गया था। पहले युग की प्राकृतिक शक्तियों के सूचक इन्द्र, वरुण, उषा आदि देवताओं का स्थान अब स्कन्द, विशाल और वैश्रवण-जैसे देवता लेने लगे। ब्रह्मा, विष्णु, महेश की त्रिमूर्ति का उत्कर्ष हुआ। वैदिक काल में प्राकृतिक शक्तियाँ देवता बनती थीं; अब वीर पुरुष इस पद को पाने लगे। श्रीराम रामायण के मूल अंश में मनुष्य हैं, किन्तु बाद के अंगों में विष्णु का अवतार बन जाने है। इस समय शास्त्रकारों ने नये देवी-देवता ग्रहण करने का एक सुन्दर उपाय खोज निकाला था। जिस तरह वैदिक युग में सब देवता एक भगवान् की विभिन्न शक्तियों के सूचक थे, उसी प्रकार वे अब भगवान् की तीन मुख्य उत्पादक, धारक और महारक शक्तियों के प्रतीक ब्रह्मा, विष्णु, महेश के विविध रूप बने। विभिन्न सम्प्रदायों की धार्मिक कट्टरता का हल इसी उपाय से किया गया। इस युग में विष्णु के भक्त भागवतों या पाँचरात्रों तथा शिव के उपासक पाशुपतों का प्राधान्य था। सूर्य का उपासक सौर सम्प्रदाय भी प्रबल हो रहा था। इनके पार-परिक विराध से आर्य जाति की एकता के विघटन की सम्भावना थी। इस संकट के निवारण के लिए यह कल्पना की गई कि भागवतों के उपास्य देवता

विष्णु ही पाशुपतों के आराध्य देव शिव हैं (म० भा० ३।३।७६ प्र०) । महाभारत के एक ही पर्व में शिव और विष्णु की सहस्र नामों से स्तुति है ।

**भक्ति की प्रधानता**—इस युग की दूसरी विशेषता भक्ति की प्रधानता है । वैदिक युग में कर्मकाण्ड पर अधिक बल था, उपनिषदों ने ज्ञान को प्रधान बतलाया, किन्तु अब भक्ति की महिमा बढ़ने लगी । भक्ति द्वारा भगवान् की आराधना करके उसे प्रसन्न किया जा सकता था । इस आन्दोलन के नेता श्रीकृष्ण थे । पहले यह बतलाया जा चुका है कि घोर आंगिरस ने श्रीकृष्ण को नये प्रकार के यज्ञ का उपदेश दिया था । महाभारत के समय महापुरुषों को देवता बनाने की जो प्रवृत्ति थी उसीने कृष्ण को भी भगवान् बना दिया । बाद में उन्हीं की भक्ति पर बल दिया जाने लगा ।

**आत्म-यज्ञ**—पशु-यज्ञ के स्थान पर महाभारत में मुक्ति पाने के लिए आत्म-यज्ञ, आत्म-संयम और चरित्र-शुद्धि पर बल दिया गया है । रामायण के समय तक यज्ञों की काफी महत्ता थी । महाभारत के समय भी वे सर्वथा लुप्त नहीं हुए थे । फिर भी विचारकों ने स्पष्ट रूप से यह कहना शुरू किया कि उन क्रूरतापूर्ण यज्ञों को करने का क्या लाभ, जिनसे स्वर्ग आदि क्षणिक फल प्राप्त होते हैं । सच्चा यज्ञ तो सत्य, अहिंसा, तृष्णा, क्रोध का परित्याग, संयम, वैराग्य और त्याग है । इनकी साधना करने वाला वह फल प्राप्त करता है जो हजारों यज्ञों से भी नहीं प्राप्त हो सकता । आचार-शुद्धि सबसे बड़ा धर्म है ।

**गीता का मध्य-मार्ग**—इस युग में भारतीय धर्म का सर्वोत्कृष्ट रूप हमें भगवद्गीता में मिलता है । यह इतना महान् है कि इसमें सब अवस्थाओं, सब धर्मों, सब वर्णों और जातियों को अपने-अपने विश्वासों के अनुसार मोक्ष पाने की स्वतन्त्रता है । गीता से पूर्व कर्मकाण्डी यज्ञों पर बल दे रहे थे, तपस्वी तप को महत्त्वपूर्ण समझते थे । पिछले वर्ग के मत में दुनिया से मुक्ति तब तक नहीं हो सकती थी जब तक कि दुनिया से भागकर योगाभ्यास न किया जाय । किन्तु श्रीकृष्ण ने मध्य मार्ग का उपदेश दिया । योग की सिद्धि न तो कृच्छ्र तप से और न ही भोग-विलास से होती है—‘जिसका आहार-विहार, चेष्टाएँ, निद्रा और जागरण सुनियंत्रित है उसी का योग दुःख दूर करने वाला है’ (६।१७) । श्रीकृष्ण अन्य योगियों की तरह इन्द्रियों के व्यापार और काम वृत्ति के दमन पर अत्यधिक बल नहीं देते थे । उनका तो कहना ही यही था कि मैं ‘धर्माभिरोधी काम हूँ’ । वे योग के लिए निष्क्रिय संन्यासियों का-सा जीवन नहीं पसन्द करते थे । उनका मन्तव्य तो यह था कि प्रत्येक व्यक्ति को अपने कर्तव्य का पूरा पालन करना चाहिए । इसीसे उसे मुक्ति और ब्रह्मज्ञान की प्राप्ति होगी । महाभारत में कई उदाहरणों द्वारा इस सिद्धान्त की पुष्टि भी की गई है । वनपर्व में मांस बेचने वाले व्याध ने ब्राह्मण को तत्त्व-ज्ञान दिया है (अध्याय २०६-२२४) । इसी प्रकार शान्ति-पर्व में जाजलि नामक बनिये ने तपस्वी ब्राह्मण को यह बतलाया कि उसने कभी डण्डी नहीं मारी, इसीलिए उसे ब्रह्म-ज्ञान मिला है

(अ० २६०-२६३) । गीता की प्रधान शिक्षा फल की आशा छोड़कर, निष्काम बुद्धि से अपना कर्तव्य-पालन करने की है ।

**सार्वभौम धर्म**—गीता ने न केवल स्वधर्म-पालन पर बल दिया अपितु उसके साथ ही उसने मोक्ष का द्वार सारे समाज के लिए खोल दिया । गीता से पहले मुक्ति के दो ही साधन थे—यज्ञ और ज्ञान । दोनों का वेदों में प्रतिपादन होने से उनका अधिकार केवल ब्राह्मण, क्षत्रिय, वैश्य को ही था । (वे० सू० १।३।३।३८) । गीता ने पहली बार स्त्रियों तथा नीच जातियों को भी उत्तम गति पाने का अधिकार दिया (६।३२) । भगवद्गीता द्वारा स्त्री, वैश्य, शूद्र और अन्त्यज आदि निम्नवर्णों, नीच वंशों में उत्पन्न सभी मोक्ष के अधिकारी समझे गए । श्रीकृष्ण ने इस क्षेत्र में स्त्री-पुरुष, आर्य-अनार्य सभी प्रकार का भेद मिटा दिया । गीता में इसे राजयोग अर्थात् सबसे श्रेष्ठ ज्ञान कहा गया है । इसके साथ ही श्रीकृष्ण ने पूजाविधियों की विविधता को भी स्वीकार किया । यह आवश्यक नहीं कि किसी एक निश्चित रूप में ही भगवान् की उपासना की जाय । जो लोग श्रीकृष्ण की उपासना करते हैं वे तो मोक्ष के अधिकारी होते ही हैं किन्तु श्रीकृष्ण के मतानुसार जो किसी भी अन्य देवता का श्रद्धापूर्वक स्मरण करते हैं, वे भी भगवान् की ही भक्ति करते हैं (गी० ६।२३) । वे पत्र-पुष्प जो कुछ भी लाने हैं भगवान् उसे स्वीकार करते हैं । इस प्रकार गीता के सार्वभौम धर्म में किसी प्रकार के देवता या पूजा-पद्धति का नियम नहीं । वह जाति, देश और सम्प्रदाय के सभी प्रकार के बन्धनों से ऊपर उठा हुआ है । श्रीकृष्ण ही सम्भवतः संसार में सार्वभौम धर्म के पहले प्रचारक थे ।

**धर्म का पालन**—गीता तथा महाभारत ने इस बात पर बल दिया कि मनुष्य का मुख्य कर्तव्य धर्म का पालन है । धर्म का तात्पर्य किसी विशेष देवता की पूजा ही नहीं, बल्कि ईमानदारी से और नैतिकता पूर्वक जीवन-यापन करना था । भारतीय दृष्टि से आचार-शुद्धि और धर्म पर्याय हैं । यह भी स्मरण रखना चाहिए कि धर्म का पालन किसी विशेष लाभ के उद्देश्य से नहीं होना चाहिए । उसका पालन धर्म के लिए ही होना चाहिए । युधिष्ठिर ने बनिये की भावना से धर्म-पालन करने वालों की घोर निन्दा की है । धर्म के मार्ग पर चलने हुए बड़े कष्ट उठाने पड़ते हैं । रामायण और महाभारत में सबसे अधिक कष्ट धर्मात्माओं—श्रीराम और युधिष्ठिर—को उठाने पड़े । फिर भी वे अपने मार्ग से विचलित नहीं हुए । दोनों महाकाव्यों की एक प्रधान शिक्षा यह है कि कठोर-से-कठोर संकट और विपत्ति में भी हमें अपने धर्म और कर्तव्य का त्याग नहीं करना चाहिए ।

**दर्शन**—इस समय तक छहों भारतीय दर्शनों के मूल विचारों का विकास हो चुका था, किन्तु अभी उममें क्रमवद्धता और सुस्थिरता नहीं आई थी । इस समय तक वे निर्माणावस्था में थे, उन्होंने पृथक् सम्प्रदायों का रूप धारण नहीं किया था । इस बात में सभी मीमांसक थे कि वे वैदिक विधियों का पालन करते थे । सांख्य योग का

भगवद्गीता में स्पष्ट निर्देश है। उन दोनों को पृथक् बतलाने वालों को 'बाल' अर्थात् नाममग्न कहा गया है। न्याय सब प्रकार के अध्ययन और विचार के लिए आवश्यक समझा जाता था। वेदान्त का ब्रह्म भी महाभारत में स्पष्ट निदिष्ट है।

### सामाजिक जीवन

**सामाजिक संगठन**—इस काल में वर्ग-व्यवस्था तो थी, किन्तु जात-पात नहीं थी। वर्गों का विभाग गुण-कर्मनुसार माना जाता था। भगवद्गीता में श्रीकृष्ण ने भी स्पष्ट शब्दों में कहा है कि 'मैंने चातुर्वर्ण्य की व्यवस्था गुण, कर्म के आधार पर की है।' उस समय तक यह जन्म के आधार पर नहीं थी। वन पर्व में यह कहा गया है कि वही व्यक्ति ब्राह्मण है जिसने काम-क्रोध को वश में किया है, इन्द्रियों पर विजय पाई है। जो अध्ययन-अध्यापन और यज्ञ-कर्म करने वाला अहिंसक तथा शुद्ध आचार वाला है। उस समय तक सामाजिक विभाग परवर्ती वर्गों की तरह सुस्थिर नहीं हुए थे। ब्राह्मण-क्षत्रियों का काम करते थे और क्षत्रिय ब्राह्मणों का। द्रोणाचार्य विप्र होते हुए भी धनुर्वेद के सबसे बड़े आचार्य थे और भीष्म-पितामह सबसे बड़े क्षत्रिय होने हुए भी तत्त्व-ज्ञान के उपदेष्टा थे। महाभारत में एक स्थान पर तो यह भी कहा गया है कि वर्गों का कोई भेद है ही नहीं (शान्ति प० १८८।१०७)।

**स्त्रियों की स्थिति और विवाह-पद्धति**—तत्कालीन समाज में स्त्रियों की प्रतिष्ठित पद प्राप्त था और उन्हें समाज में पर्याप्त स्वतन्त्रता थी। किन्तु उत्तर वैदिक युग से स्त्रियों की स्थिति में जो ह्रास होना प्रारम्भ हुआ था, वह इस युग में भी बना रहा है। नारी-विरोधी-वर्ग पुत्रियों के जन्म को बुरा मानता था (१।१५६।११)। उन्हें सारी बुराइयों का मूल समझता था (१६।३८।१)। किन्तु दूसरी ओर ऐसे विचारकों की भी कमी नहीं थी जिनकी यह मान्यता थी कि स्त्रियों की प्रतिष्ठा से देवता प्रसन्न रहते हैं। स्त्रियों को ऊँची शिक्षा मिलती थी। उन्हें अपना पति चुनने की भी स्वतन्त्रता थी। महाभारत के समय में आठ प्रकार के विवाह—ब्राह्म, दैव, आर्ष, प्राजापत्य, गान्धर्व, आसुर, राक्षस और पैशाच—प्रचलित थे। इनमें पहले चार ही अच्छे समझे जाते थे। गान्धर्व, राक्षस और आसुर विवाहों का भी काफी रिवाज था। दुष्यन्त और शकुन्तला में गान्धर्व अर्थात् प्रणय-विवाह हुआ था। राक्षस का अर्थ था कन्या के बलपूर्वक हरण द्वारा किया जाने वाला विवाह। अर्जुन का सुभद्रा-हरण, श्रीकृष्ण का रुक्मिणी-हरण और दुर्योधन का कलिंगराज-कन्या-हरण इसके उदाहरण हैं। आसुर-विवाह में कन्या का पिता वरपक्ष से धन लेता था। माद्री का विवाह ऐसा ही था। नियोग की प्रथा भी इस समय शास्त्र सम्मत थी। कुन्ती ने युधिष्ठिर आदि पाँच पाण्डव नियोग से उत्पन्न किये थे। बहु-विवाह-प्रथा धनियों और राज-वर्ग में काफी प्रचलित थी। भारतीय साहित्य में सती के उदाहरण इसी समय से मिलने प्रारम्भ होते हैं। माद्री पाण्डु के साथ सती हो गई थी। बाल-विवाह की प्रथा भी शुरू हो गई थी।

प्रायः यह समझा जाता है कि पर्दा-प्रथा मुसलमानों के आगमन से प्रारम्भ हुई, किन्तु यह ठीक नहीं है। रामायण और महाभारत दोनों में इस बात का स्पष्ट संकेत है कि स्त्रियाँ सामान्य रूप से अलग रहती थीं और सर्व साधारण के सामने नहीं आती थीं। श्रीराम ने जब लक्ष्मण को अग्नि-परीक्षा के लिए सीता को सबके सामने लाने को कहा तो वह आश्चर्य-चकित हो गए। तब राम को यह कहना पड़ा कि संकट, यज्ञ और विवाह के समय में स्त्री का दर्शन आपत्तिजनक नहीं है। दुर्योधन की स्त्रियों को महाभारतकार ने असूर्यम्पश्या (शल्य पर्व २६।७४) कहा है। फिर भी महाभारत में इस बात की पर्याप्त साक्षी है कि स्त्रियों में मध्य-काल की-सी परतन्त्रता और घोर पर्दा-प्रथा नहीं थी। स्वयंवर आदि में वे सबके सामने आती थीं। कुछ विद्वानों ने पर्दे का कारण ईरानी या यूनानी प्रभाव को बतलाया है। आजकल हिन्दू-समाज में स्त्रियाँ पति का नाम नहीं लेतीं, किन्तु रामायण और महाभारत के समय में द्रौपदी, सीता, दमयन्ती और सावित्री आदि पति को नाम लेकर पुकारने में संकोच नहीं करती थीं।

गृहस्थ-जीवन में पत्नी का स्थान वैदिक काल की भाँति पति के बराबर समझा जाता था। वे पुरुष की अर्धाङ्गिनी और सुखों का स्रोत समझी जाती थीं। वे पतिव्रता के ऊँचे आदर्श का पालन करती थीं। सीता, सावित्री और दमयन्ती आज तक भारतीय स्त्रियों के लिए अनुकरणीय उदाहरण हैं।

जीवन के प्रति दृष्टिकोण—वैदिक युग की भाँति इस समय भी जीवन का दृष्टिकोण आशावादी था। भाग्य की अपेक्षा पौरुष पर अधिक बल दिया जाता था। महाभारत में बार-बार इस प्रश्न पर विचार है कि भाग्य प्रबल है या पुरुषार्थ; और प्रायः हर बार ही पुरुषार्थ की श्रेष्ठता का प्रतिपादन किया गया है। महत्त्वाकांक्षा, सतत परिश्रम और भगीरथ प्रयत्न सम्पत्ति के मूल माने गए हैं। 'महत्त्वाकांक्षी ही महान् बनता है और अनन्त सुख का भोग करता है। देवता भी अपने कर्म के कारण महान् बने हैं। जो व्यक्ति भाग्य पर भरोसा रखकर काम नहीं करता वह नपुंसक पति वाली स्त्री की तरह सदा दुखी रहता है।' इस युग के अन्त में ही भारतीय मनोवृत्ति में कुछ अन्तर आने लगा था। वन पर्व में यक्ष के प्रश्नों के उत्तर में एक श्लोक में निष्क्रियता और भाग्य को अच्छा बताया गया है।

इस समय भारतीयों ने चरित्र और आचार को बहुत महत्ता दी। महाभारत के एक उपाख्यान में बतलाया गया है कि जब प्रह्लाद ने इन्द्र का अपना शील दिया तो सम्पत्ति भी उसके पास में जाने लगी। जब प्रह्लाद ने उससे जाने का कारण पूछा तो उत्तर मिला—“लक्ष्मी वहीं रहती है जहाँ शील, धर्म और सत्य रहते हैं”। राम का वचन-पालन और युधिष्ठिर का सत्य-प्रेम प्रसिद्ध ही है। मेगस्थनीज प्रभृति विदेशियों ने भी भारतीयों की चारित्रिक उच्चता और सत्यप्रियता को स्वीकार किया है।

## आर्थिक दशा

**कृषि**—इस युग में आजीविकाओं (वृत्तियों) के शास्त्र का सामान्य नाम 'वार्ता' था। इसके तीन अंग थे—कृषि, पशु-पालन और शिल्प। राजाओं का यह कर्तव्य समझा जाता था कि वे तीनों वृत्तियों की उन्नति के लिए योग्य पुरुष नियुक्त करें। कृषि काफी उन्नत थी, सिंचाई का राज्य की ओर से प्रबन्ध किया जाता था। उद्यान-कला (बागवानी) का विकास इसी युग से प्रारम्भ होता है। धनी लोगों को पाँच वर्ष में फल देने वाले आम के बगीचे लगाने का बहुत शौक था।

पशु इस युग में भी सम्पत्ति का प्रधान अंग थे। कृषि के लिए बैल और युद्धों के लिए घोड़े तथा हाथी अनिवार्य थे। इनकी चिकित्सा और शिक्षा के लिए योग्य व्यक्ति नियत किये जाते थे। अज्ञात वास के समय सहदेव ने विराट के यहाँ गो-विशेषज्ञ और नकुल ने अश्व-विशेषज्ञ के रूप में नौकरी की थी। उन दिनों पशुओं के शिक्षण और चिकित्सा पर हस्ति-सूत्र और अश्व-सूत्र आदि कई ग्रन्थ रचे गए। आजकल इनमें से नकुल का अश्व-विद्या-विषयक 'शालि-होत्र' तथा 'हस्त्यायुवद' ही उपलब्ध होते हैं।

**शिल्प**—शिल्पों में वस्त्र-व्यवसाय विशेष उन्नति पर था। उत्तर वैदिक युग से भारतीय साहित्य में कपास का उल्लेख मिलता है। मोहेजोदड़ो में भी सूती कपड़े के अवशेष मिले हैं। दुनिया को कपास का परिचय कराने वाला भारत ही था। यूनानी इस बात पर आश्चर्य करते थे कि भारत में ऊन पेड़ों पर लगती है। १८वीं शती तक भारत का वस्त्र-व्यवसाय बहुत उन्नत था और वह दुनिया को ढाके की मलमल-जैसा महीन कपड़ा देता रहा। महाभारत के समय में भरुच और चोल देशों में बढ़िया सूती कपड़ा बनता था, ऊनी कपड़ों के लिए आजकल की तरह ही काश्मीर और कम्बोज (पामीर और बदख्शा) प्रसिद्ध थे। रेशमी वस्त्रों का भी प्रचलन था। सोना, चाँदी, लोहा, सीसा और राँग से अनेक पदार्थ तैयार किये जाते थे। समुद्र से मोती और दक्षिण की खानों से अनेक मणियाँ निकाली जाती थीं। इनमें वैदूर्य सबसे मूल्यवान थी। विभिन्न शिल्पों के प्रोत्साहन के लिए राज्य की ओर से सहायता दी जाती थी। आन्तरिक और वैदेशिक व्यापार प्रधान रूप से वैश्यों के हाथ में था। धनी लोग अपने सामान के यातायात के लिए गोमियों (बंजारों) को रखते थे। माल की ढुलाई पशुओं तथा बैल गाड़ियों से होती थी। विदेशों के साथ अभी व्यापार बहुत उन्नत नहीं था।

## राजनीतिक जीवन

इस समय अधिकांश भारत में राजतन्त्रात्मक शासन-प्रणाली प्रचलित थी। राजा कुल-क्रमागत थे। उनका मुख्य कार्य प्रकृति-रंजन समझा जाता था। उनकी शक्ति तथा अधिकार सर्वथा निरंकुश हों यह बात नहीं है। राजा राजकीय कार्य 'क्षत्र' की सहायता से करता था, इसे हम वैदिक युग में भी देख चुके हैं। इसमें का

तो राज्य के सब क्षत्रिय योद्धा होते थे (१।२२०), या यह एक प्रकार की वृद्ध परिषद् होती थी। इसमें राज्य-परिवार के व्यक्ति सेनापति तथा अन्य सैनिक अधिकारी (५।४७।१०) सम्मिलित होते थे। कई बार परामर्श-दाताओं में पुरोहित और जनता के निम्न वर्ग के प्रतिनिधि भी सम्मिलित किये जाते थे (शा० प० १२।८५।६६)। राजा के प्रमाद या गन्तवी करने पर उसके परामर्शदाता उसकी भर्त्सना करने में संकोच नहीं करते थे। राजा को ब्राह्मणों और जनता की इच्छा का आदर करना पड़ता था। यह माना जाता था कि राजा और प्रजा में एक प्रकार का समझौता है। राजा प्रजा का अनुरंजन तथा रक्षण करता है और उसके बदले में वह प्रजा से कर लेता है। प्राचीन काल में राजा पृथु ने राजगद्दी पर बैठते समय ऋषियों के सम्मुख शपथ ली थी कि 'मैं जब तक जीवित रहूँगा, जो कार्य धर्मानुकूल होगा वही करूँगा।' यह प्रतिज्ञा सभी राजाओं पर लागू समझी जाती थी। अत्याचारी राजा के विरुद्ध विद्रोह करके उसे पद-च्युत कर दिया जाता था। 'जब राग-द्वेष-वश, राजा वेन ने प्रजा पर अत्याचार किये तब ऋषियों ने उसे गद्दी से उतार दिया।'

**राजा के कर्त्तव्य**—महाभारत में राजा के लिए अनेक उच्च आदर्श और कर्त्तव्य बताये गए हैं। उसे निर्वर्तकों पर अत्याचार नहीं करना चाहिए। मन, वचन और शरीर से न्यायाचरण करते हुए 'अपने पुत्र का भी अपराध क्षमा नहीं करना चाहिए।' राजा का धर्म है कि जहाँ एक ओर वह साधारण प्रजा को सुखी करे, वहाँ उसे दूसरी ओर 'अभागे, अनाथ और वृद्धों के भी आँसू पोंछना' उचित है। विद्वानों से उपदेश सुनकर उसे उनका पालन करना चाहिए, जो ऐसा करते हुए स्वेच्छाचारी नहीं बनता 'प्रजा उसी के वश में रहती है।' उसका कर्त्तव्य अपनी सेना, कोष और व्यापार को बढ़ाना तथा प्रजा के कष्ट-निवारण करना है। बेकार, निर्धन और अपाहिजों का पालन-पोषण भी उस राजा का कार्य है। आजकल इसके लिए दरिद्र-पोषण के नियम (Poor laws) बनाये जाते हैं। उस समय भी अनाथ, वृद्ध, निस्सहाय तथा विधवाओं की रक्षा तथा उनकी आजीविका का प्रबन्ध राजा का कर्त्तव्य माना जाता था।

**कर-पद्धति**—राज्य की आय के प्रधान स्रोत भूमि की उपज, व्यापार, खानों, समुद्रों तथा वनों की उत्पत्ति पर लगाये गए कर थे। कर-संग्रह के लिए काफी जटिल व्यवस्था थी : एक, दस, बीस, सौ और हजार ग्रामों के अफमर अपने क्षेत्र का कर वमूल करके ऊपर पहुँचाते थे। कर का उद्देश्य प्रजा की सुख-समृद्धि और रक्षा ही समझा जाता था। कर लगाते हुए इस बात पर पूरा ध्यान रखा जाता था कि निर्धन से धनी तक सभी पर कर का भार उचित अनुपात में पड़े, कोई भी उससे वंचित न रह जाए। लोभ में पड़कर राजा को बहुत कर बढ़ाकर अपने और राष्ट्र के व्यवसाय पर कुठाराघात नहीं करना चाहिए। "कर बहुत बढ़ा देने वाले राजा से प्रजा द्वेष करती है। इस प्रकार राजा को सदा सज्ज माने का भय बना रहता है।" राष्ट्र को

बछड़ा समझकर ही प्रजा पर कर लगाना चाहिये। गौ को अधिक दुह लेने से बछड़ा भी काम का नहीं रहता। इसी प्रकार प्रजा पर अत्यधिक कर लगा देने से राष्ट्र की आय बहुत कम हो जाती है। राजा को चाहिए कि वह प्रत्येक नागरिक, राष्ट्रवासी, उपनिवेश तथा आधीन देशवासियों से अनुकम्पापूर्वक यथाशक्ति सब उचित करों को प्राप्त कर ले (शा० ८७।१७।२४)। उस समय भी राजकर्मचारी रिश्वतखोर और लूटने वाले होते थे। राजा का यह कर्तव्य बताया गया है कि इस प्रकार के व्यक्तियों से वह प्रजा की रक्षा करे।

**सैन्य-प्रबन्ध**—विदेशी आक्रमणों से रक्षा तथा युद्धों के लिए राजा विशाल सेनाएँ रखते थे। यह स्थायी और स्वयंसेवक दोनों प्रकार की होती थी। सेना के चार अङ्ग होते थे—पदाति, अश्व, हाथी और रथ। उत्तर वैदिक युग तक हाथियों का लड़ाई में प्रयोग नहीं था, यह सम्भवतः इसी युग में शुरू हुआ। भारतीयों ने इसका प्रयोग यूनानियों, ईरानियों और तुर्कों से सीखा। सेना के चार अङ्गों के अतिरिक्त कई आवश्यक और सहायक विभाग भी थे—इनमें यातायात, नौ-सेना और गुप्तचर विभाग थे। पदाधिकारियों के मुख्य हथियार तलवार और ढाल होते थे। गदा का प्रयोग द्वन्द्व-युद्ध तथा हाथियों की लड़ाई में होता था। अश्वारोही तलवार और भाला रखते थे। रथ पर बैठकर लड़ने वालों के प्रधान अस्त्र धनुष-बाण होने थे। कवच का प्रयोग सब करते थे। महाभारत में परिघ तोमर, भिन्दिपाल रिप्टि, शतधनी, भुशुण्डी आदि अनेक प्रकार के अस्त्रों का वर्णन आता है, जिनका यथार्थ स्वरूप अब तक ज्ञात नहीं हो सका। उस समय मंत्र-शक्ति से आग्नेय, वायव्य, वारुण आदि अनेक प्रकार के विचित्र बाण छोड़े जाते थे; सेना के सूची, मकर, चक्रादि अनेक ब्यूह बनाये जाते थे।

इस काल की एक विशेषता वर्तमान अन्तर्राष्ट्रीय युद्ध-नियमों की भाँति कुछ उल्लेखनीय व्यवस्थाएँ थीं। कौरव-पाण्डवों ने युद्ध से पहले ये नियम बना लिए थे कि निःशस्त्र, निष्कवच और युद्ध से पीठ दिखाने वाले पर प्रहार नहीं किया जायेगा, प्रहार करने से पहले उसकी सूचना दे दी जायेगी, विश्वास दिलाकर तथा घबराहट में डालकर प्रहार करना तथा एक दूसरे को छलना ठीक नहीं। उस समय के आयुष्यों के जीवन का प्रधान ध्येय धर्म का पालन करना था, अतः युद्ध में भी वे छल-कपट को अनुचित समझते थे। उस समय 'युद्ध और प्रणय में सब-कुछ ठीक होता है' का सिद्धान्त आदर्श नहीं बना था।

**वैज्ञानिक उन्नति**—इस युग में ज्योतिष, चिकित्सा-शास्त्र, पशु-विद्या, रण-कला, धनुर्वेद और स्थापत्य की अच्छी उन्नति हुई थी। ज्योतिष में ग्रहों की गति तथा स्थिति के बारे में उन्हें पर्याप्त ज्ञान था। चिकित्सा औषधियों तथा मंत्रों द्वारा की जाती थी। गहरे-से गहरे पाव भरने का आश्चर्यजनक प्रभाव रखने वाली 'विशल्यंकरणी' औषधि का खूब प्रयोग होता था। गौओं, घोड़ों, हाथियों की नस्ल उन्नत करने तथा बीमारियों को दूर करने के लिए अनेक शास्त्र बने हुए थे। सैनिक कला तथा धनुर्वेद की उन्नति



ऊपर निर्दिष्ट शास्त्रों से मिलती है। स्थापत्य का सर्वोत्तम उदाहरण मय दानव द्वारा निर्मित पाण्डवों का राज-प्रासाद था जिसमें जल में स्थल का और स्थल में जल का घोसा होता था। उस समय तक भारतीय वृक्षों में जीव की सत्ता को ज्ञात कर चुके थे। (शान्ति प० अ० १८४)।

**उपसंहार**—यह युग भारतीय इतिहास के स्वर्ण युगों में से है। रामायण तथा महाभारत हिन्दू आचार-विचार की आज तक आधार शिला बने हुए हैं। ये दोनों उज्ज्वलतम रूप में हमारे सामने उन धार्मिक, दार्शनिक और नैतिक आदर्शों को रखते हैं जिनके अनुसार हमें अपना जीवन बिताना चाहिये। इनमें किसी सम्प्रदाय और जाति का बंधन नहीं है। आत्मा की अमरता, कर्मवाद, पुनर्जन्म और अहिंसा इसके मूल तत्त्व हैं। धार्मिक और दार्शनिक विचार के क्षेत्र में भगवद्गीता में जो ऊँची उड़ान ली गई है वह विश्व-इतिहास में अनुपम है। भौतिक क्षेत्र में युद्ध-नीति, शस्त्रास्त्र, प्राकृतिक विज्ञान, शिल्प, वाणिज्य और व्यवसाय की दृष्टि से भारत ने बहुत उन्नति की थी, किन्तु सामाजिक आचार इस समय काफी अवनत था। युधिष्ठिर—जैसे धर्मराज द्यूत—जैसे दुर्व्यसनों का शिकार होते थे। भरी सभा में द्रौपदी का अपमान यह सूचित करता है कि नारी की स्थिति भी समाज में गिरने लगी थी।

## जैन और बौद्ध धर्म

धार्मिक क्रान्ति—छठी श० ई० पू० में भारत में एक प्रबल धार्मिक क्रान्ति हुई। इसके प्रधान नेता वर्धमान महावीर और गौतम बुद्ध थे। इस क्रान्ति के मूल तत्त्व थे—याज्ञिक कर्मकाण्ड की निरर्थकता, वेदों की प्रामाणिकता का तथा ब्राह्मणों की प्रभुता का विरोध, नैतिकता और तपस्या का महत्त्व। वेद, आत्मा और ईश्वर में विश्वास न रखने से इन्हें नास्तिक धर्मान्दोलन कहा जाता है। इन्होंने न केवल भारत के किन्तु संसार के इतिहास पर कई शतियों तक गहरा प्रभाव डाला। वास्तव में यह कई शती पहले प्रारम्भ हुई प्रवृत्तियों के मूर्त रूप थे। इनकी जड़ उपनिषदों के समय में जम चुकी थी, अनेक बोधिसत्व और तीर्थङ्कर इसे अपने जीवनो से सींच चुके थे। बौद्ध-ग्रन्थों से ज्ञात होता है कि छठी श० ई० पू० में स्वतन्त्र धार्मिक और दार्शनिक विचार काफी विकसित हो चुके थे। ब्रह्मजाल सूक्त के अनुसार उस समय ६३ श्रमण ग्रन्थ थे। इनके विकास का प्रधान कारण यह प्रतीत होता है कि उस समय की दो प्रधान विचारधाराएँ—ब्राह्मण-ग्रन्थों का याज्ञिक कर्मकाण्ड और उपनिषदों का ज्ञान-मार्ग साधारण जनता की आवश्यकता को पूरी नहीं कर सकी थी। यज्ञों के विरुद्ध उपनिषदों ने जबर्दस्त आवाज उठाई थी और यह घोषणा की थी कि संसार-सागर को पार करने के लिए यज्ञ फूटी नाव की भाँति है। किन्तु इसके विरोध में उन्होंने जिस ज्ञान और ब्रह्मविद्या पर बल दिया था, वह केवल बुद्धिजीवी वर्ग को ही प्रभावित कर सकती थी। साधारण जनता के लिए झाडम्बरपूर्ण यज्ञ और रहस्यवाद से ओत-प्रोत उपनिषद् समान रूप से जटिल एवं दुर्बोध थे, वह सरल आचार एवं भवित-प्रधान धर्म के लिए तरस रही थी। इनमें पहली दो आवश्यकताएँ बौद्ध जैन धर्म ने पूरी कीं और तीसरी भक्ति-प्रधान पौराणिक धर्म ने। इस अध्याय में जैन और बौद्ध-धर्म का वर्णन किया जायगा और अगले में हिन्दू धर्म का।

जैन धर्म का आविर्भाव: महात्मा पार्श्व—जैन धर्म के संस्थापक प्रायः वर्धमान महावीर माने जाते हैं, किन्तु जैन अनुश्रुति के अनुसार वे अन्तिम और चौबीसवें तीर्थङ्कर थे। उनसे पहले २३ जैन-धर्म-सुधारक हो चुके थे। जैन-ग्रन्थों में इनके इतने अधिक अत्युक्तिपूर्ण वर्णन हैं कि पाश्चात्य विद्वान् इनमें से केवल २३वें तीर्थङ्कर महात्मा पार्श्व को ही ऐतिहासिक व्यक्ति स्वीकार करते हैं। महात्मा महावीर के

२५० वर्ष पहले ८वीं श० ई० पू० में उन्होंने वाराणसी में अश्वपति राजा की बामना नामक रानी से जन्म लिया। तीस वर्ष की आयु में वैराग्य उत्पन्न होने पर राज-पाट का परित्याग किया। ८३ दिन की घोर तपस्या के बाद उन्हें ज्ञान प्राप्त हुआ। उन्होंने उसका प्रचार करना शुरू किया। ७० वर्ष तक धर्म-प्रचार करके उन्होंने पार्श्वनाथ पर्वत पर मोक्ष-पद प्राप्त किया। पार्श्व की मुख्य शिक्षाएँ अहिंसा, सत्य, अस्तेय और अपरिग्रह व्रत का पालन थीं। ये चातुर्याम कहलाती हैं। इसमें कोई संदेह नहीं कि पार्श्व की इन शिक्षाओं में कोई नवीनता नहीं थी। वैदिक यज्ञों की पशु-हिंसा के विरुद्ध 'मा हिंस्यात् सर्वभूतानि' की लहर बड़ी प्राचीन थी। किन्तु पार्श्व ने पुराने आदर्शों को मानते हुए तीन नई बातें कहीं—(१) उन्होंने धर्म का प्रचार प्रारम्भ किया। उनसे पहले यज्ञ-याग का तिरस्कार करके तपस्या करने वाले श्रमण अवश्य थे, पर वे समाज में उसका उपदेश नहीं देते थे। उपनिषदों में हम शिष्यों को आश्रमों में गुरुओं के पास जाता हुआ देखते हैं, किन्तु गुरु अपने सिद्धान्तों का प्रचार करने के लिए भ्रमण नहीं करते थे, पार्श्व ने प्रचार की परिपाटी को प्रारम्भ किया। (२) पुराने श्रमण अहिंसा-धर्म का पालन तपस्या के एक अंग के रूप में करते थे, वे इसे सर्वसाधारण के लिए आवश्यक नहीं समझते थे। पार्श्व ने अहिंसा तथा अन्य यामों को ऋषि-मुनियों के आचरण तक ही सीमित न रखा, किन्तु साधारण जनता को भी इन्हें अपने जीवन में ढालने का उपदेश दिया। (३) महात्मा पार्श्व ने अपने नवीन धर्म के प्रचार के लिए संघ बनाया। बुद्ध के समय के सब संघों में जैन साधु-साध्वियों का संघ सबसे बड़ा था।

महात्मा वर्धमान महावीर—महात्मा पार्श्व के २५० वर्ष बाद चौबीसवें तीर्थंकर वर्धमान ने ५३६ ई० पू० में कुण्डग्राम वैशाली (आधुनिक बसाढ़ जि० मुजफ्फरपुर) के जातृक नामक क्षत्रिय-कुल में जन्म लिया। उनके पिता सिद्धार्थ और माता त्रिशला थी। उनकी प्रवृत्ति सांसारिक जीवन की ओर न थी, तीस वर्ष की अवस्था में, (५०६ ई० पू०) अपने पिता की मृत्यु पर, अपने भाई के राजगद्दी पर बैठने पर उन्होंने गृह-परित्याग करके कठोर तपस्या प्रारम्भ की। १२ वर्ष के उग्र तप के बाद उन्हें १३वें वर्ष पूर्ण सत्य ज्ञान की उपलब्धि हुई। उन्होंने अपने ज्ञान का प्रचार शुरू किया, (४६७ ई० पू०)। अनुयायियों ने उन्हें महावीर तथा जिन (विजेता) की उपाधि दी, लोगों ने उनके सम्प्रदाय को निर्ग्रन्थ (बन्धन-मुक्त) कहा। अपने सिद्धान्तों का प्रचार करते हुए ७२ वर्ष की आयु में उन्होंने पावापुरी में निर्वाणपद पाया (४६७ ई० पू०)। उनकी प्रधान शिक्षाएँ पार्श्व की ही थीं, किन्तु उन्होंने इनमें कुछ बातें बढ़ाईं। महात्मा पार्श्व चातुर्याम (अहिंसा, सत्य, अस्तेय, अपरिग्रह) पर बल देते थे, इन्होंने इनके साथ ब्रह्मचर्य को भी आवश्यक व्रत बना दिया। अपरिग्रह पर बल देते हुए उन्होंने दिगम्बर रहने का आदेश दिया। मगध आदि देशों में उनकी शिक्षाओं का बहुत जल्द प्रचार हो गया, कलिंग भी उनका अनुयायी बना, उनके निर्वाण के दो-एक शती के भीतर ही पश्चिम भारत में भी जैन-धर्म की बुनियाद जम

गई। अनेक उतार-चढ़ावों के बाद भारत में आज तक उनके अनुयायियों की एक अच्छी संख्या है।

महात्मा बुद्ध ५६७-४८७ ई० पू०—बौद्ध-धर्म के प्रवर्तक महात्मा बुद्ध महावीर के समकालीन थे। कपिलवस्तु के राजा शुद्धोदन के घर लुम्बिनीवन (रुमिनदेई) में उनका जन्म हुआ। वे बचपन से गम्भीर एवं चिन्तनशील प्रकृति के थे। पिता ने १८ वर्ष की आयु में उनका विवाह कर दिया। किन्तु इससे उनकी प्रवृत्ति नहीं बदली। छोटी-छोटी घटनाएँ उन पर गहरा प्रभाव डालती थीं। ऐसा प्रसिद्ध है कि रथ में सैर करते हुए बूढ़े, बीमार और मृत व्यक्ति को देखकर उनका मानसिक असन्तोष बढ़ा, अन्त में प्रसन्नमुख संन्यासी देखकर उन्हें उसके हल का मार्ग सूझा। २८ वर्ष की आयु में अपना पुत्र होने पर, वे गृहस्थ और राज-माट के सब सुखों को लात मारकर घर से निकल पड़े। यही उनका 'महाभिनिष्क्रमण' कहलाता है। पहले कुछ समय तक उन्होंने राज गृह के दो प्रधान दार्शनिकों आलार कालाम और रामपुत्र से शिक्षा ग्रहण की; किन्तु इनसे उनकी ज्ञान-पिपासा शान्त नहीं हुई। कर्म-मार्ग से ऊबकर वे ज्ञान-मार्ग की ओर बढ़े, किन्तु यहाँ उन्हें सूखी दिमागी कसरत ही दिखाई दी। इसके बाद, उन्होंने तपस्या का मार्ग पकड़ा। पाँच साथियों के साथ गया के पास उरुबिल्व में उन्होंने ६ वर्ष तक घोर तपस्या की, पर फिर भी शान्ति नहीं मिली। कहते हैं एक बार नाचने गाने वाली स्त्रियाँ उस जंगल में से गुजरीं; उनके गीत की ध्वनि गौतम के कान में पड़ी, वे गा रहा थीं 'अपनी वीणा के तार को अधिक ढीला न करो, नहीं तो वह बजेगा नहीं, उसे इतना अधिक कसो भी नहीं कि वह टूट जाय।' इससे गौतम को यह ज्ञान हुआ कि वह अपने जीवन के तार एकदम कसे जा रहे हैं, इस तरह कसने से उनके टूटने की सम्भावना है। उन्होंने तपस्या का मार्ग छोड़ दिया। उनके साथियों ने समझा कि वे तपस्या से डर गए हैं। वे उन्हें छोड़कर बनारस चले गए। अब धीरे-धीरे स्वास्थ्य-लाभ करते हुए उन्हें एक दिन एक पीपल के पेड़ के नीचे बैठे हुए बोध (ज्ञान) प्राप्त हुआ। उन्होंने निश्चय किया कि जनता को यह ज्ञान देकर उसके दुःख दूर किये जायें। सबसे पहले सारनाथ (बनारस) में उन्होंने अपने पाँच साथियों को उपदेश देकर 'धर्म-चक्र-प्रवर्तन' किया। सब लोगों को प्रव्रज्या देकर भिक्षु बनाना शुरू किया तथा उन्हें सर्वत्र अपने उपदेशों का प्रचार करने की शिक्षा दी। ४५ वर्ष तक वे स्वयं अपने सिद्धान्तों का प्रसार करते रहे और अन्त में ८० वर्ष की आयु में उनका कुशीनगर (वर्तमान कुसीनारा ज़ि० देवरिया) में महा-परिनिर्वाण हुआ (४८७ ई० पू०)।

महात्मा बुद्ध की शिक्षाएँ—महात्मा बुद्ध ने जिस धर्म का उपदेश किया, वह प्रधान रूप से आचार-प्रधान था। उनकी प्रधान शिक्षाएँ निम्न थीं—(१) मध्यम मार्ग—उन्होंने इस बात पर बल दिया कि मनुष्य को न तो भोगविलास की अति में

फँसना चाहिए और न कठोर तपस्या की अति का अवलम्बन करना चाहिए । दोनों अतियों को छोड़कर मध्यमार्ग पर चलना चाहिए ।

(२) चार आर्य सत्य—इस दुनियाँ में चार महान् सत्य हैं—(क) संसार दुःखमय है, (ख) दुःख का कारण तृष्णा है, (ग) तृष्णा के निरोध से दुःख का निरोध होता है, और (घ) इसका उपाय अष्टांग मार्ग है ।

(३) अष्टांग मार्ग—यह निम्न आठ बातों का पालन करना है—सत्य दृष्टि, सत्य भाव, सत्य भाषण, सत्य व्यवहार, सत्य निर्वोह, सत्य प्रयत्न, सत्य विचार और सत्य ध्यान ।

बुद्ध की शिक्षाओं को ध्यान पूर्वक देखने से प्रतीत होगा कि बुद्ध ने उस समय के प्रधान धार्मिक सम्प्रदायों से असहमति प्रकट करते हुए, अपना नया मत चलाया और यह अपनी व्यावहारिकता और क्रियात्मकता के कारण अधिक सफल हुआ । महात्मा बुद्ध यज्ञादि के विरोधी थे और उग्र तपश्चर्या के भी । संयुक्त निकाय में उन्होंने एक कर्मकाण्डी ब्राह्मण को कहा है—“हे ब्राह्मण तुम यह मत समझो कि पवित्रता अग्नि में समिधा डालने से होती है, यह तो बाह्य बात है। इसे छोड़कर मैं तो अपने भीतर अग्नि जलाता हूँ, आन्तरिक यज्ञ में सूवा (घी डालने का चम्मच) वाणी है और हृदय ही यज्ञ-वेदी है ।” प्राचीन बौद्ध-ग्रंथों से यह स्पष्ट है कि वे यज्ञों का नहीं, किन्तु यज्ञों की पशु-हिंसा का विरोध करते थे । जैन धर्म से उनका मौलिक मतभेद था । जैनों के पंच महाव्रत निषेधात्मक थे, वे कठोर तपस्या में विश्वास रखते थे, उन्होंने अहिंसा को बहुत अधिक महत्त्व दिया था । बुद्ध अहिंसा, अस्तेय, ब्रह्मचर्य आदि का ‘सम्यक् जीवन’ में ही अन्तर्भाव करते थे । उनके लिए अहिंसा कोई एका-न्तिक धर्म नहीं था, जैनों में अहिंसा का विचार जिस पराकाष्ठा तक पहुँचा उतना बौद्धों में नहीं । जैनों के मतानुसार मांस अभक्ष्य था किन्तु बुद्ध कुछ अवस्थाओं में इसे भिक्षु के लिए भी भक्ष्य समझते थे । बुद्ध का समूचा दृष्टिकोण अत्यन्त व्यावहारिक था । यही कारण है कि बौद्ध धर्म को अधिक सफलता मिली । जैन धर्म की प्रधान विशेषता कट्टरता थी, उन्होंने अपने धर्म को २॥ हजार वर्ष के आँधी-पानी में भी सुरक्षित रखा है, उनका प्रसार भारत में ही हुआ, किन्तु जितना हुआ वह ठोस रूप में बना रहा । बौद्ध-धर्म में बड़ी परिवर्तनशीलता और उदारता थी । इससे उसे भारत और विदेशों में बड़ी सफलता मिली; किन्तु अन्त में इस देश में उसके अनुयायी हिन्दू धर्म में ही विलीन हो गए ।

बौद्ध धर्म का विकास—५७ ई० पू० में महात्मा बुद्ध के निर्वाण के बाद संघ में बुद्ध की शिक्षाओं पर विवाद उत्पन्न हो गया, उन्होंने अपना कोई उत्तराधिकारी नियत नहीं किया था, अतः उनके सबसे पुराने शिष्य काश्यप ने बुद्ध के वचनों का प्रामाणिक संग्रह करने के लिए राजगृह में पहली सभा बुलाई और इसमें बुद्ध की शिक्षाओं (त्रिपिटक) का पाठ किया गया । इन्हें त्रिपिटक (तीन टोकरीयाँ) कहने

का यह कारण था कि बुद्ध के उपदेश तीन भागों में बाँटे गये थे। (१) त्रिपिटक—इसमें बौद्ध भिक्षुओं तथा संघ के नियमों का प्रतिपादन था। (२) सुत्त-पिटक—इसमें बुद्ध के धार्मिक उपदेशों का संग्रह था। (३) अभिधम्म-पिटक—इसमें धर्म-सम्बन्धी आध्यात्मिक प्रश्नों का विवेचन था। पहली महासभा के सौ वर्ष बाद कुछ भिक्षु-नियमों के सम्बन्ध में पुनः विवाद उत्पन्न हुआ, इसके निराय के लिए ३८७ ई० पू० में दूसरी बौद्ध महासभा बुलाई गई। नियम भंग करने वाले भिक्षुओं को संघ से बाहर निकाल दिया गया। इन्होंने 'महासाधिक' नाम से अपना नया समुदाय स्थापित किया। उनसे भिन्न बाकी बौद्ध 'थेरवादी' कहलाये। बौद्ध धर्म का विशेष उत्कर्ष अशोक (२७२-२३० ई० पू०) के समय में हुआ। कलिंग-विजय के बाद वह बौद्ध बना और उसने बौद्ध धर्म के प्रचार के लिए पूरा प्रयत्न किया, भारत के विभिन्न भागों, पश्चिमी एशिया, मिस्र, पूर्वी यूरोप, लंका के राजाओं के पास धर्म-प्रचार के लिए दूत भेजे। लंका जाने वाले तो उसके पुत्र और पुत्री महेन्द्र और संघमित्रा थे। बौद्ध धर्म को विश्व-धर्म बनाने का श्रेय उसी को है। उसी के शासन-काल में तीसरी बौद्ध महासभा हुई (२५५ ई० पू०)। बौद्ध प्रचारकों के साथ 'त्रिपिटक' लंका पहुँचा और पहली श० ई० पू० में उसे लिपिबद्ध किया गया, मौर्य साम्राज्य के बाद भारत पर यूनानियों, शकों, कुशाणों के आक्रमण हुए। इनमें से अनेक राजाओं ने बौद्धधर्म को स्वीकार किया और उसके प्रचार का प्रयत्न किया। इनमें यवन राजा मिनाण्डर और कुशाण नृपति कनिष्क (७८-१०० ई०) विशेष रूप से उल्लेखनीय हैं। कनिष्क के समय बौद्ध-संघ में अनेक प्रकार के विवाद उत्पन्न हो गए, इनका अन्त करने के लिए चौथी महासभा बुलाई गई। इसमें त्रिपिटक पर प्रामाणिक भाष्य लिखा गया और इसीके आधार पर बाद में महायान का विकास हुआ।

**महायान का आविर्भाव**—बौद्ध-संघ का संगठन प्रजातन्त्रात्मक होने से, उसमें कोई केन्द्रीय नियामक सत्ता नहीं थी, अतः उसमें कुछ भी मतभेद होने पर नये सम्प्रदाय स्थापित हो जाते थे। बौद्ध-ग्रंथों में १८ सम्प्रदायों या निकायों का उल्लेख है। इनमें हीनयान और महायान प्रधान हैं। बुद्ध की मूल शिक्षाओं को सुरक्षित रखने वाला और उन पर आचरण करने वाला सम्प्रदाय हीनयान है, इसमें नई विशेषताओं और परिवर्तनों से महायान की उत्पत्ति हुई। पहले का प्रचार वर्मा, लंका और स्याम में है तथा दूसरे का नेपाल, तिब्बत, चीन जापान और मंगोलिया में। हीनयान और महायान के नाम का श्रेय महायान के जन्मदाता नागार्जुन को है। बौद्धों में बुद्धत्व-प्राप्ति के दो प्रधान मार्ग हैं—(१) प्रत्येक बुद्धयान, (२) सम्यक् सम्बुद्ध यान। पहले का अर्थ ऐसे बौद्ध-भिक्षुओं से है जिन्हें केवल अपने लिए बोध होता है और दूसरे का आशय उनसे है जिन्हें सबको देने के लिए बोध होता है; जो सबके उद्धार का यत्न करते हैं। इसमें दूसरे मार्ग को श्रेष्ठ ठहराकर उसे महायान कहा गया। महायानी बोधिसत्व बनने पर बल देते थे। बोधिसत्व वे व्यक्ति हैं जो बुद्ध बनने का

अग्रस्त कर रहे हैं। बोधिसत्व बनना बड़ा कठिन था, अतः महायान ने अवलोकितेश्वर आदि बोधिसत्त्वों में विश्वास तथा उनकी मूर्तियों की पूजा से मुक्ति मानी। इन्हीं से बाद में मन्त्रयान और वज्रयान का विकास हुआ। महायानियों ने लोक-प्रियता की दृष्टि से पालि को छोड़कर संस्कृत का आश्रय लिया। अतः हीनयानियों से इनके प्रधान भेद निम्न थे—(१) बोधिसत्त्वों में विश्वास, (२) बोधिसत्त्वों की मूर्ति-पूजा और भक्ति, (३) संस्कृत का प्रयोग। इनके अतिरिक्त दोनों यानों में आध्यात्मिक एवं दार्शनिक प्रश्नों तथा बुद्ध के वास्तविक स्वरूप पर मौलिक मतभेद थे। विदेशों में, विशेषतः मध्य एशिया तथा चीन में, बौद्धधर्म के प्रचार का श्रेय महायानी बौद्ध-भिक्षुओं को ही है।

बौद्ध धर्म प्राचीन काल में अपने प्रचार-कार्य में बड़ा सफल हुआ, इस समय मानव जाति का तृतीयांश बौद्धधर्म का उपासक है। अतः इसकी लोकप्रियता और सफलता के कारणों पर प्रकाश डालना आवश्यक जान पड़ता है।

### बौद्ध धर्म के आकर्षण

(१) बौद्धधर्म की लोकप्रियता के कारण—बौद्ध धर्म ने कई विशेषताओं से जनता को अपनी ओर आकृष्ट किया था। भगवान् बुद्ध के उपदेश उस समय की लोक-भाषा (पालि) में थे, उनकी शिक्षाएँ उपनिषदों के उपदेशों की भाँति सूक्ष्म और याज्ञिक कर्मकाण्ड की भाँति जटिल न होकर अत्यन्त सरल थीं। बुद्ध प्रायः अपने उपदेशों में सुन्दर दृष्टान्तों का प्रयोग करते थे, इनसे ये बहुत सुबोध हो जाते थे। बुद्ध द्वारा प्रतिपादित आचार-प्रधान धर्म के द्वार सबके लिये खुले हुए थे, उसमें ब्राह्मण, शूद्र, स्त्री-पुरुष सब बराबर थे, किसी प्रकार का वर्ण-भेद, ऊँच-नीच या जाति-पाँत नहीं था।

(२) प्रचारकों की अनथक लगन—भगवान् बुद्ध स्वयमेव आदर्श प्रचारक थे। उत्थान और अप्रमाद उनके जीवन का मूल मन्त्र था। ४५ वर्ष तक वे स्वयं अपने सिद्धान्तों का प्रचार करते रहे तथा अपने शिष्यों को 'बहुजन हिताय, बहुजन सुखाय' का संदेश सुनाने की प्रेरणा करते रहे। उनका यह सौभाग्य था कि उन्हें अत्यन्त उत्साही अनुयायी मिले। विश्व के इतिहास में किसी भी महापुरुष के अनुयायियों ने अपने गुरु के आदेश का पालन करने में इतना उत्साह, इतनी सत्यपरता और इतना त्याग प्रदर्शित नहीं किया, जितना गौतम-बुद्ध के शिष्यों ने।

(३) राज्याश्रय—बौद्ध धर्म का विश्व-व्यापी प्रसार सम्राट् अशोक के प्रयत्नों से हुआ तथा मिनाण्डर, कनिष्क तथा पालवंशी राजाओं के संरक्षण तथा समर्थन से इसे बहुत बल मिला।

(४) संघ-व्यवस्था—गौतम बुद्ध ने प्रजातन्त्र की पद्धति पर अपने संघ का संघटन किया था, ये संघ महत्ती गद्दियाँ नहीं थीं, अपनी योग्यता से इनमें कोई भी

व्यक्ति उच्चतम पद पा सकता था। संघ ने बौद्ध धर्म की उन्नति और विकास में बड़ा भाग लिया। इसे नागार्जुन, असंग, वसुबन्धु, आर्यदेव-जैसे धुरन्धर विद्वान्, बोधि धर्म, दीपकर श्रीज्ञान-जैसे प्रचारक, धर्मकीर्ति और दिङ्नाग-जैसे वाद-विवाद-महारथी, विमुक्तसेन, कमलशील-जैसे लेखक, कुमारजीव, जिनमित्र-जैसे अनुवादक उत्पन्न करने का श्रेय है। इनसे एशिया के बड़े भाग को प्रकाशित करने वाले बौद्ध ज्ञान का आलोक प्रादुर्भूत एवं प्रसारित हुआ।

### भारतीय संस्कृति पर बौद्ध धर्म का प्रभाव

(१) कलाओं की उन्नति—बौद्ध धर्म ने हमारी संस्कृति पर प्रधान रूप से निम्न प्रभाव डाले—बौद्ध धर्म के प्रभाव से प्राचीन भारत में मूर्ति, चित्र, स्थापत्य आदि कलाओं का उच्चतम विकास हुआ। पुराने जमाने में कला धर्म की चेरी थी। वैदिक युग में इसका अधिक विकास सम्भव न था। उस समय के धर्म का प्रधान तत्त्व यज्ञ थे। यज्ञ करने के लिए विशाल एवं भव्य मण्डप बनाये जाते थे। यूप गाड़े जाते थे, किन्तु इनकी आयु यज्ञ की समाप्ति तक ही होती थी। उस समय कला के विकास का कोई स्थायी आधार न होने से उसकी विशेष उन्नति नहीं हुई। बौद्धों के स्तूप और विहार स्थायी थे, अतः उनके आश्रय से सभी कलाएँ बहुत उन्नत हुईं। प्राचीन मूर्तिकला की अनेक सुन्दर प्रतिमाएँ भगवान् बुद्ध से सम्बन्ध रखती हैं, अजन्ता की चित्रकला का उद्देश्य बौद्ध विहारों को अलंकृत करना था, कार्ले आदि की बौद्ध गुफाएँ हिन्दू मन्दिरों से पुराने स्थापत्य की उन्नति सूचित करती हैं। बौद्ध मतावलम्बियों द्वारा बनवाये गये साँची, भारहुत, अमरावती के स्तूप तथा अशोक के शिलास्तम्भ भारतीय कला के सर्वोत्तम नमूनों में से हैं। बौद्धों का अनुसरण करके जैनों ने कला-कौशल की उन्नति की तथा बाद में शैवों और वैष्णवों ने भी इनका अनुकरण किया।

(२) सरल और लोकप्रिय धर्म—बौद्ध धर्म भारत का पहला सरल और लोकप्रिय धर्म था। इससे पहले का वैदिक धर्म कर्म-काण्ड के कारण बड़ा जटिल था, उसके अधिकारी केवल ब्राह्मण, क्षत्रिय और वैश्य थे। इसके विपरीत यह अत्यन्त सरल तथा नैतिक आचरण पर बल देने वाला था और इसका द्वार सबके लिए खुला था। इसने पहली बार धर्म में व्यक्तित्व को प्रधानता दी। वैदिक धर्म में प्राकृतिक शक्तियों के प्रतीक देवता प्रधान उपास्य थे, उपनिषदों में निर्गुण ब्रह्म के गीत गाये गये थे। ये दोनों साधारण जनता के लिए दुरूह थे। बौद्ध धर्म में भगवान् बुद्ध का व्यक्तित्व बहुत आकर्षक था, वे शीघ्र ही जनता की पूजा के पात्र बन गए, मूर्तियों द्वारा उनकी उपासना होने लगी। इसने हिन्दू धर्म के विकास पर गहरा प्रभाव डाला, उसमें भक्ति तत्त्व को प्रधानता मिली।

(३) मूर्ति-पूजा का प्रसार—यह सम्भव है कि भारत में मूर्ति-पूजा का व्यापक प्रसार बौद्ध धर्म के द्वारा हुआ। पहले-पहल बौद्धों ने अपने धर्म-प्रवर्तक की



मूर्तियाँ बनाई, इनका अनुसरण करके हिन्दुओं ने भी देवताओं की प्रतिमाएँ बनाकर उन्हें पूजा शुरू कर दिया।

(४) संघ-व्यवस्था—भिक्षु-संघों द्वारा धर्म-प्रचार बौद्ध धर्म की एक बड़ी विशेषता है। यद्यपि संघ पद्धति का श्रीगणेश करने वाले महात्मा पार्श्व थे, किन्तु प्रजातन्त्र-प्रणाली के आधार पर इसका पूरा विकास महात्मा बुद्ध ने ही किया। इनसे पहले हिन्दू धर्म में तपोवनों में तपस्या करने वाले ऋषियों तथा ज्ञान का प्रसार करने वाले गुरुओं का उल्लेख तो मिलता है किन्तु उनमें अपना संगठन बनाकर कार्य करने की परिपाटी नहीं थी। हिन्दुओं के वर्तमान संन्यासी-सम्प्रदाय, अखाड़े और बौद्ध संघों की एक बड़ी विशेषता यह भी है कि हमारे देश में संघटित रूप से शिक्षा-प्रसार का पहला प्रयास उन्होंने ही किया। इस प्रकार पहला व्यवस्थित शिक्षा-केन्द्र नालंदा का बौद्ध-विहार था।

(५) बौद्धिक स्वतन्त्रता—ज्ञान-विज्ञान के क्षेत्र में बौद्धों की एक बड़ी विशेषता बौद्धिक की स्वतन्त्रता है। हिन्दु विचारक वेद को परम प्रमाण मानते थे किन्तु बौद्धों ने इसे प्रामाणिक नहीं माना। महात्मा बुद्ध सदैव स्वतन्त्र विचार को प्रोत्साहित करते रहे, उन्होंने बार-बार अपने शिष्यों को यह उपदेश दिया कि मेरे शब्दों को गुरु-वचन मानकर मत स्वीकार करो, उनको अपनी बुद्धि की कसौटी पर वैसे ही कसो, जैसे स्मरणकार सोने को कसता है। निर्वाण से पहले, उन्होंने शिष्यों को यही उपदेश दिया था कि वे 'आत्मदीप' हों, अपनी आत्मा को अपना मार्ग-दर्शक दीपक बनाये। यही कारण था कि बौद्ध दार्शनिकों ने निर्वाध होकर दर्शन की सभी समस्याओं पर स्वतन्त्रता-पूर्वक विचार किया, इस क्षेत्र में उनके विचार भारतीय दर्शन के उच्चतम विकास को सूचित करते हैं। नागार्जुन, असंग, वसुबन्धु, धर्मकीर्ति विश्व के दार्शनिकों की पहली पक्ति में आते हैं। शंकर पर इनका स्पष्ट प्रभाव है।

(६) उच्च नैतिक आदर्श—बौद्ध धर्म ने सदाचार, लोक-सेवा और त्याग के उच्च आदर्शों पर बल दिया। इसमें कोई सन्देह नहीं कि उनसे पहले भी उपनिषदों में तथा महाभारत में इस पहलु पर बल दिया गया था किन्तु फिर भी उसके साधारण जनता के सदाचार का स्तर बहुत ऊँचा नहीं उठा था। महायानियों ने बोधिसत्व के रूप में लोक-सेवा का उदात्त आदर्श जनता के सामने रखा। बोधिसत्त्व अपनी मुक्ति की परवाह न करके निरन्तर प्राणि-मात्र का दुःख दूर करने के लिए बड़े-से-बड़ा आत्म-त्याग करने को उद्यत रहता था। उसकी यह आकांक्षा थी कि मैं असहायों का सहायक, भटकों का मार्ग-दर्शक और दीन-दुखियों का सेवक बनूँ। इस आदर्श ने जहाँ बौद्ध धर्म के प्रसार में बड़ी सहायता दी, वहाँ दूसरी ओर हिन्दू धर्म पर भी गहरा प्रभाव डाला। भागवत पुराण में रन्तिदेव (६।२।१२) और ध्रुव की उक्तियाँ इसके सुन्दर उदाहरण हैं।

(७) लोक-साहित्य का विकास—बौद्ध धर्म से बोल-चाल की भाषा में विस्तृत साहित्य की उत्पत्ति हुई, पालि का समूचा साहित्य बौद्ध धर्म के अभ्युदय का फल था। किन्तु इस क्षेत्र में बौद्धों की अपेक्षा जैनो ने अधिक कार्य किया। इसका आगे उल्लेख किया जायगा।

(८) भारतीय संस्कृति का प्रसार—विदेशों में भारतीय संस्कृति के प्रसार में बौद्धों ने प्रमुख भाग लिया। मध्य एशिया, चीन, कोरिया, मंचूरिया, बर्मा, स्याम, मलाया, जावा, सुमात्रा तथा लंका में हमारी संस्कृति प्रधान रूप से बौद्ध-प्रचारकों द्वारा पहुँची। वृहत्तर भारत के निर्माण में उन्होंने सबसे अधिक सहायता दी।

भारतीय संस्कृति में जैनो की देन—बौद्धों की भाँति जैनो ने भी भारतीय संस्कृति के विकास में बहुत बड़ा भाग लिया। धार्मिक क्षेत्र में उनकी सबसे बड़ी देन अहिंसा का सिद्धान्त है। प्रायः अहिंसा को परम धर्म बनाने का श्रेय बौद्धों को दिया जाता है, किन्तु यह लोक-प्रचलित धारणा ऐतिहासिक दृष्टि से भ्रान्त है। इसके वास्तविक जन्मदाता जैन ही हैं। जैनो के 'अनेकता' और 'स्याद्वाद' के सिद्धान्त यह शिक्षा देते हैं कि प्रत्येक कथन में आंशिक सत्य है, सम्पूर्ण सत्य के लिए सभी विभिन्न दृष्टिकोणों का अध्ययन आवश्यक है। इससे भारत में पहले से विद्यमान सहिष्णुता और उदारता की प्रवृत्ति पुष्ट हुई। जैनो की कला और भाषा-सम्बन्धी देन विशेष रूप से उल्लेखनीय है। बौद्धों की भाँति इन्होंने भी अपने तीर्थंकरों की स्मृति में स्तूप, प्रस्तर-वेदिकाएँ, अलंकृत तोरण स्थापित किये। श्रवण बेलगोला में गोमटेश्वर तथा मैसूर में करकल के नाम से प्रसिद्ध बाहुबली की प्रतिमाएँ संसार की आश्चर्य-जनक मूर्तियों में से हैं। देलवाड़ा का जैन-मन्दिर कला-मर्मज्ञों की सम्मति में ताजमहल का प्रतिस्पर्धी है। देश के भाषा-विषयक विकास में जैनो का कार्य अद्वितीय है। हिन्दुओं ने धर्म-ग्रन्थों की भाषा का माध्यम सदैव संस्कृत रखा। बौद्धों ने शुरू में पालि अवश्य रखा; किन्तु बाद में संस्कृत को अपना लिया, किन्तु जैनो ने धर्म-प्रचार तथा ग्रन्थ-लेखन के लिए विभिन्न प्रदेशों तथा विभिन्न कालों में प्रचलित लोक-भाषाओं का उपयोग किया। इस प्रकार उन्होंने 'प्राकृत' भाषाओं के विकास पर बहुत प्रभाव डाला। कई लोक-भाषाओं को सर्वप्रथम साहित्यिक रूप देने वाले जैन ही थे। कन्नड़ का प्राचीनतम साहित्य जैनो की कृति है, प्रारम्भिक तामिल साहित्य के निर्माण में इन्ही का बड़ा भाग है। संस्कृत, प्राकृत तथा आधुनिक हिन्दी, मराठी और गुजराती के मध्यवर्ती रूप अपभ्रंश में अनेक जैन-रचनाएँ मिली हैं। जैनो ने संस्कृत में व्याकरण, कोश, दर्शन आदि विषयों पर महत्त्वपूर्ण ग्रन्थ लिखे।

## भक्ति-प्रधान पौराणिक धर्म का उदय और विकास

पौराणिक हिन्दू-धर्म के विकास के दो युग—वर्तमान हिन्दू धर्म लोक-प्रचलित धारणा के अनुसार सनातन काल से चला आने वाला समझा जाता है किन्तु ऐतिहासिक दृष्टि से यह विचार ठीक नहीं। वर्तमान काल में हिन्दू धर्म में पूजे जाने वाले प्रधान देवताओं—विष्णु, शिव, सूर्य, दुर्गा, गणपति प्रभृति का तथा इनकी भक्ति-प्रधान उपासना का विकास शनैःशनैः अनेक शतियों में जाकर पूरा हुआ है। आधुनिक हिन्दू धर्म को यह रूप गुप्त युग में प्राप्त हुआ। इसके उद्भव और विकास को दो मुख्य युगों में बाँटा जा सकता है—(१) उद्भव काल ६०० ई० पू० से ३०० ई० तक का अर्थात् ६०० वर्ष का यह काल भक्ति-प्रधान सम्प्रदायों के बीजवपन, अंकुरित और पल्लवित होने का युग था, किन्तु इस सारे समय में बौद्ध तथा जैन धर्म की प्रबलता के कारण इनका पूर्ण विकास नहीं हो पाया। ३०० ई० की मर्यादा अभिलेखों के आधार पर नियत की गई है। इस काल के १,५०० से अधिक लेख मिले हैं, इनमें पचास से भी कम लेख शैव, वैष्णव अथवा हिन्दू धर्म के अन्य सम्प्रदायों से सम्बन्ध रखते हैं, शेष सब बौद्ध और जैन धर्मों का उल्लेख करते हैं। (२) उत्कर्ष काल (३०० ई०-१२०० ई०) चौथी शती ई० से भारत के धार्मिक इतिहास में पासा पलटने लगता है। इस समय से हिन्दू धर्म का निरन्तर उत्कर्ष और बौद्ध तथा जैन धर्मों का अपकर्ष होने लगता है। यहाँ पहले इन दोनों कालों की सामान्य विशेषताओं का वर्णन किया जायगा और बाद में शैव और वैष्णव धर्मों के विकास की संक्षिप्त रूपरेखा दी जायगी।

### उद्भव काल

छठी श० ई० पू० में भारत में एक प्रबल धार्मिक क्रान्ति हुई थी। पिछले अध्याय में हम यह देख चुके हैं कि इससे जैन तथा बौद्ध नास्तिक धर्मान्दोलन किस तरह विकसित हुए, भक्ति-प्रधान धार्मिक आन्दोलन भी इनकी भाँति पुराने धर्म के विरुद्ध असन्तोष से उत्पन्न हुए। उपनिषदों ने आडम्बर-प्रधान जटिल कर्मकाण्ड का और यज्ञों का विरोध करके निर्गुण ब्रह्मा, कर्मवाद, भुक्ति आदि सिद्धान्तों का प्रतिपादन किया। किन्तु वे साधारण मनुष्यों की धार्मिक आकांक्षाओं को पूरा नहीं कर सकीं। उपनिषदों का इन्द्रियातीत, अगोचर निर्गुण ब्रह्म इतना गूढ़ और सूक्ष्म था कि केवल

बुद्धिजीवी उसका ज्ञान प्राप्त कर सकते थे। स्थूल-बुद्धि सामान्य मनुष्य के लिए बहुत अतीव दुर्बोध था। उपनिषदों की दूसरी अपूर्णता यह थी कि उन्होंने मुक्तिप्राप्ति के लिए कर्मकाण्ड-प्रधान यज्ञों का तो खण्डन किया; किन्तु उसके स्थान पर ब्रह्म साक्षात्कार के श्रवण, मनन, निदिध्यासन तथा समाधि के जो साधन बताये उनका पालन भी साधारण जनता के लिए सम्भव नहीं था। सभी व्यक्तियों से घर-बार छोड़कर परिव्राजक बनकर ब्रह्म-प्राप्ति की आशा करना दुराशा-मात्र है।

**धार्मिक क्रान्ति के मूल विचार—**उपनिषदों ने यज्ञों का खण्डन तो किया, किन्तु उनके स्थान पर कोई नई लोकप्रिय पद्धति नहीं रखी। अतः साधारण जनता की धार्मिक आकांक्षा और आवश्यकता को पूरा करने के लिए नये नेता और पन्थ उत्पन्न हुए। इन्होंने उपनिषदों की मूल विचारधारा को सुरक्षित रखते हुए पुराने धर्म और परम्पराओं के विरुद्ध क्रान्ति की, नये धार्मिक सम्प्रदाय स्थापित किये। इनमें चार विचार प्रधान थे—

- (१) ब्राह्मण-ग्रन्थों द्वारा प्रतिपादित यज्ञों का विरोध।
- (२) पशु-बलि का विरोध और अहिंसा की महत्ता।
- (३) आत्मा, परमात्मा-सम्बन्धी गूढ़ प्रश्नों की उपेक्षा। शम, दम इन्द्रियनिग्रह पर बल, आध्यात्मिक दृष्टिकोण की अपेक्षा व्यावहारिक दृष्टिकोण की प्रधानता, आचार-शुद्धि की महत्ता।
- (४) अव्यक्त एवं निर्गुण ब्रह्म के श्रवण, मनन द्वारा साक्षात्कार के स्थान पर भक्तिपूर्वक सगुण ईश्वर की उपासना का विश्वास।

### आस्तिक आन्दोलनों का जन्म

(क) भागवत धर्म—नास्तिक आन्दोलनों ने पहले तीन पहलुओं पर बल दिया, किन्तु आस्तिक आन्दोलनों में चौथी बात पर भी पूरा बल दिया गया। नास्तिक आन्दोलनों में बौद्ध और जैन प्रधान थे तथा आस्तिकों में भागवत और शैव। हमें निरीश्वरवादी सम्प्रदायों के उद्भव तथा इनके प्रवर्तकों का इतिहास काफी अच्छी तरह ज्ञात है किन्तु आस्तिक पंथों के आरम्भिक इतिहास पर अंधकार का पर्दा पड़ा हुआ है। उपनिषदों से हमें इनके उद्भव की कुछ अस्पष्ट झलक मिलती है। भागवत सम्प्रदाय के जन्मदाता देवकी-पुत्र कृष्ण घोर आंगिरस के शिष्य थे। छान्दोग्य उपनिषद् के अनुसार गुरु ने शिष्य को एक नये आत्मयज्ञ की शिक्षा दी थी (३।१७।४-६), उसकी दक्षिणा तपश्चर्या, दान, ऋजु भाव, अहिंसा तथा सत्य वचन था। इसी धर्म के एक अन्य प्रतिष्ठापक राजा वसु ने यज्ञों में पशु-बलि का विरोध करके, हरि की उपासना पर बल दिया था। यह हरि निर्गुण ब्रह्म नहीं किन्तु भक्त द्वारा उपास्य वैयक्तिक ईश्वर था। यह यज्ञ और तपस्या करने वालों द्वारा प्राप्य नहीं था, केवल भक्त को ही अपने दर्शन देता था। यज्ञों और तप की निरर्थकता, यज्ञों में पशु-

हिंसा की निन्दा तथा भक्ति-तत्त्व की प्रधानता द्वारा भागवत सम्प्रदायों ने पुराने विश्वासों और परम्पराओं के विरुद्ध क्रान्ति की, किन्तु ईश्वर की सत्ता मानने के कारण यह क्रान्ति बौद्ध और जैनो की क्रान्ति की तरह उग्र नारितक और दूरगामी नहीं थी।

(ख) शैव धर्म—भागवतों के अतिरिक्त उपनिषदों से शैवों के ईश्वरवादी भक्ति सम्प्रदायों का स्पष्ट रूप से ज्ञान होता है। श्वेताश्वतर उपनिषद् में (३।२।४।१६-१७) इसका प्रतिपादन है। उपनिषदों के निर्गुण ब्रह्म से मनुष्यों द्वारा समझे, प्रीति तथा उपासना किये जाने योग्य द्वैयक्तिक ईश्वर की कल्पना का विकास सर्वथा स्वाभाविक प्रतीत होता है। उपर्युक्त उपनिषद् में शिव का इसी रूप में वर्णन किया गया है। किन्तु यह प्रश्न उठता है कि शिव की ही इस रूप में कल्पना क्यों की गई। श्री रामकृष्ण भंडारकर इस विषय पर सहरी खोज करने के बाद इस परिणाम पर पहुँचे हैं कि शिव अनार्य देवताओं। अनार्य जातियों में इसकी तथा इसके लिंग की पूजा व्यापक रूप से प्रचलित थी। मोहिंजोदड़ो की खुदाइयों से यह बात पुष्ट हो गई है। अतः आर्यों ने पूजा के लिए सर्व प्रथम इसी देवता को चुना। इस प्रकार उपनिषदों के अव्यक्त ब्रह्म के सिद्धान्त के साथ वैयक्तिक ईश्वर की भक्ति-प्रधान पूजा का श्रीगणेश हुआ।

धार्मिक क्रान्ति की विशेषताएँ—छठी श० ई० पू० की उपर्युक्त धार्मिक क्रान्ति के सम्बन्ध में तीन बातें विशेष रूप से उल्लेखनीय हैं।

पहली तो यह कि इसके सभी मुधार-आन्दोलनों का उद्भव भारतीय संस्कृति के केन्द्र-स्थल कुरु-पांचाल से दूर गणराज्यों के स्वतन्त्र वातावरण में हुआ। गौतम बुद्ध शाक्यों के तथा वर्धमान महावीर लिच्छवियों के और श्रीकृष्ण सात्वतों के प्रजातन्त्र में हुए थे।

दूसरा महत्त्वपूर्ण तथ्य यह है कि इस क्रान्ति से स्वतन्त्र विचार और अन्वेषण की प्रवृत्ति को बल मिला। पाँचवीं छठी श० ई० पू० में भारत में हमें असाधारण बौद्धिक क्रियाशीलता दिखाई देती है, लोगों ने पुरानी विचार-प्रणालियों से बाहर निकलकर स्वतन्त्र रूप से सोचना शुरू किया। इसका परिणाम नई नई विचार-धाराएँ और सम्प्रदाय थे। बौद्ध ग्रंथों के ६३ श्रमण संघों का पहले उल्लेख हो चुका है। इनमें अच्छे-बुरे सभी प्रकार के विचारक थे। एक ओर जहाँ इस स्वतन्त्र विचार-धारा ने बौद्ध, जैन सम्प्रदाय पैदा किये, दूसरी ओर चार्वाकों को भी जन्म दिया। भारतीय दर्शन के अधिकांश विचारों का प्रादुर्भाव इसी काल में हुआ।

तीसरा तथ्य यह था कि इस क्रान्ति में पहले बौद्धों और जैनो को राज्याश्रय द्वारा भागवत या शैव धर्म की अपेक्षा अधिक सफलता मिली। मौर्य राजा पहले दो धर्मों के रक्षक थे। चन्द्रगुप्त और सम्राट ने जैन धर्म को तथा अशोक ने बौद्ध धर्म को संरक्षण दिया। इससे दोनों धर्मों का उत्कर्ष हुआ। पहले यह बताया जा चुका है कि राज-संरक्षण के अतिरिक्त अनेक स्वाभाविक आकर्षणों के कारण भी ये धर्म लोकप्रिय हुए थे।

**बौद्ध जैन धर्म का हिन्दू धर्म पर प्रभाव**—बौद्ध एवं जैन धर्म की सफलता का हिन्दू धर्म पर प्रभाव पड़ना स्वाभाविक था। विरोधियों के प्रबल होने पर आस्तिकों तथा कट्टरपंथियों ने अपना घर ठीक करना शुरू किया। इन धर्मों के आक्षेपों तथा चुनौतियों का उत्तर देने के लिए अपने सिद्धान्तों और मन्तव्यों को शृङ्खलाबद्ध एवं तर्क-संगत रूप दिया। विरोधियों के आक्रमणों से रक्षा के लिए उन्होंने धर्म एवं दर्शन-सम्बन्धी विचारों को स्मृतियों, रामायण, महाभारत तथा विभिन्न दार्शनिक सम्प्रदायों में व्यवस्थित रूप से उल्लिखित किया तथा बौद्ध और जैन धर्म जिन तत्त्वों के कारण लोकप्रिय हो रहे थे, उन्हें अपने धर्म में समाविष्ट करके इन्होंने हिन्दू धर्म को सुदृढ़ किया।

४००-२०० ई० पू० तक मौर्य युग में घात-प्रतिघात और क्रिया-प्रतिक्रिया की यह प्रवृत्ति प्रबल रही और इसके परिणाम २०० ई० पू० के बाद हमें स्पष्ट रूप से दृष्टिगोचर होने लगते हैं। उपर्युक्त २०० वर्षों में दो महत्वपूर्ण घटनाएँ हुईं।

(१) **दर्शनों का निर्माण**—दर्शनों के मूलभूत विचार तो बहुत प्राचीन थे किन्तु उन्हें सूत्रबद्ध करके शास्त्र का रूप इसी युग में दिया गया। प्रायः कपिल, कणाद आदि को दर्शनों का प्रणेता समझा जाता है। किन्तु वे प्रधान रूप से पुराने विचारों को शृङ्खलाबद्ध एवं व्यवस्थित रूप से उपस्थित करने वाले हैं। इनका विशेष वर्णन अगले अध्याय में होगा।

(२) **हिन्दू धर्म का नया रूप**—इस समय समूचे हिन्दू धर्म को पुराने यज्ञ-प्रधान रूप के स्थान पर नया भक्ति-प्रधान पौराणिक रूप दिया गया। यद्यपि पुष्यमित्र आदि राजाओं ने अश्वमेध आदि यज्ञों को पुनरुज्जीवित किया। किन्तु यह स्पष्ट था कि वैदिक धर्म वैदिक समाज के साथ था, न वह समाज वापस आ सकता था और न वह धर्म अपने पुराने रूप में लौट सकता था—बौद्ध धर्म ने जनता के विचारों में जो परिवर्तन किया, उसे मिटाया नहीं जा सकता था। बुद्ध ने जन-साधारण को नये धर्म की ज्योति दिखाई थी, सदाचार और सम्यक् जीवन ही वास्तविक धर्म है, यह विचार दिया था। इससे जनता में जो जागृति हुई थी, उसकी उपेक्षा नहीं की जा सकती। अतः इस युग का सुधार-आन्दोलन बौद्ध सुधार की सब मुख्य प्रवृत्तियों को अपनाये हुए था। बौद्ध धर्म यदि जनता के लिए था तो हिन्दू धर्म का नया रूप उससे बढ़कर जनता की वस्तु बना। उस समय हिन्दू धर्म को निम्नलिखित दो उपायों से लोकप्रिय बनाया गया।

(क) **लोक-प्रचलित देवताओं को वैदिक देवता बनाना**—आर्यों के निचले दर्जों और अनार्य जातियों में कई प्रकार के देवताओं, यक्षों, भूत-प्रेतों, जड़ पदार्थों तथा जन्तुओं की पूजाएँ प्रचलित थीं। बौद्ध धर्म ने यक्षों को बुद्ध का उपासक बनाकर उनकी पूजा चलती रहने दी थी। अब हिन्दुओं ने भी उनका अनुकरण किया। लोक-प्रचलित देवताओं को यथापूर्व रखते हुए उन्होंने उस पर वैदिक धर्म की हल्की-सी छाप

अंकित करके उन्हें ग्रहण कर लिया। मथुरा में वासुदेव (श्रीकृष्ण) की पूजा प्रचलित थी, उसको अब वैदिक देवता विष्णु से मिलाकर उसकी उपासना वेदानुयायी कट्टर-पण्डितों के लिए ग्राह्य बना दी गई। शैव धर्म को भी नया रूप दिया गया। 'वैदिक धर्म के पुनराहरण की लहर ने उस समय पूजे जाने वाले प्रत्येक जड़ और मनुष्य देवता में किसी-न-किसी वैदिक देवता की आत्मा फूँक दी।' वनचरों के भयंकर देवी-देवता काली और रुद्र के रूप बन गए। समूचे भारतवर्ष के देवता शिव, विष्णु, सूर्य, स्कन्द आदि विभिन्न शक्तियों के सूचक बने। जहाँ किसी पुराने पुरखा की पूजा होती थी, उसके अन्दर भी भगवान् का 'अवतार' किया गया। वह एक भारी समन्वय की लहर थी, जिसने जहाँ कहीं पूज्यभाव या दिव्यभाव किसी भी रूप में पाया, उसमें किसी-न-किसी देवता का 'संकेत' रख दिया। प्रत्येक पूज्य पदार्थ को किसी-न-किसी देवशक्ति का प्रतीक बना डाला। 'देव ज्योति को मानो उसने ऊँचे स्वर्ग से और वैदिक कवियों के कल्पना-जगत् से उतारकर भारतवर्ष के कोने-कोने में पहुँचा दिया; जिससे जन-साधारण की सब पूजाएँ आर्यप्राण हो उठीं और उनके जड़ देवता भी वैदिक देवताओं की भावमय आत्माओं से अनुप्राणित हो उठे।'।

(ख) लोकप्रिय धर्म-ग्रन्थों का निर्माण—बौद्धों की लोकप्रियता का एक बड़ा कारण जातक और अवदान साहित्य था। इनमें बुद्ध के पहले जन्मों तथा बोधिसत्वों की बड़ी रोचक कथाएँ होती थीं, जिनमें उनके दया, दान आत्मत्याग आदि गुणों पर बड़े सुन्दर ढंग से प्रकाश डाला जाता था। महात्मा बुद्ध सुन्दर कथाओं और दृष्टान्तों द्वारा धर्म के गूढ़ मर्म जनता को समझाते थे। उनके शिष्यों ने इस कला को उपर्युक्त जातक तथा अवदान साहित्य में पराकाष्ठा तक पहुँचा दिया। प्राचीन वैदिक साहित्य में इस प्रकार का लोकप्रिय साहित्य नाम-मात्र था। सूत पुराण और इतिहास की गाथाएँ अवश्य गाते थे। किन्तु उनका प्रधान उद्देश्य प्राचीन वीर पुरुषों के शूरतापूर्ण कारनामों का ही बखान था, धर्म-प्रचार नहीं। ये गाथाएँ बड़ी लोकप्रिय थीं। अब इस युग में इनके द्वारा धर्म-प्रचार का कार्य लिया जाने लगा। रामायण और महाभारत के नवीन संस्करण तैयार किये गए। महाभारत का तो प्रधान उद्देश्य आख्यानों द्वारा नये धर्म की शिक्षाओं का प्रतिपादन था। इसने श्रीकृष्ण को देवता और विष्णु का अंश बना डाला, विष्णु और शिव की महिमा के गीत गाए, भगवद्गीता द्वारा भागवत धर्म का प्रचार किया। ४०० ई० पू० से २०० ई० तक की भारत की लगभग सभी धार्मिक और दार्शनिक विचार-धाराओं का इसमें समावेश है। यह ग्रन्थ हमारे धार्मिक विकास का सुन्दर उदाहरण है। पहले यह 'सूतों' तथा 'चारणों' द्वारा गाया जाने वाला वीर रस-पूर्ण काव्य ही था, इसकी लोकप्रियता के कारण इसमें सभी धार्मिक समस्याओं का आख्यानों के रूप में समावेश करके इसे हिन्दू धर्म का न केवल विशाल विश्व-कोश, किन्तु प्रचार का भी प्रबल साधन बनाया गया। यही हाल रामायण का हुआ। इसकी मूल कथा में राम एक आदर्श वीर पुरुष था, वह दूसरे से छठे काण्ड तक इसी रूप में चित्रित है; किन्तु इस युग में कम-से-कम दूसरी

श० ई० पू० तक उसमें पहला और सातवाँ काण्ड जुड़ा, राम को भी देवता बना दिया गया। इन दोनों महाकाव्यों ने नवीन ईश्वरवादी, भक्ति-प्रधान शैव वैष्णव धर्मों को लोकप्रिय बनाने तथा साधारण जनता में प्रचलित धर्म को नया रूप देने में मुख्य भाग लिया। वर्तमान हिन्दू धर्म की आधार-शिला रामायण, महाभारत और पुराण ही हैं। इनमें से पहले दो ग्रन्थों को वर्तमान रूप इस युग में मिला और पुराणों को गुप्त युग में।

अन्त में हमें ६०० ई० पू०-३०० ई० तक के काल में नास्तिक-आस्तिक धर्मान्दोलनों के विकास, पारस्परिक संघर्ष और ऐतिहासिक उतार-चढ़ाव पर भी संक्षिप्त दृष्टिपात कर लेना चाहिये। पहले ३०० वर्ष तक तो किसी धर्म का विशेष उत्कर्ष नहीं हुआ। नन्द राजाओं तथा चन्द्रगुप्त मौर्य (३२१-२९६ ई० पू०) के संरक्षण से जैन धर्म सर्वप्रथम सारे भारत में फैला, बौद्ध धर्म को सम्राट् अशोक (२७२ ई० पू०-२३० ई० पू०) का राज्याश्रय प्राप्त हुआ और इसका भारत में तथा भारत से बाहर भी बर्मा, लंका और खोतन (मध्य एशिया) में प्रसार हुआ। पहली श० तक यह चीन पहुँचा और चीन से कोरिया होते हुए जापान में पहुँचा। २०० ई० पू० से १०० ई० तक भारत पर आक्रमण करने वाले यवन और कुशाण राजाओं ने इसे स्वीकार किया।

वैदिक धर्म के पुनरुद्धार की लहर—किन्तु मौर्यों के पतन के साथ भारत में बौद्ध धर्म के पतन तथा वैदिक धर्म के पुनरुद्धार की लहर का प्रारम्भ हुआ। मौर्य राजा बौद्ध और जैन धर्मों के संरक्षक थे, वे यवनों के आक्रमणों से देश की रक्षा नहीं कर सके। जनता इसका प्रधान कारण उनकी धर्म-विजय और अहिंसा की नीति को समझती थी, अतः ये धर्म कम-से-कम उस समय उनकी दृष्टि से गिर गए। पुष्यमित्र शुङ्ग ने वैदिक धर्म की 'पुनः प्रतिष्ठा' का यत्न किया, अश्वमेध यज्ञ किया तथा न केवल वैदिक धर्म को राजधर्म बनाया किन्तु बौद्धों का दमन भी किया। इसी समय बनी मनुस्मृति में जहाँ जुआरियों को राष्ट्र से निकालने का विधान है, वहाँ बौद्धों और जैनों (पाखण्डस्थों) के निर्वासन का भी उपदेश है। इस प्रकार यह स्पष्ट है कि १८५ ई० पू० में वैदिक मत का सीधा विरोध करने वाले बौद्ध, जैन आदि नास्तिक सम्प्रदायों के विरुद्ध-स्पष्ट प्रतिक्रिया उत्पन्न हो गई थी। फिर भी बौद्ध धर्म मिनान्दर, कनिष्क आदि विदेशी राजाओं की छत्र-छाया में फलता-फूलता रहा। तीसरी श० ई० में कुशाणों की सत्ता का उच्छेद करने वाले शिव के उपासक भारशिव राजाओं ने हिन्दू धर्म को राजमत बनाया, पुष्यमित्र के समान एक नहीं दस अश्वमेध यज्ञ किये। उनसे तथा उनके बाद के गुप्त राजाओं से संरक्षण पाकर हिन्दू धर्म का उत्कर्ष होने लगा और बौद्ध धर्म में क्षीणता आई।



## हिन्दू धर्म का उत्कर्ष-युग—पौराणिक काल

[३०० ई०—१२०० ई०]

चौथी श० ई० से भारत में बौद्ध तथा जैन धर्मों की तुलना में हिन्दू धर्म को प्रधानता मिलने लगी। १२वीं शती के अन्त तक उसके दोनों प्रतिद्वन्द्वी समाप्त हो गए। बौद्ध धर्म का भारत में कोई नाम लेना पानी देना तक न बचा और जैन धर्म का प्रभाव नगण्य हो गया। इस युग में अधिकांश पुराणों की रचना हुई, रामायण और महाभारत की भाँति इन्होंने हिन्दू धर्म को लोकप्रिय बनाया और उसे वर्तमान रूप प्रदान किया। इसीलिए धार्मिक दृष्टि से इसे पौराणिक युग भी कहते हैं। इस युग की प्रधान विशेषताएँ निम्न हैं—(१) देवताओं की प्रतिमाओं की पूजा के लिए जटिल धर्मकाण्ड का विकास तथा मन्दिरों का निर्माण, (२) वाममार्गी तान्त्रिक सम्प्रदायों का उत्थान, और (३) हिन्दू धर्म को अधिक राज्याश्रय मिलना।

(१) कर्मकाण्ड की जटिलता—मौर्य सातवाहन युग में वैदिक देवताओं और यज्ञों के स्थान पर नई मूर्तियों और अवतारों का मन्दिरों में पूजन अवश्य शुरू हो गया था, किन्तु उस काल में वे मन्दिर, उनकी प्रतिमाएँ और पूजा-पद्धति बहुत सादी थी। मूर्तियाँ दिव्य-शक्तियों का केवल प्रतीक या संकेत थीं, जिनके आह्वान से जड़ प्रतिमाओं में जान पड़ जाती थी। 'यज्ञों के बड़े आडम्बर में दबे हुए उत्तर वैदिक युग के धार्मिक जीवन में और पूर्व वैदिक युग के आरम्भिक सरल वैदिक धर्म में जितना अन्तर था, मध्यकालीन विशाल मन्दिरों के सिंहासनों पर बैठने वाले स्वर्ण-रत्नों से अलंकृत देवताओं के पेचीदा क्रिया-कलापों और व्रतों, उपवासों तथा जपों के गोरखधन्धे में लिपटी हुई मध्य युग की पौराणिक पूजा में और सातवाहन युग के आरम्भिक सरल पौराणिक धर्म में उतना ही अन्तर था।' इस युग में देवताओं के सुनहले तथा भव्य मन्दिर बनने लगे, उनका साज-शृङ्गार और पूजा एक बड़ा प्रपंच बन गई।

वाममार्गी पन्थों का जन्म—बौद्ध धर्म की अवनति होने पर छठी श० ई० में उसके महायान सम्प्रदाय से मन्त्रयान और वज्रयान का जन्म हुआ। वज्रयानी बुद्ध को वज्रगुरु अर्थात् अलौकिक सिद्धि सम्पन्न देवता समझते थे। इन सिद्धियों के पाने के लिए अनेक गुह्य साधनाएँ करनी पड़ती थीं। शैव मत में पाशुपत, कापालिक (अघोरी), वैष्णव मत में गोपी-लीला, तन्त्र-सम्प्रदाय में आनन्द भैरवी की पूजा आदि घोर अश्लील पन्थ चल पड़े। सब पन्थों का उद्देश्य मन्त्रों तथा अन्य साधनों द्वारा 'सिद्धि' प्राप्त करना था।

राज्याश्रय—इस काल की एक प्रधान विशेषता हिन्दू धर्म को अधिक राज्याश्रय मिलना था। गुप्त सम्राट् भागवत धर्म के अनुयायी और पक्षपोषक थे, उन्हीं के शक्तिशाली समर्थन से वैष्णव धर्म का विशेष उत्कर्ष हुआ। गुप्तों के बाद पिछले गुप्त, प्रतिहार, चन्देल, मौखरी, कलचुरी, वलभी और कामरूप के वर्मन् राजा वैष्णव

या शैव थे। पाल अवश्य बौद्धवंशी थे, किन्तु सेन शैव और वैष्णव थे। दक्खन में 'पहले चालुक्य' जैनों के पोषक थे, किन्तु बाद के राजा हिन्दू धर्म के उपासक बने। राष्ट्र-कूटों में कुछ जैन थे किन्तु अधिकांश हिन्दू थे। पल्लवों और होयसलों के पहले राजा जैनों के समर्थक थे, किन्तु बाद के पल्लव शैव थे और होयसल वैष्णव। यह स्पष्ट है कि इस सारे काल में बौद्धों और जैनों को राजाओं का पर्याप्त समर्थन नहीं मिला और यह उनके ह्रास का एक प्रधान कारण था।

पौराणिक युग की प्रधान घटनायें पुराणों का विकास, समन्वयात्मक हिन्दू-धर्म का जन्म, बौद्ध धर्म का पतन, जैन धर्म का ह्रास और शैव, वैष्णव, शाक्त तथा अन्य अनेक छोटे सम्प्रदायों का जन्म है।

**पुराणों का विकास**—पुराण भी रामायण और महाभारत की भाँति अत्यन्त प्राचीन काल से चले आते थे, प्राचीन वंशों का वर्णन इनका एक प्रधान अंग था। यज्ञ, राज्याभिषेक आदि के अवसर पर चारण-भाट इनका कीर्तन किया करते थे। इनमें क्रमशः वृद्धि होती रहती थी। महाभारत-युद्ध के बाद महर्षि वेदव्यास ने प्राचीन वंश-वृत्तों का संग्रह करके पुर्ण रचे थे। इनमें समय-समय पर नई घटनाएँ जुड़ती चली गईं। इनका वर्तमान रूप प्रधानतः गुप्त युग का है। कुल पुराणों की संख्या १८ है, इनमें छः ब्रह्मा, छः विष्णु और छः शिव का वर्णन करते हैं। पहले यह बताया जा चुका है कि रामायण, महाभारत और पुराण हिन्दू धर्म की आधार-शिला हैं। जातकों ने जिस प्रकार कथाओं द्वारा बौद्ध धर्म का प्रचार किया वैसे ही पुराणों ने हिन्दू धर्म का। वेद और उपनिषद् के अधिकारी केवल ब्राह्मण, क्षत्रिय, वैश्य थे, किन्तु रामायण, महाभारत और पुराण सुनने का अधिकार स्त्रियों और शूद्रों को भी था। इसमें कोई अत्युक्ति नहीं कि पुराण हिन्दू-धर्म के प्राण हैं।

**समन्वयात्मक हिन्दू धर्म**—इस युग की दूसरी घटना समन्वयात्मक हिन्दू धर्म का विकास है। सातवाहन युग की समन्वयवादी लहर ने भारत की वनेचर और अनार्य जानियों के सब देवताओं में वैदिक देवताओं की प्राण-प्रतिष्ठा की थी। पुराणों ने ब्रह्मा, विष्णु, महेश तीन ही देवता प्रधान माने। त्रिमूर्ति के विचार द्वारा इन्हें एक ही परमात्मा की उत्पादक, पालक और संहारक शक्तियों का रूप माना। जब ये एक ही शक्ति के रूप हैं तो इनमें विरोध की कल्पना कैसे हो सकती है। हिन्दू धर्म में ऐसे अनेक समन्वयवादी पन्थ हुए, जिन्होंने न केवल पुराना साम्प्रदायिक विरोध छोड़कर सभी देवताओं की पूजा प्रारम्भ की; किन्तु पुराने वैदिक अनुष्ठानों के साथ इसका कोई विरोध नहीं समझा। स्मार्त सम्प्रदाय वाले वैदिक विधियों के साथ विष्णु, शिव, दुर्गा, गणेश की भी पूजा करते थे। समुच्चयवादी इस बात पर बल देते थे कि ब्रह्म-प्राप्ति के इच्छुक मुमुक्षु को वैदिक अनुष्ठान और वेदान्त दोनों का ज्ञान होना चाहिए। गुप्त युग में सम्राटों ने अश्वमेध आदि वैदिक यज्ञों के साथ वैष्णव धर्म के पालन में कोई विरोध नहीं समझा। विभिन्न सम्प्रदायों को मिलाने के लिए

देवताओं में अभेद और तादात्म्य स्वीकार किया गया। त्रिमूर्ति के विचार से तीनों पृथक् शक्तियों के रूप थे, किन्तु तादात्म्यवादियों के मत में विष्णु और शिव अभिन्न थे। हरिहर की मूर्ति इसी विचार का मूर्त रूप थी।

**बौद्ध धर्म का लोप और जैन धर्म का ह्रास**—बौद्ध धर्म की क्षीणता और लोप आन्तरिक एवं बाह्य दोनों कारणों से हुए। आन्तरिक कारणों में भिक्षुओं की विलासिता, आलस्य, नैतिक अधःपतन, वाममार्ग और सम्प्रदाय-भेद थे। बाह्य कारणों में राज्याश्रय का अभाव, हिन्दू धर्म द्वारा उसकी सभी विशेषताओं का अपना लिया जाना और मुस्लिम आक्रमण थे। ७वीं, ८वीं शती में शैवों ने महायान बौद्ध धर्म से संघ और योग समाधि के तत्त्व ग्रहण किये, वैष्णवों ने भक्ति और रथ-यात्रा, मूर्ति-पूजा आदि के तत्त्व ग्रहण किये। बौद्ध धर्मियों का स्थान हिन्दू वैरागियों ने ले लिया, बुद्ध को हिन्दुओं ने आठवाँ अवतार मान लिया और इस प्रकार शनैः-शनैः समूचे बौद्ध धर्म को हजम कर डाला। दोनों में कोई अन्तर नहीं रहा। १२वीं शती अन्त में तुर्कों ने जब बौद्ध मठों पर हमला किया तो सब भिक्षु तिब्बत भाग गए, उनके भक्त हिन्दू बन गए और उनके उजड़े मठों में शैव साधु जम गए। बुद्धगया का मन्दिर प्रारम्भ में बौद्ध था, बाद में गिरि सम्प्रदाय के शैवों ने उस पर अधिकार कर लिया।

जैन धर्म में बौद्ध धर्म की अपेक्षा पुराण-प्रियता, रुढ़ि-प्रेम और कट्टरता अधिक थी। अतः इसमें वाममार्ग-जैसे सम्प्रदाय विकसित नहीं हुए; किन्तु यही कट्टरता इसके ह्रास का कारण हुई। इससे वह अपने में समयानुकूल परिवर्तन करने में असमर्थ रहा। वैष्णव, शैव धर्म अपने आकर्षक सिद्धान्तों के कारण अधिक लोक-प्रिय हुए, दक्षिण के कुछ शैव राजाओं ने जैनों पर अत्याचार भी किये। कहा जाता है कि पाण्ड्य राजा सुन्दर ने ८,००० जैनों को हाथी के पैरों तले कुचलवा दिया था। मदुरा के महान् मन्दिर की दीवारों पर इन दृश्यों के चित्र भी उत्कीर्ण हैं। इन सब कारणों से मैसूर, महाराष्ट्र में एक हजार वर्ष तक प्रधान धर्म रहने के बाद इसकी महत्ता कम हो गई। इस समय जैन धर्म के प्रधान केन्द्र पश्चिमी भारत में गुजरात और राजपूताना हैं।

बौद्धधर्म के लोप और जैनधर्म के ह्रास से भारत में स्वभावतः पौराणिक हिन्दू धर्म और उसके विविध सम्प्रदाय प्रवल हो गए। इनमें वैष्णव और शैव मुख्य हैं। इनके तथा अन्य गौण सम्प्रदायों के ऐतिहासिक विकास की संक्षिप्त रूपरेखा ही यहाँ दी जायगी।

### वैष्णव धर्म

**उद्गम**—पहले यह बताया जा चुका है कि वैदिक युग में राजा वसु द्वारा यज्ञों में पशु-बलि का विरोध करने तथा हरि की उपासना पर बल देने वाली लहर के रूप में वैष्णव धर्म का जन्म हुआ, यज्ञों का विरोध करने में तो यह बौद्धों-जैसे ही

ये किन्तु उन्होंने ईश्वर और आत्मा को अपने धर्म में कोई स्थान न देकर अष्टांग-मार्ग के नैतिक आचरण द्वारा मुक्ति मानी थी, वैष्णवों का उनसे मुख्य भेद इस बात पर था कि वे वैदिक ईश्वर की सत्ता में विश्वास रखते थे और उसकी भक्ति से मुक्ति मानते थे। भागवत धर्म का उद्भव उपनिषदों से प्रारम्भ होने वाली उसी विचार-धारा से हुआ, जिसने बौद्ध और जैन धर्म पैदा किये थे। प्रारम्भ में यह धर्म यज्ञों तथा तपस्या के पुराने साधनों की अपेक्षा भक्ति पूर्वक हरि की उपासना पर बल देता था। यज्ञों को वह गौण समझता था और पशु-बलि का विरोध करता था। इस तरह यज्ञ-प्रधान पुराने वैदिक धर्म के विरुद्ध यह उतनी उग्र क्रान्ति नहीं थी जितनी वेद और ईश्वर में विश्वास न रखने वाले बौद्ध और जैनों की।

**कृष्ण और गीता**—धार्मिक सुधार की इस लहर को वृष्णि-वंशी वसुदेव-पुत्र श्रीकृष्ण से बहुत अधिक बल मिला। उन्होंने भगवद्गीता में नवीन धार्मिक सुधार के सिद्धान्तों का स्पष्ट रूप से प्रतिपादन किया और इस सुधार-आन्दोलन को मुनि-चित रूप प्रदान किया। गीता के काल के सम्बन्ध में पर्याप्त मतभेद है। कुछ विद्वान् तो इसे गुप्त युग की कृति मानते हैं किन्तु इसमें सन्देह नहीं इसके विचार बहुत प्राचीन हैं। छान्दोग्य उपनिषद् में श्रीकृष्ण का स्पष्ट उल्लेख होने से वे काफी पुराने धर्म-संशोधक जान पड़ते हैं। भागवत धर्म के विकास की दृष्टि से गीता के दो सिद्धान्त उल्लेखनीय हैं, इसके अनुसार मोक्ष के लिए तपस्या और वैराग्य का मार्ग आवश्यक नहीं, मनुष्य के लिए यह अच्छा नहीं कि वह अपना काम-धन्धा छोड़कर मुक्ति के लिए संन्यासी हो जाय, उनका आदर्श तो स्वधर्म-पालन है, उसी में मरना श्रेयस्कर है। दूसरा सिद्धान्त यह है कि मुक्ति शुष्क नैतिक आचरण में नहीं किन्तु भक्ति में है और इस भक्ति-मार्ग में जान-पात और स्त्री-पुरुष का कोई भेद नहीं। वैदिक धर्म की मुक्ति केवल उच्च वर्ण के पुरुषों को प्राप्त थी क्योंकि वेदाध्ययन और वैदिक अनुष्ठानों का उन्हें ही अधिकार था। श्री कृष्ण की मुक्ति स्त्री शूद्र तक सबके लिए थी।

**भागवत धर्म का प्रारम्भिक प्रसार**—श्री कृष्ण द्वारा प्रतिपादित यह मार्ग पहले उनकी जाति में और फिर शनैः शनैः भारत के अन्य हिस्सों में बड़ा लोकप्रिय होने लगा। भक्तों ने वसुदेव श्रीकृष्ण को ही भगवान् बनाकर उनकी पूजा शुरू कर दी। जातक, निन्देस और पाणिनि के सूत्रों में वसुदेव के भक्तों का उल्लेख है। चौथी श० ई० पू० में मेगस्थनीज ने मथुरा में श्रीकृष्ण की पूजा का वर्णन किया है। दूसरी श० ई० पू० में वैष्णव धर्म इतना प्रबल हो चुका था विदेशी जातियाँ भी इससे आकर्षित हो रही थीं। यूनानी राजा अन्तलिखित (एण्टियाल्किडस) के राजदूत तक्षशिला-निवासी हेलियोडोरस ने इस शती में वेसनगर (प्राचीन विदिशा) में एक गरुडवज्र (एक स्तम्भ पर गरुड की मूर्ति) स्थापित किया। यह देव-देव वसुदेव की प्रतिष्ठा में खड़ा किया गया था, इस पर उत्कीर्ण लेख में वह अपने को भागवत,

अथवा वैष्णव धर्म का अनुयायी कहता है। सीरिया की एक अनुश्रुति के अनुसार दूसरी श० ई० पू० तक आर्मीनिया में श्रीकृष्ण की पूजा होने लगी थी। इसी समय के घोसुण्डी और नानाघाट के अभिलेखों में भागवत धर्म का स्पष्ट उल्लेख है।

**वैदिक धर्म के साथ समन्वय**—भागवत धर्म की लहर यज्ञ-प्रधान प्राचीन वैदिक धर्म के विरोध से शुरू हुई थी किन्तु इस काल में कट्टरपन्थी वर्ग ने नवीन सम्प्रदाय के प्रधान देवता कृष्ण का वैदिक विष्णु और नारायण से अभेद स्थापित करके नये धर्म को अपना लिया। हेलियोडोरस के गृहध्वज से यह ज्ञात होता है कि यह परिवर्तन दूसरी श० ई० पू० से पहले हो चुका था। यह दोनों के लिए लाभप्रद था। ब्राह्मणों ने इस लोकप्रिय धर्म को अपनाकर बौद्ध धर्म के प्रति लोगों का आकर्षण कम कर दिया और भागवतों को इससे नई प्रतिष्ठा और गौरव मिले। शिशुपाल ने महाभारत में कृष्ण के विरुद्ध जो विष-वमन किया है, उससे स्पष्ट है कि कुछ कट्टरपन्थियों को श्रीकृष्ण को देवता मानना पसन्द नहीं था, किन्तु अन्त में उन्हें भी यह परिवर्तन मानना पड़ा और वैष्णव मत ने हिन्दू धर्म को बिलकुल नया रूप दे दिया।

**वैष्णव धर्म के नये तत्त्व**—दूसरी शती ई० पू० में शनैः-शनैः वैष्णव धर्म और कृष्ण-चरित्र में नए तत्त्व जुड़ने शुरू हुए। इसमें अवतार-कल्पना, पांचरात्र-पद्धति, कृष्ण की बाल-गोपाल, गोपियों और राधा के साथ लीलाओं की कहानियाँ प्रधान हैं। अवतारों की कल्पना पुरानी थी किन्तु गुप्त युग में शनैः-शनैः इसका पूरा विकास हुआ। पाँचवी शती ई० पू० तक कृष्ण और राम मनुष्य थे, दूसरी श० ई० पू० में वे देवता बने, धीरे-धीरे अवतारों की संख्या बढ़ने लगी। पहले छः थी, बाद में दस हुई, इसमें बुद्ध को भी सम्मिलित कर लिया गया था और अन्त में जैनों के प्रथम तीर्थङ्कर ऋषभदेव आदि को समाविष्ट करके यह २४ तक पहुँच गई। पांचरात्र पद्धति में वासुदेव की पूजा चार रूपों में (चतुर्व्यूह) के साथ होती थी। इसके विस्तृत प्रतिपादन के लिए ६००-८०० ई० के बीच में अनुश्रुति के अनुसार १०८ पांचरात्र संहिताएँ बनीं। इनमें काफी तान्त्रिक प्रभाव है और ये विष्णु की शक्ति पर अधिक बल देती हैं।

**कृष्ण लीलाएँ**—किन्तु वैष्णव धर्म में 'पांचरात्र' के स्थान पर धीरे-धीरे श्रीकृष्ण की लीलाओं को प्रधानता मिलने लगी, मध्ययुग में वैष्णव धर्म का प्रधान अंग यही बन गई। महाभारत में इन लीलाओं का कोई वर्णन नहीं; किन्तु भक्तों की भावना के अनुसार पुराणकार इन्हें कृष्ण-चरित्र में जोड़ने चले गए। सर्वप्रथम ईसा की पहली शतियों में पश्चिमी भारत के आभीर शासकों के समय कृष्ण की गोपाल बाल के रूप में क्रीड़ाओं का वर्णन लोकप्रिय हुआ और उसके बाद गोपियाँ आईं। सातवीं से नवीं शती के मध्य में विरचित भागवत पुराण में श्रीकृष्ण की इन लीलाओं का भक्ति-प्रधान प्रतिपादन है। किन्तु उस समय तक राधा की कल्पना का

विकास नहीं हुआ था, भागवत में उसका कोई उल्लेख नहीं है। किन्तु १२वीं शती के अन्त तक राधा कृष्ण-चरित्र का अभिन्न अंग बन गई। इस शती के अन्त में जयदेव ने राधा-कृष्ण की केलियों का सरस वर्णन किया और निम्बार्क ने दार्शनिक और धार्मिक दृष्टि से राधा-कृष्ण की उपासना को उच्चतम स्थान दिया।

**दक्षिण भारत के आचार्य**—मध्य युग में वैष्णव धर्म के विकास में दक्षिण भारत ने प्रधान भाग लिया। भागवत पुराण के अनुसार भक्ति दक्षिण देश में पैदा हुई थी। पाँचवीं से बारहवीं शती के बीच में वहाँ प्रगाढ़ भक्ति-रस की मन्दाकिनी बहाने वाले 'आलवार' नामक वैष्णव सन्त हुए। इनके गीत आज तक वहाँ वैष्णव-वेद समझे जाते हैं। भागवत पुराण भी दक्षिण में लिखा गया माना जाता है। आठवीं-नवीं शती में वैष्णव भक्ति-आन्दोलन को दो ओर से भयंकर खतरा पैदा हुआ। एक ओर कुमारिल भट्ट ने वैदिक कर्मकाण्ड को ही मुक्ति का मार्ग मानते हुए उसके पुनः प्रतिष्ठापन का आन्दोलन चलाया; दूसरी ओर शंकराचार्य ने अद्वैतवाद की स्थापना करके दार्शनिक दृष्टि से भक्ति सिद्धान्त के मूल पर ही कुठाराघात किया। भक्ति में भगवान् और भक्त की पृथक् सत्ता आवश्यक है, जब सभी कुछ ब्रह्म है तो भक्ति की कोई आवश्यकता ही नहीं रहती। शंकराचार्य के अगाध पाण्डित्य, असाधारण प्रतिभा अद्भुत शास्त्रार्थ-सामर्थ्य और विलक्षण व्यक्तित्व से यह सिद्धान्त लगभग सर्वमान्य हो चला, किन्तु वैष्णवों ने शीघ्र ही अपने भक्ति-सिद्धान्त को मुद्दुद दार्शनिक आधार पर स्थापित किया। यह कार्य 'आचार्यों' द्वारा हुआ। पहले आचार्य नाथमुनि दशम शती के अन्त में या ग्यारहवीं शती के प्रारम्भ में हुए, इनका प्रधान कार्य न केवल श्रीवैष्णवों का संगठन, आलवारों के गीतों का संग्रह तथा उन्हें द्रविड़ रागों में बद्ध करना और मन्दिरों में उनका गायन कराना था अपितु वैष्णव-सिद्धान्तों की दार्शनिक व्याख्या भी थी। इनके उत्तराधिकारियों में यामुनाचार्य और रामानुजाचार्य (११०० ई०) थे। रामानुज ने शंकर के अद्वैतवाद के विरोध में विशिष्टाद्वैतवाद की स्थापना की। इसके अनुसार अखिल सद्गुणों के भण्डार एक ईश्वर के जीव और जगत दो प्रकार के विशेषण हैं। शंकर के अद्वैत में जीव-ब्रह्म में अभिन्नता होने के कारण भक्ति के लिए कोई स्थान न था, रामानुज की दार्शनिक पद्धति में उसे ब्रह्म का विशेषण मानते हुए भी उससे पृथक् माना गया, अतः इसमें भक्ति सम्भव थी। किन्तु रामानुज की भक्ति उपनिषद्-प्रतिपादित ध्यान और उपासना पर बल देती थी, उसमें गोपाल कृष्ण की लीलाओं का कोई स्थान न था।

रामानुज के बाद के आचार्यों में आनन्दतीर्थ या माध्व (१३ वीं) और निम्बार्क उल्लेखनीय हैं। माध्व ने जीव को ब्रह्म से विलकुल भिन्न माना और अब तक भागवतों की पूजा में वामुदेव के 'चतुर्थ' की जो पूजा चली आती थी, उसके स्थान पर विष्णु को ही उपास्य माना है। इस दृष्टि से यह 'वैष्णव धर्म का सच्चा संस्थापक' कहा जा सकता है। बारहवीं शती के अन्त में निम्बार्क ने उत्तर भारत में गोपियों और राधा

से घिरे श्रीकृष्ण की पूजा चलाई। तैलंग ब्राह्मण होते हुए भी उन्होंने वृन्दावन को अपने धर्म प्रचार का केन्द्र बनाया। गोपियों और राधा पर पहले किसी आचार्य ने बल नहीं दिया था। निम्बार्क का यह मत उत्तरी भारत में बड़ा लोकप्रिय हुआ, चैतन्य आदि आचार्यों के प्रचार से इसे बड़ा बल मिला और उत्तर भारत में अनेक भेदों के साथ वर्तमान समय में वैष्णव धर्म का प्रधान रूप यही है।

### शैव धर्म

**उद्गम—**वैयक्तिक ईश्वर के रूप में शिव का पहला स्पष्ट उल्लेख 'श्वेताश्वतर' उपनिषद् में है, बाद में 'अथर्वशिरस्' उपनिषद् में इसका प्रतिपादन किया गया। दूसरी श० ई० पू० में शैवपन्थ के प्रचलन की सूचना पतंजलि के महाभाष्य से मिलती है। महाभारत के नारायणीय प्रकरण में उमापति शिव को इस सम्प्रदाय के ग्रन्थ प्रकट करने का श्रेय (अध्याय २३) दिया गया है, उस समय तक शिव मानव था, देवता नहीं बना था। वायु और लिंगपुराण (अध्याय २३) की कथाओं के अनुसार, जब वासुदेव श्रीकृष्ण ने जन्म लिया, उसी समय कायावर्धन (करवन, बड़ौदा) में शिव ने नकुलीश के रूप में जन्म लिया। शैव सम्प्रदाय का प्रारम्भिक नाम लाकुल, पाशुपत या माहेश्वर है। विदेशी जातियाँ भागवत धर्म की भाँति शैव धर्म से भी आकर्षित हुई। कुशाण राजा विम कप्स (३०-७७ ई०) ने शैव धर्म अंगीकार किया। उसके कुछ सिक्कों के उल्टी तरफ नन्दी पर झुके त्रिशूलधारी शिव की मूर्ति है। अनेक आधुनिक विद्वान् इसे शैव धर्म के संस्थापक नकुलीश की प्रतिमा मानते हैं। किन्तु गीघ्र ही शिव की मानव-मूर्ति के स्थान पर लिंग की पूजा शुरू हो गई।

(क) पाशुपत शैव सम्प्रदाय—छठी श० ई० के अन्त तक शैव धर्म का पर्याप्त विकास और विस्तार हो चुका था। शैव भारत के दक्षिण छोर तक फैल चुके थे। अनाम और कम्बोडिया का प्रधान धर्म यही था। शैव सम्प्रदायों में दीक्षित न होने पर भी शशांक, हर्षवर्धन-जैसे सम्राट्, कालीदाम, भवभूति-जैसे कवि, सुबन्धु, बाणभट्ट-जैसे गद्य-लेखक शिव के उपासक थे। इनमें अनेक सम्प्रदाय बने। सातवीं शती ई० में इनमें पाशुपत सम्प्रदाय सबसे अधिक प्रबल था। युआन च्वांग को इसके अनुयायी बलोचिस्तान तक मिले थे, बनारस पाशुपतों का गढ़ था, यहाँ १०० फीट से कुछ कम ऊँची महेश्वर की ताम्र-मूर्ति थी। सर्वत्र मन्दिरों में इसकी पूजा बड़ी धूम-धाम से होती थी। पाशुपतों के सम्प्रदाय में सिद्धि और ज्ञान प्राप्ति के लिए साधुओं को जिन बातों का पालन करना पड़ता था, उनमें कुछ ये थीं—(१) शरीर पर भस्म रमाना और भस्म में लोटना, (२) गले तथा होठों को चौड़ा करके 'हा हा' की ध्वनि करना, और (३) सब लोगों द्वारा निन्दित ठहराये कार्य करना ताकि साधक कर्त्तव्य-अकर्त्तव्य के विवेक से ऊपर उठ सके।

(ख) कपालिक और कालमुख—इन शैव सम्प्रदायों के निष्ठान्त पाशुपतों से अधिक उग्र थे। इनकी प्रधान विशेषताएँ निम्न थीं—(१) नरमुण्ड या कपाल में

भोजन करना, (२) मृत व्यक्ति की भस्म को शरीर पर रमाना, (३) भस्मभक्षण, (४) हाथ में त्रिशूल दण्ड रखना, (५) मदिरा का पात्र पास रखना और (६) उस में अवस्थित महेश्वर की पूजा करना ।

(ग) शैव सम्प्रदाय—किन्तु 'शैव' सम्प्रदाय के सिद्धान्त और आचार कापालिकों से अधिक सौम्य और तर्क-संगत थे । यह प्रातः-सायं सन्ध्याकाल में शिव की भक्ति और उपासना पवित्र मंत्रों के जप, प्राणायाम, धारणा, ध्यान, समाधि तथा विभिन्न प्रकार के लिंगों की पूजा पर बल देता था । नवीं, दसवीं शती में काश्मीर में शैव धर्म के सम्प्रदायों का उच्चतम विकास हुआ । इनके आध्यात्मिक विचारों में मौलिकता और धार्मिक आचार-व्यवहार में उदारता थी । इनमें उपर्युक्त सम्प्रदायों की वाममार्गी प्रवृत्तियों का कभी प्राधान्य नहीं हुआ । काश्मीर के इस उदार शैव धर्म का कारण शंकराचार्य का प्रभाव समझा जाता है ।

### शैव साहित्य

(क) आगम—वायु, लिंग और कूर्म पुराणों के अतिरिक्त शैव ईश्वरवाद का आगम नामक ग्रन्थों में विस्तार से प्रतिपादन किया गया है । आगम अष्टाईस हैं, किन्तु प्रत्येक के साथ अनेक उपागम जुड़े हैं और इनकी कुल संख्या १६८ है । ये सातवीं श० ई० से पहले बन चुके थे । इनमें प्रतिपादित शैव धर्म 'आगम शैव धर्म' कहलाता है । यह द्वैतवादी है । नवीं शती में शंकर ने अद्वैतवाद का प्रचार किया और काश्मीर के शैवधर्म ने द्वैतवादी आगमों का स्थान अद्वैतवाद को प्रदान किया ।

(ख) तामिल साहित्य—पल्लव (छठी श० ई० से) तथा चोल सम्राटों (दशम श०) के संरक्षण से द्रविड़ देश में शैव धर्म का बड़ा उत्कर्ष हुआ । संग्रहों के रूप में शैवधर्म-सम्बन्धी विशाल तामिल साहित्य का निर्माण हुआ । वैष्णवों के आलवार सन्तों की भाँति नायन्मार नामक शैव संत हुए । पहले तीन संग्रहों के रचयिता प्रसिद्ध सन्त 'ज्ञान सम्बन्ध' सम्भवतः सातवीं शती में हुए । तामिल पुराण 'पेरिया पुराण' सहित उपर्युक्त ११ संग्रह तामिल शैव धर्म का आधार हैं । इनमें पहले सात संग्रहों 'देवारम्' में अपार, सुन्दर और ज्ञान सम्बन्ध की रचनाओं का संग्रह है, इनकी प्रतिष्ठा वेदों के तुल्य है । इनकी दार्शनिक विचार-धारा आगमों से मिलती-जुलती है ।

शैव सिद्धान्त—तेरहवीं, चौदहवीं शतियों में तामिल शैव धर्म में नवीन साहित्य का विकास हुआ, इसे शैव सिद्धान्त कहते हैं । अब आगमों का स्थान १४ सिद्धान्त शास्त्रों ने ले लिया ।

वीर शैव या लिंगायत सम्प्रदाय—शैवों का एक महत्त्वपूर्ण सम्प्रदाय वीर शैव है । इसका संस्थापक ११६० ई० में कलचुरी राजा विज्जल से राज-गद्दी छीनने वाला उसका प्रधान मन्त्री वामन था । कर्नाटक और महाराष्ट्र से बौद्ध और जैन धर्मों को समाप्त करने का श्रेय इसी को है । यह सम्प्रदाय आत्मा-सम्बन्धी नैतिकता और



पवित्रता पर बहुत बल देता था। इसकी विशेषता कट्टर हिन्दू धर्म के सिद्धान्तों का विरोध है। 'ये वेद की प्रामाणिकता और पुनर्जन्म में विश्वास नहीं रखते, बाल-विवाह-विरोध तथा विधवा-पुनर्विवाह का समर्थन करते हैं, ब्राह्मणों के प्रति तीव्र घृणा रखते हैं'।

मध्य युग में महाराष्ट्र तथा दक्षिण में राष्ट्रकूट और चोल राजाओं के संरक्षण से शैव धर्म बड़ा लोकप्रिय हुआ। इसी समय इलोरा (वेरूल) के जगत्-प्रसिद्ध कैलाश और तंजौर के विशाल शैव-मन्दिरों का निर्माण हुआ।

### अन्य सम्प्रदाय

वैष्णव और शैव धर्म के अतिरिक्त शक्ति, गणपति, स्कन्द या कार्तिकेय, ब्रह्मा और सूर्य की पूजा भी हिन्दू धर्म में सातवाहन युग से चली। इनमें शाक्त सम्प्रदाय विशेष रूप से उल्लेखनीय है। पहले यह बतलाया जा चुका है कि वैदिक युग में स्त्री तत्त्व की उपासना नहीं थी। भीष्म पर्व के तेइसवें अध्याय में पहली बार दुर्गा की स्तुति मिलती है। गुप्त युग में शिव की शक्ति को अधिक प्रधानता मिली है। शक्ति के उपासकों ने शरीर में षट्चक्र माने, 'हिम, हुम, फट्' आदि मन्त्रों से तथा योग से अलौकिक सिद्धियों की प्राप्ति, यन्त्रों की शक्ति और 'मुद्राओं' में विश्वास किया, देवी को प्रसन्न करने के लिए पशु तथा नर-बलियों की पद्धति प्रचलित हुई। युआन च्वांग को सातवीं शती में एक बार डाकुओं ने कन्नौज के पास बलि देने के लिए पकड़ लिया था। बौद्ध धर्म की भाँति, मध्य युग में इसमें भी तान्त्रिक प्रभाव प्रबल हुआ।

मुसलमानों के आने के बाद हिन्दू धर्म में भक्ति और सुधार की नई लहरें चलीं, उनका वर्णन बारहवें अध्याय में किया जायगा।

## दर्शन

दर्शन सम्भवतः भारतीय संस्कृति की समुज्ज्वलतम कृति हैं। भारतवर्ष विचार-प्रधान देश है। वैदिक युग से आध्यात्मिक और पारलौकिक प्रश्न भारतीयों को बेचैन करते रहे हैं और उनका हल ढूँढ़ने वाली अध्यात्मविद्या को सब शास्त्रों में श्रेष्ठ माना जाता है। अतः इसके विकास में हजारों वर्षों से हमारे देश के सर्वोत्तम विचारक लगे रहे हैं। यही कारण है कि तत्त्व-चिन्ता की ऊँची-ऊँची उड़ान तथा विचारों की सूक्ष्मता और गंभीरता में बहुत कम देश उसकी तुलना कर सकते हैं। अन्य देशों के दर्शन की अपेक्षा भारतीय तत्त्व-ज्ञान की कई विशेषताएँ हैं। चीन के अतिरिक्त किसी अन्य देश में दार्शनिक विचार की तीन हजार वर्ष लम्बी और अविच्छिन्न परम्परा नहीं है। पश्चिम में यह केवल फिलासफी अर्थात् विद्या का अनुराग-मात्र है, पण्डितों के मनाविनोद या बुद्धि-विलास की वस्तु है। किन्तु भारत में इसका जीवन के साथ घनिष्ठ सम्बन्ध है। इसका उद्देश्य आध्यात्मिक, आधिभौतिक, आधिदैविक तापों से संतप्त मानवता के क्लेशों की निवृत्ति है। यूरोप में दर्शन और धर्म पृथक्-पृथक् हैं। दर्शन बुद्धि का विषय है, उसका उद्देश्य सत्य की खोज है, धर्म श्रद्धा और विश्वास की वस्तु है। किन्तु हमारे देश में धर्म और नैतिकता की आधार-शिला दर्शन है। वह हमारे समूचे आचार-व्यवहार का परिचालक और मार्ग-दर्शक है।

**दार्शनिक विकास के चार युग**—भारतीय दर्शन के विकास को चार प्रधान कालों में बाँटा जा सकता है—(१) आविर्भाव काल (६०० ई० पू० तक), (२) सूत्र काल (६०० ई० पू० से पहली श० ई० तक), (३) भाष्य काल (पहली से पन्द्रहवीं शती तक) (४) वृत्ति काल (उन्नीसवीं शती से वर्तमान समय तक)। पहले काल को हम भारतीय दर्शन का उषाकाल कह सकते हैं। इस समय में इसके प्रायः सभी मूलभूत विचारों का उदय हुआ। बाद में पृथक् रूप में विकसित होने वाले छहों दर्शनों का बीजारोपण इस काल की घटना है। जिस प्रकार एक ही वट-मूल विकसित होने पर नाना शाखाओं-प्रशाखाओं में विभक्त हो जाता है, वैसे ही वेदों तथा उपनिषदों के विचारों से बाद नाना सम्प्रदाय विकसित हुए। भारतीय तत्त्व-चिन्तन तो ऋग्वेद से ही आरम्भ हो गया, उसमें दर्शनों के इन सनातन प्रश्नों के अस्फुट उत्तर हैं कि यह विश्व कैसे पैदा हुआ, इसे पैदा करने वाला कौन है, इसके पैदा होने से पहले क्या

था। नासदीय सूक्त (ऋ० १०/११६) में इनका स्पष्ट उल्लेख है। पूर्व वैदिक युग में तत्त्व-चिन्ता की प्रवृत्ति याज्ञिक कर्मकाण्ड के बोझ से दबी रही, किन्तु उत्तर वैदिक युग में यज्ञों के विरुद्ध प्रतिक्रिया होने पर इसकी लहर पुनः प्रबल हुई। मनुष्य क्या है? कहाँ से आया? मर कर कहाँ जायेगा? सृष्टि का क्या प्रयोजन है? इस प्रकार के प्रश्नों से आर्य विचारक अधीर हो उठे। उपनिषदों से ज्ञात होता है कि अनेक समृद्ध परिवारों के कुलीन युवक घर-वार छोड़कर विभिन्न ऋषि-मुनियों के आश्रमों में जाकर इन प्रश्नों का उत्तर खोजा करते थे। इनमें प्रधान रूप से इसी प्रकार के संवाद और कथाएँ हैं। नचिकेता, मैत्रेयी, सत्यकाम, जाबाल, पिप्पलाद की कहानियाँ उस समय के तत्त्वान्वेषण पर सुन्दर प्रकाश डालती हैं। उस समय तक भारतीय दर्शन की मूलभूत मान्यताओं, पंचभूत, पंचेन्द्रियाँ, आत्मा और शरीर की पृथक्ता, आत्मा की अमरता, सर्वोच्च, सर्वव्यापक सत्ता या ब्रह्म, उसके स्वरूप, सृष्टि-विकास की प्रक्रिया, सत्व, रज, तम के तीन गुणों, कर्मवाद, पुनर्जन्म, संसार की क्षणभंगुरता और नश्वरता के सिद्धान्तों का जन्म हो चुका था। किन्तु पृथक् दार्शनिक सम्प्रदायों का विकास नहीं हुआ था। उपनिषदों में सभी प्रकार के दार्शनिक विचारों की ऊँची-से-ऊँची उड़ानें हैं। कठोपनिषद् में एक साथ सांख्य और वेदान्त का प्रतिपादन है। तैत्तिरीय तथा बृहदारण्यक उपनिषद् में वेदान्ती ब्रह्म का उल्लेख है किन्तु इनका कहीं भी क्रमबद्ध या व्यवस्थित विवेचन नहीं किया गया।

सूत्र काल (६०० ई० पू०—पहली शती ई०)—सूत्र काल में दार्शनिक विचारों को शृङ्खलाबद्ध किया जाने लगा। उपनिषदों में तत्त्व-चिन्तन की आरम्भिक उड़ानें हैं, दर्शनों में व्यवस्थित विवेचन। कपिल, कणाद, गौतम को सांख्य, वैशेषिक, न्याय दर्शन का रचयिता ममभूता ठीक नहीं; उन्होंने केवल पहले से चले आने वाले विचारों को सूत्रबद्ध किया। पिछले अध्याय में इन्हें ऐसा नया रूप देने का कारण स्पष्ट किया जा चुका है। छठी श० ई० पू० में भारत में एक प्रबल धार्मिक और बौद्धिक क्रान्ति हुई थी। बौद्ध, जैन और चार्वाक विचारकों ने जब प्राचीन विचारों तथा रूढ़ियों पर खरी-खरी और मीधी-सीधी चोटें कीं, तब शृङ्खलाबद्ध दार्शनिक विचारों की आवश्यकता अनुभव हुई और छः दर्शनों ने जन्म लिया। कौटिल्य के समय तक (चौथी श० ई० पू० का अन्तिम भाग) केवल तीन दर्शन थे—सांख्य, योग और चार्वाक। पिछले मौर्य युग या आरम्भिक मातवाहन युग में पहली श० ई० तक वर्तमान रूप में मिलने वाले वैशेषिक, सांख्ययोग, पूर्व मीमांसा और उत्तर मीमांसा (वेदान्त) सूत्रबद्ध हुए।

भाष्य काल (पहली श० ई० से पन्द्रहवीं श० ई० तक)—दार्शनिक विकास का तीसरा युग भाष्य काल है। इसे यदि दर्शन का स्वर्णयुग कहा जाये तो अत्युक्ति न होगी। इसी युग में नागार्जुन और शंकर-जैसे दार्शनिक पैदा हुए जिनकी टक्कर के दार्शनिक दूसरे देशों ने बहुत कम पैदा किये हैं। इस काल में विभिन्न सम्प्रदायों के दार्शनिकों में परस्पर खूब टक्कर या घात-प्रतिघात चलता रहा। इसने दर्शन के

विकास में बड़ी सहायता दी। प्रत्येक दर्शन को विपक्षियों द्वारा उठाये आक्षेपों का उत्तर तथा नई समस्याओं का समाधान करना पड़ता था। यह कार्य भाष्यकारों ने किया। ये स्वतन्त्र ग्रन्थ लिखने के स्थान पर पुराने दर्शन की या भाष्य की टीका द्वारा इसे सफलतापूर्वक करते रहे। इसमें ये न केवल आक्षेपों का समाधान करते थे किन्तु नवीन सिद्धान्तों का प्रतिपादन भी करते थे। शंकर का अद्वैत इसी प्रकार का सिद्धान्त है। हम अपने दर्शनों के तत्त्वों को ऐतिहासिक दृष्टि से उनका क्रम-विकास देखे बिना नहीं समझ सकते। उदाहरणार्थ न्याय दर्शन का विकास बौद्ध दर्शन के साथ जुड़ा हुआ है। न्याय का सर्वप्रथम भाष्यकार वात्स्यायन नागार्जुन आदि अनेक आरम्भिक बौद्ध दार्शनिकों का खण्डन करता है, उसके उत्तर में दिङ्नाग ने 'प्रमाण-समुच्चय' लिखा। इसके जवाब में प्रसिद्ध नैयायिक उद्योतकर ने 'वात्स्यायन भाष्य' पर 'न्याय वार्तिक' की रचना की, इसका खण्डन बौद्ध दार्शनिक धर्मकीर्ति ने 'प्रमाण वार्तिक' में किया, अन्त में इसके उत्तर में वाचस्पति मिश्र की 'तात्पर्य' टीका लिखी गई। भाष्य युग में इस प्रकार के घात-प्रतिघात से भारतीय दार्शनिक तत्त्व-चिन्तन की जिस ऊँचाई तक पहुँचे, आधुनिक विचार-धारा उससे आगे नहीं बढ़ सकी। भाष्य युग दो प्रधान भागों में बँटा है—(क) पहली से आठवीं शती तक— इस काल ने नागार्जुन, वसुबन्धु, अरुण, धर्मकीर्ति और शङ्कर-जैसे दिग्गज दार्शनिक पैदा किये। भारतीय दर्शन में मौलिकता और नवीनता बनी रही। (ख) किन्तु इसके बाद से सोलहवीं शती तक भाष्यकारों ने प्रधान रूप से वेदान्त की विभिन्न व्याख्याओं पर बल दिया, मौलिक विचार बहुत-कुछ समाप्त हो गया। चौथे वृत्ति युग में मुख्य रूप से भाष्यों का ग्रंथ स्पष्ट करने के लिए विभिन्न टीकाएँ लिखी जाती रहीं।

भारतीय दर्शन को प्रधान रूप से दो भागों में बाँटा जाता है, (१) नास्तिक दर्शन, (२) आस्तिक दर्शन। नास्तिक दर्शन वेद की प्रामाणिकता और ईश्वर में विश्वास नहीं रखते। इनमें तीन प्रधान हैं—चार्वाक, जैन और बौद्ध। आस्तिक दर्शन छः हैं—पूर्वमीमांसा, उत्तरमीमांसा, सांख्य, योग, न्याय और वैशेषिक।

### नास्तिक दर्शन

(१) चार्वाक—चार्वाक दर्शन बिल्कुल भौतिकवादी और प्रत्यक्ष में विश्वास करने वाला है। इसके मन में ईश्वर, परलोक, आत्मा, स्वर्ग, नरक की कोई सत्ता नहीं। इसका प्रधान सिद्धान्त है—'खाओ, पिओ, भोज उड़ाओ,' 'जब तक जियो, सुख से जियो, ऋण लेकर भी घी पिओ, क्योंकि शरीर के भस्म हो जाने पर जीव लौटकर नहीं आता', अध्यात्मवाद निरा ढकोसला है, जगत् में आँखों से दिखाई देने वाले, भूमि, जल, अग्नि और वायु चार ही तत्त्व हैं, इनके संयोग से स्वभाववश चेतना और बुद्धि की उत्पत्ति होती है। जीवन का लक्ष्य भोग और द्रव्य-प्राप्ति है। मृत्यु के बाद सब चीजों का अन्त हो जाता है। ऐहिक सुखवाद पर बल देने के कारण इसका नाम चार्वाक (चारु-वाक=सुन्दर वाणी) तथा लोकायत (लोक में विस्तीर्ण) है। इसके

प्रवर्तक बृहस्पति नामक ऋषि थे। इनका मूल ग्रन्थ तो लुप्त हो चुका है, किन्तु उसके ८ सूत्र पिछले ग्रन्थों में उपलब्ध होते हैं।

चार्वाक दर्शन सम्भवतः श्रुति-काल के अन्त में बढ़ते हुए यज्ञानुष्ठान, तपश्चरण और पारलौकिकता के विरुद्ध प्रतिक्रिया थी।

(२) जैन—जैन धर्म प्रारम्भ में आचार-प्रधान था। बाद में उस में दार्शनिक सिद्धान्तों का विकास हुआ। उमास्वाति और कुन्दकुन्दाचार्य (पहली श० ई०) जैन दर्शन की नींव डालने वाले थे। छठी से नवम शताब्दी का काल जैन युग का स्वर्ण युग है। इस समय सिद्धसेन दिवाकर (पाँचवीं श० ई०), समन्तभद्र (सातवीं श० ई०), हरिभद्र (आठवीं श०), भट्ट अकलंक (आठवीं श०), और विद्यानन्द (नवीं श०) हुए। परवर्ती दार्शनिकों में हेमचन्द्र (१०८८-११७२ ई०), मल्लिसेण सूरि (१२६२ ई०) और गुणरत्न (१४०६ ई०) उल्लेखनीय हैं।

जैन दर्शन प्रत्यक्ष, अनुमान और शब्द नामक तीन प्रमाण मानता है। इसका प्रधान सिद्धान्त 'स्याद्वाद' है। इसके अनुसार प्रत्येक वस्तु अनन्त धर्मात्मक है, इन सबका ज्ञान तो उसी व्यक्ति को हो सकता है, जिसने कैवल्य (मुक्ति) प्राप्त कर लिया हो, साधारण व्यक्ति उसके अंश-मात्र को ही जान सकते हैं। अतः हमारा ज्ञान सीमित और सापेक्ष है। इसे प्रकट करने के लिए प्रत्येक ज्ञान के साथ शुरू में स्यात् (सम्भवतः) शब्द जोड़ना चाहिए। इसी को स्याद्वाद या अनेकान्तवाद कहते हैं। जैन धर्म अनेक द्रव्यों की सत्ता में विश्वास रखने से बहुत्ववादी वास्तववाद (Pluralistic Realism) का पोषक है। जैन दर्शन में मोक्ष के तीन साधन हैं—(१) सम्यक् दर्शन (श्रद्धा), (२) सम्यक् ज्ञान, (३) सम्यक् चरित्र। चरित्र की शुद्धि के लिए अहिंसा सत्य, अस्तेय, ब्रह्मचर्य और अपरिग्रह का पालन आवश्यक है। जैनी कर्मफलदाता ईश्वर की सत्ता नहीं मानते।

(३) बौद्ध दर्शन—भगवान् बुद्ध ने सामान्यतः दार्शनिक समस्याओं की उपेक्षा की थी; किन्तु बाद में उनके अनुयायियों ने दर्शन की बड़ी सूक्ष्म विवेचना की। बुद्ध की शिक्षाओं के मूल प्रधानतः दो दार्शनिक सिद्धान्त थे। (१) संघातवाद (२) सन्तानवाद। पहले सिद्धान्त का आशय यह था कि आत्मा की कोई पृथक् सत्ता नहीं, वह शरीर और मानसिक प्रवृत्तियों का समुच्चय (संघात) मात्र है। सन्तानवाद का तात्पर्य है कि आत्मा तथा जगत् अनित्य है, यह प्रतिक्षण बदलता रहता है। जिस प्रकार नदी का प्रवाह प्रतिक्षण बदलने पर भी वही प्रतीत होता है, दीपक की लौ परिवर्तित होते हुए भी उसी तरह जान पड़ती है, वैसे ही आत्मा और जगत् क्षणिक होने पर भी प्रवाह (संतान) रूप से बने रहने के कारण स्थायी प्रतीत होते हैं।

बौद्ध दर्शन को चार सम्प्रदायों में बाँटा जाता है—(१) वैभाषिक, (२) सौत्रान्तिक, (३) योगाचार और (४) माध्यमिक। इनका प्रधान मतभेद सत्ता के सम्बन्ध में है। वैभाषिक के मत में बाह्य एवं भीतरी (मानस) जगत् से सम्बन्ध रखने वाले

सभी पदार्थ वास्तविक हैं। इसीलिए इसका नाम 'सर्वास्तित्वाद' भी है। सौत्रान्तिक ब्राह्म पदार्थों को अनुमान द्वारा ही सत्य स्वीकार करते हैं। योगाचार विज्ञान अथवा चित्त को ही एक मात्र सत्य मानता है, इसलिए विज्ञानवादी भी कहलाता है। माध्यमिक के मत में जगत् के समस्त पदार्थ शून्य रूप हैं, अतः इसका नाम शून्यवाद भी है।

बौद्धों के दार्शनिक सम्प्रदायों का विशाल साहित्य प्रायः लुप्त हो चुका है। अब इसका चीनी और तिब्बती अनुवादों से पुनरुद्धार हो रहा है। वैभाषिक सम्प्रदाय के सिद्धान्तों की जानकारी वसुबन्धु के 'अभिधर्म कोष' से मिलती है। वसुबन्धु को कुछ ऐतिहासिक समुद्रगुप्त (३३०-३७५ ई०) का तथा बालादित्य का गुरु मानते हैं। अतः उसका समय चौथी या पाँचवीं शती है। ये पेशावरवासी ब्राह्मण थे, पहले वैभाषिक या सर्वास्तित्वादी थे, बाद में अपने बड़े भाई असंग के संग और उपदेश से विज्ञानवादी बने। विज्ञानवाद के संस्थापक 'अभिसमयालंकार' और 'मध्यान्त विभाग' के प्रणेता आर्य मंत्रेय (तीसरी श०) थे। किन्तु इसका प्रसार असंग और वसुबन्धु ने किया। असंग ने 'बोधिसत्त्व भूमि' और 'महायान सूत्रालंकार' लिखे तथा वसुबन्धु ने 'गाथा-संग्रह' और 'अभिधर्मकोष'। इस सम्प्रदाय के अन्य दो प्रसिद्ध आचार्य दिङ्नाग और धर्मकीर्ति हैं। दिङ्नाग वसुबन्धु के शिष्य और 'प्रमाण-समुच्चय' के प्रणेता थे। धर्मकीर्ति (पाँचवीं श०) ने 'प्रमाण वार्तिक' में विज्ञानवाद का प्रतिपादन तथा बौद्ध न्याय पर अन्य नैयायिकों के आक्षेपों का निराकरण किया है। माध्यमिक मत के प्रवर्तक नागार्जुन (दूसरी श० ई०) तथा अन्य प्रसिद्ध आचार्य आर्यदेव (तीसरी श० ई०) स्थविर बुद्धिपालित (पाँचवीं श०) चन्द्रकीर्ति (छठी श०) और शान्त-रक्षित (आठवीं श०) थे। नागार्जुन की कृतियाँ 'माध्यमिक-सूत्र', 'धर्म-संग्रह' और 'मुहल्लेख' हैं। आर्यदेव का चतुःशतक अनुपम दार्शनिक रचना है। शान्तरक्षित का सर्वोत्तम ग्रंथ 'तत्त्व-संग्रह' है। इसमें ब्राह्मण दार्शनिकों की विस्तृत आलोचना करते हुए बौद्ध सिद्धान्तों का समर्थन किया गया है। माध्यमिक सम्प्रदाय के आचार्य न केवल बौद्ध किन्तु भारतीय दार्शनिक जगत् की सबसे बड़ी विभूतियों में हैं।

### आस्तिक दर्शन

१. पूर्व मीमांसा—छः दर्शनों में मीमांसा अपने स्वरूप के कारण काफी पुराना प्रतीत होता है। इसका प्रधान उद्देश्य कर्मकाण्ड सम्बन्धी वैदिक वाक्यों की समुचित व्याख्या के नियमों का प्रतिपादन है। मीमांसा का विचार बहुत प्राचीन है। संहिताओं और ब्राह्मण-ग्रंथों में इसका संकेत है। किन्तु मीमांसा के पूर्ववर्ती सभी विचारों को शृङ्खलाबद्ध करके शास्त्रीय रूप देने का श्रेय महर्षि जैमिनि को है। जैमिनीय दर्शन के १६ अध्याय ६०६ अधिकरण तथा २,६४४ सूत्र हैं। आधुनिक विद्वान् पहले १२ अध्यायों को ही प्रामाणिक मानते हैं। इनमें यज्ञ-विषयक धर्म का विस्तृत विचार है। उपवर्ष, भवदास (दूसरी श० ई०) और शबरस्वामी (२०० ई०)

ने मीमांसा-सूत्रों पर वृत्तियाँ और भाष्य लिखे। इनमें शबरस्वामी के भाष्य की तुलना ब्रह्मसूत्र के 'शांकर-भाष्य' तथा पाणिनीय अष्टाध्यायी के 'पातंजल भाष्य' से की जाती है। बाद में 'शाबर भाष्य' के टीकाकारों ने तीन सम्प्रदाय चलाये—भाट्ट मत, गुरुमत और मुरारी मत। भाट्ट मत के प्रवर्तक कुमारिल भट्ट थे (आठवीं श० का पूर्वार्द्ध)। मीमांसा के विकास में कुमारिल-युग (६००-६०० ई०) स्वर्ण युग है। कुमारिल ने मीमांसा को बौद्धों के आक्षेपों से बचाया, सिद्धान्तों की सुबोध व्याख्या करके इसे लोकप्रिय बनाया। इनके प्रधान ग्रंथ श्लोक, और तन्त्रवार्त्तिक है। इनके शिष्य मण्डनमिश्र ने विधि-विवेक, तथा 'भावनाविवेक' आदि ग्रंथ लिखे। भाट्ट मत के अन्य आचार्यों में पार्थसारथि (बारहवीं श०), माधवाचार्य (चौदहवीं श०) और खण्डदेव (सत्तरहवीं श०) उल्लेखनीय हैं। गुरुमत के संस्थापक कुमारिल भट्ट के शिष्य प्रभाकर मिश्र थे। तीसरा सम्प्रदाय मुरारि मिश्र (बारहवीं श०) का है।

मीमांसा का मुख्य उद्देश्य तो यज्ञादि वैदिक अनुष्ठानों का विवेचन करना था, किन्तु इसमें मीमांसकों ने अनेक नवीन सिद्धान्तों की उद्भावना की। शब्द के स्वरूप और उसकी नित्यानित्यता पर बड़ा सूक्ष्म विचार किया। विरोधी वाक्यों की संगति बिठाने तथा व्याख्या करने के उन्होंने जो मौलिक सिद्धान्त निश्चित किए, उनसे स्मृति-ग्रंथों के अर्थ-निर्णय में भी बड़ी सहायता ली जाती रही है। वैदिक कर्म काण्ड का ज्ञान तो मीमांसा के बिना हो ही नहीं सकता।

२. उतर मीमांसा (वेदान्त)—वेदान्त भारतीय दर्शन का सबसे चमकीला रत्न है। वेदान्त सूत्रों के प्रणेता महर्षि बादरायण हैं। ये सम्भवतः महर्षि जैमिनि के समकालीन थे। इनका उद्देश्य उपनिषदों के आधार पर ब्रह्म का प्रतिपादन, सांख्य, वैशेषिक जैन, बौद्ध आदि मतों का खण्डन, ब्रह्म-प्राप्ति के वेदान्त-सम्मत साधनों का वर्णन था। वेदान्त दर्शन के सूत्र इतने अलंकार हैं कि भाष्यों के बिना उनका अर्थ जानना बहुत कठिन है और भाष्यकारों ने इनसे अपना अभीष्ट अर्थ निकालने में बड़ी खींचतान की है। अतः इन सूत्रों का वास्तविक अर्थ और महर्षि बादरायण का आशय पता लगाना अत्यन्त क्लिष्ट कार्य है। फिर भी इतना अवश्य कहा जा सकता है कि बादरायण के अनेक सिद्धान्त शंकर से भिन्न थे। उनके मूल विचार सम्भवतः ये थे "विभु ब्रह्म की अपेक्षा आत्मा अणु है। जीव चैतन्यरूप है। ज्ञान उसका विशेषण या गुण है। ब्रह्म-जगत् का उत्पादन और निमित्त दोनों कारण हैं। बादरायण और शंकर में प्रधान भेद यह है कि सूत्रकार मायावाद नहीं मानते थे। उनका मत था कि ब्रह्म से प्रादुर्भूत होने पर भी जीव उससे पृथक् और वास्तविक बने रहते हैं। ब्रह्म से बनने वाला जगत् भी वास्तविक होता है। शंकर के मत में यह अवास्तविक और मिथ्या है।"

वेदान्त सूत्र पर अनेक आचार्यों ने अपनी-अपनी दृष्टि के अनुकूल व्याख्याएँ लिखी हैं। इनमें जीव और ईश्वर के सम्बन्ध में ही अधिक मत-भेद है। शंकराचार्य

(७८८-८२० ई०) जीव और ब्रह्म में कोई भेद नहीं मानते। उनका मूल सिद्धान्त है—ब्रह्म सत्यं जगन्मिथ्या, जीवो ब्रह्मैव नापरः। 'ब्रह्म ही सत्य है, सत्य का आशय तीनों कालों में रहने वाली वस्तु है, संसार ऐसा न होने से मिथ्या है। उसकी व्यावहारिक सत्ता है, किन्तु पारमार्थिक सत्ता नहीं है। शंकराचार्य का दूसरा बड़ा सिद्धान्त यह था कि ब्रह्म के दो स्वरूप हैं—निर्गुण तथा सगुण। माया विशिष्ट ब्रह्म सगुण है, यही ईश्वर है। निर्गुण ब्रह्म माया के सम्बन्ध से रहित, सर्वश्रेष्ठ, अखण्ड, व्यापक और सन्निधानन्द स्वरूप है। तीसरा सिद्धान्त ज्ञान के द्वारा मुक्ति था।

श्री शंकराचार्य के सिद्धान्त बाद के भक्ति-प्रेमी वैष्णव आचार्यों को पसन्द नहीं आये। वे जीव और ब्रह्म में भेद मानते थे, उनके मत में ब्रह्म ही ईश्वर था, चेतन जीव तथा जड़ जगत् मिथ्या नहीं, सत्य थे। जीव अणु तथा सूक्ष्मा में अनन्त हैं, भक्ति ही मोक्षदायिका है। इन्होंने अपने सिद्धान्तों के समर्थन के लिए अपनी दृष्टि से वेदान्त-सूत्रों का भाष्य किया। इनमें रामानुज (११४० ई०), मध्व (१२३८), निम्बार्क (१२५० ई०), और वल्लभ (१५०० ई०) उल्लेखनीय हैं। रामानुज का मत विशिष्टाद्वैत कहलाता है। इसके अनुसार जीव तथा जगत् अखिल सद्गुणों के भण्डार ईश्वर के दो प्रकार या विशेषण हैं। अतः यह अद्वैत न होकर विशेषण वाला (विशिष्ट) द्वैत है। मध्व जीव और ईश्वर को सर्वथा पृथक् मानते हैं, साथ ही वे ईश्वर को इस जगत् का निमित्त कारण ही मानते हैं, उपादान नहीं। अतः उनका मत द्वैत मत कहलाता है। आचार्य निम्बार्क जीव और ईश्वर को व्यवहार काल में भिन्न मानते हैं और वैसे अभिन्न। अतः उनके मत को द्वैताद्वैत कहा जाता है। वल्लभाचार्य मायावाद को न मानकर केवल अद्वैत अर्थात् शुद्धाद्वैत मानते हैं।

भारतीय वाङ्मय में सबसे अधिक साहित्य वेदान्त पर लिखा गया है। अद्वैतवादी वेदान्त का प्रारम्भ गौड़पाद (७०० ई०) की 'माण्डूक्य कारिकाओं' से होता है। नवीं शती के शुरु में शंकर ने प्रस्थानत्रयी (वेदान्त-सूत्र, उपनिषद् और गीता) पर अद्वितीय भाष्य लिखा। 'शंकर भाष्य' पर वाचस्पति (नवीं श०) ने 'भामती' नाम की एक सुन्दर टीका लिखी। वेदान्त के अन्य ग्रन्थों में श्रीहर्ष (बारहवीं श०) का 'खण्डन-खण्ड-खाद्य', चित्सुखाचार्य (तेरहवीं श०) की 'तत्त्वदीपिका', विद्यारण्य स्वामी (चौदहवीं श०) की 'पंचदशी', मधुसूदन सरस्वती (सोलहवीं श०) की 'अद्वैतसिद्धि', अप्पय दीक्षित (सत्रहवीं श०) का 'सिद्धान्त लेश-संग्रह' उल्लेखनीय हैं। वैष्णव आचार्यों में रामानुज ने ब्रह्मसूत्रों पर तथा गीता पर भाष्य लिखा। वेदान्तदेशिक (चौदहवीं श०) ने श्री वैष्णव मत सम्बन्धी पाण्डित्यपूर्ण ग्रन्थों की रचना की। मध्व तथा वल्लभ ने अपने मत के समर्थक पूर्णप्रज्ञ तथा अणुभाष्य लिखे। समूचे मध्य-युग में वेदान्त पर नये-नये भाष्य लिखने का क्रम जारी रहा।

३. सांख्य—सांख्य के मूलमूल विचार काफी प्राचीन हैं और यह द्वैतवादी होने से वेदान्त का प्रबल प्रतिपक्षी रहा है। कठ, छान्दोग्य, श्वेताश्वतर उपनिषदों में इसके अनेक सिद्धान्त बीज रूप से मिलते हैं। सांख्य का मूल अर्थ है—सम्यक् ज्ञाति या



यथार्थ ज्ञान । यह द्वैतवादी है। इसके अनुसार प्रकृति और पुरुष ही मूल तत्त्व हैं, इनके परस्पर सम्बन्ध से जगत् का आविर्भाव होता है। मूल प्रकृति से सृष्ट्युत्पत्ति की प्रक्रिया इसमें बड़े विस्तार से समझाई गई है। प्रकृति सत्व, रज, तम नामक तीन गुणों की साम्यावस्था है; इनमें वैषम्य होने से सृष्टि का आविर्भाव होता है। तीन गुणों का विचार सांख्य की भारतीय दर्शन की सबसे बड़ी देन है।

सांख्य दर्शन के प्रणेता महर्षि कपिल माने जाते हैं। वे उपनिषत्कालीन हैं, किन्तु इनके नाम से प्रचलित 'सांख्य सूत्र' बहुत ही अर्वाचीन है। इसका प्राचीन और प्रसिद्ध ग्रन्थ ईश्वर कृष्ण की 'सांख्यकारिका' है। इसका समय बहुत विवाद-ग्रस्त है, प्रायः इसे पहली श० ई० का माना जाता है। यह इतना प्रसिद्ध ग्रन्थ था कि छठी श० ई० में इसका चीनी में अनुवाद हुआ। इसकी व्याख्याओं में 'माठर वृत्ति' (दूसरी श० ई०), 'गौडपाद भाष्य' तथा वाचस्पति मिश्र (नवीं श०) की 'तत्त्व कौमुदी' उल्लेखनीय हैं। सोलहवीं श० में विज्ञान भिक्षु ने सांख्य सूत्रों पर 'सांख्य प्रवचन भाष्य' लिखकर सांख्य और वेदान्त का सामंजस्य किया।

४. योग—'योग दर्शन' सांख्य से सम्बद्ध है। योग का अर्थ है चित्तवृत्तियों का निरोध। 'योग दर्शन' में इनकी विस्तार से विवेचना की गई है। योग के आठ अङ्ग हैं—यम, नियम, आसन, प्राणायाम, प्रत्याहार, धारणा, ध्यान, समाधि। समाधि में द्रष्टा अपने स्वरूप में अवस्थित होकर कैवल्य या मुक्ति प्राप्त करता है। योग से अनेक प्रकार की सिद्धियाँ प्राप्त होती हैं। 'योग दर्शन' के विभूतिपाद में इनका विस्तार से वर्णन है। सांख्य से सम्बन्ध होते हुए भी योग ने ईश्वर को माना है, अतः योग को सेश्वर सांख्य भी कहा जाता है। जो पुरुष सर्वाधिक ज्ञानी क्लेश, कर्म-विपाक (कर्म-फल) से मुक्त है, वही ईश्वर है। योग समाधि और मन के संयम की विधियों पर अधिक बल देता है।

भारत में योग का बहुत अधिक महत्त्व होते हुए भी योग पर बहुत कम ग्रन्थ लिखे गए। वर्तमान समय में उपलब्ध योग-सूत्रों के रचयिता पतंजलि (दूसरी श० ई० पू०) माने जाते हैं। इस पर व्यास का प्रसिद्ध भाष्य तीसरी श० ई० में लिखा गया। नवीं श० में वाचस्पति मिश्र ने 'व्यासभाष्य' पर एक टीका लिखी। 'व्यास-भाष्य' के अतिरिक्त 'योग-सूत्रों' पर अनेक टीकाएँ बनीं, इनमें राजा भोज-कृत 'राजमार्तण्ड या भोज वृत्ति' विशेष रूप से प्रसिद्ध है।

५. न्याय—भारतीय दर्शनों में साहित्य की दृष्टि से वेदान्त के बाद न्याय का स्थान सब से ऊँचा है। पांचवीं श० ई० से न्याय पर भारत में निरन्तर विचार हो रहा है। न्याय के विकास की दो धाराएँ रही हैं। पहली तो सूत्रकार गोतम से प्रादुर्भूत होती है; उसे प्रमाण, प्रमेय, संशय आदि सोलह पदार्थों के विवेचन पर बल देने से पदार्थ भीमांसात्मक अथवा प्राचीन न्याय की धारा कहते हैं और दूसरी प्रत्यक्ष, अनुमान, उपमान तथा शब्द प्रमाण का सूक्ष्म विवेचन करने से प्रमाणभीमांसात्मक या नव्य न्यायधारा कहलाती है। इसके प्रवर्तक गंगेश उपाध्याय (बारहवीं श०) थे।

‘न्याय दर्शन’ का उद्देश्य प्रमाणादि षोडश पदार्थों का ज्ञान कराना है। मुक्ति ज्ञान से होती है; किन्तु शुद्ध ज्ञान-प्राप्ति के क्या साधन हैं? न्याय ने इनका विस्तार से प्रतिपादन किया है। भारतीय साहित्य को ‘न्याय दर्शन’ की सबसे अमूल्य देन शास्त्रीय विवेचनात्मक पद्धति की है। नैयायिकों ने ज्ञान के साधन—प्रमाणों का विशद विवेचन किया तथा हेत्वाभासों (दूषित हेतुओं) का सूक्ष्म विवरण उपस्थित करके निर्दोष ढंग से तर्क करने की पद्धति का निर्देश किया। किन्तु ‘न्याय दर्शन’ का तत्त्व-ज्ञान उसकी तर्क-पद्धति-जैसा उत्कृष्ट नहीं है। उसमें जगत् को वास्तविक तथा आत्मा, परमाणु, मन, आकाश, काल, दिक् आदि अनेक पदार्थ नित्य माने हैं। उसकी दृष्टि बहुत्व-संवलित यथार्थवाद की है। जगत् का समवायी कारण परमाणु तथा निमित्त कारण ईश्वर है। न्याय परमाणुवाद में विश्वास करता है। ईश्वर की इच्छा होने पर परमाणुओं में गति उत्पन्न होती है। एक परमाणु दूसरे से मिलकर द्वयणुक बनता है, तीन द्वयणुकों से त्रयणुक और इस प्रकार सूक्ष्म से स्थूल सृष्टि की उत्पत्ति होती है। न्याय के अनुसार मुक्ति में सुख-दुःख का अन्त हो जाता है।

‘न्याय दर्शन’ की उत्पत्ति मीमांसा के विचार से हुई। वर्तमान न्याय सूत्रों के प्रणेता गोतम (छठी श० ई० पू०) माने जाते हैं। पहले यह बताया जा चुका है कि बौद्धों का उत्तर देने के लिए वात्स्यायन (पहली या दूसरी श० ई०) ने न्याय भाष्य लिखा; इनके बाद उद्योतकर (छठी श०), वाचस्पति मिश्र (नवीं शती), जयन्त भट्ट (नवीं श०) तथा उदयनाचार्य (दशम श०) ने क्रमशः ‘न्याय वातिक’ की, ‘तात्पर्य टीका’ ‘न्याय मंजरी’ तथा ‘न्याय-कुसुमांजलि’ द्वारा इस कार्य को पूरा किया। तेरहवीं श० में ‘नव्य न्याय’ के प्रवर्तक मिथिला के गंगेश उपाध्याय ने ‘तत्त्व-चिन्तामणि’ की रचना की। इसके बाद पाण्डित्य की कसौटी उदयन तथा गंगेश के ग्रन्थों की व्याख्या ही रह गई। पहले दो सौ वर्ष तक मिथिला के पण्डित नव्य न्याय का विकास करते रहे। पन्द्रहवीं शती में बंगाल में नवद्वीप का विद्यापीठ स्थापित हुआ और अगले दो सौ वर्ष तक यह ‘नव्य न्याय’ का प्रधान केन्द्र रहा। सोलहवीं, सत्रहवीं शतियाँ नव्य न्याय के इतिहास का सुवर्ण युग हैं। इसी समय बंगाल के घुरन्धर नैयायिक रघुनाथ शिरोमणि (सोलहवीं श०), मथुरानाथ, जगदीश (सत्रहवीं श०) और गदाधर भट्टाचार्य (सत्रहवीं श०) हुए। इनकी टीकाएँ भारतीय पाण्डित्य, प्रखर प्रतिभा और सूक्ष्म विवेचना-शक्ति के उत्तम उदाहरण हैं। बाल की खाल निकालने में कोई दूसरा दार्शनिक नव्य नैयायिकों की मात नहीं दे सकता।

६. **वैशेषिक**—वैशेषिक के प्रधान सिद्धान्त न्याय से मिलते हैं। जगत् के सम्बन्ध में उसका दृष्टिकोण बहुत्वमिश्रित वास्तववादी है। यह सात पदार्थ (द्रव्य, गुण, कर्म, सामान्य, विशेष, समवाय और अभाव) और नौ द्रव्य (पृथ्वी, जल, तेज, वायु, आकाश, काल, दिक्, आत्मा और मन) मानता है। इसकी विशेषता ‘विशेष’ नामक पदार्थ की कल्पना है, इसीलिए यह वैशेषिक कहलाता है। पृथ्वी या जल का एक परमाणु दूसरे परमाणु से जिस विशेषता के कारण विभिन्न है, वही विशेष है।

सम्भवतः वैशेषिक ने ही सर्वप्रथम सृष्ट्युत्पत्ति की प्रक्रिया स्पष्ट करने के लिए परमाणुवाद के सिद्धान्त का विकास किया। न्याय ने इसे वैशेषिक से ग्रहण किया।

वैशेषिक दर्शन के सूत्रकार महर्षि कणाद हैं। इनका समय तीसरी श० ई० पू० समझा जाता है। वैशेषिक के सिद्धान्तों का स्वतन्त्र रूप से निरूपण प्रशस्तपाद के 'पदार्थ-धर्म-संग्रह' में है। इसका समय दूसरी श० ई० है। प्रशस्तपाद के ग्रंथ पर ज्योमशिवाचार्य (आठवीं श०), उदयनाचार्य (दशम श०), श्रीधराचार्य (दशम श०) और बल्लभाचार्य (बारहवीं श०) ने टीकाएँ लिखीं। आरम्भ में न्याय वैशेषिक पृथक् थे; किन्तु दशम शती के बाद दोनों लगभग एक हो गए।

**भारतीय दर्शन की विशेषता**—भारतीय दर्शन का प्रधान उद्देश्य जगत् की दृश्यमान विविधता में एकता का अन्वेषण है। न्याय-वैशेषिक, सांख्य-योग और वेदान्त ने इसी को ढूँढ़ने का यत्न किया है। इनकी दृष्टि क्रमशः सूक्ष्मतर और सूक्ष्मतर होती गई है। दर्शन का चरम विकास अद्वैतवाद में उपलब्ध होता है, जिसके अनुसार सृष्टि के सभी रूप एक ही ब्रह्म से विकसित हुए हैं, जगत् के दृश्यमान बहुत्व और नानात्व में आन्तरिक एकता है। भारतीय दर्शन की सबसे बड़ी खोज और देन यही है। आज यदि संसार अनेकता के भीतर तात्त्विक एकता के सिद्धान्त को भली भाँति हृदयंगम कर ले तो वह अणु-बमों, उदजनबमों, तथा प्रलयङ्कर युद्धों के भीषण त्रास से शाश्वत परित्राण पा सकता है।

## मौर्य-सातवाहन-कुशाण-युग (३२२ ई० पू०-२०० ई० लगभग)

**राजनीतिक स्थिति—**३२२ ई० पू० में चन्द्रगुप्त मौर्य के पाटलिपुत्र में राज-सिंहासन पर बैठने के साथ भारतीय इतिहास में एक नया युग प्रारम्भ होता है। इस समय मगध में चिरकाल से आरम्भ हुई साम्राज्यवाद की प्रवृत्ति पूर्णता को प्राप्त करती है। हिन्दूकुश पर्वत से बंगाल की खाड़ी तक पहला एकच्छत्र सार्वभौम शासन स्थापित होता है। लगभग सौ वर्ष तक मौर्य भारत की सर्वोच्च शक्ति बने रहे। किन्तु इसके बाद अगले पाँच सौ वर्ष तक समूचे भारत को एक शासन-सूत्र में पिरोने वाली कोई शक्ति न रही। मौर्यों के बाद मगध में क्रमशः शुंग, काण्व और श्रान्ध वंशों का शासन रहा। उत्तरी भारत यवन, शक, पहलव और कुशाण आदि विदेशी जातियों द्वारा पादाक्रान्त होता रहा। २१० ई० पू० के लगभग उत्तर में यवन, (यूनानी) और पूर्व में खार्वेल और दक्षिण में सातवाहनों के नये राज्य उठ खड़े हुए। १०० ई० पू० तक इनमें होड़ रही; कलिंग के राजा खार्वेल का उदय और अस्त उल्का तारे की भाँति अल्पकालिक था, यवनों ने उत्तर पश्चिमी भारत में कापिशी, पुष्करावती, तक्षशिला और शाकल (स्यालकोट) में अपने राज्य स्थापित किये और दो सौ वर्ष तक उनका इस प्रदेश में शासन रहा। सातवाहन वंश की स्थापना २१० ई० पू० के लगभग सिमुक नामक ब्राह्मण ने महाराष्ट्र में की थी। बाद में आन्ध्र प्रदेश पर अधिकार कर लेने से यह वंश आन्ध्रवंश भी कहलाया। विदेशी आक्रमणों से भारत की रक्षा करने का इसने भरसक यत्न किया। अनेक उतार-चढ़ावों में भी यह वंश चार सौ पचास वर्ष तक बना रहा और इस काल में दक्षिण भारत का प्रधान राज्य रहा। उत्तर भारत में १०० ई० पू० से ५८ ई० पू० तक शकों की प्रधानता बनी रही। ५७ ई० पू० से ७८ ई० तक सातवाहनों का चरम उत्कर्ष हुआ, किन्तु इस बीच में उत्तर-पश्चिमी भारत में पहलवों (४५-३ ई० पू०) और फिर कुशाणों की सत्ता स्थापित हो गई। ईस्वी सन् शुरु होने के साथ कुशाणों का साम्राज्य उत्तर भारत में फैलने लगा। इनका शासन पश्चिम के प्रसिद्ध रोमन साम्राज्य का समकालीन था। इसके सबसे प्रतापी राजा कनिष्क (७८-१२० ई०) ने पाटलिपुत्र से मध्य एशिया में चीन की सीमा तक के प्रदेश को जीतकर उसे अपने विशाल साम्राज्य का अंग बनाया

था। ७८-१८० ई० तक उत्तर भारत में कुशाण तथा दक्षिणी भारत में सातवाहन-साम्राज्य की प्रमुखता रही।

### मौर्य-सातवाहन-कुशाण-युग की विशेषतायें

**पहली विशेषता—धर्मविजय का श्रीगणेश—**राजनीतिक दृष्टि से यद्यपि इस युग में भारत विदेशी जातियों के आक्रमणों का शिकार रहा, किन्तु सम्यता के इतिहास की दृष्टि से इस काल की सबसे बड़ी विशेषता विदेशों पर भारतीय संस्कृति का आक्रमण था। जिस समय यवन, शक, कुशाण खून की नदियाँ बहाते हुए भारत की विजय कर रहे थे, उस समय भारतीय धर्म-दूत शान्ति पूर्वक उन देशों की धर्म-विजय कर रहे थे। धर्म-विजयों की परिपाटी इस युग में अशोक ने शुरू की थी। उसने न केवल लंका में अपने पुत्र और पुत्री को भेजा, अपितु पश्चिमी एशिया, यूरोप और अफ्रिका के पाँच राज्यों में अपने धर्म-प्रचारक भेजे थे। ईसा की पहली शती में बौद्ध धर्म का सन्देश मध्य एशिया और चीन में पहुँचा।

**दूसरी विशेषता—**भारतीय संस्कृति के प्रचार के साथ इस काल की दूसरी विशेषता विदेशियों द्वारा भारतीय संस्कृति और धर्म का अपनाया जाना था। यद्यपि राजनीतिक दृष्टि से यवन, शक, पहलव और कुशाण भारत को जीतते थे परन्तु सांस्कृतिक दृष्टि से भारत द्वारा जीत लिए जाते थे। यवन राजाओं में मिनान्दर (१६०-१४० ई० पू०) बौद्ध धर्म का परम भक्त था। तक्षशिला के राजा अन्तलिखित के राजदूत हेलिडोरस द्वारा दूसरी शती ईस्वी पूर्व के मध्य में बेसनगर (विदिशा) में स्थापित किया गया गरुड़-ध्वज उसके वैष्णव धर्म को अङ्गीकार करने का प्रमाण है। नासिक और कार्ली की गुफाओं में यूनानी धर्मदेव, सिंहध्वज, धर्म और उष आदि के अनेक दान उनके बौद्ध-धर्मावलम्बी होने की सूचना देते हैं। यवनों के बाद इस देश पर शकों का आक्रमण हुआ। विजेता होकर भी वे भारतीय धर्म द्वारा विजित हुए। पश्चिमी भारत के महाक्षत्रप नहपान (लगभग ८२-७७ ई० पू०) का जमाई उयवदात कट्टर हिन्दू था। नासिक के एक गुहालेख से ज्ञात होता है कि उसने तीन लाख गौर्वे तथा सोलह गाँव ब्राह्मणों को दान किये थे। आठ ब्राह्मण-कन्याओं के विवाह में अपने व्यय से कन्यादान किया था और साल-भर तक एक लाख ब्राह्मणों को भोजन कराया था। तक्षशिला के शक शासक पतिक के तथा मथुरा के शक क्षत्रप रजुल (लगभग १०-८५ ई० पू०) की पटरानी के बौद्ध संघाराम और स्तूपों के लिए दान के अभिलेख मिले हैं। सेलफरण के बेटे हरफरण ने, जो संभवतः पहलव था—काल में नौ मठों से सुसज्जित गुहा-मन्दिर बौद्ध-भिक्षुओं को दान दिये। कुशाणों का पहला राजा विमकप्स बौद्ध था, उसने २ ई० पू० में अपने दूतों के हाथ बौद्ध धर्म की एक पोथी पहले-पहल चीन भेजी। उसका बेटा विमकप्स (शासनकाल ३०-७७ ई०) शायद शैव था। उसके सिक्कों पर नन्दी के सहारे खड़े हुए शिव पाये गए हैं। उसके उत्तराधिकारी कनिष्क के सिक्कों पर यद्यपि यूनानी, ईरानी और भारतीय

देवता अंकित हैं, तथापि वह बौद्ध धर्म का परम भक्त और प्रबल पोषक था। उसके उत्तराधिकारियों में वामुदेव प्रथम (लगभग १५०-१८० ई०) शैव था। इस प्रकार यह स्पष्ट है कि इस युग के सभी आक्रान्ता भारतीय संस्कृति को ग्रहण करके भारतीय समाज में घुल-मिल गए। यद्यपि विदेशियों के हिन्दू-समाज में विलीन होने की प्रक्रिया गुप्त युग तक चलती रही, फिर भी मौर्य-सातवाहन-कुशाण युगों में विदेशी जातियों को जितनी बड़ी संख्या में भारतीय समाज में पचा लिया गया वैसा शायद बाद में कभी नहीं हुआ।

(तीसरी विशेषता—इस युग की एक अन्य विशेषता वैदिक धर्म का पुनरुत्थान तथा पौराणिक हिन्दू धर्म और महायान संप्रदाय का आविर्भाव था। सम्राट अशोक द्वारा बौद्ध धर्म को राज्याश्रय मिलने से मौर्य युग में उसकी बड़ी उन्नति हुई थी। लेकिन जब पिछले मौर्य-सम्राट विदेशी आक्रमणों से देश की रक्षा नहीं कर सके तब उनके द्वारा संरक्षित धर्म के प्रति जनता में प्रतिक्रिया हुई। मौर्यों का स्थान लेने वाले शुंगों तथा उनके समकालीन सातवाहन वंश के ब्राह्मण राजाओं ने हिन्दू धर्म को प्रबल संरक्षण प्रदान किया। पुराना वैदिक धर्म अपने उसी यज्ञ-प्रधान रूप में तो नहीं लौट सकता था, इसलिए उसने अनेक परिवर्तनों के साथ पौराणिक रूप धारण किया। वैदिक यज्ञों का स्थान अब मन्दिरों में प्रतिष्ठित देवी-देवताओं ने ले लिया। देवता तो वैदिक धर्म में भी थे और अब भी रहे। किन्तु पहले उनकी उपासना यज्ञों द्वारा होती थी, अब उनके मन्दिर बनने लगे और मूर्तियाँ पूजी जाने लगीं। वैदिक देवताओं में इन्द्र प्रधान था। अब विष्णु और शिव को प्रमुखता मिली। यह उस समय का भागवत-धर्म था। इसके साथ शैव-धर्म का भी विकास हुआ। ईरान से आये ब्राह्मणों ने सूर्य की पूजा चलाई। इन सब परिवर्तनों का छठे अध्याय में विस्तृत वर्णन किया जा चुका है। पौराणिक धर्म का प्रभाव बौद्ध धर्म पर भी पड़ा। उसमें बुद्ध एक ऐतिहासिक महापुरुष के स्थान पर प्रमुख देवता बन गए। मथुरा और गांधार में उनकी मूर्तियाँ बनीं, यह समझा जाने लगा कि बुद्ध कई जन्मों से साधना कर रहे थे, उस समय वे बोधिसत्व थे। अनेक बोधिसत्वों की मूर्तियाँ बनाकर उनकी पौराणिक ढंग से पूजा की जाने लगी। बौद्ध धर्म के इस नये रूप को उसके समर्थकों ने महायान अर्थात् बड़ा मार्ग बतलाया और उसकी तुलना में पुराने बौद्ध धर्म को हीनयान कहा। नागार्जुन (१५० ई०) महायान के प्रमुख आचार्य थे। महायान ने अपना सब साहित्य संस्कृत भाषा में कर लिया। कनिष्क से महायान को प्रबल राज-संरक्षण मिला। उसने चौथी बौद्ध महासभा बुलाई, 'त्रिपिटक' पर भाष्य लिखवाया। उसका साम्राज्य मध्य एशिया तक विस्तृत था, इससे बौद्ध धर्म के प्रसार में बड़ी सहायता मिली।

चौथी विशेषता—भारतीयों द्वारा विदेशों में बस्तियाँ बसाया जाना और बृहत्तर भारत का सूत्र-पात उनकी चौथी विशेषता थी। अशोक के समय खोतन (चीनी तुर्किस्तान) में भारतीय उपनिवेश की नींव पड़ी। भारतीयों ने वहाँ चीनियों

के आने से पूर्व वर्तमान यारकन्द नदी को सीता नाम दिया था। १०० ई० पू० में आर्य वैरोचन ने वहाँ के पशुपालकों को लिखना सिखाया। इस प्रदेश से भारतीय सम्यता के इतने अधिक अवशेष मिले हैं कि इसे 'उपरला हिन्द' कहा जाता है। सातवाहनों के उत्कर्ष के समय (५० ई० पू०-७८ ई०) में भारतीयों ने दक्षिण पूर्वी एशिया के विविध प्रदेशों में अपना राज्य और अपनी संस्कृति स्थापित करके 'परले हिन्द' का निर्माण किया। भारतीय व्यापारी इन प्रदेशों में छठी शती ई० पू० से ही आ रहे थे। ईस्वी सन् के शुरू में वर्तमान चीननाम (फ्रांसीसी हिन्द चीन) में कौठार और पाण्डुरंग नाम के दो छोटे भारतीय राज्य थे। मेकांग नदी के तट पर एक तीसरा बड़ा भारतीय राज्य था जिसकी स्थापना कौण्डिन्य नामक ब्राह्मण ने की थी। चीनी इस राज्य को फूतान कहते थे। जावा, सुमात्रा में भी प्रायः शैवों ने भारतीय बस्तियाँ बसाईं। १६२ ई० में चम्पा (अनाम) में भारतीयों ने एक राज्य स्थापित किया, जो उस समय से बारह सौ वर्ष तक किसी प्रकार चलता ही रहा। ईसा की पहली शती में पश्चिम में मंडागास्कर द्वीप में भारतीय बस्तियाँ बसीं। विदेशों में भारतीय बस्तियों की स्थापना तथा भारतीय संस्कृति के प्रसार का दसवें अध्याय में वर्णन किया गया है।

**पाँचवीं विशेषता—**भारत का इस युग में चीन और रोम से सम्बन्ध स्थापित होना तथा उनके साथ विदेशी व्यापार की अभूतपूर्व उन्नति और आर्थिक समृद्धि इसकी पाँचवीं विशेषता है। चाङ्कियेन की यात्रा द्वारा १२७ ई० पू० में मध्य एशिया के स्थलमार्ग की खोज से भारत और चीन के वाणिज्य का नया पथ खुला और इससे चीन का रेशम पश्चिमी देशों को इतनी अधिक मात्रा में जाने लगा कि इस मार्ग का नाम ही 'रेशम का मार्ग' पड़ गया। हिप्पलास नामक यूनानी नाविक ने ४५ ई० में मानसून हवाओं की सहायता से पश्चिमी अरब सागर को पैतालीस दिन में सीधा पार करने का आविष्कार करके रोम और भारत के रास्ते को बहुत सुगम बना दिया। इससे भारत और रोम व्यापार बढ़ा। भारतीय मलमल, मसालों, बहुमूल्य मणियों और सुगन्धित द्रव्यों की दूसरे देशों में इतनी अधिक माँग थी कि विदेशी व्यापार का पलड़ा सदा हमारी ओर झुका रहता था। दूसरे देश इनका दाम चुकाने के लिए हमें प्रभूत मात्रा में सोना-चाँदी भेजते थे। पहली शती ई० में (कुशाण-काल में) दूसरे देशों का सोना भारत की ओर बहने लगा था और यह प्रवाह अगले १,७०० बरस मुगल-काल तक भारत की ओर ही बहता रहा। कनिष्क के समकालीन प्लिनी तथा औरंगजेब के समय बर्नियर तक विदेशियों को इस बात की बड़ी शिकायत रही है कि सब देशों का सोना भारत की ओर खिंचा चला जा रहा है। प्राचीन काल में भारतवर्ष की समृद्धि का एक प्रधान कारण अनुकूल व्यापार द्वारा यहाँ विदेशों से आने वाला सोना था और इसकी शुरुआत कुशाण युग से हुई।

छठी, सातवीं, आठवीं और नवीं विशेषता—इस युग की छठी विशेषता मूर्ति, वास्तु आदि कलाओं की उन्नति थी। सम्राट् अशोक के स्तम्भ तथा उन पर बनी सुन्दर पशु मूर्तियाँ, भारहुत और साँची के स्तूप इसके सुन्दर उदाहरण हैं। पहली श० ई० के लगभग बुद्ध की मानवीय मूर्ति पहली बार बनी और गान्धार शैली का विकास हुआ। संस्कृत-साहित्य के काव्य और नाटकों का आरम्भ तथा वर्तमान रूप में मिलने वाली मनुस्मृति, रामायण और महाभारत का निर्माण सातवीं विशेषता है। आठवीं विशेषता सुसंगठित साम्राज्य का विकास और नवीं भारतीय संस्कृति का यूनान, रोम आदि विदेशी प्रभावों से समृद्ध होना है। इस युग के धर्म, कला, सांस्कृतिक प्रसार और शासन-प्रणाली पर अन्य अध्यायों में प्रकाश डाला गया है, अतः यहाँ पर सामाजिक, सांस्कृतिक व आर्थिक जीवन पर ही विचार किया जायगा।

### सामाजिक स्थिति

वर्णाश्रम पद्धति—हिन्दू समाज में वर्ण और आश्रम का विचार पिछले वैदिक युग में उत्पन्न हो चुका था। शास्त्रकारों ने समाज को ब्राह्मण, क्षत्रिय, वैश्य व शूद्र नामक चार वर्णों में बाँटा था। किन्तु, यह वर्ण-भेद शास्त्रकारों का आदर्श-मात्र था और इसने वर्तमान जन्ममूलक जात-पात का रूप धारण नहीं किया था। यह बात उस काल के विदेशी यात्रियों के वर्णनों और तत्कालीन अभिलेखों से सूचित होती है। मेगास्थनीज के कथनानुसार मौर्य युग का भारतीय समाज निम्न सात वर्गों में विभक्त था :

(१) दार्शनिक—ये संख्या की दृष्टि से बहुत कम थे, लेकिन इन्हें बहुत मान दिया जाता था। इनका काम सार्वजनिक और वैयक्तिक यज्ञ कराना होता था। ये सब प्रकार के कर्मों से मुक्त थे। (२) कृषक—अधिकांश जनता खेती करती थी और युद्धों में कोई भाग न लेती थी। (३) पशु-पालक और शिकारी। (४) व्यापारी, शिल्पी और नाविक। (५) योद्धा—ये लड़ाई के अतिरिक्त कोई अन्य काम न करते थे और राज्य की ओर से शान्ति-काल में नियमित वेतन पाते थे। (६) सरकारी गुप्तचर तथा (७) राजा की परिपद् के सदस्य। यह स्पष्ट है कि मेगास्थनीज का यह वर्गीकरण पेशे की दृष्टि से अर्थात् कर्म-मूलक है, जन्म-मूलक नहीं। इसी प्रकार अशोक ने अपने अभिलेखों में ब्राह्मण, श्रमण, इम्य (गृहपति), भृतक (मजदूर) और दास नामक वर्गों का उल्लेख किया है, जो पेशे की दृष्टि से समाज के विभिन्न वर्ग थे। मौर्य युग के अंत में तथा सातवाहन युग में यवन, शक, पहलव और कुशाण जातियों के भारत पर निरन्तर आक्रमण हो रहे थे, इनसे वर्ण-संकरता की संभावना थी। इस संकट-काल में जातीय शुद्धता की रक्षा के लिए कुछ व्यवस्थाएँ आवश्यक समझी गईं जिनसे बाद में जात-पात का भेद उत्पन्न हो गया। किन्तु इस समय तक इन नियमों में कठोरता नहीं आई थी। अगर उस समय भी आज की तरह कठोरता होती तो विदेशी जातियाँ हिन्दू-समाज का अंग न बन पातीं। अधिक-से-अधिक केवल



इतना ही कहा जा सकता है कि समाज के विभिन्न वर्गों में अपने को जाति मानने का विचार पहले से अधिक जम रहा था ।

जात-पात में पेशे, खान-पान और विवाह के विचार प्रधान हैं । इन दृष्टियों से उस समय वर्तमान रूप में जात-पात की उत्पत्ति नहीं हुई थी । मनुस्मृति में चारों वर्णों के विभिन्न पेशे और कार्य बताये गए हैं, किन्तु इसी स्मृति से यह ज्ञात होता है कि ये आदर्श-मात्र थे । उस समय यद्यपि ब्राह्मणों का प्रधान कार्य पढ़ना-पढ़ाना, यज्ञ करना-कराना था, तथापि ऐसे ब्राह्मणों की भी कमी नहीं थी जो चिकित्सा, ज्योतिष व युद्ध-शिक्षण का कुत्ते और बाज पालने (मनु ३।१६४) और मुर्दे ढोने (मनु ३।१६५) तक का काम करते थे । इन सब ब्राह्मणों को मनु ने 'अपाङ्क्त्य' अर्थात् आद्ध आदि में बुलाये जाने वाले ब्राह्मणों की पंक्ति में न बैठने योग्य बतलाया है । यह स्पष्ट है कि इस प्रकार के व्यक्ति पात से बाहर होने पर शनैःशनैः अपनी ब्राह्मण जाति भी खो बैठते थे, क्योंकि कोई उच्च ब्राह्मण उन्हें अपनी लड़की देने को तैयार न होता था । रोटी या खान-पान के सम्बन्ध में भी इस युग में जात-पात का कोई विशेष प्रभाव नहीं था । चाण्डाल आदि बहुत नीची समझी जाने वाली जातियों के साथ खान-पान का परहेज तो महाजनपद युग से ही चल पड़ा था । वह इस युग में भी बना रहा । पंतजलि के महाभाष्य से यह प्रतीत होता है कि कुछ शूद्र जाति वालों के बर्तनों में ब्राह्मण भोजन नहीं करते थे, और न उन्हें अपने बर्तनों में खिलाते थे । इस प्रसंग में यह स्मरण रखना चाहिए कि शकों और यवनों की गिनती इन शूद्रों में नहीं थी । इस व्यवस्था से यह स्पष्ट है कि आर्यों में परस्पर एक दूसरे के हाथ का भोजन न करने की बात उस युग में नहीं थी । यही स्थिति अपनी जात में विवाह करने के सम्बन्ध में भी थी । मनु तथा अन्य शास्त्रकारों की यह प्रबल इच्छा थी कि विवाह अपने वर्णों में ही हो, किन्तु असवर्ण विवाह उस समय समाज में काफी प्रचलित थे । ब्राह्मणों और शूद्रों में भी परस्पर काफी विवाह-सम्बन्ध होते थे । मनु को ब्राह्मण-क्षत्रियों का शूद्राओं के साथ विवाह बहुत नापसन्द था (मनु ३।१४) अनुलोम (ऊँचे वर्ण के पुरुष का निचले वर्ण की स्त्री के साथ) तथा प्रतिलोम (निचले वर्ण के पुरुष का ऊँचे वर्ण की स्त्री के साथ) दोनों प्रकार के विवाह प्रचलित थे, यद्यपि प्रतिलोम-विवाह अधिक बुरा समझा जाता था । याज्ञवल्क्य के समय तक जात के विचार में इस हद तक परिपक्वता आ गई कि वह द्विजातियों को शूद्रों से विवाह का बिलकुल निषेध करता है (याज्ञ० १।५६) । लेकिन यह उसका मत ही था । समाज में दूसरा पक्ष मानने वालों की कमी न थी ।

सातवाहन युग के अभिलेखों से भी यही ज्ञात होता है कि प्रजा उस समय व्यवसायों की दृष्टि से कई भागों में बँटी हुई थी । सबसे उच्च श्रेणी में 'महारथी', 'महाभोज', 'महासेनापति' आदि उपाधियाँ धारण करने वाले जिलों के शासक सरदार थे । दूसरे वर्ग में राज्य के पदाधिकारी अमात्य, महामात्य, भाण्डागारिक (कोषा-

व्यक्ष) व श्रेष्ठी (सेठ) सम्मिलित थे। तीसरे वर्ग में लेखक, वैद्य, कृषक, सुवर्णकार और गांधिक (सुगन्धित द्रव्यों के व्यापारी) थे और चौथे वर्ग में बढ़ई, माली, लुहार, मछुए आदि थे।

भारत में इस समय अनेक विदेशी जातियाँ आ रही थीं। इन्हें चातुर्वर्ण्य में कहाँ स्थान दिया जाय यह बड़ा महत्वपूर्ण प्रश्न था। मनु ने इसका बड़ा सुन्दर समाधान करते हुए कहा कि कम्बोज, शक, यवन और पहलव आदि जातियाँ क्षत्रिय थीं। किन्तु धर्म क्रियाओं के न करने और ब्राह्मणों का दर्शन न मिलने से वृषल (शूद्र) बन गई (मनु १०।४३-४४)। प्रसिद्ध सातवाहन राजा गौतमी पुत्र सातकर्णी (७६-४४ ई० पू०) की माता ने बड़े अभिमान से अपने पुत्र के लिए यह लिखा था कि वह “शकों, यवनों व पहलवों का अन्त करने वाला तथा चातुर्वर्ण्य के संकट को रोकने वाला है।” किन्तु उसी समय स्वयं सातवाहनों ने शक-कन्याओं से विवाह करके संकरता उत्पन्न की। वस्तुतः उस समय वर्ण-व्यवस्था के नियम इतने कठोर नहीं थे। यह बात इसी से स्पष्ट है कि शुङ्गों और सातवाहनों ने ब्राह्मण होते हुए भी क्षात्र-धर्म का पालन किया।

वर्णों की भाँति चार आश्रमों के विचार पर भी शास्त्रकारों ने बल दिया। यूनानी लेखकों ने फल-मूल पर निर्वाह करने वाले वल्कल-धारी अरण्यवासी साधुओं का वर्णन किया है। ये वानप्रस्थ प्रतीत होते हैं। बौद्धों ने भिक्षु जीवन को इतना व्यापक बना दिया था कि समाज को इससे हानि पहुँचने लगी थी। संन्यासी बनने का अर्थ था सामाजिक कर्तव्यों को छोड़कर भागना। महाभारत (शान्ति पर्व ८।७, १०।१७, २१, २७, ११।१, २) में भिक्षुपन की खिल्ली उड़ाई गई है। मनु ने गृहस्थाश्रम की बड़ी महिमा गाई है (३।७७)। यह भी उल्लेखनीय है कि मनु और याज्ञवल्क्य दोनों भिक्षुणी को दूषित करने को तुच्छ अपराध मानते थे, क्योंकि उन्हें स्त्रियों का प्रव्रज्या लेना पसन्द नहीं था।

**स्त्रियों की स्थिति** — कौटिलीय अर्थशास्त्र से ज्ञात होता है कि मौर्य युग में स्त्रियों की स्थिति बहुत अच्छी थी। दाय में उन्हें पूरा अधिकार था। कुछ अवस्थाओं में वे तलाक दे सकती थीं और पुनर्विवाह कर सकती थीं। गान्धर्व (परस्पर प्रेम से हुए) विवाहों में परस्पर द्वेष होने पर तलाक दिया जा सकता था (परस्पर द्वेषान्मोक्षः)। पति के विदेश जाने तथा निश्चित समय तक न लौटने पर स्त्रियाँ दूसरा विवाह कर सकती थीं। विधवाओं को भी पुनर्विवाह करने का अधिकार था। पति यदि स्त्री को तीन बार से अधिक पीटे तो स्त्री उसके विरुद्ध अदालत में अभियोग चला सकती थी। नियोग की पद्धति भी प्रचलित थी।

सातवाहन युग में मनु स्मृति ने पिछली व्यवस्थाओं में कुछ परिष्कार किया। मौर्य युग तक विवाह एक ठहराव-मात्र था, उसमें तलाक हो सकता था। मनु ने उसे पवित्र संस्कार द्वारा अविच्छेद्य बनाया, नियोग तथा विधवा-विवाह का निषेध किया।

अद्यपि उसने स्त्रियों को स्वतन्त्रता का अधिकारी नहीं समझा फिर भी उनकी प्रशंसा अवश्य की है—“जहाँ स्त्रियों की पूजा होती है, वहाँ देवता बसते हैं।”

वैदिक युग की भाँति स्त्रियाँ पतियों के साथ धर्म-कर्म में भाग लेती थीं, यह अशोक की पत्नी कारुवाकी के आचरण से सूचित होता है। अवरोध (हरम) तथा बहु-विवाह की परिपाटी राज-परिवारों में प्रचलित थी। यूनानी लेखकों के अनुसार कुछ स्त्रियाँ आजीवन ब्रह्मचारिणी रहकर दर्शन-शास्त्र का अध्ययन करती थीं। अतः यह स्पष्ट है कि इस युग में भी भार्या व मैत्रेयी-जैसी विदुषी स्त्रियाँ होती थीं।

**दास-प्रथा**—यद्यपि मेगास्थनीज के आधार पर एरियन ने लिखा है कि उस समय भारत में दास-प्रथा नहीं थी, तथापि शिलालेखों तथा धर्मशास्त्रों से इस प्रथा का प्रचलन सूचित होता है। इसका कारण सम्भवतः यह है कि यूनान में जिस बड़े पैमाने पर दास-प्रथा प्रचलित थी और उनके साथ जैसा दुर्व्यवहार होता था वह भारत में न था। प्रजातन्त्र-पद्धति के अग्रणी एथेन्स में कुल ३५ हजार स्वतन्त्र और ३ लाख दास थे अर्थात् प्रति स्वतन्त्र व्यक्ति के पीछे तेरह दास थे। दासों की दशा, जो कि कुल प्रजा के ६२.३% थे, पशुओं से भी बदतर थी, वहाँ खेती उन्हीं के द्वारा की जाती थी; भारत में दास केवल घरेलू काम के लिए थे। उनके साथ इतना अच्छा बरताव होता था कि मेगास्थनीज को यह भ्रम हो गया कि भारत में दास-प्रथा नहीं है। कौटिल्य की व्यवस्थाओं से प्रतीत होता है कि उस समय भारतीय समाज में जो थोड़े बहुत दास थे उन्हें भी वह (कौटिल्य) मुक्ति दिलाना चाहता था। “आर्य व्यक्ति तो दास बनाया ही नहीं जा सकता था। ‘न त्वेवार्यस्य दासभावः’।” जो अनार्य दास बनाये जाते थे उन्हें भी आर्य बनाना और उनके साथ दुर्व्यवहार न होने देना कौटिल्य का लक्ष्य था। घरोहर रखे दास से मुर्दा, पाखाना, पेशाब या जूठन उठवाना, उसे नंगा रखना या मारना, दासियों का सतीत्व हरण, दासों को स्वतन्त्र होने का अधिकार दे देना था। अशोक ने अपने शिलालेखों में बार-बार दासों से सद् व्यवहार करने की हिदायत की है।

**चरित्र और आचार**—यूनानी लेखकों ने भारतीयों के चरित्र की मुक्तकंठ से प्रशंसा की है। उनके वर्णनानुसार भारतीय सत्यवादी होते थे। ‘कभी किसी व्यक्ति पर झूठ बोलने के लिए मुकद्दमा नहीं चलाया गया।’ चोरी नहीं होती थी। यज्ञों के अतिरिक्त कभी मुरा-पान नहीं होता था। उस समय के कानून बहुत सरल थे। लोग एक दूसरे का विश्वास करते थे। घरोहर आदि बग़ैर मुहरबंदी और गवाह के रखी जाती थी और इस सम्बन्ध में मुकद्दमेवाजी नहीं होती थी। मकानों पर ताले नहीं लगाये जाते थे, यूनानी लेखकों का यह वर्णन बहुत कुछ सत्य होते हुए भी अत्युक्तिपूर्ण प्रतीत होता है।

**खान-पान और आमोद-प्रमोद**—सम्राट् अशोक ने खान-पान के लिए की जाने वाली क्रूरता और दंडा को बंद कराया। “पहले देवताओं के प्रिय राजा प्रियदर्शि

अशोक के रसोई घर में सूप (शोरबे) के लिए प्रतिदिन सैंकड़ों प्राणी मारे जाते थे । पर अब, जब यह धर्म-लिपि लिखी गई है, केवल तीन प्राणी—दो मार और एक मृग मारे जाते हैं । वह मृग भी सदा नहीं । आगे वे तीन प्राणी भी न मारे जायेंगे ।” मनु तथा याज्ञवल्क्य-स्मृति में अनेक प्रकार के मांस अभक्ष्य कहे गए हैं ।

मौर्य युग का प्रधान आमोद ‘समाज’ प्रतीत होता है । प्राचीन काल में समाज का अर्थ था—पशुओं या रथों की दौड़ । (सम्-अज्—इकट्ठे हाँकना) । जहाँ पशु इस प्रकार दौड़ाये या लड़ाये जाते थे और उन पर बाजी लगाई जाती थी उसे समाज कहते थे । बाद में वे रंगभूमियाँ या प्रेक्षयागार, जहाँ नाटक दिखाये जाते थे, समाज कहे जाने लगे । अशोक ने धार्मिक दृश्य दिखलाकर प्रजा में धर्म-वृद्धि का यत्न किया और इसके अतिरिक्त पशुओं की दौड़, लड़ाई तथा हिंसा वाले समाजों को बंद करने की कोशिश की । किन्तु अपनी लोक-प्रियता के कारण ‘समाज’ बन्द नहीं हो सके । मनु ने समाज का उल्लेख समाह्वय नाम से किया है, वह इसे तथा जुए को एकदम बंद करने का आदेश देता है । जुआ वैदिक युग से भारतीयों का एक प्रिय आमोद था । उसका बंद होना असम्भव समझकर याज्ञवल्क्य उसे राजकीय नियन्त्रण में करके उसे राज्य की आय का स्रोत बनाता है । तीसरा मनोरञ्जन नाटक, नृत्य, गायन और वदन था । पतंजलि ने कंस-वध आदि नाटकों तथा शौभिक तथा शोभनिक आदि नटों का उल्लेख किया है । चौपड़ के कुछ रूप उस समय तक प्रचलित हो चुके थे । काम-सूत्र से यह ज्ञात होता है कि उस समय बटेरबाजी, मेढ़ेबाजी, मुग्धा की लड़ाई (‘लावभेषक-कुक्कुट युद्ध’) और उद्यान-क्रीड़ाओं का खूब रिवाज था ।

कृषि—यूनानी लेखकों ने साधारण जनता को कृषक, पशु-पालक, शिकारी, व्यापारी और शिल्पी नामक वर्गों में बाँटा है । इनमें अधिक संख्या कृषकों की थी । मौर्य युग में इनकी स्थिति इस दृष्टि से अच्छी प्रतीत होती है कि युद्धों में इनसे न तो अनिवार्य सैनिक सेवा कराई जाती थी और न ही इनके खेतों को किसी प्रकार की हानि पहुँचाई जाती थी । भीषण युद्धों के समय भी किसान शान्तिपूर्वक हल चलाते रहते थे । उन्हें अपनी पैदावार का कुछ हिस्सा दान अर्थात् कर के रूप में राजा को देना पड़ता था । आवश्यकता पड़ने पर राजा उनसे अनेक प्रकार के प्रणय (नजराने) जबर्दस्ती लेता था । कुछ प्रदेशों में किसानों से बेगार (विष्टि) प्रणय (नजराना) तथा अन्य कई प्रकार के कर लेने की परिपाटी थी । पश्चिमी भारत के शक शासक रुद्रदामा ने १५० ई० पू० में गिरनार में सुदर्शन भील की मरम्मत कराते हुए इस बात पर अभिमान प्रकट किया था कि यह कार्य उसने प्रजा से विष्टि या प्रणय लिये बिना ही पूरा कराया है । अतिवृष्टि, अनावृष्टि व टिड्डी दल से कई बार फसलें खराब होती थीं । अर्थशास्त्र में ऐसे अवसरों पर राज्य की ओर से सहायता देने की व्यवस्था है । यूनानी लेखकों के वर्णनानुसार दार्शनिक वर्ष के प्रारम्भ में ही अपने पास एकत्र हुई जनता को आने वाली सूखे तथा फैलने वाली बीमारियों की सूचना दे दिया करते थे ।

**व्यापार**—ईसा की पहली शतियों में भारत का व्यापार सीरिया, मिस्र, रोम, अलंका, परले हिन्द और चीन से बढ़ा। सीरिया के राजाओं से मौर्य-सम्राटों का मैत्रीपूर्ण सम्बन्ध था, वहाँ की शराब और अंजीरों भारत में पसन्द की जाती थीं। टालमी राजाओं के समय कई बार स्वेज नहर चालू हो जाती थी और भारतीय व्यापारी मिस्र तक व्यापार करने पहुँचते थे। रक्त-सागर और नील नदी के बीच के पुराने व्यापारिक मार्ग पर शोभन (सोफोन) नामक भारतीय का एक यूनानी लेख मिला है। दूसरी श० ई० पू० में भारतीय व्यापारी जल-मार्ग से सीधा सिकन्दरिया तक पहुँचने लगे थे। टालमी एवुर्गेत द्वितीय (१४६-११७ ई० पू०) के समय रक्त-सागर तट के सरकारी कर्मचारी सिकन्दरिया में एक भारतीय को लाये, जिसे उन्होंने अक्रेले एक नाव में भूखे-प्यासे बहते पाया था। यूनानी भाषा का ज्ञान होने पर उसने बताया कि भारतवर्ष से एक जहाज में चलने के बाद समुद्र में रास्ता भूल जाने से उसका जहाज महीनों भटकता रहा और उसके सब साथी भूख से मर गए। एवुर्गेत ने एवुदोक्स नामक साहसी यूनानी के साथ उसे भारत भेजा और वह यहाँ से बहुत मसाले और रत्न ले गया। दूसरी श० ई० पू० में मध्य एशिया में जातियों की उथल-पुथल तथा सीरिया में अशान्ति रहने के कारण फारस की खाड़ी से जाने वाला स्थल-मार्ग असुरक्षित हो गया और भारतीय वाणिज्य मिस्र के साथ बढ़ने लगा। कई बार भारतीय व्यापारी इससे आगे जा पहुँचते थे। १०० ई० पू० में एक हिन्दुस्तानी सौदागर का जहाज तूफान में बहता हुआ जर्मनी के तट पर जा लगा था।

इस युग में मध्य एशिया के स्थलमार्ग से चीन के साथ तथा सीधे जलमार्ग द्वारा रोम के साथ भारत का व्यापारिक सम्पर्क होना बड़ी महत्वपूर्ण घटना थी। चीन के साथ होने वाले व्यापारिक सम्पर्क की घटना बड़ी मनोरंजक है। १३८ ई० में चीनी सम्राट ने हूणों के विरुद्ध सहायता पाने के लिए चाङ्कियेन को ऋषिकों के पास भेजा; १० वर्ष हूणों की कैंद काटने के बाद जब वह उनकी राजधानी बलख में पहुँचा (१२७ ई० पू०) तो उसे वहाँ के बाजारों में चीनी रेशम बिकते हुए देखकर आश्चर्य हुआ, उसे यह ज्ञात हुआ कि यह शिन्तु (सिन्धु = भारत) से आता है। उस समय तक भारत और चीन का सम्पर्क आसाम के दुर्गम मार्ग से था। अब उसने यह नया रास्ता पता लगाया और इसके बाद मध्य एशिया के मार्ग से पश्चिमी-जगत् को इतना रेशम जाने लगा कि उसे रेशम का रास्ता कहा जाने लगा। रोम के साथ सीधे जलीय मार्ग का सम्बन्ध एक यूनानी नाविक हिप्पलास ने ४५ ई० में मानसून हवाओं के नियमित रूप से बहने का पता लगाकर किया। पहले जहाज समुद्र-तट के साथ-साथ चलते थे। अब वे मानसून हवाओं के सहारे पश्चिमी (अरब) सागर को सीधा पार करने लगे। इससे रोम के साथ भारत के वाणिज्य में अभूतपूर्व उन्नति हुई, जिसका सबसे बड़ा प्रमाण भारत में रोमन सम्राटों की मुद्राओं का बहुत अधिक परिमाण में पाया जाना है।

**निर्यात-आयात**—भारत उन दिनों समुद्र के रास्ते हाथी-दाँत का सामान, कई प्रकार के गन्ध, मोती, वैदूर्य आदि रत्न, काली-मिर्च, लौंग आदि मसाले सूती और रेशमी कपड़ों का निर्यात करता था। रोम में सबसे अधिक माँग काली मिर्चों की थी जो वहाँ पहली शती में दो अशर्फी की एक सेर बिकती थी। रोमन सुन्दरियों को भारतीय मलमल पहनने का बड़ा चाव था। पेत्रोनी नामक रोमन लेखक ने रोमन स्त्रियों की बेपर्दगी की शिकायत करते हुए लिखा है कि वे “बुनी हुई हवा के जाले पहनकर अपना सौन्दर्य दिखाती हैं।” ७७ ई० में प्लीनी ने यह रोना रोया था कि भारतीय माल रोम में आकर सौगुनी कीमत पर बिकता है और उसके द्वारा भारत रोमन साम्राज्य से हर साल साढ़े पाँच करोड़ सेस्टर्स का सोना खींच लेता है और यह कीमत हमें अपनी विलासिता और अपनी स्त्रियों के फैशन के लिए देनी पड़ती है। उपर्युक्त वस्तुओं के बदले में भारत में उन दिनों शराब, चाँदी के बर्तन, गाने वाले लड़के, राजकीय अन्तःपुरों के लिए रूपवती दासियाँ आया करती थीं। भारत में मँगाया जाने वाला सामान कम था, अतः वैदेशिक व्यापार की अनुकूलता के कारण भारत में दूसरे देशों का सोना बहा चला आ रहा था। कुशाणों के भारत में पहली बार व्यापक रूप से स्वर्ण-मुद्राओं का प्रचलन शुरू हुआ और रोम से आने वाले सोने के कारण ही प्रभूत मात्रा में बढ़ा। कुशाण सिक्के रोमन सिक्कों के आदर्श पर ही बनाये गए थे।

**उद्योग**—वाणिज्य की उपर्युक्त उन्नति में भारतीय शिल्पियों और कारीगरों के इसी कौशल ने बहुत साथ दिया। इस समय का सबसे प्रसिद्ध उद्योग वस्त्र-व्यवसाय का था। स्ट्रैबो ने धनी व्यक्तियों द्वारा बढ़िया मलमल पहनने का उल्लेख किया है। अर्थशास्त्र से यह ज्ञात होता है कि कपास के बढ़िया कपड़े उस समय दक्षिणी मदुरा, अपरान्त कलिंग, काशी, बंग, वत्स और माहिष्मती में बनते थे। पहली श० ई० पू० में पेरिप्लस के कथनानुसार सबसे बढ़िया मलमल गंगा की घाटी में, शाफ के अनुसार ढाका के आस-पास बनती थी। त्रिचनापल्ली, तंजौर और मछलीपट्टम में भी अच्छी मलमल बनती थी। राज्य की कारीगरों की रक्षा का इतना ध्यान था कि शिल्पियों का हाथ काटने वालों के लिए कौटिल्य ने मृत्यु-दण्ड की व्यवस्था की है। उस समय कारीगर अपनी उन्नति के लिए सामूहिक संगठन बनाते थे जो श्रेणि कहलाते थे। इस समय के अभिलेखों के अनुसार तेली, कुम्हार, गन्धी, जुलाहे, अन्न बेचने वाले, पीतल के बर्तन बनाने वाले, व्यापार करने वाले (सार्थवाह) श्रेणियों में संगठित थे। श्रेणियाँ वर्तमान काल के बड़े बैंकों का काम करती थीं। पश्चिमी भारत के प्रसिद्ध शक क्षत्रप नहपान (लगभग ८२-७७ ई० पू०) के जमाई उषवदात ने नासिक के बौद्ध भिक्षुओं के लिए कई हजार का दान किया। यह राशि उसने जुलाहों की दो श्रेणियों के पास कभी न लौटने वाली धरोहर (अक्षयनीवी) के रूप में रख दी ताकि उससे उन भिक्षुओं को हरसाल कपड़े (चीवर) मिलते रहें। इसी प्रकार एक अन्य लेख में शक उपासिका विष्णुदत्ता ने भिक्षुसंघ की दवा-दारु के लिए एक कभी न

लौटने वाली धरोहर का दान दिया। राज-परिवार के व्यक्तियों द्वारा जुलाहों की श्रेणियों को ऐसे दान देना इनकी ऊँची हैसियत के सूचक हैं।

उस समय के शिल्प और वाणिज्य की उन्नति का परिणाम भारतवर्ष की अभूतपूर्व समृद्धि थी। मौर्ययुग में पाटलीपुत्र न केवल उस समय संसार का सबसे बड़ा शहर था, किन्तु समूचे प्राचीन जगत् में कोई दूसरा शहर उसकी तुलना में नहीं ठहर सकता था। यूनान का प्रधान नगर एथेन्स ४३० ई० पू० तथा रोम २७ ई० पू० से १७ ई० तक अपनी अधिकतम समृद्धि के समय पाटलीपुत्र का चौथा हिस्सा-मात्र थे।

## साहित्य

मौर्ययुग की सबसे प्रसिद्ध साहित्यिक रचना चन्द्रगुप्त के मंत्री कौटिल्य का 'अर्थशास्त्र' है। यह तत्कालीन राज्य एवं शासन-सम्बन्धी ज्ञान के लिए एक बड़ी खान सिद्ध हुआ है। पातंजल महाभाष्य से ज्ञात होता है कि उस समय अनेक आख्यान (ययाति, वासवदत्ता आदि की कथाएँ), आख्यायिकाएँ (कथाएँ), इतिहास, पुराण, काव्य, कंस-वध, बालि-वध, आदि नाटक प्रचलित थे, किन्तु इस समय ये उपलब्ध नहीं होते।

सातवाहन युग साहित्यिक दृष्टि से असाधारण महत्व रखता है, क्योंकि इसके पूर्व भाग—शुङ्गकाल में हिन्दू धर्म के आधारभूत ग्रन्थ मनुस्मृति और महाभारत का वर्तमान रूप तथा पाणिनीय अष्टाध्यायी पर महर्षि पतंजलि का सुप्रसिद्ध 'महाभाष्य' लिखा गया। पतंजलि पुष्पमित्र शुङ्ग के समकालीन थे और उन्होंने उसका अश्वमेध यज्ञ करवाया था। धर्मशास्त्र के सबसे प्रसिद्ध ग्रन्थ 'मनुस्मृति' की रचना श्री जायसवाल जी के मतानुसार सुमति भार्गव ने १५०-१२० ई० पू० के बीच में की। बाद में 'याज्ञवल्क्य-स्मृति' का निर्माण हुआ। इसमें धर्म और व्यवहार (कानून) का पृथक्-पृथक् तथा संक्षेप में बहुत सुन्दर प्रतिपादन है।

'महाभारत' और 'रामायण' के वर्तमान रूप में यवन, कम्बोज आदि विदेशी जातियों का उल्लेख तथा तत्कालीन परिस्थिति का वर्णन होने से वे इसी युग के माने जाते हैं। संस्कृति में काव्य और नाटक साहित्य का आविर्भाव इसी युग में हुआ। कनिष्क के समकालीन अश्वघोष ने बौद्धधर्म की शिक्षाओं को लोकप्रिय बनाने के लिए 'बुद्ध-चरित' और 'सौन्दरानन्द' नामक जो काव्य लिखे हैं वे कालिदास के काव्यों की टक्कर के हैं। यदि कालिदास को अग्निमित्र का समकालीन माना जाय तो उसकी रचनाएँ भी इसी युग की होंगी, किन्तु अधिकांश विद्वान् उसे गुप्त काल में हुआ समझते हैं। संस्कृत का सुप्रसिद्ध नाटककार भास भी इसी युग में हुआ। अश्वघोष ने बौद्धधर्म के प्रचार के लिए 'शारिपुत्र प्रकरण' नामक नाटक की रचना की थी, इसके कुछ पन्ने ही मध्य एशिया में तुर्फान से पाए गए हैं। सूद्रक का 'मृच्छकटिक' नाटक भी, जो तत्कालीन समाज का यथार्थ चित्र उपस्थित करने की दृष्टि से संस्कृत नाटकों

में अद्वितीय स्थान रखता है, कुछ विद्वानों के मतानुसार १५० ई० पू० से २०० ई० के बीच में लिखा गया। वात्स्यायन का 'काम-सूत्र' काम-शास्त्र का अभूतपूर्व ग्रन्थ है, यह तीसरी शती ई० में लिखा गया।

काव्यों तथा नाटकों के अतिरिक्त इस समय संस्कृत के कुछ नये व्याकरण और कोश भी बने। पाणिनि की अष्टाध्यायी संस्कृत का पूर्ण शास्त्रीय व्याकरण होने के साथ-साथ बड़ी दुरुह और कठिन थी। साधारण जनता को एक सरल और सुबोध व्याकरण की आवश्यकता थी। वह शर्ववर्मा के 'कातन्त्र' व्याकरण ने पूरी की। यह व्याकरण इतना लोकप्रिय हुआ कि मध्य एशिया से बालि तक बृहत्तर भारत में शीघ्र ही इसका प्रसार हो गया। विदेशी इसी की सहायता से संस्कृत सीखते थे। इसी के आदर्श पर 'कच्चायन' का 'पालि व्याकरण' और तामिल का प्रसिद्ध व्याकरण 'तोल्ल-प्पियम' बना। संस्कृत का प्रसिद्ध 'अमरकोश' बौद्ध अमरसिंह ने पहली शती ई० में लिखा।

आयुर्वेद में 'चरक' और 'सुश्रुत' भी इसी युग में लिखे गए। चरक चीनी अनुश्रुति के अनुसार कनिष्क का राजवैद्य था। इसने आत्रेय पुनर्वसु के ग्रन्थ का नया संस्करण किया था। किन्तु आजकल हमें जो चरक-संहिता मिलती है, वह दृढ़बल पंचनद (पञ्जाबी) द्वारा चरक का पुनः संस्करण है। इसमें उसने सुश्रुत का शल्य-क्रिया-सम्बन्धी ज्ञान भी सम्मिलित कर दिया है। सुश्रुत चरक के कुछ पीछे हुआ। वह धन्वन्तरि का शिष्य था। वर्तमान सुश्रुत नागार्जुन (१५० ई०) द्वारा संशोधित संस्करण है। नागार्जुन विलक्षण प्रतिभा-सम्पन्न व्यक्ति था। उसने न केवल सुश्रुत का सम्पादन किया, किन्तु पारे के योग बनाकर आयुर्वेद में रसायन औषधियों का प्रयोग आरम्भ करके कीमियाशास्त्र को जन्म दिया। लोहशास्त्र तथा जनन-विज्ञान-विषय आदि के शास्त्र लिखे और महायान सम्प्रदाय की दार्शनिक विचार-धारा को जन्म दिया। इसी युग में पतंजलि ने एक लोह-शास्त्र लिखा, किन्तु यह निश्चित नहीं कि महाभाष्यकार तथा लोहशास्त्रकार पतंजलि एक ही हैं। ज्योतिष में इस युग की प्रसिद्ध रचना 'गर्ग संहिता' है, जिसमें यवन, शक आक्रमणों की घटनाओं का उस समय होने वाली बातों के रूप में वर्णन है।

इस काल में महायान सम्प्रदाय ने पालि के स्थान पर संस्कृत में साहित्य-रचना शुरू की। शुरू में यह जिस संस्कृत में है वह पाणिनीय नियमों का पूरा पालन नहीं करती; उसे मिश्रित संस्कृत कहा जाता है। इसमें महायानियों के अतिरिक्त हीनयानी सर्वास्तिवादियों का भी साहित्य है। इस प्रकार का सबसे प्रसिद्ध ग्रन्थ 'महावस्तु' है। यद्यपि यह वैशाली महासभा के बाद बौद्ध-संघ से पृथक् हुए बौद्ध महासाधिकों की एक शाखा है, जिसे लोकोत्तरवादियों का विनय कहा जाता है, किन्तु इसमें भिक्षुओं के आचार से सम्बद्ध बातें बहुत कम हैं। अधिकांश में बुद्ध और बोधिसत्व की कथाएँ हैं। बुद्ध की कुछ स्तुतियाँ पौराणिक स्तोत्रों से मिलती हैं।



महायान सम्प्रदाय के इस काल के प्रसिद्ध ग्रन्थ 'सद्धर्म-पुण्डरीक', 'ललितविस्तर', 'प्रज्ञापारमिता' और 'अवदानशतक' हैं। पहले दो में बुद्ध का देवाधिदेव रूप में चमत्कारिक वर्णन है। 'प्रज्ञापारमिता' में बोधिसत्व द्वारा प्राप्त की जाने वाली छः पारमिताओं का वर्णन है। प्रज्ञा का अभिप्राय शून्यवाद की अनुभूति होना है। यह ग्रंथ एक लाख, पच्चीस हजार, दस हजार और आठ हजार श्लोकों के चार रूपों में मिलता है और क्रमशः शत, पंचविंशति, दश तथा अष्ट—साहस्रिका प्रज्ञापारमिता कहलाता है। नागार्जुन को 'शतसाहस्रिका' का लेखक बताया जाता है। अवदान का मूल अर्थ है—महान् त्याग का उदार कार्य; इस प्रकार के कार्यों का परिचय देने वाली दन्त-कथाएँ भी अवदान कहाती हैं। इस प्रकार के दो प्रसिद्ध ग्रंथ 'अवदान-शतक' और 'दिव्यावदान' भी इसी युग की कृतियाँ हैं।

इस युग में बौद्ध दर्शन के अनेक आचार्य हुए। इनमें सर्वश्रेष्ठ विलक्षण प्रतिभाशाली अश्वघोष था, जो एक साथ कवि, नाटक-लेखक, कथाकार, दार्शनिक और विचारक था। लेवी के शब्दों में वह एक साथ मिल्टन, गेटे, काण्ट और वाल्टेयर का स्मरण कराता है। उसके काव्यों तथा नाटकों का पहले उल्लेख हो चुका है। 'वज्रसूची' में इसने जाति-भेद की धज्जियाँ उड़ाई हैं। 'महायान' में महायान के दर्शन की विवेचना की है। नागार्जुन ने १५० ई० में माध्यमिक सूत्र लिखकर माध्यमिक सम्प्रदाय की स्थापना की, जो समूचे दृश्य जगत् को असत् मानता है। नागार्जुन के पट्टशिष्य आर्यदेव ने चतुःशतक द्वारा माध्यमिक सम्प्रदायों के सिद्धान्तों की व्याख्या की।

**प्राकृत**—इस युग में दूसरी श० ई० पू० से दूसरी श० ई० तक समूचे भारत में अभिलेखों और सिक्कों पर एक ही प्राकृत पाई जाती है। यह उस समय भारत की राष्ट्र भाषा थी। यह कहा जाता है कि सातवाहन राजाओं के महलों में प्राकृत बोली जाती थी। इसमें सातवाहन राजा हाल ने 'गाथा सप्तशती' की रचना की, गुणादय की 'वृहत्कथा' भी पैशाची प्राकृत में लिखी गई। इस समय मध्य-एशिया के खोतन आदि प्रदेशों में भी प्राकृत का प्रचार था। वहाँ से 'धम्मपद' का प्राकृत अनुवाद मिला है तथा प्राकृत के सैंकड़ों अभिलेख मिले हैं।

**तामिल**—ईसा की पहली शतियाँ तामिल साहित्य का स्वर्ण युग थीं। इस समय मदुरा में एक साहित्यक परिषद् या 'संगम' था। जिसके सदस्यों ने बहुत उच्च कोटि के साहित्य का सृजन किया। तिरुवल्लुवर का सुप्रसिद्ध सूक्ति-संग्रह, जो 'तामिल वेद' कहा जाता है, इसी युग की उपज है। इसका समय १०० ई० के लगभग है। 'अणि मेखला' और 'शीलप्पतिकारम्' नामक महाकाव्य इससे १०० बरस बाद के हैं। इसी समय तामिल का 'तोलकप्पियम्' नामक व्याकरण भी बना।

**विदेशी प्रभाव**—इस युग से भारत के उत्तरी तथा पश्चिमी प्रदेशों पर विरकाल तक ईरानी, यूनानी, शक, पहलव, कुशाण आदि विदेशी जातियों का शासन

रहा। कुशाण साम्राज्य के समय (ईसा की पहली दो शतियों) में रोमन साम्राज्य से भारत का घनिष्ठ व्यापारिक सम्पर्क था। अतः भारतीय सभ्यता पर इन विदेशी संस्कृतियों का प्रभाव पड़ना स्वाभाविक था। इनमें ईरानी, यूनानी और रोमन ही अधिक सभ्य थे। अतः उनके प्रभाव की ही यहाँ विशेष चर्चा की जायगी।

**ईरानी प्रभाव**—भारत का उत्तर-पश्चिमी प्रदेश लगभग सौ वर्ष तक ईरान के हखामनी सम्राटों के विशाल साम्राज्य का अंग रहा। सम्राट् दारा (५२१-४८५ ई० पू०) ने ५१६ ई० पू० में अपने एक जलसेनापति स्कुलाक्स को सिन्ध नदी का रास्ता जाँचने के लिए भेजा था। उसके बाद ईरान द्वारा कम्बोज (पामीर बदख्शां), गन्धार का पश्चिमी भाग (पेशावर) तथा सिन्धु प्रदेश (डैरा इस्मालख़ाँ, डैरा गाजीख़ाँ तथा सिन्ध सागर) का दोआब जीत लिया गया। सम्राट् दारा ने यहाँ अपना एक प्रान्तीय शासक (क्षत्रपावन या क्षत्रप) नियत किया। इस प्रान्त से उसे लगभग एक करोड़ रुपये का सोना प्रतिवर्ष प्राप्त होता था, जो उसके अन्य सब प्रान्तों से अधिक तथा एशियायी प्रान्तों से प्राप्त होने वाले कुल सोने-चाँदी का तृतीयांश था। ईरानी साम्राज्य अपने जमाने (५२१ से ४८५ ई० पू० तक) का सबसे बड़ा एवं सुव्यवस्थित साम्राज्य था। दारा ने साम्राज्य के विभिन्न भागों को परस्पर जोड़ने के लिए सड़कों का निर्माण कराया, अपनी राजाज्ञाएँ पत्थरों पर खुदवाई थीं, राज्य की विशाल आय का उपयोग अपनी राजधानी पर्सिपोलिस में भव्य महल बनवाने में किया था।

अनेक पाश्चात्य ऐतिहासिकों की यह कल्पना है कि मौर्य साम्राज्य पर ईरानी सभ्यता का निम्न प्रभाव पड़ा है—

(१) मौर्य राजाओं ने पाटलिपुत्र (पटना) में अपने महल ईरानी राजाओं के अनुकरण पर बनाये। मौर्य कला पर ईरानी कला का प्रभाव पड़ा। यह कहा जाता है कि अशोक ने ईरान से पत्थर का प्रयोग सीखा, उससे पहले भारतीय लकड़ी की इमारतें बनाते थे। अशोक के स्तम्भों के शीर्ष व उनकी पालिश ईरानी खम्भों से मिलती है। अशोक के घण्टाकृति स्तम्भ-शीर्षों को ईरान से ग्रहण किया बताया जाता है।

(२) चन्द्रगुप्त मौर्य के राज-दरबार में अग्नि-पूजा तथा राज्याभिषेक के उत्सव की कुछ बातें ईरान से ग्रहण की गईं।

(३) अशोक को चट्टानों पर अपने लेख तथा धर्म-लिपियाँ खुदवाने की प्रेरणा हखामनी सम्राट् दारा के अभिलेखों से मिली।

(४) भारत ने लेखन-कला का ज्ञान ईरान से प्राप्त किया।

गम्भीरता पूर्वक विचार करने पर ये चारों बातें ठीक नहीं जान पड़तीं। ईलियन आदि यूनानी लेखकों ने मौर्य राजाओं के महलों को ईरान के सूसा और एकबटाना के राजभवनों से अधिक भव्य बताया है। ईरान और भारत की कला-शैलियों का गहरा अध्ययन करने वाले कला-मर्मज्ञ भारतीय कला पर ईरानी कला

का कोई प्रभाव स्वीकार नहीं करते। अग्नि-पूजा और अभिषेक की पद्धति भारत में वैदिक काल से प्रचलित थी। उसके लिए उसे ईरान का ऋणी होने की आवश्यकता नहीं थी। दारा अशोक से २०० वर्ष पूर्व हो चुका था; सम्भवतः उसका अशोक को ज्ञान भी न रहा होगा। उस जैसे प्रतिभाशाली राजा को धर्मलिपियाँ खुदवाने का विचार सहज ही स्फुरित हो सकता है। लेखन-कला के लिए भी भारत को ईरान का ऋणी होने की आवश्यकता न थी। ब्राह्मी लिपि का आविष्कार वैदिक युग में हो चुका था, अतः मौर्य युग में ईरान से भारत को लिपि लेने की जरूरत नहीं थी।

किन्तु ईरान के सम्पर्क के दो प्रभाव अवश्य हुए। उत्तर-पश्चिमी भारत में खरोष्ठी लिपि का प्रचार हुआ, जो उर्दू की भाँति दाईं ओर से लिखी जाती थी। अभी तक इसकी उत्पत्ति अनिश्चित है, किन्तु एक चीनी ग्रन्थ में कहा गया है कि भारत के पड़ोसी खरोष्ट्र देश की वह भाषा थी। कुछ आधुनिक विद्वानों ने इसको प्राचीन पारस (ईरान) की अरमइक लिपि से उत्पन्न हुआ माना है। किन्तु यह लिपि दूसरी शती ई० के लगभग समाप्त हो जाती है। दूसरा प्रभाव क्षत्रप शब्द है। ईरानी इसका प्रयोग प्रान्त के शासक के लिए करते थे। भारत में अनेक शक राजाओं ने इस पदवी को धारण किया और चौथी शती ई० तक इस शब्द का व्यवहार होता रहा।

यूनान का प्रभाव—सिकन्दर के समय से ईस्वी सन् के आरम्भ होने तक भारत का यवनों (यूनानियों) के साथ निरन्तर सम्पर्क रहा। मौर्य युग में चन्द्रगुप्त ने सेल्युकस की कन्या से विवाह किया, उसका बेटा सीरिया के सम्राट् से यूनानी दार्शनिक मँगाने को उत्सुक था। अशोक ने यूनानी राज्यों में धर्मदूत भेजे थे तथा अपने पश्चिमी प्रान्त का शासन भी एक यूनानी शासक तुषास्प को सौंपा था। मौर्य शक्ति के क्षीण होने पर यवनों ने उत्तर-पश्चिमी भारत पर आक्रमण किए तथा गान्धार, पंजाब और सिन्ध में शासन भी किया। इस प्रकार तीन सौ वर्ष तक इस युग में यूनानियों से घनिष्ठ सम्पर्क रहा।

पाश्चात्य जगत् में यूनान सम्यता का आदिस्त्रोत समझा जाता था। सर हेनरी मेन का तो यहाँ तक दावा था कि प्रकृति की शक्तियों के सिवाय अन्य कोई ऐसी जंगम वस्तु जगत् में नहीं जिसकी उत्पत्ति यूनान में न हुई हो। इस प्रकार यूनान में अनन्य भक्ति रखने वाले अनेक विद्वानों ने भारतीय सम्यता पर गहरा यूनानी प्रभाव पड़ने की बात सिद्ध की है और यह बताया है कि भारत में सब कलाओं की उत्पत्ति यूनानी सम्पर्क से ही हुई है। उदाहरणार्थ संस्कृत-नाटकों में आद्य बवनिका शब्द के आधार पर यह कल्पना की गई थी कि भारत ने नाट्य-कला यूनान से ग्रहण की है। बाद में यह पता लगा कि जिस यवनिका (पर्दे) के आधार पर यह कल्पना की गई है, यूनानी नाटकों में उसका प्रयोग ही नहीं होता था। अब यूनान का प्रभाव कला, मुद्रा और ज्योतिष के क्षेत्र में ही स्वीकार किया जाता है।

(१) कला—पचास ई० पूर्व से तीन सौ ई० तक उत्तर-पश्चिमी भारत में गान्धार-शैली का विकास हुआ। फूले, विन्सेण्ट स्मिथ तथा सर जान मार्शल का मत है कि पंजाब में बसे तथा सीरिया से बुलाये गए यूनानी शिल्पियों ने गान्धार अथवा उत्तर-पश्चिमी भारत में सर्व प्रथम बुद्ध की प्रतिमा का निर्माण किया। इनसे भारतीयों ने अपने देवताओं की मूर्तियाँ बनाने की कला सीखी और गान्धार कला ने भारतीय मूर्ति-कला पर गहरा प्रभाव डाला। हैवल, जायसवाल तथा डॉ० कुमारस्वामी यह मत स्वीकार नहीं करते। इनका विचार है कि भगवान् बुद्ध की मूर्ति न तो पहले-पहल यूनानियों ने बनाई और न गान्धार कला में पाई जाने वाली मूर्ति यूनानियों की ही कृति है। इस कला का भारतीय कला पर कोई प्रभाव नहीं पड़ा। भारतीय शिल्पियों को बुद्ध की मूर्ति बनाने के लिए यूनानी कलाकारों की सहायता की कोई आवश्यकता न थी; जैन तीर्थंकरों की प्रतिमाएँ पहले से ही चली आ रही थीं। जब महायान सम्प्रदाय तथा भक्ति के सिद्धान्त की प्रबलता हुई और बुद्ध की मूर्ति की आवश्यकता हुई तो उसे जैन मूर्तियों के आधार पर तैयार कर लिया गया। यदि यूनानी कलाकार बुद्ध की मूर्ति तैयार करते तो इसमें वास्तविकता और यथार्थता होती, किन्तु ऐसा नहीं है। पद्मासन-स्थित बुद्ध के चरण वास्तविक दृष्टि से एक सरल रेखा में नहीं होने चाहिए थे। समाधि-मुद्रा में “एक पर एक रखे दोनों हाथ यदि वास्तविक बनाये जाते तो उनकी कुहनी जाँघों तक न पहुँचकर बहुत ऊपर पसली की सीध में रहती।” केशों का दक्षिणावर्त गुड़ाओं (घूँघरों) में बना होना भी सर्वथा अस्वाभाविक है। ऐसी मूर्ति यूनानी कलाकारों की कल्पना नहीं हो सकती। इसका परवर्ती कला पर भी कोई प्रभाव नहीं पड़ा।

(२) मुद्रा—मौर्य युग तक भारत की पुरानी मुद्राएँ ग्राह्य सिक्के होते थे। चाँदी और ताँबे के टुकड़ों पर सूर्य, चन्द्र, चैत्य, चक्र आदि कुछ निशान ठप्पे से अङ्कित किये जाते थे। इन पर कोई राजा की मूर्ति या कोई लेख नहीं होता था। ये सिक्के पुराण या कार्षापण कहलाते थे। यूनानी राजाओं ने सर्वप्रथम राजा की मूर्ति तथा नाम वाले सिक्के चलवाए। शुरू में ये सिक्के यूनानी तोल के अनुसार थे तथा इन पर यूनानी लिपि थी, किन्तु बाद में इन पर खरोष्ठी प्राकृत में लेख लिखे जाने लगे। इसके बाद भारतीय सिक्के भी इसी शैली में बनने लगे। यूनानी सिक्के द्रुम (Drachm) का शब्द संस्कृत में द्रुम तथा बाद में दाम के रूप में अपना लिया गया।

(३) ज्योतिष—अगले अध्याय में यह बताया जायगा कि भारतीय यूनानी ज्योतिषियों को बड़ी श्रद्धा की दृष्टि से देखते थे। उन्होंने बहुत-से शब्द और बातें यूनान से सीखी थीं। यहाँ इतना ही लिखना पर्याप्त है कि ग्रहों तथा उनके आधार पर सप्ताह के सात वारों की कल्पना पहले यूनानियों से ग्रहण की गई समझी जाती थी। प्लीट का यह मत था कि पाँचवीं श० ई० में भारतीयों द्वारा यूनानी ज्योतिष

अपनाने पर ग्रहों का ज्ञान और वारों की गिनती भारत में आई। यह विचार उस समय तक ठीक था जब तक पाश्चात्य जगत् में ग्रहों के विचार के आविष्कार का श्रेय यूनानियों को दिया जाता था, किन्तु अब यह माना जाता है कि ग्रहों और राशियों की खोज बाबुली लोगों ने की थी और वारों की कल्पना सुमेरों ने। अतः ग्रह गणित का ज्ञान न यूनान में पैदा हुआ और न वहाँ से आया। संभवतः उत्तर वैदिक युग में यह बेबीलोन से भारत में पहुँचा।

**रोमन प्रभाव—**रोम में सत्ताईस ई० पू० में आगस्टस पहला सम्राट् बना। लगभग उसी समय सातवाहन मगध के स्वामी बने। तत्कालीन भारतीय राजाओं ने सम्राट् के पास अनेक दूत-मण्डल भेजे। पैतालीस ई० में एक यूनानी नाविक हिप्पलास द्वारा मानसून हवाओं के नियमित बहने की खोज से भारतीय महासागर पैतालीस दिन में पार किया जाने लगा और भारत से रोम केवल सोलह सप्ताह में पहुँचा जाने लगा। इससे दोनों देशों में घनिष्ठ व्यापारिक सम्पर्क स्थापित हुआ। रोमन साम्राज्य की सीमा जब दजला नदी पर पहुँच गई तो वह भारतीय सीमान्त से कुल छः सौ मील रह गया। ईसा की पहली चार शतियों में दोनों देशों में खूब सम्बन्ध रहा। इसका प्रभाव मुद्रा एवं ज्योतिष के क्षेत्र में ही विशेष पड़ा। कुशाणों ने रोम के सोने के सिक्कों के अनुकरण पर अपने सोने के सिक्के चलाये, संस्कृत का स्वर्ण-मुद्रावाची दीनार शब्द भी मूलतः रोमन है। ज्योतिष के पाँच सिद्धान्तों में रोमक सिद्धान्त भारत में रोम से ही आया प्रतीत होता है।

## गुप्त युग का समाज, साहित्य और विज्ञान

**गुप्त युग की विशेषताएँ**—गुप्त युग भारतीय इतिहास का एक महत्वपूर्ण काल है और अपनी अनेक विशेषताओं के कारण इसे भारत का स्वर्ण युग कहा जाता है।

इसकी पहली विशेषता चार सौ वर्ष के विदेशी शासन के बाद देश का स्वतन्त्र होना, तथा एकछत्र शासन के नीचे संगठित होना था। १०० ई० के लगभग उत्तरी भारत में संयुक्त प्रान्त तक और पश्चिमी भारत में उत्तरी महाराष्ट्र, काठियावाड़, गुजरात और अधिकांश राजपूताने में कुशाणों और शकों का शासन था। सांस्कृतिक दृष्टि से भारतीय रंग में रंगे जाने पर भी, जातीय दृष्टि से ये विदेशी थे। कुशाणों को संयुक्त-प्रान्त से मघ और नाग राजाओं ने खदेड़ा तथा पूर्वी-पंजाब से यौवियों और कुणिन्दों ने; तीसरी शती में सासानी साम्राज्य के उत्कर्ष से कुशाण शक्ति बिलकुल क्षीण हो गई। शकों की शक्ति का महाराष्ट्र में सातवाहनों ने और राजपूताना में मालवगण ने उच्छेद किया। तीसरी शती के अन्त तक समूचा भारत विदेशी दासता के पाश से मुक्त हो गया। किन्तु उस समय तक वह अनेक छोटे-छोटे राज्यों में बंटा था। गुप्तों ने चौथी, पाँचवीं शती में (३६० ई०-४६० ई०) इस देश के बड़े भाग में एकछत्र शासन और शान्ति की स्थापना की। काफी समय तक हूणों के दाँत खट्टे करके भारत की रक्षा की।

इस युग की दूसरी विशेषता अभूतपूर्व समृद्धि है। इन दिनों भारत का विदेशी व्यापार बहुत उन्नत था। इससे पहले सातवाहन युग में ही रोम को भारत से इतना माल भेजा जाता था कि उसका मूल्य चुकाने के लिए उसे कई करोड़ सोने के सिक्के भारत भेजने पड़ते थे। उस समय एक रोमन लेखक ने यह शिकायत की थी कि “भारत रोम से प्रतिवर्ष साढ़े पाँच करोड़ का सोना खींच लेता है और यह कीमत हमें अपनी विलासिता और अपनी स्त्रियों की खातिर देनी पड़ती है।” इस युग में व्यापार अपने चरम उत्कर्ष तक पहुँच गया और खुदाइयों से मिले सोने के सिक्कों से यह प्रतीत होता है कि अन्य देशों का सोना यहाँ बहा चला आ रहा था।

तीसरी विशेषता चीन, मध्य एशिया, जावा, सुमात्रा, कोचीन, चीन, अनाम और बोनियो तक भारतीय धर्म और संस्कृति का विश्व-व्यापी प्रसार है। यदि आज

चीन, जावा, और भारत में सांस्कृतिक एकता है तो इसका कारण गुप्त युग के कुमारजीव और गुणवर्मा-सदृश प्रचारक हैं ।

चौथी विशेषता भारतीय प्रतिभा का सर्वतोमुखी विकास तथा अभूतपूर्व बौद्धिक उत्कर्ष है । इसी युग में संस्कृत-साहित्य में कालिदास-जैसे महाकवि हुए, 'मृच्छकटिक' और 'मुद्राराक्षस' नाटक बने, पौराणिक साहित्य ने अपना बहुत-कुछ वर्तमान रूप धारण किया । दर्शन में महायान के माध्यमिक और विज्ञानवादी सम्प्रदाय, तथा वसुबन्धु, असंग, आर्यदेव आदि बौद्ध तथा आचार्य सिद्धसेन दिवाकर, समन्त भद्र-जैसे जैन दार्शनिक उत्पन्न हुए और भारतीय दर्शन को इन्होंने अनेक सर्वथा नवीन और मौलिक विचार प्रदान किये । विज्ञान के क्षेत्र में दशांश गणना-पद्धति और दिल्ली की लोहे की कीली इसी युग की देन हैं ।

पाँचवीं विशेषता ललित कलाओं की चरम सीमा तक उन्नति है । अजन्ता के जगत्-प्रसिद्ध चित्र इसी युग में बने । इस काल की मूर्तियाँ अगले युगों के चित्रकारों के लिए आदर्श का काम करती रहीं ।

छठी विशेषता यह है कि इस युग ने हिन्दू धर्म को वर्तमान रूप प्रदान किया । गुप्त सम्राटों के प्रबल प्रोत्साहन से वैष्णव धर्म का उत्कर्ष हुआ । सर्वाङ्गीण सांस्कृतिक समुन्नति की दृष्टि से भारतीय इतिहास का कोई अन्य युग इस युग की समता नहीं कर सकता ।

गुप्त युग के धर्म, शासन-प्रणाली और कला का विवेचन छठे, तेरहवें और चौदहवें अध्यायों में हुआ है । अतः यहाँ केवल तत्कालीन समाज, साहित्य और विज्ञान का विवेचन ही किया जायगा ।

## १. सामाजिक दशा

**वर्ण-व्यवस्था**—भारतीय समाज का मूल आधार वर्ण-व्यवस्था समझी जाती है, किन्तु गुप्त युग तक यह बहुत लचीली थी । जात-पात का विचार परिपक्व नहीं हुआ था । खान-पान, विवाह और पेशे विषयक वर्तमान कठोर व्यवस्थाएँ चालू नहीं हुई थीं । इस काल की स्मृतियों में केवल शूद्रों के साथ ही खान-पान का निषेध है, किन्तु इनमें भी अपने कृषक, नाई, ग्वाले और पारिवारिक मित्र को अपवाद माना गया है । शूद्र होने पर भी इनके साथ खान-पान में कोई दोष नहीं है । उस समय समाज में प्रायः सवर्ण विवाह होने लगे थे किन्तु असवर्ण विवाहों को भी वैध माना जाता था । अनुलोम (उच्च वर्ण के पुरुष के साथ निम्न-वर्ण की स्त्री का सम्बन्ध) और प्रतिलोम (निम्न वर्ण के वर के साथ उच्च वर्ण की कन्या का सम्बन्ध) दोनों प्रकार के विवाह प्रचलित थे । वाकाटक राजा रुद्रसेन ने कट्टर ब्राह्मण होते हुए भी प्रभावती गुप्ता का विवाह वैश्य जातीय गुप्त कुल में किया । ब्राह्मण कदम्बों ने भी अपनी कन्याएँ गुप्तों को दी थीं । विभिन्न वर्णों के अतिरिक्त विभिन्न जातियों में भी विवाह

होता था। आन्ध्र के ब्राह्मण इक्ष्वाकु राजाओं ने उज्जयिनी के शक राज-परिवार की कन्या स्वीकार की थी।

गुप्त युग में पेशों की दृष्टि से भी वर्ण-व्यवस्था के नियम सर्वमान्य नहीं हुए थे। ब्राह्मण अध्ययन-अध्यापन आदि स्मृति-प्रतिपादित छः कर्मों के अतिरिक्त व्यापार, शिल्प और नौकरी के पेशे करते थे। वे क्षत्रियों का काम करने, सुवा छोड़कर तलवार पकड़ने में भी संकोच नहीं करते थे। वाकाटक और कदम्ब वंशों के संस्थापक विन्ध्यशक्ति और मयूर शर्मा ब्राह्मण थे। गुप्त-सम्राट् वैश्य थे। अनेक क्षत्रिय व्यापार और व्यवसाय करते थे। इस युग में शूद्रों का काम तीनों वर्णों की सेवा करना नहीं था। ये व्यापारी, शिल्पी और कृषक का काम कर सकते थे। उनमें अनेक सेना में ऊँचे पदों तक पहुँचते थे।

इस काल में यद्यपि स्मृतिकार सवर्ण विवाहों पर बल दे रहे थे, किन्तु उनकी व्यवस्था सर्वमान्य नहीं हुई थी। इसीलिए इस समय हिन्दू समाज ने बाहर से आने वाली विदेशी जातियों को अपने में पचा लिया।

**विदेशियों को हिन्दू बनाना**—गुप्त युग से पहले मौर्य तथा सातवाहन युगों में भारतीय समाज ने यूनानी, शक, पहलव और कुशाण अपने में विलीन कर लिये थे। १४० ई० तक पंजाब के कुशाण और पश्चिमी भारत के शक भारतीय बन चुके थे। तीसरी शताब्दी में आन्ध्र के इक्ष्वाकु राजा शक-कन्याओं के पाणिग्रहण में दोष नहीं समझते थे। गुप्त युग में भी हिन्दू समाज की पाचन-शक्ति बड़ी जबर्दस्त थी, वे एक पीढ़ी में ही विदेशियों को भारतीय बना लेते थे। हूण आक्रान्ता तोरमाण का बेटा मिहिरकुल पक्का शैव था। इसी समय जावा, सुमात्रा, बोर्नियो आदि टापुओं में तथा ईराक और सीरिया में हिन्दू धर्म फैला हुआ था। यह सम्भव है कि इन सब प्रदेशों में काफी विदेशियों को हिन्दू बनाया गया हो। इन सब उदाहरणों से स्पष्ट है कि इस समय तक वर्तमान काल का यह विचार दृढ़मूल नहीं हुआ कि हिन्दू समाज में प्रवेश केवल जन्म द्वारा हो सकता है। हिन्दू धर्म से जो भी प्रभावित हो, वह हिन्दू आचार-विचार और संस्कार ग्रहण करके एक ही पीढ़ी में शादी-ब्याह द्वारा हिन्दू-समाज का अभिन्न अंग बन जाता था। कट्टर ब्राह्मण भी विदेशियों के साथ विवाह बुरा नहीं समझते थे। इस प्रकार हिन्दू-समाज में दूसरी जातियों को अपने में विलीन करने की सामर्थ्य गुप्त युग तक प्रचुर मात्रा में विद्यमान थी। यह शक्ति मध्य युग में बिलकुल नष्ट हो गई।

**अस्पृश्यता**—किन्तु वर्तमान छूत-छात उस समय थोड़ी-बहुत मात्रा में अवश्य थी। फाहियान के वर्णन से स्पष्ट है कि चाण्डाल मुख्य बस्ती से बाहर रहते थे और बस्ती में आने पर सड़क पर लकड़ी पीटते हुए चलते थे ताकि उसके शब्द से सब लोगों को उनकी उपस्थिति का ज्ञान हो सके और वे उनके सम्पर्क से दूषित होने से बचे रहें।



**विवाह**—गुप्त युग में बाल-विवाहों का प्रचलन काफी हो गया था। इससे पहले युगों के मनु आदि स्मृतिकार उपयुक्त वर न मिलने पर कन्या के पिता को उसे अविवाहित रखने की अनुमति देते हैं, किन्तु इस युग की याज्ञवल्क्य और नारद-जैसी स्मृतियाँ ऋतु काल से पहले कन्या की शादी न करने वाले अभिभावक को नरकगामी बताती हैं। उस समय विधवा-विवाह की प्रथा भी प्रचलित थी। चन्द्रगुप्त द्वितीय ने सम्भवतः ३७५ ई० में ध्रुवदेवी से इसी प्रकार का विवाह किया था। कुछ अवस्थाओं में स्त्री अपना पहला पति छोड़कर दूसरे पुरुष से विवाह कर सकती थी। दूसरा विवाह न करने वाली विधवाएँ प्रायः ब्रह्मचारिणी रहती थीं। सती-प्रथा का व्यापक प्रचार और धार्मिक महत्त्व न था। इस युग में सती होने का केवल एक ही ऐतिहासिक प्रमाण मिलता है; भानुगुप्त के सेनापति गोपराज की मृत्यु के पश्चात् उसकी पत्नी चिता पर चढ़ी थी।

**स्त्रियों की स्थिति**—उच्च वर्गों में इस समय स्त्रियों की स्थिति बड़ी उन्नत थी। वे शासन-प्रबन्ध में प्रमुख भाग लेती थीं। कुछ प्रान्तों में, विशेषतः कन्नड़ प्रदेश में, वे प्रान्तीय शासक और गाँव के मुखिया का भी कार्य करती थी। दक्षिण में स्त्रियों को पृथक् पर्दे में रखने की परिपाटी नहीं थी। वहाँ के राज-परिवारों की स्त्रियाँ अभिलेखों में न केवल संगीत और नृत्य में प्रवीण बताई गई हैं किन्तु के सावर्जनिक रूप से इन कलाओं में अपने नैपुण्य का भी प्रदर्शन करती थीं। कुलीन स्त्रियाँ उच्च शिक्षा प्राप्त करती थीं।

किन्तु यह उन्नत स्थिति उच्चवर्ग की नारियों की ही थी। साधारण स्त्रियों की दशा गिर रही थी। बाल-विवाह प्रचलित होने से उनका उपनयन असम्भव हो गया। याज्ञवल्क्य ने उन्हें उपनयन और वेदाध्ययन का अधिकारी माना। वैदिक शिक्षा न दिये जाने पर भी स्त्रियों को कला और साहित्य की शिक्षा दी जाती रही। इस युग में शील भट्टारिका आदि अनेक स्त्री-लेखिकाएँ और कवयित्रियाँ हुईं। स्त्रियों के पुराने अर्धांगिनी और समानता के आदर्श में इस युग में परिवर्तन आने लगा। स्त्रियों पर पति की प्रभुता बढ़ने लगी। कालिदास ने लिखा है—“पति ही स्त्री का स्वामी है, वह जो चाहे कर सकता है।”

**जीवन का आदर्श**—गुप्त युग की एक बड़ी विशेषता यह है कि इस समय तक भारतीयों का सामाजिक और वैयक्तिक जीवन बड़ा सन्तुलित था। धर्म, अर्थ, काम, मोक्ष नामक चारों पुरुषार्थों का उचित उपभोग जीवन का आदर्श समझा जाता था। बाद में भारतीय जीवन में धर्म की प्रधानता हो गई। परलोक के लिए इहलोक की उपेक्षा की जाने लगी, अधिकांश समय व्रत तथा पूजा-पाठ को दिया जाने लगा, संन्यास को उच्च और काम को हेय दृष्टि से देखा जाने लगा, किन्तु गुप्त युग तक ऐसा नहीं था। अर्थ और काम की धर्म और मोक्ष के समान महत्ता थी; समाज चारों पुरुषार्थों की प्राप्ति के लिए समान रूप से यत्न करता था। गुप्त युग

की चौमुखी उन्नति का मूल कारण यही है। इस काल में जहाँ धर्म और दर्शन में उन्नति हुई, वहाँ साहित्य, ललित एवं उपयोगी कलाओं और विज्ञानों का भी उत्कर्ष हुआ।

## २. साहित्य

गुप्त-काल में संस्कृत-साहित्य का अभूतपूर्व उत्कर्ष हुआ। संस्कृत के परम अनुरागी गुप्त राजाओं की शीतल छत्र-छाया उसकी सर्वाङ्गीण समुन्नति में सहायक सिद्ध हुई। इसके प्रचार का इतना उत्साह था कि राजशेखर के कथनानुसार इन्होंने अपने अन्तःपुर में भी संस्कृत के प्रयोग का आदेश दे रखा था। यह स्मरण रखना चाहिए कि केवल इस युग में ही संस्कृत राष्ट्रभाषा बनी। इनसे पहले के सातवाहन और इक्ष्वाकु राजा कट्टर ब्राह्मण होते हुए भी प्राकृत के पोषक थे। जैन और बौद्ध भी पाली तथा प्राकृत भाषाओं का व्यवहार करते थे। किन्तु संस्कृत के विशाल शब्दकोष तथा सर्वविध अभिव्यंजक सामर्थ्य के कारण वे इस और आकृष्ट हुए। बौद्धों ने पहली-दूसरी शती में संस्कृत को अपनाया। महायान सम्प्रदाय के आचार्यों ने अपनी अपूर्व रचनाएँ इसी भाषा में कीं। संस्कृत उस समय भारत के समूचे शिक्षित वर्ग की भाषा थी। गुप्तों को इस बात का गौरव है कि उन्होंने इसे राज-भाषा बनाया। पहले जो स्थान प्राकृतों को मिला था, वह अब संस्कृत ने पाया। सारे देश के दार्शनिकों, कवियों, शासकों की भाषा होने से संस्कृत भारत की राष्ट्र-भाषा के पद पर आसीन हुई। भारत ही नहीं बृहत्तर भारत में, मलाया, जावा, सुमात्रा, बाली, बोर्नियो और चीन तक उसका प्रसार हुआ। केवल गुप्त युग में संस्कृत की यह स्थिति रही है। इससे पहले प्राकृतों का प्रचार था, छठी शती ई० से दक्षिण में द्रविड़ भाषाएँ राजकीय लेखों में इसका स्थान ले लेती हैं। संस्कृत-साहित्य की अनेक श्रेष्ठ कृतियाँ इसी काल में रची गई।

संस्कृत के कवि और नाटककार—संस्कृत-साहित्य के अनेक प्रसिद्ध कवि इसी युग में हुए। महाकवि कालिदास इसी काल के माने जाते हैं। 'रघुवंश', 'कुमार-संभव', 'मेघदूत' नामक काव्य और 'मालविकाग्निमित्र', 'विक्रमोर्वशी' तथा 'अभिज्ञान शाकुन्तल' नामक नाटक उनकी अमर कृतियाँ हैं, इनमें भारतीय आदर्श जिस पूर्णता से प्रगट हुए हैं, वैसे शायद आज तक किसी अन्य रचना में नहीं हुए, वे संस्कृत के सर्वश्रेष्ठ कवि हैं। विशाखदत्त का 'मुद्राराक्षस', भारवि का 'किरातार्जुनीय' भर्तृहरि के 'नीति', शृङ्गार और वैराग्य शतक' इसी काल की कृतियाँ हैं। समुद्रगुप्त की दिग्विजय का वर्णन हरिषेण ने अपनी प्रांजल और प्रसाद गुण युक्त संस्कृत में किया है। संस्कृत-कथा-साहित्य का एक अमर रत्न विष्णुशर्मा का 'पंचतन्त्र' इसी युग की देन है, संसार की पचास से अधिक भाषाओं में इसके दो सौ के लगभग अनुवाद हुए हैं।

शास्त्रीय साहित्य—काव्य-साहित्य के अतिरिक्त इस युग में व्याकरण आदि शास्त्रों से सम्बन्ध रखने वाला साहित्य विकसित हुआ। हिन्दुओं में पाणिनि, कात्यायन और पतंजलि के ग्रन्थों का आदर था, किन्तु भिषु चन्द्रगोमी नामक बङ्गाली बौद्ध

भिक्षु द्वारा विरचित 'चन्द्र व्याकरण' बड़ा लोकप्रिय हुआ। इसका आधार पाणिनि की 'अष्टाध्यायी' है, किन्तु वैदिक स्वर-प्रक्रिया और व्याकरण छोड़ दिया गया है। इसका समय छठी शती ई० का पूर्वार्द्ध है। 'अमरकोश' एक बौद्ध अमरसिंह की कृति है। छन्दः शास्त्र का विवेचन इस समय 'श्रुतबोध' तथा बराहमिहिर की 'बृहत् संहिता' तथा 'अग्नि पुराण' में हुआ। चित्रकला का प्रतिपादन 'विष्णु धर्मोत्तर पुराण' में किया गया। 'कामन्दकीय नीतिसार' और वात्स्यायन का 'कामशास्त्र' भी इसी युग की रचना है।

**धार्मिक साहित्य**—पुराण भारत में वैदिक युग से चले आ रहे थे। उनका एक प्रधान अंग प्राचीन वंशों का वर्णन था। गुप्त युग के प्रारम्भ में इनका नवीन संस्करण हुआ, इनमें ३५० ई० तक की घटनाएँ जोड़ दी गईं। ब्रह्मा, विष्णु तथा महेश के माहात्म्य का वर्णन किया गया, किन्तु व्रतों और अनुष्ठानों को महत्त्व देने वाला भाग अभी तक इनमें नहीं जुड़ा था।

याज्ञवल्क्य, नारद, कात्यायन, पराशर और बृहस्पति की स्मृतियाँ इसी युग में बनीं। इनमें याज्ञवल्क्य स्मृति बड़ी सुव्यवस्थित और क्रमबद्ध है। इसमें आचार, व्यवहार (दीवानी कानून) और प्रायश्चित्तों का तीन भागों में पृथक् वर्णन है। इस समय के दीवानी कानून के विकास की सूचना नारद और कात्यायन से मिलती है।

**दार्शनिक साहित्य**—गुप्त काल में यहाँ भारतीय दर्शनों पर भाष्यों और प्रामाणिक ग्रन्थों का निर्माण हुआ। ईश्वर कृष्ण ने 'सांख्य दर्शन' के सबसे सुन्दर और प्रामाणिक ग्रन्थ 'सांख्य-कारिका' का प्रणयन किया। 'न्यायभाष्य' के लेखक वात्स्यायन और इस भाष्य पर 'न्यायवातिक' नामक विद्वत्तापूर्ण टीका लिखने वाले उद्योतकर इसी काल की विभूति हैं। 'वैशेषिक' का प्रसिद्ध ग्रन्थ, प्रशस्तपाद-कृत 'पदार्थ संग्रह', 'मीमांसा' के 'शाबर' तथा 'योग दर्शन' के 'व्यास भाष्य' इसी काल में बने। बौद्ध दर्शन के अधिकांश श्रेष्ठ आचार्य गुप्त युग में हुए। विज्ञानवाद के संस्थापक मैत्रेय, इस सम्प्रदाय के प्रवर्धक आचार्य वसुबन्धु, भाष्यमिक न्याय के जन्मदाता दिङ्नाग को उत्पन्न करने का श्रेय इसी युग को है। महायान के ग्रन्थ गुप्तकालीन आचार्यों में स्थिरमति, शंकरस्वामी, धर्मपाल, स्थविर बुद्धपालित आर्यदेव (२००-२५०), भावविवेक, चन्द्रकीर्ति, वैभाषिक सम्प्रदाय के संघभद्र, स्थविरवाद सम्प्रदाय के बुद्ध-बोध, बुद्धदत्त, धर्मपाल उल्लेखनीय हैं। इनके महत्त्वपूर्ण ग्रन्थों का पिछले अध्याय में निर्देश किया जा चुका है।

**जैन साहित्य** के विकास की दृष्टि से गुप्त काल असाधारण महत्त्व रखता है। इस युग में सर्वप्रथम जैन-धर्म के ग्रन्थों (आगमों) को ४५३ ई० में वलभी में लिपिबद्ध किया गया, यह कार्य देवाधिगण के सभापतित्व में हुई जैन महासभा ने किया। इसके अतिरिक्त इस काल की दो अन्य बड़ी घटनाएँ जैन न्याय का स्वतन्त्र शास्त्र के रूप में विकास और 'जैनेन्द्र व्याकरण' की रचना हैं। जैन न्याय के संस्थापक

आचार्य सिद्धसेन दिवाकर (पाँचवीं शती का उत्तरार्द्ध या छठी शती का पूर्वार्द्ध) थे। 'न्यायावतार' की रचना करके उन्होंने जैन न्याय को जन्म दिया। इनके अन्य ग्रन्थ 'सम्मति तर्क सूत्र' तथा 'तत्त्वार्थ टीका' हैं। ये केवल नीरस विषय पर लिखने वाले शुष्क दार्शनिक ही नहीं थे, किन्तु 'कल्याण मन्दिर' आदि अनेक सरस स्तोत्रों के निर्माता भी हैं। 'जैनेन्द्र व्याकरण' के प्रणेता पूज्यपाद देवगन्धि थे। जिस प्रकार चन्द्रगोमी ने बौद्धों के संस्कृत-ग्रन्थयन के लिए 'चान्द्र व्याकरण' बनाया, वैसे ही इन्होंने जैन धर्मावलम्बियों के लिए 'जैनेन्द्र व्याकरण' की रचना की। यह 'पाणिनि व्याकरण' का ही संक्षिप्त संस्करण है। इसके छोटे और बड़े दो रूप हैं, छोटे में लगभग ३,००० सूत्र हैं और बड़े में ३,७६०। गुप्त युग के अन्य जैन आचार्य जिनभद्र गणि, सिद्धसेन गणि और समन्तभद्र उल्लेखनीय हैं। समन्तभद्र अपने समय (पाँचवीं श०) के प्रकाण्ड जैन दार्शनिक थे। उन्होंने 'युनुद्धयशासन' में जैन दर्शन के सिद्धान्तों की विवेचना की है। 'स्याद्वाद' की प्रसिद्ध विचारधारा का जन्म इसी काल में हुआ।

उपर्युक्त वर्णन से यह स्पष्ट है कि गुप्त युग न केवल हिन्दू धर्म और साहित्य की उन्नति का काल था, अपितु बौद्ध और जैन संस्कृत-वाङ्मय का भी चरम उत्कर्ष इसी काल में हुआ था। यह तीनों धर्मों के साहित्य का समान रूप से स्वर्ण युग है।

### ३. वैज्ञानिक उन्नति

गुप्त युग में भारत ने वैज्ञानिक क्षेत्र में असाधारण प्रगति की और अनेक नवीन आविष्कार किये। प्राचीन काल में इससे पहले या इसके बाद किसी अन्य युग में उपयोगी शिल्प तथा विज्ञानों का इतना उत्कर्ष नहीं हुआ। इसीलिए भारत उस समय वैज्ञानिक दृष्टि से संसार का नेता और अग्रगण्य देश बना। प्रायः यह कहा जाता है कि भारतीय सदा आध्यात्मिक तत्त्व-चिन्तन में ही डूबे रहते थे; किन्तु गुप्त युग में प्रायः सभी भौतिक विज्ञानों का उच्चतम विकास इस चारणा का खण्डन करता है।

**गणित**—अंकगणित के क्षेत्र में गुप्त युग की सब से बड़ी खोज और देन दश-गुणोत्तर अंक लेखन-पद्धति थी। चौथी शती ई० में भारत ने इसका आविष्कार किया। इसमें पहले नौ अंकों और शून्य द्वारा सब संख्याएँ प्रकट की जाती हैं, नौ अंक समाप्त होने पर एक के आगे शून्य बढ़ाकर दस बना लिया जाता है, दस और शून्य जोड़कर दहाई, सैंकड़ा, हजार आदि संख्याएँ प्रकट की जाती हैं, अंकों का मान उनकी स्थिति पर होता है। अब हमारे लिए यह पद्धति इतनी स्वाभाविक हो गई है कि हम यह कल्पना नहीं कर सकते कि हमारे पूर्वजों को इस प्रणाली के आविष्कार से पहले १११ लिखने के लिए कितना भ्रमण करना पड़ता था। उन दिनों नौ अंकों के अतिरिक्त दस, बीस, तीस, चालीस, पचास, सौ, हजार आदि के लिए पृथक् चिह्न थे, उपर्युक्त संख्या लिखने के लिए उन्हें एक, दस और सौ के अंकों को जोड़कर लिखना पड़ता था, ठीक वैसे ही जैसे घड़ियों पर रोमन अंकों में छः या ग्यारह के

लिए क्रमशः पाँच और एक के सूचक वी (V) तथा आई (I) और दस तथा एक के चिह्न एक्स (X) तथा आई (I) जोड़ने पड़ते हैं। इस भारतीय आविष्कार से पहले विभिन्न संख्याओं के सूचक चिह्न जोड़कर अंकों को बनाया जाता था। यह पद्धति बहुत ही जटिल थी। यूरोप में बारहवीं शती तक इसी का प्रयोग होता था। भारत से दशगुणोत्तर अंक-लेखन अरबों ने सीखा और उन्होंने इसे यूरोप वालों को सिखाया। यूरोपियन इसीलिए इन्हें अरबी अंक कहते हैं और स्वयं अरब वाले भारत (हिन्द) से ग्रहण करने के कारण इन्हें 'हिन्दसा' का नाम देते हैं। इब्न बशिया (नवीं शती) अल्मसूदी (दसवीं शती), अल्बेरूनी (ग्यारहवीं शती) इस अंक-लेखन की खोज का श्रेय भारतीयों को देते हैं। यह अब तक ठीक तरह ज्ञात नहीं हुआ कि भारत में इसका आविष्कार किसने, कब और कैसे किया? किन्तु पाँचवीं शती के आर्यभट (४९९ ई०) के ग्रन्थों में इसका स्पष्ट उल्लेख है, अतः उससे कम-से-कम एक शती पहले इसका आविष्कार हो चुका होगा। इससे गणित की गणनाओं में बड़ी सुविधा हुई, अतः इसे सब गणितज्ञों ने ग्रहण किया। आर्यभट ने वर्गमूल और घनमूल निकालने की पद्धति इसी विधि के आधार पर दी है। साधारण जनता में इसका प्रयोग प्रचलित होने में काफी समय लगा। ६९५ ई० के सखेद अभिलेख में सर्व प्रथम इसका व्यवहार किया गया है।

गुप्त युग के गणित पर प्रकाश डालने वाली केवल दो रचनाएँ हैं—'बख्शाली पोथी' और आर्यभट का 'आर्यभटीयम्'। पेशावर शहर के पास बख्शाली गाँव में जमीन खोदते हुए एक किसान को १८८१ ई० में पहली पोथी मिली थी, यह बड़ी खण्डित दशा में है। दूसरी पुस्तक प्रसिद्ध ज्योतिषी आर्यभट की ४९९ ई० में पाटलिपुत्र में लिखी कृति है। इनमें न केवल भिन्न, वर्गमूल, घनमूल आदि प्रारम्भिक नियमों का वर्णन है, किन्तु साधारण संख्याओं, वर्गों और घनों की अंक-गणितीय श्रेणी, घात क्रिया, मूल क्रिया आदि जटिल विषयों का भी विवेचन है। ज्यामिति के क्षेत्र में वृत्त और त्रिभुजों की महत्त्वपूर्ण विशेषताओं का संकेत होने से यह स्पष्ट है कि भारतीय यूक्लिड की ज्यामिति की पहली चार पुस्तकों के अधिकांश साध्यों का ज्ञान रखते थे। आर्यभट के ग्रन्थ में प्रलम्बात्मक ज्यामिति के प्रश्नों का विवेचन है तथा पाई का (11) मान भी उस समय तक निकाले गए अन्य मानों से अधिक शुद्ध है। बीज गणित में चार अज्ञात राशियों के समकालिक समीकरणों तथा एकघातिक अनिर्धारित गुणकों का हल ढूँढ़ लिया गया था।

सब विद्वान् इस बात को स्वीकार करते हैं कि भारतीय इस युग में गणित की तीन में से दो शाखाओं—अंकगणित और बीजगणित में अपने समसामयिक यूनानियों से आगे बढ़े हुए थे।

**ज्योतिष—**गुप्त युग का सबसे बड़ा ज्योतिषी आर्यभट ४७६ ई० में पाटलिपुत्र में उत्पन्न हुआ। २३ वर्ष की आयु में इसने अपना प्रसिद्ध ग्रन्थ 'आर्यभटीयम्' लिखा। वह भारत के महान् वैज्ञानिकों में से है। उसने सिकन्दरिया के यूनानी ज्योतिषियों के

सिद्धान्तों का भी गहरा अध्ययन किया था। वह यह ज्ञात करने वाला पहला भारतीय था कि पृथ्वी अपने अक्ष के चारों ओर घूमती है। उसने सर्वप्रथम ज्योतिष में जीवा का उपयोग ज्ञात किया, ग्रहों तथा ग्रहणों सम्बन्धी अनेक गणनाएँ कीं। उसने जो वर्ष मान निकाला, वह ज्योतिषी टालमी द्वारा निकाले गये काल से अधिक शुद्ध है। यह तत्कालीन भारतीय ज्योतिष की उत्कृष्टता का पर्याप्त एवं पुष्ट प्रमाण है। इस काल का दूसरा ज्योतिषी बराहमिहिर छठी शती के उत्तरार्द्ध में हुआ। उसने अपने 'पंच सिद्धान्तिका' में तीसरी-चौथी शतियों में भारत में प्रचलित विभिन्न सिद्धान्तों का परिचय दिया है। इस समय भारत पर यूनानी ज्योतिष का भी प्रभाव पड़ा। सस्कृत ने केन्द्र, हारिज, द्रवकाण आदि शब्द यूनानी भाषा से ग्रहण किए। ज्योतिष के प्राचीन पाँच सिद्धान्तों में एक रोमक (रोमदेशीय) भी है। भारतीय यूनानी ज्योतिषियों का बड़ा आदर करते थे किन्तु यह सब होते हुए भी यूनान का प्रभाव अत्यल्प और नगण्य था। भारतीय स्वतन्त्रतापूर्वक गणनाओं द्वारा जिन परिणामों पर पहुँचे थे, वे यूनानियों के परिणामों की अपेक्षा अधिक शुद्ध थे।

**आयुर्वेद**—चरक और सुश्रुत दूसरी शती ई० तक बन चुके थे, इस युग में छठी शती ई० में इन दोनों संहिताओं का सार वाग्भट्ट ने 'अष्टांग संग्रह' में दिया। इस युग का दूसरा प्रसिद्ध ग्रन्थ 'नावनीतकम्' है। यह १८६० ई० में पूर्वी तुर्किस्तान के कूचा से मिला था। इसमें भेल, चरक, सुश्रुत संहिताओं के उपयोगी नुस्खों और योगों का संग्रह है। जो बौद्ध प्रचारक मध्य एशिया में प्रचार करने जाते थे, वे संभवतः इस ग्रन्थ का प्रयोग करते थे। इसमें लहसुन के गुणों का वर्णन तथा सर्प विष का प्रभाव दूर करने के मंत्र हैं। आयुर्वेद में प्रधान रूप से चिकित्सा के लिए वानस्पतिक औषधियों का प्रयोग होता था, किन्तु पारे तथा अन्य धातुओं के योग का प्रयोग प्रचलित हो रहा था। पशु-चिकित्सा पर भी इस युग के पिछले भाग में पालकाप्य का 'हस्त्यायुर्वेद' लिखा गया। इसके १६० अध्यायों में हाथियों की प्रधान बीमारियों, उनके लक्षण तथा उनका औषध एवं शल्योपचार दिया हुआ है।

**रसायन और धातुशास्त्र**—दूसरी शती ई० में आचार्य नागार्जुन ने न केवल माध्यमिक सम्प्रदाय के दार्शनिक सिद्धान्तों को जन्म दिया, किन्तु रसायन और धातुशास्त्र का भी गहरा अध्ययन करके इन शास्त्रों की उन्नति का श्रीगणेश किया। वे 'लोह शास्त्र' के प्रणेता माने जाते हैं। इस युग में उनके शिष्यों ने इसकी खोज जारी रखी होगी। हमें उसका विस्तृत ज्ञान नहीं, किन्तु इस युग के लोह शास्त्र की उन्नति का ज्वलन्त प्रमाण कुतुब मीनार के पास की लोहे की कीली है। २४ फी० ऊँची और ६॥ टन भारी इस लाट ने पाश्चात्य विद्वानों को आश्चर्य में डाला हुआ है। पश्चिम में लोहे के इतने बड़े स्तम्भों की ढलाई पिछली शती से ही होने लगी है, जंग-रहित लोहा इस सदी की खोज है। किन्तु यह कीली १,५०० वर्ष की वर्षाएँ भेलने के बाद भी वैसी ही खड़ी हुई है। इसे किस प्रकार बनाया गया, यह रहस्यमयी गुल्मी आज तक नहीं सुलभ सकी। छठी शती के अन्त में नालन्दा में ८० फुट ऊँची

बुद्ध की ताम्र-प्रतिमा थी, इस काल की ७॥ फुट ऊँची एक बुद्ध-मूर्ति बरमिघम में है । ये मूर्तियाँ भी धातु शास्त्र की उन्नति सूचित करती हैं ।

**शिल्प तथा अन्य विज्ञान**—शिल्प-शास्त्र का प्रसिद्ध ग्रन्थ 'मानसार' इसी युग की रचना मानी जाती है । वराहमिहिर की 'वृहत्संहिता' से अन्य अनेक विज्ञानों पर प्रकाश पड़ता है । यह ग्रन्थ एक प्रकार का विश्व-कोश है और वराहमिहिर प्रायः सब विज्ञानों में प्रवेश रखने वाले असाधारण विद्वान् थे । वे न केवल धातु-शास्त्र तथा रत्न विद्या का उल्लेख करते हैं, किन्तु वनस्पति-शास्त्र, भवन-निर्माण एवं स्थापत्य और ऋतु-विज्ञान का भी वर्णन करते हैं । यदि वराहमिहिर विविध विज्ञानों के अध्ययन के लिए सम्प्रदाय स्थापित कर जाते और उनकी शिष्य-परम्परा गुरु की भाँति वैज्ञानिक शोध में तत्पर रहती तो भारत मध्य एवं वर्तमान काल में भी विज्ञान की उन्नति में बहुत सहायक सिद्ध होता ।

**गुप्तयुगीन उन्नति के कारण**—गुप्त युग में भारत की जो सर्वांगीण सांस्कृतिक समुन्नति हुई उसके प्रेरक कारण क्या थे ? इस काल में भारतीय प्रतिभा का सर्वतो-मुखी विकास क्यों हुआ ?

इसका पहला कारण गुप्त सम्राटों का प्रबल विद्यानुराग और विद्वानों का संरक्षण था । चन्द्रगुप्त विक्रमादित्य की सभा में 'नवरत्न' विद्यमान थे, समुद्रगुप्त की कलाप्रियता उसके सिक्कों से स्पष्ट है, नालन्दा-विश्वविद्यालय की स्थापना का श्रेय कुमारगुप्त (४१४-५४ ई०) को है ।

दूसरा कारण इस काल की शांति और समृद्धि थी । साहित्य और कलाओं की उन्नति इन्हीं अवस्थाओं में होती है, 'शस्त्रेण रक्षिते राष्ट्रे शास्त्र-चिन्ता प्रवर्तते' ।

तीसरा कारण विदेशों से सम्बन्ध और संपर्क था । चीन और रोमन साम्राज्य से भारत के सांस्कृतिक और व्यापारिक सम्बन्ध थे । इतिहास में प्रायः यह देखा गया है कि दो विभिन्न संस्कृतियों का संपर्क या संघर्ष बौद्धिक एवं कलात्मक क्रियाशीलता को प्रोत्साहित करता है । हम ऊपर देख चुके हैं कि इस युग में हिन्दू और बौद्ध दार्शनिकों के विचार-विमर्श-आघात-प्रत्याघात से उच्चकोटि का दार्शनिक साहित्य पैदा हुआ । यही दशा संस्कृतियों के संघर्ष में होती है ।

चौथा कारण भारतीयों के दृष्टिकोण की विशालता, आत्माभिमान का प्रभाव, ज्ञान का असाधारण अनुराग और नम्रता थी । वे प्रत्येक जाति से ज्ञान और सचाई लेने को उत्सुक रहते थे । वराहमिहिर ने लिखा है कि 'यवन (यूनानी) म्लेच्छ हैं, पर उनमें (ज्योतिष) शास्त्र का ज्ञान है, इस कारण वे ऋषियों की तरह पूजे जाते हैं ।' आर्यभट्ट ने म्लेच्छ यूनानियों के ज्योतिष का अध्ययन किया था ।


पाँचवाँ कारण स्वतन्त्रतापूर्वक ज्ञान और विज्ञान के अन्वेषण की प्रवृत्ति थी । बौद्धों ने किसी शास्त्र से बँधे बिना दर्शन के क्षेत्र में ऊँची-से-ऊँची उड़ानें लीं । आर्यभट ने यद्यपि अपने से पूर्ववर्ती भारतीय और यूनानी दार्शनिकों के ग्रन्थ पढ़े, किन्तु उसने उनको परम प्रमाण नहीं माना, उनका अन्धानुसरण नहीं किया । उसका कहना था— 'ज्योतिष के सच्चे और भूठे सिद्धांतों के समुद्र में मैंने गहरी डुबकी लगाई है, अपनी बुद्धि की नौका से मैं सत्य-ज्ञान के बहुमूल्य मोती निकाल लाया हूँ ।'



## बृहत्तर भारत

बृहत्तर भारत का स्वरूप और क्षेत्र—प्राचीन काल में भारतीय संस्कृति भारत की सीमाओं को पार करके जिस विशाल प्रदेश में फैली, उसे बृहत्तर भारत कहते हैं। इसमें साइबेरिया से सिंहल (श्रीलंका) और ईरान तथा अफगानिस्तान से प्रशान्त महासागर के बोनियो और बालि टापुओं तक का विशाल भू-खण्ड है। पुराने जमाने में महत्वाकांक्षी भारतीय राजा अपनी विशाल सेनाओं द्वारा भीषण रक्तपात करके चारों दिशाओं के भूपतियों को परास्त कर दिग्विजय किया करते थे। किन्तु भारतीय संस्कृति ने रक्त की एक भी बूँद बहाये बिना भारत के साहसी आवासकों, भिक्षुकों, धर्मदूतों और व्यापारियों द्वारा एक विलक्षण दिग्विजय की। सबसे पहले दक्षिण में लंका को भारतीय संस्कृति के रंग में रंगा गया। पूर्व दिशा में बर्मा, स्याम, चम्पा (अनाम), कम्बोज (कम्बोडिया), मलाया, जावा, सुमात्रा, बालि, बोनियो तक के भूखण्ड भारतीय आवासकों ने बसाये, यहाँ अनेक शक्तिशाली हिन्दू राज्य और साम्राज्य स्थापित हुए, यहाँ के मूल निवासियों ने भारतीय संस्कृति का पाठ पढ़ा। प्राचीन काल में दक्षिण-पूर्वी एशिया का यह भू-भाग भारत का ही अंग समझा जाता था। उस समय यूनानी इसे 'गंगापार का हिंद' कहते थे, आजकल यह 'परला हिन्द' कहलाता है। उत्तर दिशा में सम्पूर्ण मध्य एशिया और अफगानिस्तान में—जहाँ आजकल प्रधान रूप से इस्लाम की तूती बोलती है—भगवान् बुद्ध की उपासना होती थी। मध्य एशिया से भारतीय सम्यता के इतने अधिक अवशेष मिले हैं कि भारत के उत्तर में बसे इस प्रदेश को 'उपरले हिन्द' का नाम दिया जा सकता है। पश्चिम में ईरान को भारतीय आर्यों के सजातीय पारसियों ने आबाद किया, पश्चिमी देशों से व्यापारिक सम्बन्ध होने के कारण मिस्री, यूनानी और अरब संस्कृतियों पर भारत ने पर्याप्त प्रभाव छोड़ा।

सांस्कृतिक प्रसार के प्रेरक कारण और साधन—सांस्कृतिक प्रसार के दो प्रधान प्रेरक कारण थे। (१) आर्थिक—वित्तवैषण्य और व्यापार मनुष्यों को दूर-दूर के देशों में जाने और भीषण संकट उठाने के लिए प्रेरणा देता था। हिन्द महासागर में भारत की केन्द्रीय स्थिति होने से, वह पुरानी दुनिया के सम्य देशों के समुद्री रास्तों के ठीक बीचों-बीच पड़ता था। यहाँ के निवासी पश्चिम में सिफ़न्दरिया और





पूर्व में चीन के समुद्र तक व्यापार के लिए जाते थे। उन दिनों यह समझा जाता था कि बर्मा, मलाया, जावा, सुमात्रा में सोने की खानें हैं और इस प्रदेश को सुवर्ण भूमि और सुवर्णद्वीप कहा जाता था। अन्य जहाँ भी कहीं सोने की या सम्पत्ति की आशा होती, भारतीय व्यापारी वहाँ जाते थे। इनका जिन वनेचर और असम्भ्य जातियों से सम्पर्क होता, उनपर इनकी संस्कृति का स्वाभाविक रूप से गहरा असर पड़ता।

(२) दूसरा कारण लोक-कल्याण की कामना और धर्म-प्रचार की भावना थी। इनसे अनुप्राणित होकर ऋषि-मुनि और बौद्ध भिक्षु विदेशों की जंगली जातियों में जाते और भीषण बाधाओं के बावजूद उन्हें सभ्य और उन्नत बनाते। अशोक द्वारा प्रचलित धर्म-विजय की नीति से संघटित रूप से भिक्षुओं को दूसरे देशों में बौद्ध-मत का प्रचार करने के लिए भेजा जाने लगा। इस प्रकार सांस्कृतिक प्रसार के तीन मुख्य साधन व्यापारी, उपनिवेशक और धर्मदूत थे। व्यापारी जहाँ जाते, वहाँ अज्ञात-रूपेण उनके साथ भारत का सांस्कृतिक प्रभाव भी पहुँचता था। उपनिवेशन का आशय दूसरे देशों में भारतीयों का स्थायी रूप से बस जाना था। यह कार्य या तो कौण्डिन्य और अगस्त्य-जैसे ऋषि-मुनि विदेशों में अपने आश्रम और तपोवन स्थापित करके करते या क्षत्रिय राजकुमार हिन्दू राज्यों की नींव डालकर। सुवर्णद्वीप में इस प्रकार के अनेक भारतीय राज्य स्थापित हुए थे। व्यापारी विदेशों में भारतीय संस्कृति का बीज डालते और हिन्दू राज्य इसे वहाँ सुदृढ़ करते थे। किन्तु चीन और मंगोलिया-जैसे देशों ने धर्मदूतों और प्रचारकों के अनथक अध्यवसाय और भगीरथ प्रयत्न से बौद्ध-धर्म ग्रहण किया।

**सांस्कृतिक प्रसार का क्रम—**भारत की सीमाओं से बाहर भारतीय संस्कृति सर्वप्रथम श्रीलंका में फैली। दक्षिण दिशा में बृहत्तर भारत की यही सीमा थी, क्योंकि 'इसके बाद वह समुद्र प्रारम्भ होता है जिसका भूमण्डल की समाप्ति के साथ भी अन्त नहीं होता।' उपरले हिन्द में तीसरी शती ई० पू० से भारतीयों ने मध्य एशिया में उपनिवेश बसाने शुरू किये, पहली श० ई० में भारतीय संस्कृति चीन पहुँची, वहाँ से कोरिया और छठी श० ई० में कोरिया से जापान। सातवीं शती में इसने तिब्बत में प्रवेश किया और तिब्बती धर्मदूतों ने इसे तेरहवीं श० में मंगोलों तक पहुँचाया। इनसे यह मंगोलिया, मंचूरिया और साइबेरिया तक फैल गई। 'परले हिन्द' में ईसा की पहली शतियों में हिन्दचीन, मलाया प्रायद्वीप, जावा तथा सुमात्रा आदि टापुओं में हिन्दू राज्य स्थापित हुए और भारतीय संस्कृति का प्रसार हुआ। ये राज्य लगभग डेढ़ हजार वर्ष तक बने रहे। सोलहवीं श० में इस्लाम ने इनका अन्त किया और इनकी समाप्ति के साथ यहाँ से हिन्दू संस्कृति का भी लोप हो गया। पश्चिम दिशा में भारत का दक्षिण, उत्तर और पूर्वी दिशाओं का-सा गहरा प्रभाव नहीं पड़ा, किन्तु लघु एशिया, ईरान, ईसाइयत तथा इस्लाम पर थोड़ा-सा असर पड़ा। इन सबका अत्यन्त संक्षेप से यथाक्रम वर्णन किया जाएगा।

**श्रीलंका**—भारतीय अनुश्रुति के अनुसार श्रीलंका में सर्वप्रथम भारतीय संस्कृति का सन्देश ले जाने वाले श्री रामचन्द्र थे। किन्तु सिंहली इतिहास यह बताते हैं कि छठी श० ई० पू० में काठियावाड़ के राजकुमार विजय के नेतृत्व में भारतीयों ने इस टापू का उपनिवेश आरम्भ किया। तीसरी श० ई० पू० के मध्य में सम्राट् अशोक ने लंका में बौद्ध-धर्म के प्रचार के लिए अपने पुत्र महेन्द्र को भेजा। लंका का राजा देवानाम्प्रिय तिस्र (२४७—२०७ ई० पू०) उसका शिष्य बना। रानी अनुला भी भिक्षु बनना चाहती थी, अतः तिस्र ने अशोक के पास दूत भेजकर यह प्रार्थना की कि वह स्त्रियों को भिक्षुणी बनाने के लिए अपनी पुत्री संधमित्रा को तथा बोधि वृक्ष की एक शाखा लंका भेजे। अशोक द्वारा भिजवाई बोधि वृक्ष की शाखा अनुराधपुर के एक विहार में रोप दी गई, उससे उगा पेड़ आज भी विद्यमान है और वह संसार के प्राचीनतम वृक्षों में गिना जाता है। इसके साथ ही महेन्द्र और संधमित्रा द्वारा लंका में लगाई गई बौद्ध-धर्म की शाखा आज बोधि वृक्ष की भाँति विशाल बन गई है।

तीसरी शती ई० पूर्व से लंका में बौद्ध-धर्म का तेजी से प्रसार होने लगा। राजाओं ने उसे पूरा संरक्षण प्रदान किया। उस समय से यह उस देश का राष्ट्रीय धर्म है। उसे इस बात का श्रेय है कि उसने बौद्ध-धर्म की ज्योति को पिछले २,००० वर्षों में प्रतिकूल परिस्थितियों के प्रबल भङ्गावात में भी अनवच्छिन्न रूप से प्रदीप्त रखा है। महात्मा बुद्ध की जन्मभूमि-भारत में उनके धर्म का लोप हो गया, अतः जब अन्य देशों को इसका आलोक पाने की आवश्यकता हुई तो लंका ही उनका गुरु बना। यह स्मरण रखना चाहिए कि प्राचीन काल में संस्कृति का मूल आधार धर्म ही था, उसी के साथ वर्णमाला, भाषा, साहित्य, कला, शिल्प आदि मनुष्य को सुसंस्कृत और सम्य बनाने वाली कलाएँ स्वतः पहुँच जाती थीं। बौद्ध-धर्म ने लंका को ब्राह्मी लिपि तथा पालि भाषा प्रदान की, वहाँ वास्तु, चित्र, मूर्ति कलाओं का श्रीगणेश, विकास और परिपाक किया, परस्पर संघर्ष करने वाली विविध जातियों में सांस्कृतिक एकता उत्पन्न करके उन्हें एक सूत्र में पिरोया। लंका में धर्म, साहित्य और कला आदि का ऐसा कोई क्षेत्र नहीं है, जहाँ भारत ने अपना प्रभाव स्पष्ट रूप से अंकित न किया हो।

### उपरला हिन्द

**मध्य-एशिया**—तीसरी शती ई० पूर्व में अशोक के समय से भारतीयों ने मध्य एशिया (चीनी तुकिस्तान या सिकियांग) में भारतीय बस्तियाँ बसाना शुरू कर दिया था। फाहियान के यात्रा-विवरण तथा इस प्रदेश की आधुनिक खुदाइयों से यह प्रतीत होता है कि ईसा की पहली शतियों में भारतीय यहाँ फैल रहे थे और पाँचवीं शती तक समूचा मध्य एशिया भारतीय बन चुका था। फाहियान के शब्दों में लोबनोर झील के पश्चिम की सब जातियों ने भारतीय धर्म और भाषा को ग्रहण कर लिया।

था। चीनी तुर्किस्तान का अधिकांश भाग महस्थल है, केवल दक्षिण और उत्तर में उदियों के किनारे कुछ शादल प्रदेशों में बस्तियाँ बसी हुई हैं। दक्षिण में काशगर और यारकन्द तथा खोतन; उत्तर में कूचा, कराशहर और तुरफान प्रधान बस्तियाँ थीं। इनमें खोतन तथा कूचा ने चीन तक भारतीय संस्कृति के प्रसार में बड़ा महत्वपूर्ण भाग लिया, दक्षिण में खरोष्ठी लिपि और प्राकृत का प्रचार था; उत्तर में ब्राह्मी लिपि और संस्कृत का।

तीसरी शती ई० तक खोतन बौद्ध-धर्म का प्रसिद्ध केन्द्र बन चुका था। खोतन में तथा निया, चर्चन आदि अन्य दक्षिणी बस्तियों में उत्तर-गश्चिमी भारत से इतने अधिक भारतीय आ बसे थे कि यहाँ की राजभाषा प्राकृत और राजलिपि खरोष्ठी हो गई, चीन की सीमा तक इसका प्रयोग होता था। इस प्रदेश से मिले ८०० के लगभग लेख छप चुके हैं और ये यहाँ पर भारतीय संस्कृति के गहरे प्रभाव को सूचित करते हैं। यहाँ से मिले पत्रों में न केवल भीम, आनन्दसेन, बुद्धघोष आदि भारतीय नाम हैं किन्तु लेखहारक, दूत, चर, दिविर (लेखक) आदि भारतीय सरकारी पद और संज्ञाएँ भी मिलती हैं। राजा को महाराज, देवपुत्र, प्रियदर्शन, देवमनुष्य से पूजित के विशेषण दिये गए हैं। राजाज्ञाएँ प्रायः इस वाक्य से प्रारम्भ होती हैं— महारायः लिहति (महाराजः लिखति)। मूर्ति और चित्रकला के सब नमूने भारतीय आदर्श पर हैं।

उत्तरी बस्तियों में कूचा प्रधान थी। इसे बौद्ध धर्म का केन्द्र बनाने का बहुत बड़ा श्रेय कुमारजीव नामक बौद्ध भिक्षु को है। यह एक भारतीय राज्य के मंत्री कुमारायण का बेटा था और माता ने इसे काश्मीर के महान् बौद्ध आचार्यों से शिक्षा दिलवाई थी। ३८३ ई० में चीनियों ने कूचा पर आक्रमण किया, वे कुमारजीव को पकड़कर ले गए, चीन के राजा ने इसका बड़ा सम्मान किया, इसे संस्कृत ग्रन्थों का चीनी अनुवाद करने का कार्य सौंपा। ४१२ ई० में अपनी मृत्यु तक ये ६८ ग्रन्थों का भाषान्तर कर चुके थे। कूचा तथा अन्य उत्तरी बस्तियों से महायान सम्प्रदाय के बौद्ध धर्म ग्रन्थों के अतिरिक्त प्रसिद्ध बौद्ध आचार्य अश्वघोष के दो नाटकों के भी कुछ अंश मिले हैं। कूचा आदि बस्तियों के राजा बौद्ध धर्म के भक्त थे, वे हरिपुष्प, सुवर्णपुष्प आदि भारतीय नाम रखते थे। चौथी शती ई० में कूचा में ही बौद्ध मन्दिरों की संख्या दस हजार के लगभग थी।

चीन—चीन जनसंख्या की दृष्टि से दुनिया का पहला और क्षेत्रफल की दृष्टि से दूसरा देश है। भारत ने इतनी अधिक जनसंख्या और इतने विस्तृत भू-खण्ड को अपनी संस्कृति के रंग में रंगा, यह वास्तव में उसके लिए बड़े अभिमान की बात है। चीन में बौद्ध धर्म का संदेश ले जाने का श्रेय कश्यप मातंग और धर्मरत्न नामक बौद्ध भिक्षुओं को दिया जाता है। सम्राट् मिंगती (५७-७६ ई०) ने इनके लिए राजधानी में पो-मा-सी नामक विहार बनवाया। इन धर्मदूतों ने यहाँ रहते हुए बौद्ध ग्रन्थों के

चीनी अनुवादों से इस महादेश की सांस्कृतिक विजय प्रारम्भ की। २१४ ई० तक बौद्ध भिक्षुओं द्वारा ३५० पोथियों का अनुवाद हो चुका था। १२०० वर्षों तक भारतीय विद्वान् अपार कष्ट भेलते हुए चीन जाकर संस्कृत ग्रन्थों का चीनी भाषान्तर करते रहे। जापानी विद्वान् नानजियो के मिगवंशीय त्रिपिटक की प्रसिद्ध सूची में चीनी में अनूदित १६६२ संस्कृत ग्रन्थों का वर्णन है। इस सूची के छपने के बाद बीसियों अन्य नये ग्रन्थ मिले हैं। 'सुखावती व्यूह', 'वज्रच्छेदिका' आदि अनेक ऐसे ग्रंथ हैं जो भारत में लुप्त हो चुके हैं, इनका उद्धार चीनी अनुवादों से हो रहा है। अश्वघोष, नागार्जुन आदि प्रसिद्ध बौद्ध दार्शनिकों की जीवनियों का ज्ञान भी हमें चीनी साहित्य से हुआ है।

२६५ ई० तक चीन में बौद्ध-धर्म का शनैः-शनैः प्रचार हुआ, तीसरी से छठी शताब्दी ई० तक यह वहाँ बड़ी तेजी से फैला। छठी शताब्दी ई० के प्रारम्भ में चीन के अशोक कहे जाने वाले ब्र-त्ती (५०२-५४९ ई०) ने बौद्ध-धर्म को प्रबल राज-संरक्षण दिया। कुछ बातों में वह मौर्य सम्राट् से भी आगे बढ़ गया। उसने अपने राज्य में न केवल प्राणि-वध बन्द कराया; किन्तु कपड़ों पर जानवरों के चित्रों की बुनाई तथा कढ़ाई भी राजाज्ञा द्वारा निषिद्ध ठहराई; क्योंकि कपड़ों की कटाई होने पर उनकी हत्या की सम्भावना थी। ऐसे कट्टर बौद्ध सम्राटों के प्रबल संरक्षण का यह फल हुआ कि छठी शताब्दी में चीन में बौद्ध मन्दिरों की संख्या ३० हजार हो गई और २० लाख व्यक्ति बौद्ध पुरोहित बने। एक चीनी इतिहासिकार के शब्दों में उस समय तक प्रत्येक घर बौद्ध बन चुका था। इतने अधिक व्यक्ति भिक्षु बनते थे कि मजदूरों के अभाव में खेती का काम उपेक्षित हो रहा था। तांगवंश का समय (६१८-९०७ ई०) चीन में बौद्ध-धर्म का स्वर्ण-युग था। तांगवंशी सम्राटों की इस धर्म के प्रति भक्ति पराकाष्ठा तक पहुँची हुई थी। इसी वंश के समय में युआन-ज्वांग भारत आया और यहाँ से ६५७ पुस्तकें ले गया, उससे पहले फाहियान आदि तथा बाद में इत्सिंग प्रभृति सैकड़ों श्रद्धालु चीनी भारत की तीर्थ-यात्रा करने आये। ९६४-९७६ के बीच में इनकी संख्या ३०० थी।

तेरहवीं शती में मंगोल सम्राटों ने बौद्ध-धर्म स्वीकार किया। मंगोलों द्वारा इसका प्रसार मंगोलिया, मंचूरिया और साइबेरिया में हुआ।

**कोरिया तथा जापान**—बौद्ध-धर्म चीन से कोरिया पहुँचा, पाँचवीं शती तक सारा कोरिया बुद्ध का उपासक बन चुका था। छठी शताब्दी में कोरिया के एक राजा ने जापानी सम्राट् के साथ मित्रता स्थापित करने के लिए उसे कुछ उपहार भेजे (५२२ ई०); इनमें बौद्ध-धर्म के ग्रन्थ तथा मूर्तियाँ भी थीं। इसके साथ ही एक पत्र में बौद्ध-धर्म स्वीकार करने का अनुरोध था। शुरू में जापान में इसका कुछ विरोध हुआ; किन्तु शीघ्र ही इसे राज-संरक्षण मिलने लगा। सम्राट् शोम्मु (७२४-७५६ ई०) ने अपार धन-राशि का व्यय करके बुद्ध की एक बहुत बड़ी काँस्य

प्रतिमा बनवाई। यह दुनिया की विशालतम प्रतिमा है, इसकी ऊँचाई ५३३ फीट है। समूचे मध्यकाल में बौद्ध-धर्म को राजाओं का समर्थन मिलता रहा। १८६७ ई० तक जापान की अधिकांश उत्पत्ति का श्रेय बौद्ध-धर्म और भारतीय संस्कृति को ही था।

**तिब्बत**—सातवीं शती में खोंगचन गम्पो ने छोटी-छोटी रियासतें जीतकर शक्तिशाली तिब्बत राष्ट्र का निर्माण किया। तिब्बत में बौद्ध-धर्म के प्रवेश कराने का श्रेय इसी राजा को है। इसने चीन तथा नैपाल के राजाओं की कन्याओं से विवाह किया। दोनों राजकुमारियाँ बौद्ध थीं और इन विवाहों का वास्तविक परिणाम तिब्बत और बौद्ध-धर्म का पाणिग्रहण था। तिब्बत को वर्णमाला की आवश्यकता थी, वह थोन संभोट नामक तिब्बती विद्वान् को काश्मीर भेजकर प्राप्त की गई, इसके बाद भारतीय ग्रन्थों के अनुवाद से वहाँ आर्यावर्तीय संस्कृति का आलोक फैलने लगा। आठवीं शती से तिब्बती राजाओं ने भारतीय विद्वानों को अपने देश में बुलाना शुरू किया। बौद्ध-धर्म के कट्टर भक्त ख्रिस्लोङ् (७४३-७८६ ई०) ने नालन्दा के आचार्य शान्तरक्षित को निमन्त्रित किया (७४७ ई०)। आचार्य की आयु उस समय ७५ वर्ष की थी। इस अवस्था में उन्होंने धर्म-प्रचार के उत्साह में १६ हजार फीट ऊँचे दर्रे और दुर्गम घाटियाँ पार कीं। उदन्तपुरी (बिहार शरीफ) के अनुकरण पर तिब्बत में समये नामक पहला विहार बनवाने वाले यही थे, उन्होंने सर्वप्रथम कुछ तिब्बतियों को भिक्षु बनाया तथा बौद्ध ग्रन्थों का अनुवाद किया। इसी समय काश्मीर के आचार्य पद्मसंभव ने भारतीय तन्त्रवाद द्वारा तिब्बत में बौद्ध-धर्म को लोकप्रिय बनाया। १०२८ ई० में आचार्य दीपंकर श्रीज्ञान तिब्बत गए, इन्होंने वज्रयान का प्रचार किया। मध्यकाल में तिब्बत में राजाओं की शक्ति क्षीण हो गई और उनका स्थान विहारों ने ले लिया। १४०० ई० से तिब्बत में लामावाद का उत्कर्ष हुआ।

तिब्बत को असम्य और बर्बर दशा से निकालकर सम्यता का पाठ पढ़ाने वाला भारत ही था।

## परला हिन्द

परले हिन्द अथवा दक्षिण-पूर्वी एशिया में भारत ने न केवल अपना सांस्कृतिक प्रसार किया, किन्तु अनेक शक्तिशाली राज्यों और साम्राज्यों की भी स्थापना की। यहाँ पहले इस प्रदेश के हिन्दू उपनिवेशों और वस्तियों का उल्लेख किया जायेगा और बाद में सांस्कृतिक प्रभाव का।

**हिन्द-चीन के राज्य**—हिन्द-चीन के प्रायद्वीप में भारतीयों के दो शक्तिशाली राज्य मीकांग नदी के मुहाने पर वर्तमान कम्बोडिया प्रान्त तथा अनाम में स्थापित हुए। कम्बोडिया प्रान्त में पहले तीसरी से सातवीं शती तक फूनान नामक हिन्दू राज्य प्रबल रहा और बाद में कम्बुज का उत्कर्ष हुआ। अनाम प्रान्त के हिन्दू राज्य का



प्राचीन नाम चम्पा था। इसे समाप्त हुए अभी कुल सवा सौ वर्ष हुए हैं। ये दोनों राज्य डेढ़ हजार वर्ष से भी अधिक काल तक टिके रहे।

**फूनान**—चीनी ग्रन्थों से ज्ञात होता है कि फूनान में पहले जंगली जातियाँ रहती थीं, स्त्री-पुरुष नंगे घूमते थे। उन्हें सम्यता का पाठ पढ़ाने वाला हुएन-तीन या कौण्डिन्य नामक भारतीय ब्राह्मण था। इसने वहाँ की सोमा नामक नागी (नागों को पूजने वाली आग्नेय जाति की कन्या) से विवाह किया और अपना राज्य स्थापित किया। १०० वर्ष तक इसके वंशज गद्दी पर बैठते रहे। इसके बाद अन्तिम राजा का सेनापति फन-ये-मन राजा बना (२०० ई०)। इसने शक्तिशाली नौसेना द्वारा अनेक पड़ोसी राज्य जीते और स्याम, लब्रोस और मलाया प्रायद्वीप के कुछ भागों पर प्रभुता स्थापित करके इस प्रदेश में पहला भारतीय साम्राज्य स्थापित किया। चौथी श० ई० के अन्त में या पाँचवीं शताब्दी के प्रारम्भ में कौण्डिन्य नाम का दूसरा ब्राह्मण भारत से आया और प्रजा ने इसे राजा चुना। इसके एक वंशज जयवर्मा ४८४ ई० में नागसेन नामक परिव्राजक को राजदूत बनाकर चीन भेजा। उस समय फूनान में शैव-धर्म की प्रधानता थी और बौद्ध-धर्म का भी थोड़ा-बहुत प्रचार था। छठी शताब्दी के पूर्वार्ध में कम्बुज के आक्रमणों से फूनान का अन्त हो गया।

**कम्बुज**—कम्बुज राज्य का मूल स्थान कम्बोडिया के उत्तरपूर्व में था। पहले फूनान के अधीन था, छठी शताब्दी के प्रारम्भ में इसे श्रुतवर्मा ने स्वाधीन किया। स्वतन्त्र होने के बाद यह शक्तिशाली बना, किन्तु कम्बुज के ६७४ ईस्वी से ८०२ ईस्वी तक के इतिहास पर अभी तक अन्धकार का पर्दा पड़ा हुआ है। इसके बाद कम्बुज का स्वर्णयुग शुरू हुआ। इन्द्रवर्मा (८७७-८८६ ई०) का यह दावा था कि 'चम्पा प्रायद्वीप और चीन के शासक उसकी आज्ञाओं का पालन करते हैं।' अगला राजा यशोवर्मा (८८६-९०८ ई०) कई दृष्टियों से महत्त्वपूर्ण है। राजकवियों के शब्दों में वह 'द्वितीय मनु', परशुराम से भी अधिक उदार, अर्जुन, भीम-जैसा वीर, सुश्रुत-सा विद्वान्, शिल्प, भाषा, लिपि और नृत्य-कला में पारंगत था। यह यशोधरपुर (अङ्कोर थोम) का संस्थापक था। इसने भारतीय तपोवनों और गुरुकुलों के ढंग पर कम्बुज राज्य में आश्रमों की स्थापना की थी। इनका अध्यक्ष कुलपति कहलाता था। इसका मुख्य कार्य अध्ययन-अध्यापन तथा ज्ञान की ज्योति को सदैव प्रज्वलित रखना था। कम्बुज में ये आश्रम हिन्दू-संस्कृति के प्रधान गढ़ थे।

ग्यारहवीं शती से कम्बुज का अभूतपूर्व उत्कर्ष हुआ। जब भारत में महमूद गजनवी और शहाबुद्दीन गोरी के आक्रमणों से हिन्दू राज्य विध्वस्त हो रहे थे, उस समय कम्बुज का साम्राज्य बंगाल की खाड़ी से चीन सागर तक विस्तीर्ण हो रहा था। जिस समय उत्तर भारत में मुस्लिम आक्रान्ताओं द्वारा मन्दिरों का विनाश हो रहा था, उस समय कम्बुज में अङ्कोर के विश्व-विख्यात मन्दिर बन रहे थे। सूर्यवर्मा द्वितीय (११४३-४५) ने अङ्कोरवत का तथा जयवर्मा सप्तम (११८१-

१२०० ई०) ने अङ्कोर थोम का निर्माण कराया। इसके बाद कम्बुज का ह्रास होने लगा, पहले वह स्याम से पद-दलित हुआ और उन्नीसवीं शती में फ्रांस के अधीन हुआ।

**चम्पा**—वीतनाम (हिन्द-चीन) में दूसरा हिन्दू राज्य चम्पा था। यह पिछली शती में १८२२ ई० तक बना रहा। १८०० वर्ष तक आर्यप्राण चम्पा निवासी अपनी स्वतन्त्रता के लिए चीनियों, अनामियों, मंगोलों तथा कम्बुजवासियों से जूझते रहे। इनका पहला ऐतिहासिक राजा श्रीमार माना जाता है। इसका राज्य-काल दूसरी शती ई० का अन्तिम भाग है। इसके आरम्भिक राजाओं में धर्ममहाराज श्री भद्रवर्मा (३८०-४१३ ई०) और गंगाराज (४१३-४१५ ई०) हैं। पहला राजा शिव का परम भक्त तथा 'चतुर्वेदज्ञाता' था; उसने भद्रेश्वर स्वामी के नाम से मिसोन में शिव का मन्दिर बनवाया। दूसरे राजा के समय आन्तरिक झगड़े काफी बढ़ गए और वह राज-पाट छोड़कर अपना अन्तिम जीवन गंगा के तट पर बिताने के लिए भारत चला आया। भद्रवर्मा का चारों वेदों का ज्ञाता होना तथा गंगाराज की तीर्थ-यात्रा चौथी-पाँचवीं श० में चम्पा पर गहरे भारतीय प्रभाव को सूचित करते हैं। दसवीं शती तक चम्पा पर क्रमशः गंगाराज के वंशजों तथा पाण्डुरंग (७५८-८६० ई०) और भृगुवंश (८७०-९७२ ई०) के राजाओं ने शासन किया। ये सब हिन्दू-धर्म के कट्टर भक्त थे, नये-नये मन्दिरों की स्थापना करके, उन्हें खूब दान देते थे। चम्पा में भारतीय साहित्य का गम्भीर अध्ययन होता था। इन्द्रवर्मा तृतीय (९११-९७२ ई०) को एक अभिलेख में षट् दर्शन, बौद्ध दर्शन, काशिकावृत्ति सहित पाणिनीय व्याकरण, आख्यान तथा शैवों के उत्तरकल्प का प्रकाण्ड पण्डित बताया गया है। दसवीं शती से चम्पा पर उत्तर से अनामियों के आक्रमण शुरू हुए तथा इसका ह्रास होने लगा। अगले आठ सौ वर्ष तक चम अपनी स्वाधीनता के लिए लड़ते रहे। १८२२ ई० में जब अनामी आक्रमणों का देर तक प्रतिरोध असम्भव हो गया तो अन्तिम चमराजा स्वदेश छोड़कर कम्बुज चला गया और इस प्रकार मातृभूमि भारत से सैकड़ों मील दूर, भारत से कुछ भी सहायता न पाते हुए डेढ़ हजार वर्ष तक प्रतिकूल परिस्थितियों और भीषण आक्रमणों में स्वतन्त्रता की पुण्य-पताका को सदा ऊँचा रखने वाले गौरवपूर्ण हिन्दू राज्य का अन्त हो गया।

**मलाया द्वीप समूह (सुवर्ण द्वीप)**—छठी श० ई० पू० से भारतीय व्यापारी इस प्रदेश में आने लगे थे। पहली श० ई० से हमें भारतीय ग्रन्थों तथा विदेशी यात्रियों के विवरणों में इस बात के निश्चित संकेत मिलते हैं कि कलिंग-तट के दन्तपुर आदि बन्दरगाहों से विदेश जाने वाले भारतीय सुवर्णद्वीप का आवासन करने लगे थे। शनैः-शनैः इन्होंने मलाया, जावा, सुमात्रा, बोर्नियो तथा बालि में हिन्दू राज्य स्थापित किये। हजार वर्ष तक इनकी सत्ता बनी रही। इस सहस्राब्दी में दो ऐसे अवसर भी आये जब सारा सुवर्ण द्वीप एक शासन-सूत्र में संगठित हुआ—पहली बार शैलेन्द्रवंश के अधीन और दूसरी बार बिल्वतिक्त (मज्जपहित) साम्राज्य के रूप में।

पन्द्रहवीं, सोलहवीं शती में इस्लाम ने यहाँ हिन्दू राज्यों का अन्त तथा भारतीय संस्कृति की समाप्ति की।

**शैलेन्द्र**—मलाया प्रायद्वीप में पहली शती ई० में लिगोर में एक हिन्दू राज्य स्थापित हुआ, ईसा की पहली शतियों में हमें कलशपुर (उत्तरी मलाया या दक्षिणी बर्मा), कटाह (केट्टाह), कन-तोली (कडार मापेरक) आदि मलाया के कई हिन्दू राज्यों का चीनी ग्रन्थों में वर्णन मिलता है; किन्तु इनका शृङ्खलाबद्ध इतिहास ज्ञात नहीं है। आठवीं शती से यह प्रदेश शैलेन्द्रों के विस्तृत साम्राज्य का अंग बना। ये सम्भवतः भारत के कर्लिंग प्रान्त से आये थे, पहले इन्होंने दक्षिणी बर्मा और उत्तरी मलाया जीता, फिर मलाया से सारे सुवर्ण द्वीप में अपनी प्रभुता विस्तीर्ण की। इनका उत्कर्ष ७७५ ई० से शुरू हुआ, बारहवीं शती तक वे इस प्रदेश की प्रधान शक्ति थे। अरब यात्रियों ने उनके साम्राज्य की विशालता और वैभव के गीत गाए हैं। मसऊदी (६४३ ई०) के शब्दों में 'यहाँ का महाराजा असीम साम्राज्य पर शासन करता है।..... अधिकतम शीघ्रगामी जहाज उसके वशवर्ती द्वीपों की परिक्रमा दो वर्ष में भी पूरी नहीं कर सकते।' इब्न खुर्दादबेह (८४०-४८ ई०) के कथनानुसार राजा की दैनिक आय २०० मन सोना थी। ग्यारहवीं शती ई० में शैलेन्द्रों का दक्षिण भारत के चोलों के साथ संघर्ष हुआ। इससे इनकी शक्ति क्षीण हो गई। चौदहवीं शती में उत्तर से स्यामियों तथा दक्षिण-पूर्व से जावा वालों ने हमले करके इस साम्राज्य का अन्त कर दिया। जिन शैलेन्द्रों की विजय-वैजयन्ती सुवर्णद्वीप के सैकड़ों टापुओं पर फहराती थी, जिनके चरणों में जावा, सुमात्रा, मलाया के राजाओं के मुकुट लोटते थे, उनका शासन मलाया के छोटे-से प्रदेश में ही रह गया। इनके अन्तिम अवशेष कडार (पेरक) के राजा ने १४७४ ई० में इस्लाम स्वीकार कर लिया।

**जावा**—इस द्वीप की स्थानीय दन्त-कथाएँ इसके उपनिवेशन का श्रेय पराशर, व्यास, पाण्डु आदि भारतीयों को देती हैं। चीन इतिहासों के अनुसार यहाँ दूसरी शती ई० में भारतीय राज्य स्थापित हो चुका था। १३२ ई० में जावा के राजा देववर्मा ने एक दूतमण्डल चीन भेजा। छठी शती ई० में पश्चिमी जावा में शासन करने वाले राजा पूर्णवर्मा के चार संस्कृत अभिलेख मिले हैं। इनसे प्रतीत होता है कि जावा उस समय तक भारतीय संस्कृति को पूर्ण रूप से अपना चुका था। जावा में पूर्णवर्मा के अतिरिक्त अन्य अनेक छोटे हिन्दू राज्य भी थे। आठवीं शती में शैलेन्द्रों का उत्कर्ष होने पर, ये सब उसके अधीन हो गए, किन्तु ग्यारहवीं शती में उनकी शक्ति क्षीण होने पर जावा में पहले कडिरी (११०४-१२२२) और फिर सिंहसरी (१२२२-१२६२ ई०) का राज्य प्रबल हुआ। चौदहवीं शती में बिल्वतिवत साम्राज्य ने शैलेन्द्रों की भाँति समूचे सुवर्णद्वीप पर शासन किया, किन्तु पन्द्रहवीं शती में इस्लाम के प्रसार से इसका अपकर्ष हुआ। १५२२ ई० में जावा का राजा स्वधर्म की रक्षा के लिए बालि के टापू में चला गया।

**बालि**—बालि द्वीप इस दृष्टि से विशेष रूप से उल्लेखनीय है कि सुवर्णद्वीप के अन्य भागों में तो इस्लाम द्वारा भारतीय संस्कृति का अन्त हो चुका है किन्तु बालि में यह आज भी जीवित रूप में है। इस टापू में भारतीयों के आने तथा राज्य स्थापित करने का शृङ्खलाबद्ध इतिहास नहीं मिलता। छठी तथा सातवीं शती में यहाँ कौण्डिन्य नामक क्षत्रिय राजा राज्य करते थे और बौद्धों के मूल सर्वास्तिवादी सम्प्रदाय की प्रधानता थी। दसवीं शती में उग्रसेन, केसरी आदि भारतीय नामधारी राजाओं ने शासन किया। जावा के साथ लगा होने से यह प्रायः जावा के अधीन रहा। जब जावा के राजा अपने देश की मुस्लिम आक्रमणों से रक्षा न कर सके तो वे बालि चले आये और यहाँ हिन्दू-धर्म की परम्परा आज तक यथापूर्व बनी हुई है।

**बोर्नियो**—बकुलपुर या वारुण द्वीप (बोर्नियो) के सुदूरवर्ती टापू को हिन्दू आवासक चौथी शती ई० तक बसा चुके थे। इस द्वीप के कुतेई नामक स्थान से उपलब्ध चार अभिलेखों से यह ज्ञात हुआ है कि उस समय पूर्वी बोर्नियो में मूलवर्मा नामक भारतीय राजा शासन करता था। वह हिन्दू संस्कृति का परम भक्त था। उसने 'बहुसुवर्णक' नामक यज्ञ करके ब्राह्मणों को बीस हजार गौएँ तथा अन्य बहुत सा दान दिया था। १६२५ ई० में मध्य तथा पूर्वी बोर्नियो में पुरातत्त्ववी अनुसन्धान से महादेव, नन्दी, कार्तिकेय, गरुड, अगस्त्य, ब्रह्मा तथा स्कन्द की मूर्तियाँ मिली हैं। बोर्नियो के निकटवर्ती सेलीबीज टापू में बुद्ध की सुविशाल पित्तल प्रतिमा पाई गई है। ये सब अवशेष इन द्वीपों में भारतीय संस्कृति के गहरे और व्यापक प्रभाव को सूचित करते हैं।

**सांस्कृतिक प्रभाव**—जब भारतीयों ने दक्षिण-पूर्वी एशिया में प्रवेश करके अपने उपनिवेश और राज्य स्थापित किये, उस समय यह भूखण्ड बर्बर जातियों द्वारा आवासित था। यहाँ के निवासी जंगली, असभ्य और बड़े खूबवार थे। हिन्दू आवासकों ने इन्हें अपने धर्म, वर्णमाला, भाषा, साहित्य, सामाजिक रीति-रिवाज, आचार-विचार, नैतिक व राजनैतिक आदर्श, मूर्ति, वास्तु आदि कलाओं की शिक्षा देकर सभ्य बनाया। जीवन का शायद ही कोई पहलू ऐसा बचा हो, जो उनके प्रभाव से अछूता रह पाया हो।

सुवर्ण द्वीप के आवासन का श्रेय हिन्दू राजकुमारों और ब्राह्मणों को है, अतः यहाँ शैव और वैष्णव धर्मों की प्रधानता रही। बोर्नियो से मिली हिन्दू-देवताओं की प्रतिमाओं का ऊपर उल्लेख किया जा चुका है। जावा से शिव, विष्णु, लक्ष्मी, गरुड की सैकड़ों मूर्तियाँ मिली हैं। प्रसिद्ध पुरातत्त्वज्ञ काफोर्ड ने जावा के सम्बन्ध में लिखा था कि पुराणों का शायद ही कोई ऐसा देवता हो, जिसकी प्रतिमा जावा में न पाई गई हो। इस समय भी बालि के शिल्पी इन्द्र, विष्णु, कृष्ण की मूर्तियाँ बनाते हैं। यहाँ के निवासी भारतीय विधि से दुर्गा तथा शिव की पूजा करते हैं। कर्मकाण्ड और

पूजा-पद्धत बिल्कुल हिन्दू है। इसमें जल-पात्र, माला, कुशा, तिल, घृत, मधु, अक्षत, धूप, दीप, घण्टी और मन्त्रों का प्रयोग होता है; जातकर्म, नामकरण, विवाह, अन्त्येष्टि आदि हिन्दू संस्कारों का प्रचार है। वर्ण-व्यवस्था, सवर्ण विवाह तथा सती प्रथा की पद्धति प्रचलित है। वर्तमान समय में बालि में दिखाई देने वाला यह हिन्दू प्रभाव प्राचीन काल में समूचे सुवर्णद्वीप में विस्तीर्ण था।

इस प्रभाव की पुष्टि साहित्य और कला से भी होती है। सुवर्णद्वीप में सर्वत्र ब्राह्मी वर्णमाला और संस्कृत भाषा का प्रसार था। चम्पा से ७० तथा कम्बुज से ३०० के लगभग संस्कृत के शिलालेख मिले हैं। ये संस्कृत काव्यों की शैली का अनुसरण करते हुए, निर्दोष, ललित, प्रौढ़ तथा प्राञ्जल भाषा में लिखे हुए हैं। इससे ज्ञात होता है कि इनके लेखकों का संस्कृत भाषा, व्याकरण, पुराणों, काव्यों से प्रगाढ़ परिचय था। मन्दिरों में प्रतिदिन रामायण, महाभारत और पुराणों के अखण्ड पाठ तथा कथाएँ होती थीं। धार्मिक साहित्य के साथ-साथ लौकिक साहित्य का भी अनुशीलन होता था। कम्बुज के राजा यशोवर्मा ने पातञ्जल महाभाष्य पर टीका लिखी थी।

भारतीय धर्म और साहित्य के साथ सुवर्णद्वीप में भारतीय कला का भी प्रसार हुआ। कम्बुज की मूर्ति-कला गुप्तयुगीन कला से प्रादुर्भूत हुई थी। किन्तु शनैः-शनैः अम्यास से शिल्पी इस कला में इतने प्रवीण हो गए कि उन्होंने 'पाषाणों में अमर काव्यों' की रचना कर डाली। कम्बोडिया तथा जावा के मन्दिरों में रामायण, महाभारत और हरिवंश पुराण के दृश्यों को मूर्तिकारों ने अपनी छैनियों से पत्थरों पर बड़ी सफाई और सफलता के साथ खोदा है। वास्तु कला का उच्चतम विकास अङ्कोर तथा बरबुडुर के अद्वितीय मन्दिरों में मिलता है। इस प्रकार के देवालय न भारत में पाये जाते हैं और न किसी दूसरे देश में। वे विश्व की अद्भुत-वस्तुओं में गिने जाते हैं तथा इन प्रदेशों में भारतीय संस्कृति के अमर स्मारक हैं।

**पश्चिमी जगत्—**पश्चिमी जगत् में भारतीय संस्कृति का दक्षिण-पूर्वी एशिया-जैसा अधिक प्रभाव नहीं पड़ा। सम्भवतः अशोक द्वारा पश्चिमी एशिया को भेजे गए बौद्ध-प्रचारकों ने जंगलों में जाकर तुपस्या करने वाले वैराग्य और समाधि पर बल देने वाले ब्रह्मचर्य व्रत के पालक ऐसनीज और थेराप्यूट सम्प्रदायों पर प्रभाव डाला। सिकन्दरिया में होने वाली हर्मीवाद, अधिज्ञानवाद और नव प्लेटोवाद नामक विचारधाराओं ने भारतीय प्रदर्शनों से कुछ बातें ग्रहण कीं। दूसरी शती ई० पूर्व में कृष्ण के उपासक भारतीयों ने फरात नदी के उपरले हिस्से में हिन्दू-मन्दिर स्थापित किये। चौथी शती ई० में ईसाई-प्रचारकों ने इनका विध्वंस किया। इस्लाम के सूफीवाद पर बौद्ध-धर्म और वेदान्त का प्रभाव है। अब्बासी खलीफाओं के प्रोत्साहन से बगदाद में आयुर्वेद, गणित, ज्योतिष आदि विविध विज्ञानों के संस्कृत ग्रन्थों का

अरबी अनुवाद हुआ, अरबों ने भारत की दशगुणोत्तर अंक-लेखन-पद्धति के साथ इन विज्ञानों को यूरोप पहुँचाया । शल्य-कर्म की बहुत-सी बातों के लिए पश्चिमी जगत् भारत का ऋणी है ।

**उपसंहार—**बृहत्तर भारत हमारे प्राचीन इतिहास की सबसे सुनहली कृतियों में से है । डेढ़ हजार वर्ष तक भारतीय विश्व के बड़े भाग की जंगली जातियों के बीच में बसकर उन्हें सभ्यता और संस्कृति का पाठ पढ़ाते रहे । संसार में हजारों निर्दोष व्यक्तियों का खून बहाकर दिग्विजय करने वाले तथा विशाल साम्राज्य बनाने वाले सिकन्दर, सीजर, चंगेज़खाँ, तैमूर और नैपोलियन-जैसे विजेताओं की कमी नहीं । किन्तु विश्व के इतिहास में भारत की सांस्कृतिक विजय से अधिक शान्तिपूर्ण, स्थायी, व्यापक और हितकर कोई दूसरी विजय नहीं हुई । “भारत ने उस समय आध्यात्मिक और सांस्कृतिक साम्राज्य स्थापित किए थे । जब कि सारा संसार बर्बरतापूर्ण कृत्यों में डूबा हुआ था । यद्यपि आज के साम्राज्य उनसे कहीं अधिक विस्तृत हैं पर उच्चता की दृष्टि से वे इनसे कहीं बढ़-चढ़कर थे; क्योंकि वे वर्तमान साम्राज्यों की भाँति तोपों, वायुयानों और विषैली गैसों द्वारा स्थापित न होकर सत्य और श्रद्धा के आधार पर खड़े हुए थे ।”

## मध्यकालीन संस्कृति

अवनति का आरम्भ—गुप्त युग भारतीय इतिहास की सर्वाङ्गीण सांस्कृतिक समुन्नति का स्वर्ण युग था; किन्तु राजपूत युग अथवा मध्य-काल (५४०-१५२६ ई०) में सर्वतोमुखी अवनति शुरू हो जाती है। हमारे जातीय जीवन के सभी क्षेत्रों में प्रगति-शीलता, नवीनता, मौलिकता और दृष्टिकोण की विशालता समाप्त हो जाती है, इनके स्थान पर मन्दता, प्रतिगमिता, शिथिलता और संकीर्णता की प्रवृत्तियाँ प्रबल होने लगती हैं। प्राकृतिक नियम के अनुसार दो हजार वर्ष तक निरन्तर प्रगति करने के बाद, हमारा राष्ट्र थकान और बुढ़ापे का अनुभव करता है। शनैः-शनैः जीवन की क्रियाशीलता, उत्साह, साहस और पराक्रम लुप्त हो जाते हैं, वृद्धावस्था की कटुता, धर्म-प्रेम, रुढ़ि-प्रियता और अनुदारता के गुण प्रबल होते हैं। धार्मिक क्षेत्र में धर्म का कर्मकाण्ड बढ़ता और परलोकवाद की प्रधानता मध्य युग की मुख्य विशेषता थी। गुप्त युग तक भारतीय जीवन में 'अर्थ' और 'काम' तथा 'धर्म' और 'मोक्ष' में सन्तुलन था, अन्य विश्वासों की प्रधानता नहीं थी, सामान्य हिन्दू का दैनिक जीवन व्रत, उपवास, पूजा-पाठ के नियमों से जटिल नहीं बना था। तिथि, वार, नक्षत्र, ग्रहों की बहुत कम महत्ता थी, जीवन को क्षणिक और नश्वर मानकर उससे उपेक्षा नहीं की जाती थी। ६०० ई० के बाद के लेखों में प्रायः सांसारिक ऐश्वर्य और समृद्धि की निःसारता पर बहुत बल दिया गया है, किन्तु गुप्त-युग तक ऐसी बात नहीं थी। राजनीतिक क्षेत्र में पहले युगों में भारतीय यूनानियों, शकों, कुशाणों तथा हूणों को पराभूत करते रहते थे, किन्तु इस युग के अन्त में विदेशी आक्रान्ताओं को हराने की बात तो दूर रही, उत्तर भारत पर उनकी प्रभुता स्थापित हो जाती है। सामाजिक क्षेत्र में भी यही अवनति दिखाई देती है, पहले युगों में विदेशी जातियों को पचाने तथा आत्मसात् करने वाला हिन्दू-समाज इस समय तक अपना पाचन-सामर्थ्य खो बैठता है, तुर्क और मंगोल उसका अंग नहीं बन पाते। बौद्धिक क्षेत्र में अन्वेषण और मौलिकता की प्रवृत्ति समाप्त हो जाती है, दार्शनिक अपना सारा पाण्डित्य पुराने ग्रन्थों की टीकाओं में तथा बाल की खाल निकालने में व्यय करते हैं। साहित्यिक क्षेत्र में पुरानी प्रसाद-गुण-सम्पन्न कालिदास आदि महाकवियों की रचना का स्थान माध और श्रीहर्ष की अलंकार-प्रधान काव्य-शैली ले लेती है। इस प्रकार सांस्कृतिक

जीवन के सभी पहलुओं में नवीनता और प्रगतिशीलता का स्थान क्षीणता और ह्रास ले लेते हैं।

किन्तु यह क्षीणता सहसा ही प्रारम्भ नहीं हो गई; जवानी से बुढ़ापे का परिवर्तन कई बरसों में होता है, हमारे राष्ट्र को इसमें कई शतियाँ लगीं। पूरे हजार वर्ष बाद ह्रास की प्रवृत्तियाँ प्रधान हुईं। किन्तु इस सहस्राब्दी के पूर्वार्ध में संस्कृति के प्रत्येक क्षेत्र में उत्कृष्ट कृतियों का निर्माण हुआ। मध्यकाल की कला में गुप्त-युग की नवीनता नहीं, किन्तु लालित्य और भव्यता की दृष्टि से वे अनुपम हैं। शंकर का अद्वैतवाद भी इसी युग की देन है। यहाँ मध्यकालीन समाज, साहित्य और वैज्ञानिक उन्नति पर ही विशेष प्रकाश डाला जायेगा। संस्कृति के अन्य अंगों—धर्म, शासन तथा कला का वर्णन छोटे, तेरहवें तथा चौदहवें अध्यायों में हुआ है इसके साथ ही प्रत्येक क्षेत्र में सांस्कृतिक ह्रास के कारणों की भी विवेचना की जायेगी।

## १. सामाजिक दशा

**वर्ण-व्यवस्था**—मध्यकाल के सामाजिक जीवन की सबसे बड़ी विशेषता प्राचीन वर्ण-व्यवस्था का वर्तमान जात-पात का रूप ग्रहण करना था। नदी का प्रवाह बन्द हो जाने से जैसे छोटे-छोटे जोहड़ बन जाते हैं, वैसे ही भारतीय समाज में प्रगति बन्द होने से विभिन्न जातियाँ बन गईं। सामाजिक ऊँच-नीच के जितने दर्जे थे उन्होंने अपने कुल गिन लिये, इनमें शादी-ब्याह का दायरा हमेशा के लिए सीमित कर लिया गया। इस प्रकार जातियों के बन जाने से हिन्दू-समाज की पुरानी पाचन शक्ति और सात्त्व्यीकरण (Assimilation) की प्रवृत्ति लगभग समाप्त हो गई। जैसे पहले उसमें विदेशी जातियाँ आकर मिलती रही थीं, अब वंसा सम्भव न रहा। मध्य-युग में दो ऐसे बड़े उदाहरण हैं जिनमें हिन्दुओं ने विदेशियों को अपने में मिलाया। ११७८ ई० में शहाबुद्दीन गौरी को हराने के बाद गुजरातियों ने उसकी फौज का बड़ा अंश कैद कर लिया। कैदियों को हिन्दू बनाकर अपनी जातियों में मिला लिया। तेरहवीं सदी में मंगोल-वंशीय अहोम आसाम में आये, वे धीरे-धीरे हिन्दू-समाज में घुल-मिल गए। यह सब पुराने पाचन-सामर्थ्य से हुआ, किन्तु साधारण रूप से हिन्दू-समाज जाति के बन्धन कड़े करके उसमें नये तत्त्वों का प्रवेश रोक रहा था। ये बन्धन प्रधान रूप से खान-पान, पेशे और विवाह के थे। पहले दो बन्धनों में अभी तक काफी लचकीलापन था और तीसरा बन्धन तेरहवीं शती से सुदृढ़ होने लगा। आजकल अपनी जाति और बिरादरी में खान-पान होता है किन्तु 'व्यास-स्मृति' के अनुसार नाई, दास, ग्वाले वंश-परम्परागत मित्र के शूद्र होने पर भी इनके साथ खाने में कोई दोष न था। पेशे की आजादी भी इस समय तक काफी बनी हुई थी, स्मृतियों में ब्राह्मणों को कृषि करने तथा विशिष्ट अवसरों पर ब्राह्मण तथा वैश्य को शस्त्र ग्रहण करने का भी अधिकार दिया गया है। क्षत्रिय केवल तलवार ही नहीं चलाते थे, किन्तु स्त्रोत्रनी द्वारा महत्त्वपूर्ण नवीन रचनाएँ भी प्रस्तुत करते थे। चौहान राजा विग्रहराज



का 'हरकेलि नाटक' शिलाओं पर खुदा हुआ आज भी उपलब्ध है, राजा भोज की विद्वत्ता जगत्प्रसिद्ध है, पूर्वोक्त चालुक्य राजा विनयादित्य गणित का बड़ा प्रकाण्ड पण्डित था, इसीलिए उसे गुणक कहते थे। वैश्य भी इस समय कृषि-कार्य छोड़कर अन्य काम करते थे। उनके राज-कार्य करने, राज-मन्त्री होने, सेनापति बनने और युद्धों में लड़ने के अनेक उदाहरण मिलते हैं। वैश्यों ने दस्तकारी, कारीगरी आदि के प्रायः सभी कार्य छोड़ दिए। हाथ के सब काम शूद्रों के पास चले गए।

जाति-भेद का सबसे जबरदस्त बन्धन अपनी ही जाति में विवाह का नियम है, यह इस युग में शनैः-शनैः कठोर हुआ। प्रारम्भ में सर्वार्ण विवाह श्रेष्ठ समझा जाने पर भी अन्य वर्णों से विवाह का नियम प्रचलित था। पहले यह बताया जा चुका है कि ब्राह्मण के लिए क्षत्रिय वैश्य-कन्याओं के विहित होते हुए भी शूद्र-कन्या से पाणिग्रहण निषिद्ध समझा जाता था, किन्तु फिर भी समाज में इसका प्रचलन था। सातवीं शती में महाकवि बाण ने शूद्र स्त्री से उत्पन्न हुए ब्राह्मण के पुत्र अपने पारश्व भाई का उल्लेख किया है। इस समय के अभिलेखों में अनेक प्रतिलोम (उच्च वर्ण के पुरुष का हीन वर्ण की स्त्री के साथ सम्बन्ध) विवाहों का वर्णन मिलता है। ब्राह्मण-कवि राजशेखर ने चौहान-कन्या अवन्ति सुन्दरी से विवाह किया था। बारहवीं शती तक ऐसे विवाह बहुत होते थे। तेरहवीं शती से निबन्धकारों ने असवर्ण विवाह को कलिवर्ज्य (कलियुग में निषिद्ध) कहकर उसकी निंदा करनी शुरू की। 'स्मृति-चन्द्रिका' (१२००-१२२५) ने इसमें पहल की। 'हेमाद्रि' (१२६०-७७) ने भी इनका विरोध किया। बाद में रघुनन्दन व कमलाकर ने भी इसे कलिकाल में निषिद्ध ठहराया और यह व्यवस्था हिन्दू-समाज में सर्वमान्य हो गई।

किन्तु यह बात ध्यान देने योग्य है कि बाद में हिन्दू-विवाह में वर्ण की ही नहीं, किन्तु उपजाति की समानता भी आवश्यक समझी जाने लगी। शास्त्रों में इसका कहीं उल्लेख नहीं। इनमें प्रधान रूप से वर्णों तथा कुछ संकर जातियों का वर्णन है किन्तु ब्राह्मण, क्षत्रिय, वैश्य की अवान्तर जातियों का कहीं संकेत नहीं। ६०० ईस्वी से १००० ई० तक ब्राह्मण विभिन्न जातियों में नहीं बँटे थे, उनमें शाखा और गोत्र का ही भेद था। ग्यारहवीं श० से इनमें प्रदेश तथा पेशे के आधार पर भेद किए जाने लगे। द्विवेदी, चतुर्वेदी, पाठक, उपाध्याय आदि पेशों के तथा माथुर, गौड़, सारस्वत, औदीच्य आदि प्रादेशिक भेदों को सूचित करने वाली ब्राह्मण उपजातियाँ बनने लगीं। इनका अनुकरण क्षत्रियों और वैश्यों ने भी किया। उपजातियाँ बनाने और उनके अन्दर शादी करने का नियम संक्रामक रोग की तरह समाज के सब वर्गों में फैल गया। उत्तर भारत के भूमियों में ही इस समय १,३५६ उपजातियाँ ऐसी हैं जो आपस में विवाह नहीं करतीं। हिन्दू समाज ३,००० उपजातियों में बँट गया। इस प्रसंग में जाति-पात के गुण-दोष की विवेचना उचित जान पड़ती है।

वर्ण व्यवस्था का उद्देश्य तथा गुण—प्राचीन काल की वर्ण-व्यवस्था उसके आधुनिक रूप जात-पात से सर्वथा भिन्न थी। यह समाज के विभिन्न वर्गों में सामंजस्य और समन्वय स्थापित करने का सुन्दर उपाय था। प्राचीन भारतीय समाज में उच्च आध्यात्मिक तत्त्व-चिन्ताओं में तल्लीन रहने वाले ब्राह्मणों से लेकर नितान्त असभ्य, जंगली जातियों तक—सभी प्रकार की विभिन्न संस्कृतियों वाले वर्ग थे। भारतीय दर्शन में विचारकों ने जिस प्रकार अद्वैतवाद द्वारा बहुत्व में एकत्व ढूँढ़ा था, उसी प्रकार उन्होंने समाज के नाना वर्गों में एकता का तत्त्व ढूँढ़ने के लिए वर्ण-व्यवस्था की कल्पना की। समाज के छोटे-बड़े सभी वर्ग एक ही विराट् पुरुष के विभिन्न अंग माने गए, ब्राह्मण उसके मुख थे, क्षत्रिय भुजाएँ, वैश्य जंघाएँ तथा शूद्र पैर। यह विभाग कार्यपरक था, जन्ममूलक नहीं था। यह भी समझ लेना चाहिए कि यह शास्त्रकारों की एक आदर्श कल्पना ही थी, वास्तविक स्थिति नहीं। किन्तु इस कल्पना द्वारा उन्होंने प्राचीन भारत के पृथक् आचार-विचार, विभिन्न पूजा-पद्धति, धर्म-कर्म तथा नस्ल वाले विविध वर्गों को एक विशाल समाज का अंग बनाकर उनमें गहरी सांस्कृतिक एकता का बीजारोपण किया, उनमें एकानुभूति की भावना उत्पन्न करके उन्हें एक सूत्र में पिरोया। आर्यों के सामने विविध जातियों का प्रश्न हल करने के तीन उपाय थे। पहला तो यह कि इन्हें विकास के लिए बिलकुल स्वतन्त्र छोड़ दिया जाता। इससे भारत की सांस्कृतिक एकता न बनने पाती। यूरोपीय राष्ट्रों की भाँति यहाँ भी जातीय विद्वेष से कल्पित रक्त-रंजित भीषण गृह-युद्ध होते रहते। यूरोप में धर्म और संस्कृति की समानता होने से यूरोपियन एकता का आधार विद्यमान है, फिर भी वह योद्धा राष्ट्रों का समूह-मात्र है। भारत की विभिन्न जातियों में एकता लाने का दूसरा उपाय शक्ति का प्रयोग, दमन और विरोधी तत्त्वों का उच्छेद था। भारतीय विचारक स्वभावतः सहिष्णु थे, उन्हें यह हिंसक उपाय पसन्द नहीं था। अतः उन्होंने ऐसा तीसरा उपाय ढूँढ़ा, जिसमें प्रत्येक वर्ण और व्यक्ति को पूरी वैयक्तिक स्वतन्त्रता देते हुए उसे विराट् समाज का अंग माना गया। शुरू में वर्ण-व्यवस्था का संगठन बहुत ही लचकीला था सब अपने को एक ही समाज का अंश मानते थे; अतः उनमें उग्र वर्ग-संघर्ष नहीं हुए। भला एक ही शरीर के अंग हाथ, पैर और पेट आपस में कैसे लड़ सकते थे? इसमें कोई संदेह नहीं कि “अपने सर्वोत्कृष्ट रूप में वर्ण-व्यवस्था एक विशाल देश में निवास करने वाले तथा विभिन्न विचार, विश्वास और नस्ल रखने वाले विविध वर्गों को एक सूत्र में पिरोने का सफलतम प्रयत्न था।”

जात-पात की हानियाँ—किन्तु जब वर्ण-व्यवस्था ने कर्म-मूलक के स्थान पर जन्म-मूलक रूप धारण किया, उसमें पुराना लचकीलापन न रहा तो वह अन्ततोगत्वा देश के लिए वरदान की अपेक्षा अभिशाप अधिक सिद्ध हुई। प्रारम्भ में यह अवश्य कुछ लाभप्रद थी। मध्यकाल में इसका प्रधान कार्य हिन्दू-धर्म और समाज की रक्षा था। मुस्लिम आक्रमणों में इसने जबर्दस्त ढाल का काम किया। भारत के अतिरिक्त

मिस्र, ईराक, ईरान आदि जिन देशों में इस्लाम गया, उसने सर्वत्र पुरानी जातियों और संस्कृतियों को आत्मसात् करके उन्हें हजरत मुहम्मद का अनुयायी बना डाला, किन्तु भारत में उसे ऐसी सफलता नहीं मिली। इसका प्रधान कारण जाति-भेद की कठोर व्यवस्था थी। जाति-भेद का यह उज्ज्वलतम पहलू है कि उसने हिन्दू जाति को नष्ट होने से बचा लिया।

**जात-पात के दुष्परिणाम**—किन्तु इसके साथ ही हमें जात-पात द्वारा होने वाले दुष्परिणामों और हानियों से भी अपनी दृष्टि ओझल नहीं करनी चाहिए।

इसका पहला दुष्परिणाम हिन्दू जाति को निर्बल तथा राष्ट्रीय एकता को असम्भव बना देना है। इसने हिन्दू-समाज को तीन हजार हिस्सों में बाँटकर बिल्कुल दुर्बल बना दिया है, यह जातीय एकता और संगठन के मार्ग में अवर्दस्त बाधा है। संयुक्तप्रान्त का एक ब्राह्मण अपने गाँव के किसान या चमार की अपेक्षा बिहार या बंगाल के द्विज से अधिक एकात्मकता और सहानुभूति रखता है। बिरादरियाँ और जातियाँ प्रायः अपने क्षुद्र संगठनों से ऊपर नहीं उठ सकतीं।

दूसरी हानि देश की अपार प्रतिभा का उपयोग न होना तथा कला-कौशल का ह्रास है। जन्म-मूलक वर्ण-व्यवस्था में निचली जातियों के ऊपर उठने का कोई अवसर नहीं रहता, वे उठने का प्रयत्न ही नहीं करतीं। न जाने, इससे देश की कितनी प्रतिभा धूल में मिलती रही है। दूसरे देशों में एक किसान का लड़का गारफील्ड अमरीका के राष्ट्रपति पद पर पहुँच सकता है, अपनी तूलिका द्वारा रैफल और माइकेल एञ्जलो की भाँति उच्चतम सम्मान पा सकता है, “निम्नतम शिल्पी अपनी प्रतिभा और अध्यवसाय के बल पर वाट या स्टीवन्सन बन सकता है, किन्तु भारत में वह रुढ़ि की लौह शृङ्खलाओं से बँधा हुआ है।” इसलिए गुप्त युग के बाद शिल्पियों ने कोई नया आविष्कार या कल्पना नहीं की, केवल पुरानी लीक ही पीटते रहे। हाथ के कामों को जब से नीची जातियों का पेशा माना जाने लगा, हस्त-कौशल की अवनति होने लगी।

तीसरा दुष्परिणाम बृहत्तर भारत में सांस्कृतिक प्रसार के गौरवपूर्ण कार्य का अन्त था। जात-पात ने विदेश तथा समुद्र-यात्रा को पाप बता डाला। जिनके पूर्वजों ने विशाल महासागर पार करके दक्षिणपूर्वी एशिया की जंगली जातियों के बीच बैठकर और उनसे वैवाहिक सम्बन्ध करके भारत का सांस्कृतिक प्रसार किया था, वही अब अपने घर से निकलने में डरने लगे।

चौथा दुष्परिणाम दृष्टिकोण की संकीर्णता और मिथ्याभिमान था। मध्य युग में प्रत्येक जाति अपने को सर्वोच्च समझती थी; उसकी दृष्टि सदैव अपने हित-साधन की ही होती थी। अन्य जातियों को वह तिरस्कार और घृणा की दृष्टि से देखती थी। न्यारहवीं शती में अलबेरुनी ने हिन्दुओं की संकीर्ण मनोवृत्ति का एक सुन्दर चित्र खींचते हुए लिखा था—“हिन्दुओं की सारी कट्टरता का शिकार विदेशी जातियाँ होती

हैं। वे उन्हें म्लेच्छ और अपवित्र कहते हैं। उनके साथ किसी प्रकार का विवाह या उठने-बैठने, खाने-पीने का कोई सम्बन्ध नहीं रखते, वे समझते हैं कि इससे वे भ्रष्ट हो जायेंगे।”

हिन्दुओं की इस संकीर्ण मनोवृत्ति का पाँचवाँ परिणाम यह हुआ कि अन्य देशों से उनका सम्बन्ध-विच्छेद हो गया, वे दूसरे देशों के वैज्ञानिक तथा रण-कला-सम्बन्धी आविष्कारों और प्रगति से अपरिचित रहने लगे और मध्य युग में वे मुस्लिम आक्रमणों का सफल प्रतिरोध नहीं कर सके। संकीर्णता ने न केवल उनके बौद्धिक विकास में ही बाधा डाली, किन्तु उनमें महत्वाकांक्षा और उत्साह बिलकुल समाप्त कर दिया। पहले वे शत्रुओं से पराभूत होने पर भी उन्हें अपने देश के बाहर धकेल देते थे, अब उनके बार-बार हमला करने पर भी उन्होंने उनके देश पर आक्रमण नहीं किया। कुमारगुप्त वंशु (आमू) के तीर पर हूणों से लड़ा था, किन्तु पृथ्वीराज के लिए मुहम्मद गोरी की राजधानी गोर पर आक्रमण करना अचिन्तनीय कल्पना थी। अपने देश के बाहर कदम रखते ही म्लेच्छों के सम्पर्क से जाति और धर्म भ्रष्ट होने का डर था।

जाति-भेद का छठा दुष्परिणाम अस्पृश्यता थी। उच्च जातियों ने जात्यभिमान के कारण अस्पृश्य जातियों का घोर उत्पीड़न किया, उन्हें मानवीय अधिकारों से वंचित रखा, उनके साथ भीषण दुर्व्यवहार किया। इससे उन्होंने अपनी जाति को ही नुकसान पहुँचाया।

जात-पाँत का सातवाँ दुष्परिणाम अपनों को पराया बनाना तथा अपनी जाति को क्षीण करना था। जिससे एक बार कोई भूल हो गई, वह हिन्दू समाज से सदा के लिए बहिष्कृत कर दिया गया। विधर्मी प्रचारकों ने इसका पूरा लाभ उठाया, उच्च वर्णों से पीड़ित दलित जातियों को मुसलमान और ईसाई बनाया। पहले इस देश में १०० प्रतिशत हिन्दू थे, बीसवीं शती में ६५ प्रतिशत ही रह गए। हम आत्म-सन्तोष के लिए भले ही यह दावा करें कि भारत में हिन्दुओं की बहुसंख्या है, किन्तु यह बिलकुल थोथी और भ्रान्त गर्वोक्ति है। “वास्तव में हिन्दू समाज आपस में लड़ते हुए अल्पसंख्यक समुदायों का कोई तीन हजार जातियों और उपजातियों का—जो सब भोजन और विवाह के विषय में एक दूसरे को अस्पृश्य समझती हैं—एक प्रतिक्षण विशीर्यमाण ढेर है। वर्तमान रूप में जाति-भेद के रहते हुए भारत में सच्ची राष्ट्रीय एकता, समानता और प्रजातन्त्र की भावना उत्पन्न नहीं हो सकती।”

स्त्रियों की स्थिति—गुप्त युग की भाँति मध्य काल में भी उच्च कुलों की स्त्रियों की स्थिति सन्तोषजनक थी, किन्तु साधारण कुलों में उनकी दशा निरन्तर अवनत हो रही थी। कुलीन परिवारों की स्त्रियाँ वेदाध्ययन से वंचित होने पर भी लौकिक साहित्य और दर्शन का अच्छा अभ्यास करती थीं। हर्ष की बहन राज्यश्री को बौद्ध-सिद्धान्तों की शिक्षा देने के लिए दिवाकर मित्र नामक पंडित नियुक्त किया गया था। मंडन मिश्र की प्रकाण्ड विदुषी पत्नी ने दार्शनिक शिरोमणि श्री शंकराचार्य को भी

निरुत्तर कर दिया था। प्रसिद्ध कवि राजशेखर की पत्नी अवन्तिसुन्दरी भी प्रसिद्ध पंडिता थी। उसने प्राकृत कविता में प्रयुक्त होने वाले देशी शब्दों का कोश बनाया, इसमें प्रत्येक शब्द के प्रयोग के उसने स्वरचित उदाहरण दिये हैं। उस समय सरस्वती के क्षेत्र में नर-नारी की योग्यता तुल्य मानी जाती थी। राजशेखर के शब्दों में—“पुरुषों की तरह स्त्रियाँ भी कवि होती हैं। संस्कार तो आत्मा में होता है, वह स्त्री या पुरुष के भेद की अपेक्षा नहीं करता। राजाओं और मंत्रियों की पुत्रियाँ, वेश्याएँ, कौतुकियों की स्त्रियाँ, शास्त्रों में निष्णात बुद्धिवाली और कवयित्री देखी जाती हैं।” इस समय की स्त्री संस्कृत-कवियों में कुछ के नाम ये हैं—इन्दुलेखा, मारुला, मोरिका, विज्जिका, शीला, सुभद्रा, पद्मश्री, मदालसा और लक्ष्मी। स्त्रियों को गणित-जैसे क्लिष्ट विषयों की भी शिक्षा दी जाती थी। भास्कराचार्य (बारहवीं शती का अन्तिम भाग) ने अपनी पुत्री लीलावती को गणित का अध्ययन कराने के लिए लीलावती ग्रन्थ लिखा। स्त्रियों को ललित कलाओं की शिक्षा तो विशेष रूप से दी जाती थी। राज्यश्री को संगीत, नृत्य सिखाने का प्रबन्ध किया गया था। हर्ष द्वारा लिखित ‘रत्नावली’ में रानी का वत्सिका(बुश) से रंगीन चित्र बनाने का वर्णन है, इसी नाटक में रानी को नृत्य, गीत, वाद्यादि के विषय में परामर्श देने वाली बताया गया है।

ललित कलाओं के अतिरिक्त, कुछ स्त्रियों ने उस समय शासन-प्रबन्ध तथा रण-कला-जैसे पुरुषोचित कार्यों में भी अपनी पटुता प्रदर्शित की। दक्षिण के पश्चिमी सोलंकी राजा विक्रमादित्य की बहन अक्कादेवी वीर प्रकृति की थी और राज-कार्य में प्रवीण थी, वह चार प्रदेशों की शासिका थी, एक अभिलेख से ज्ञात होता है कि उसने गोकाने (गोकान जिला बेलगाँव) के किले पर घेरा डाला था। स्त्रियों में पर्दा-प्रथा का व्यापक प्रचार नहीं था।

समाज में विधवाओं का विवाह शनैः-शनैः बन्द हो रहा था। अलबरूनी ने लिखा है कि एक स्त्री दूसरी बार विवाह नहीं कर सकती। विधवाएँ उस समय या तो तपस्विनी का-सा जीवन व्यतीत करती थीं या सती हो जाती थीं। गुप्त युग में सती होने की केवल एक ही ऐतिहासिक घटना मिलती है, किन्तु इस युग में इसके अनेक उदाहरण हैं। हर्ष की माता यशोवती ने चित्तारोहण किया था, हर्ष की बहन राज्यश्री भी अग्नि में कूदने के लिए तैयार थी, किन्तु भाई ने उसे रोक लिया। इस काल के अन्तिम भाग में सती-प्रथा का प्रसार अधिक तेजी से होने लगा।

साधारण स्त्रियों की पराधीनता और परवशता इस काल में निरन्तर बढ़ती चली गई, दाम्पत्य अधिकारों में विषमता आने लगी और नारी का दर्जा गिरता गया। बाल-विवाह का प्रचलन और स्त्रियों को वेदाध्ययन का अधिकार न होने से स्त्रियों के समान समझा जाना इस दुरवस्था के प्रधान कारण थे। इसी समय यह सिद्धान्त सर्वमान्य हुआ कि स्त्री सदैव परतन्त्र रहनी चाहिए, उसे दुःशील और काम-वृत्त पति की भी सेवा करनी चाहिए, मौर्यकाल में पति पत्नी को तीन बार से अधिक

हाथ या खपच्ची से नहीं पीट सकता था। किन्तु अब यह धारणा प्रबल हुई—“ढोल, गवार, शूद्र, पशु, नारी ; ये सब ताड़न के अधिकारी।”

## २. साहित्य

इस समय संस्कृत साहित्य के लगभग सभी अंगों की उन्नति हुई। अनेक प्रसिद्ध दार्शनिकों, कवियों तथा लेखकों ने इस काल को अलंकृत किया, किन्तु दार्शनिकों में धर्मकीर्ति, शान्तरक्षित और शंकर के बाद पहले की-सी मौलिकता और ताजगी समाप्त हो जाती है। नये विचार के स्थान पर बाल की खाल निकालने की प्रवृत्ति प्रबल होती है। कविता में सहज सौन्दर्य की बजाय अलंकारों की कृत्रिम शैली प्रधान हो जाती है। कानून के क्षेत्र में नई स्मृतियों का निर्माण बन्द हो जाता है। इस काल में पहले तो स्मृतियों के भाष्य होते हैं और अन्त में पुराने धर्म-ग्रन्थों के आधार पर निबन्ध ग्रन्थ बनने लगते हैं। इस काल की एक प्रधान विशेषता प्रान्तीय भाषाओं के साहित्य का अम्युत्थान और विकास है।

**काव्य**—मध्यकाल में संस्कृत साहित्य के प्रायः सभी अंगों—काव्य, नाटक, चम्पू (गद्य-पद्यात्मक काव्य), अलंकार शास्त्र, व्याकरण, कोष, दर्शन आदि का विकास हुआ। इस समय के काव्यों में भट्टिका का ‘रावण-वध’ (छठी शती का उत्तरार्ध), माघ (लगभग ६७५ ई०) का ‘शिशुपालवध’ तथा श्रीहर्ष का ‘नैपथीय चरित’ (बारहवीं शती का उत्तरार्ध) उल्लेखनीय हैं। इन सबने प्रायः भारवि द्वारा प्रवृत्त पद्धति का अनुसरण करके काव्य को रसमय बनाने की अपेक्षा उसे अधिक-से-अधिक अलंकारों से विभूषित करने का यत्न किया है। अलंकृत शैली का चरम विकास श्रीहर्ष के काव्य में है, उसके एक-एक श्लोक में अनेकों अलंकार हैं तथा कई श्लोकों में अनेकार्थक शब्दों का इतना अधिक प्रयोग हुआ है कि एक ही पद्य के कई अर्थ किये जा सकते हैं। इनके कथानक प्रायः रामायण तथा महाभारत की कथाओं से लिए गए हैं। इस समय कुछ कवियों ने अपने आश्रयदाताओं के चरित्र को रोचक, काव्यमयी भाषाओं में लिखकर उन्हें अमर करने का प्रयत्न किया तथा संस्कृत में ऐतिहासिक काव्यों की परम्परा डाली। इनमें पद्मगुप्त परिमल (ग्रन्थ रचनाकाल १००५ ई०) का ‘नवसाहसिक चरित’ (राजा भोज के पिता सिन्धुराज का चरित्र) और बिल्हण का ‘विक्रमांकदेव चरित’ (चालुक्यवंशी विक्रमादित्य षष्ठ १०७७-११२७ ई० का वर्णन), जयानक का ‘पृथ्वीराज-विजय’ और हेमचन्द्र का ‘कुमारपाल-चरित’ प्रसिद्ध है। किन्तु सबसे प्रसिद्ध ऐतिहासिक काव्य कल्हण रचित ‘राज-तरंगिणी’ है। इसकी रचना काश्मीरी राजा जयसिंह (११२७-११४६ ई०) के समय में हुई, इसमें बारहवीं शती तक के काश्मीरी इतिहास का बड़ा सरस वर्णन है।

**नाटक**—मध्यकाल के प्रसिद्ध संस्कृत नाटक हैं—हर्ष की ‘रत्नावली’, ‘प्रियदर्शिका’ और ‘नागानन्द’, भट्टनारायण का ‘वेणीसंहार’, भवभूति (आठवीं शती का पूर्वार्ध) के ‘उत्तर रामचरित’, महावीर-चरित और ‘मालती-माधव’, मुरारि का ‘अनर्घ राघव’,

राजशेखर (नवीं श० का उत्तरार्ध), के 'बाल रामायण', 'बाल भारत', 'कपूर मञ्जरी'। इनमें भवभूति की कृति 'उत्तररामचरित' सर्वश्रेष्ठ मानी जाती है।

संस्कृत के मुक्तक और गेय काव्यों की अधिकांश प्रसिद्ध रचनाएँ इसी युग की हैं। सात बार संन्यास और गृहस्थ के बीच में डोलने वाले भर्तृहरि के शृङ्गार और वैराग्य शतकों में दोनों भावों का सुन्दर चित्रण है और नीतिशतक में नीति-विषयक तत्त्वों का उदात्त वर्णन है। शृङ्गार रस का सर्वश्रेष्ठ मुक्तक 'अमरक-शतक' है। इसका एक-एक पद्य संस्कृत साहित्य का चमकीला हीरा है। ग्यारहवीं शती में महाकवि जयदेव ने कोमल कान्त पदावली में 'गीत-गोविन्द' की रचना की।

गद्य—संस्कृत में पद्य की अपेक्षा गद्य बहुत कम लिखा गया। सबसे बड़े गद्य-लेखक 'वासवदत्ता' के प्रणेता सुबन्धु, 'कादम्बरी' और 'हर्ष-चरित' के रचयिता बाण (सातवीं शती) और 'दशकुमार-चरित' के लेखक दण्डी (सातवीं शती का उत्तरार्ध) हैं। दण्डी पद-लालित्य की तथा बाणभट्ट वर्णन-कौशल की दृष्टि से अनुपम हैं। गद्य-पद्यमिश्रित रचना चम्पू कहलाती है। चम्पुओं में त्रिविक्रम भट्ट (दसवीं शती का आरम्भ) का 'नलचम्पू' सर्वश्रेष्ठ है।

मध्ययुग में अलंकार-शास्त्र के विकास द्वारा काव्य के विभिन्न अंगों-रस, ध्वनि, गुण, दोष और अलंकारों का सूक्ष्म विवेचन किया गया। इसके पहले आचार्य भामह छठी शती के मध्य में हुए, इन्होंने इसके मौलिक सिद्धान्तों का 'काव्यालंकार' में सुस्पष्ट प्रतिपादन किया। उनके बाद दण्डी, वामन (आठवीं शती का अन्तिम भाग); आनन्दवर्धन (नवीं शती), अभिनव गुप्त, मम्मट आदि विद्वानों ने इस शास्त्र को प्रौढ़ता तक पहुँचाया।

इस युग में कथा-साहित्य भी काफी लिखा गया। पहली या दूसरी श० ई० में गुणादय ने 'बृहत्कथा' लिखी थी। यह लुप्त हो चुकी है, इसके आधार पर ग्यारहवीं शती में क्षेमेन्द्र ने 'बृहत्कथा मंजरी' तथा सोमदेव ने 'कथा सरित्सागर' लिखा। पिछला ग्रन्थ बहुत बड़ा है और आकार में महाभारत का चतुर्थांश है। इस प्रकार के अन्य ग्रन्थ 'वेताल पंचविंशति', 'सिंहासन द्वात्रिंशिका' और 'शुक सप्तति' हैं।

धर्मशास्त्र के क्षेत्र में इस काल में नई स्मृतियों का निर्माण बन्द हो गया, पुरानी स्मृतियों पर टीकाएँ और भाष्य लिखे गए। 'मनुस्मृति' की पहली और प्रसिद्ध टीकाएँ मेघातिथि (नवीं श०) और गोविन्दराज (ग्यारहवीं श०) ने लिखी। विज्ञानेश्वर की 'याज्ञवल्क्य स्मृति' की प्रसिद्ध व्याख्या 'मिताक्षरा' भी ग्यारहवीं शती की रचना है। वर्तमान हिन्दू कानून का यह प्रधान आधार है। बारहवीं शती से पुराने धर्मशास्त्रों के आधार पर निबन्ध-ग्रन्थ लिखे जाने लगे। इस प्रकार का पहला ग्रन्थ कनौज के राजा गोविन्दचन्द्र (१११४-४५) के मंत्री लक्ष्मीधर का बनाया हुआ 'कृत्यकल्पतरु' था।

इस काल के दार्शनिक साहित्य का परिचय पहले दिया जा चुका है। व्याकरण में जयादित्य और वामन ने ६६२ ई० के लगभग पाणिनीय सूत्रों पर 'काशिका-वृत्ति' के नाम से भाष्य लिखा। भर्तृहरि ने 'वाक्यपदीय', 'महाभाष्य-दीपिका' और 'महाभाष्य त्रिपदी' नामक ग्रन्थों की रचना की। पाणिनि से भिन्न अन्य व्याकरणों में इस काल में सर्ववर्मा का 'कातन्त्र' बड़ा लोकप्रिय था। बृहत्तर भारत में मध्य एशिया से बालि तक इसकी पुरानी पोथियाँ मिली हैं। जैन आचार्य हेमचन्द्र ने अपनी तथा अपने आश्रय-दाता नरेश सिद्धराज की स्मृति सुरक्षित रखने की दृष्टि से 'सिद्धहेम' नामक प्रसिद्ध व्याकरण का निर्माण किया। संस्कृत कोषों में 'अमर कोष' इतना लोकप्रिय हुआ कि इस पर ५० के लगभग टीकाएँ लिखी गईं। इनमें १०५० ई० के लगभग होने वाले क्षीरस्वामी की टीका अत्यन्त प्रसिद्ध है। पुरुषोत्तमदेव ने 'अमर कोष' के परिशिष्ट रूप में 'त्रिकाण्ड शेष' की रचना की, हारावली में नये कठिन शब्दों का अर्थ दिया गया। अन्य कोषों में हेमचन्द्र का 'अभिधान चिन्तामणि', 'अनेकार्थ संग्रह', यादव का 'वैजयन्ती', हलायुध का 'अभिधान रत्नमाला' उल्लेखनीय हैं। राजनीति शास्त्र में इस काल की प्रसिद्ध रचना 'शुक्र नीति' है। कामशास्त्र में वात्स्यायन के 'कामसूत्र' पर टीकाएँ लिखी गईं, इस विषय के स्वतन्त्र ग्रन्थ कोका पंडित का 'कोकशास्त्र' और बौद्ध पद्मश्री का 'नागर सर्वस्व' है। संगीत का प्रसिद्ध ग्रन्थ शाङ्गदेवकृत (१३वीं श०) 'संगीत रत्नाकर' है। ज्ञान तथा कला की संभवतः कोई शाखा ऐसी नहीं थी, जिस पर संस्कृत में ग्रन्थ न लिखे गए हों। यहाँ तक कि चोरी की कला पर भी साहित्य था। दुर्भाग्यवश, प्राचीन साहित्य का बहुत बड़ा हिस्सा लुप्त हो चुका है।

**प्राकृत साहित्य**—संस्कृत वाङ्मय की भाँति इस काल में प्राकृत और अपभ्रंश साहित्य की भी बड़ी उन्नति हुई। प्राकृतों का विकास-काल पहली से छठी श० ई० तथा अपभ्रंशों का उन्नति युग ६००-१००० ई० समझा जाता है। वैदिक भाषा के जन-साधारण में प्रचलित रूप के अवान्तर भेदों की दृष्टि से, पहले प्राकृतों का जन्म हुआ और बाद में अधिक अन्तर बढ़ने पर अपभ्रंशों का। यही अपभ्रंश आधुनिक भारतीय आर्यभाषाओं—हिन्दी, मराठी, गुजराती, बंगला आदि का पूर्व रूप हैं। प्रधान प्राकृतें मागधी, शौरसेनी, महाराष्ट्री और पैंशाची हैं। इनमें साहित्यिक दृष्टि से महाराष्ट्री सर्वश्रेष्ठ है। इसी में सातवाहन राजा हाल की 'गाथा सप्तशती' है। जैनो ने इनका बहुत विकास किया। मागधी और शौरसेनी के मिश्रण अर्धमागधी में उनके प्राचीन आगम ग्रन्थ हैं। सातवीं शती से अपभ्रंशों का प्रयोग प्रारम्भ हुआ। पुरानी हिन्दी इसी से निकली है। इसमें दोहा प्रधान छन्द है। इस भाषा का सबसे प्रसिद्ध और बृहत् ग्रन्थ दसवीं श० ई० में धनपाल द्वारा लिखा 'भविसयत्तकहा' है। प्राकृत साहित्य का विकास होने पर इनके अनेक प्रामाणिक व्याकरण और कोश लिखे गए।

**दक्षिणी भाषाएँ**—दक्षिण की प्रधान भाषाओं—तामिल, तेलगू और कन्नड़ में इस युग से काफी साहित्य बनने लगा था। तामिल का साहित्य तो ईसा की पहली



श० से बनने लगा था। इसका आठवें अध्याय में उल्लेख हो चुका है। मध्य-युग में इसकी प्रसिद्धतम रचना कम्बन कृत 'रामायणम्' थी। तेलगू में सोलंकी राजा गज-राज ने नानियभट्ट से महाभारत का अनुवाद कराया। इन सब भाषाओं पर संस्कृत का गहरा प्रभाव है।

### ३. वैज्ञानिक उन्नति

इस समय ज्योतिष, आयुर्वेद आदि सभी विद्याओं का साहित्य विकसित हुआ; किन्तु उसमें नवीन अनुसन्धान और मौलिकता का ह्रास हो गया। इस काल के प्रधान ज्योतिषी ब्रह्मगुप्त और भास्कराचार्य थे। ब्रह्मगुप्त ने ६२८ ई० के आस-पास 'ब्रह्मस्फुट सिद्धान्त' और 'खंडखाद्य' ग्रन्थों में प्रायः प्राचीन आचार्यों के सिद्धान्तों का समर्थन किया। भास्कराचार्य (जन्म-काल १११४ ई०) ने 'सिद्धान्त शिरोमणि' के पहले दो भागों—'लीलावती' तथा 'बीजगणित' में गणित-विषयक तथा 'ग्रहगणिताध्याय' और 'गोलाध्याय' में ज्योतिष-सम्बन्धी नियमों का प्रतिपादन किया। इसमें उसने पृथ्वी के गोल होने तथा उसकी आकर्षण-शक्ति के सिद्धान्तों की बड़ी सुन्दर व्याख्या की है। इसी काल में भारतीय ज्योतिषियों को खलीफा हाकै रशीद और अलमामून ने बगदाद में बुलाया, उनके ग्रन्थों का अरबी अनुवाद कराया। अरबों द्वारा भारतीय ज्योतिष का ज्ञान यूरोप पहुँचा। गणित के सभी क्षेत्रों में भास्कराचार्य ने अपने पूर्व निर्दिष्ट ग्रन्थ में पुराने आचार्यों के सिद्धान्त दिए हैं। त्रिकोणमिति का इस समय अच्छा विकास हुआ था। भारतीयों ने ज्या और उत्क्रम ज्या की सारणियाँ बना ली थीं; पश्चिम में न्यूटन (१६४२-१७२७) ने पाँच शती बाद जिस गुरुत्वाकर्षण नियम का और चलन गणित का आविष्कार किया, भास्कराचार्य पाँच शती पहले भारत में उनकी खोज कर चुके थे। इनकी राशियों की गणना यूनान ज्योतिषी आर्किमीडिस से अधिक शुद्ध है, ग्रह की क्षणिक गति के हिसाब में उन्होंने एक सैकण्ड के ३३७५ वें भाग की त्रुटि का भी उल्लेख किया है।

आयुर्वेद—मध्य काल में आयुर्वेद के कई प्रसिद्ध ग्रन्थ लिखे गए। वाग्भट्ट ने ८०० ई० के लगभग 'अष्टांगहृदय' और माधव ने 'माधव निदान' लिखे। 'माधव निदान' में रोगों के निदान अर्थात् उत्पत्ति-कारणों पर विस्तार से विचार है। १०६० ई० में बंगाल के चक्रपाणिदत्त ने चरक, सुश्रुत पर टीकाओं के अतिरिक्त 'चिकित्सा-सार-संग्रह' की रचना की। १२०० ई० के लगभग 'शाङ्ग धरसंहिता' लिखी गई, इसमें अफीम, पारा आदि औषधियों के वर्णन के अतिरिक्त नाड़ी-विज्ञान के भी नियम दिए गए हैं। वनस्पति-शास्त्र के कोशों में 'शब्द-प्रदीप' और 'तिघण्टु' प्रसिद्ध हैं। हमारे यहाँ शरीर और शल्यविद्या काफी उन्नत थी। प्राचीन भारतीय कृत्रिम दाँतों के बनाने, लगाने तथा कृत्रिम नाक को बनाकर जोड़ने की कला भी जानते थे, मोतिया बिन्द को आपरेशन से दूर करते थे। पथरी, अन्नवृद्धि (हर्निया), भगंदर, नाड़ी-व्रण एवं अर्श को ठीक कर देते थे। स्त्रियों के रोगों के सूक्ष्म-से-सूक्ष्म आपरेशन, शल्य-क्रिया द्वारा गर्भ-विमोचन की विधि भी उन्हें सुपरिचित थी। खलीफा अल्मन्सूर

ने आठवीं शती में भारत के कई वैद्यक ग्रन्थों का अरबी अनुवाद कराया था। हाब्स रशीद ने अनेक भारतीय वैद्य बगदाद बुलाये। अरबों द्वारा भारतीय आयुर्वेद यूरोप पहुँचा।

विश्व में सर्वप्रथम चिकित्सालय सम्भवतः भारत ही में बने। यूरोप में दसवीं श० में पहले औपधालय की स्थापना हुई, किन्तु भारत में इनका सर्वप्रथम उल्लेख तीसरी श० ई० पू० के अशोक के अभिलेखों में है, पाँचवीं श० में फाहियान तथा सातवीं श० में युआन-च्चांग ने पाटलिपुत्र, तक्षशिला और मथुरा आदि की पुण्य-शालाओं का उल्लेख किया है, जहाँ निर्धनों तथा विधवाओं को भोजन और वस्त्र के अतिरिक्त मुफ्त औषधि भी दी जाती थी।

पशु-चिकित्सा भी कम उन्नत नहीं थी। हाथियों और घोड़ों की समर की दृष्टि से बड़ी महत्ता थी। अतः इन पर संस्कृत साहित्य में बहुत ग्रन्थ बने। इनमें निम्न उल्लेखनीय हैं—पालकाप्य की 'गज-चिकित्सा', 'गजायुर्वेद', 'गज दर्पण', 'गज परीक्षा', 'गज लक्षण' ; जयदत्त-कृत 'अश्व-चिकित्सा'; नकुल का 'शालिहोत्रशास्त्र'; अश्वतन्त्रगण-रचित 'अश्वायुर्वेद', 'अश्वलक्षण', 'हय लीलावती।' इनमें अधिकांश लुप्त हो चुके हैं, दूसरे ग्रन्थों में उद्धृत वाक्यों से ही इनका ज्ञान होता है। पशु-विज्ञान तथा कृषि-शास्त्र का प्राचीन ग्रन्थों में सूक्ष्म-वर्णन है। जैन पण्डित हंसदेव के 'भृगु-पक्षिशास्त्र' में सिंह आदि पशुओं तथा सारस, उल्लू, तोता आदि पक्षियों का विस्तृत विवरण है।

इस समय विभिन्न उपयोगी शिल्पों—वास्तु, मूर्ति, कृषि, रत्न-परीक्षा, धातु-विज्ञान पर बहुत पुस्तकें लिखी गई। भूमि-मापन के सम्बन्ध में 'क्षेत्रगणित शास्त्र' उपलब्ध होता है और नौ-निर्माण पर 'नौ-शास्त्र' आदि ग्रन्थ मिलते हैं। इस प्रकार के साहित्य में 'मयशिल्प', राजा भोज-कृत 'समरांगण सूत्रधार' और 'युक्तिकल्पतरु' विशेष रूप से उल्लेखनीय है।

वैज्ञानिक अवनति के कारण—किन्तु हमारे पूर्वजों की यह उन्नति देर तक जारी नहीं रही, मध्यकाल में हमारा सांस्कृतिक अधःपतन हो गया। इसके दो प्रधान कारण थे। पहला कारण धार्मिक प्रभाव की अत्यधिक वृद्धि थी। पहले यह कहा जा चुका है कि गुप्त युग तक भारतीय जीवन में एक ओर धर्म तथा मोक्ष तथा दूसरी ओर काम और अर्थ में संतुलन और सामंजस्य था। मध्यकाल से धर्म का पलड़ा भारी होने लगा। इसका पहला परिणाम तो यह हुआ कि हमने सांसारिक विषयों की अपेक्षा धार्मिक विषयों को अधिक महत्त्व देना शुरू किया, लौकिक एवं वैज्ञानिक विषयों का अध्ययन उपेक्षित होने से उनकी प्रगति अवरुद्ध होने लगी। धर्म की अत्यधिक प्रभुता का दूसरा परिणाम यह हुआ कि धर्म-ग्रन्थों को परम प्रमाण माना जाने लगा। इससे स्वतन्त्र चिन्तन तथा अन्वेषण की प्रवृत्ति समाप्त हो गई। वैज्ञानिक विषयों में भी पुराण प्रमाण माने जाने लगे। जनता उनमें अन्ध-विश्वास और श्रद्धा रखती थी। भारतीय वैज्ञानिकों ने लोकप्रियता प्राप्त करने के लिए इन सिद्धान्तों

को गलत होते हुए भी स्वीकार किया और इससे स्वाधीन तर्क और अनुसन्धान समाप्त हो गए। एक उदाहरण से यह बात भली भाँति स्पष्ट हो जायेगी। पुराणों के वर्णनानुसार सूर्य-ग्रहण और चन्द्र-ग्रहण का कारण राहु और केतु हैं। किन्तु ज्योतिषी यह मानते हैं कि पृथ्वी की छाया पड़ने से ये ग्रहण होते हैं। पुराने भारतीय ज्योतिषियों को यह अच्छी तरह ज्ञात था कि इनका वास्तविक कारण छाया है, राहु द्वारा ग्रसा जाना नहीं। किन्तु वे अपने को इस लोक-प्रचलित पुराणानुमोदित धार्मिक धारणा का खण्डन करने में असमर्थ पाते थे। यदि इतना ही होता तो भी गनीमत थी, किन्तु कुछ ज्योतिषियों ने लोकप्रियता प्राप्त करने के लिए खुल्लम-खुल्ला यह कहना शुरू किया कि शास्त्रों में कही बात झूठी नहीं हो सकती। अतः वैज्ञानिकों की पृथ्वी की छाया वाली बात गलत है। ब्रह्मगुप्त ने ब्रह्मसिद्धान्त में उन व्यक्तियों की भर्त्सना की है जो ग्रहण का कारण राहु को नहीं मानते। उसकी मुख्य युक्ति यह है कि वेद और स्मृति की बात कैसे मिथ्या हो सकती है। यूरोप में जब तक बाइबिल को वैज्ञानिक विषयों में प्रामाणिक माना जाता रहा, विज्ञान की उन्नति नहीं हो सकी। भारत में जिस समय से शास्त्र-प्रामाण्य का प्राधान्य हुआ, स्वतन्त्र वैज्ञानिक अनुसंधान बन्द हो गया। इसने न केवल विज्ञान किन्तु अन्य सभी क्षेत्रों में घातक प्रभाव डाला। पुराने ग्रन्थ और आचार्य पूज्य समझे गए, सारी प्रतिभा और विद्वत्ता उनकी रचनाओं के भाष्य और वृत्तिय बनाने में व्यय की जाने लगी। ८०० ई० के लगभग काश्मीरी दार्शनिक जयन्त भट्ट ने इस युग की भावना का परिचय देते हुए ठीक ही लिखा था—“हममें नई वस्तु की कल्पना करने की शक्ति कहाँ है।” सांस्कृतिक ह्रास का दूसरा बड़ा कारण संकीर्ण मनोवृत्ति का प्रबल होना था। पुराने जमाने में भारतीय दूसरे देशों से उपयोगी कलाएँ और विज्ञान ग्रहण करने में कोई संकोच नहीं करते थे। भारतीय कला और ज्योतिष यूनानी प्रभाव से समृद्ध हुई थी। पिछले अध्याय में इस विषय में बराहमिहिर का एक वाक्य उद्धृत किया जा चुका है कि यद्यपि यूनानी म्लेच्छ हैं किन्तु ज्योतिषी होने के कारण आदरणीय हैं। अलबेरूनी के समय भारतीयों में संकीर्ण मनोवृत्ति तथा मिथ्याभिमान बहुत बढ़ चुके थे। वे समझते थे कि उन-जैसा कोई देश नहीं, उन-जैसी कोई जाति नहीं, उनके अतिरिक्त किसी जाति को विज्ञान का कुछ भी ज्ञान नहीं है। ‘उनका अभिमान इतना अधिक है कि यदि आप उनसे खुरासान या फारस के किसी विज्ञान या विद्वान् का उल्लेख करेंगे तो वे आपको अज्ञानी और भूठा दोनों समझेंगे।’ अलबेरूनी इसका प्रधान कारण भारतीयों का दूसरी जातियों से न मिलना-जुलना और विदेश-यात्रा न करना समझता है। पानी का प्रवाह रुकने पर उसमें सड़ाई पैदा हो जाती है, भारतीय विचार में भी जब प्रगतिशीलता न रही, विकार आना शुरू हुआ तब २,००० वर्ष की क्रियाशीलता के बाद स्वाभाविक थकान, शास्त्र-प्रामाण्य और संकीर्णता से उसमें ह्रास आने लगा और सांस्कृतिक अपकर्ष प्रारम्भ हुआ।

इसी समय भारत में इस्लाम का प्रवेश हुआ, उसके सम्पर्क और संघर्ष से भारतीय संस्कृति में जो परिवर्तन हुए, उनका अगले अध्याय में वर्णन होगा।

## इस्लाम और हिन्दू धर्म का सम्पर्क तथा उसके प्रभाव

**इस्लाम का उदय**—सातवीं शती ई० में अरब प्रायद्वीप में एक नये धर्म और नई शक्ति का अभ्युत्थान हुआ। उस समय तक अरब की मरुभूमि नाना देवी-देवताओं के उपासक, सामाजिक कुरीतियों में डूबे हुए, सदा परस्पर लड़ने-भगड़ने वाले जंगली अरबों और व्यापारियों का देश था। हजरत मुहम्मद (५७०-६३२ ई०) ने उनमें एक निराकार ईश्वर (अल्लाह) की पूजा का प्रचार किया, बालिका-वध, द्यूत तथा मदिरा-सेवन आदि बुराईयों तथा हानिकारक रूढ़ियों का खण्डन किया। उनके उपदेशों ने अरबों में नवजीवन का संचार किया। शीघ्र ही समूचा अरब जगत् उनके नेतृत्व में संगठित हो गया। ७५० ई० तक पूर्व में मध्य एशिया की पामीर पर्वत-माला और सिन्ध से पश्चिम में पिरिनीज पर्वत-माला (फ्रांस) और स्पेन तक के विशाल भू-खण्ड में इस्लाम की विजय-वैजयन्ती फहराने लगी।

### भारत में इस्लाम के प्रचार के ढंग

(१) **अरब व्यापारी**—इस्लाम की विश्व-व्यापी लहर शीघ्र ही सीमान्तों से भारत में प्रवेश करने लगी। इस देश में इसका प्रचार दो ढंग से हुआ, शान्तिपूर्वक और शक्तिपूर्वक। प्रथम तरीके से प्रचार करने वाले अरब व्यापारी, मुस्लिम फकीर और दरवेश थे। दूसरे के माध्यम थे—अरब, तुर्क और मुगल आक्रान्ता। प्रायः यह समझा जाता है कि इस्लाम तलवार के जोर से फैला, किन्तु यह बात सर्वांश में सत्य नहीं है। भारत में सर्वप्रथम इसका प्रसार शान्तिपूर्वक ही हुआ। अरबों और भारतीयों का सम्बन्ध हजरत मुहम्मद के जन्म से पहले कई सदियों से चला आता था। वे नाविकों तथा व्यापारियों के रूप में भारत के पूर्वी तथा पश्चिमी तटों के बन्दरगाहों पर आते थे। विशेषतः पश्चिमी तट पर चौल, कल्याण और सुपारा तथा मलाबार में इनकी अनेक बस्तियाँ थीं। इस्लाम के प्रचार के बाद ये कट्टर मुसलमान होकर भारत आने लगे। इनमें से अनेक अरब व्यापारी भारत में ही बस जाते थे, भारतीय स्त्रियों से शादी कर लेते थे। इन्हीं की सन्तान कोंकण की नटिया और मलाबार की मोपला जातियाँ हैं। उस समय के पश्चिमी तट के हिन्दू शासकों की विशेषतः सौराष्ट्र के वलभी वंश और कालीकट के जमोरिनों की नीति इन व्यापारियों

को अपने राज्य में पूरा प्रोत्साहन देने की थी, क्योंकि इनसे उनके राज्यों को बड़ी आय थी। वलभी के राजाओं ने इन्हें अपने राज्य में न केवल मस्जिदें बनाने की अनुमति दी अपितु स्वयं भी इनके लिए मस्जिदें बनवाई। मलाबार के राजाओं ने इन्हें अपने राज्य में बड़ी रियासतें और ऊँचे पद दिए। एक राजा ने तो यहाँ तक आज्ञा दे दी कि हर हिन्दू मल्लाह के घर कम-से-कम एक लड़के को बचपन से ही मुसलमानों की तरह शिक्षा दी जाय। इन कारणों से दक्षिण में इस्लाम का प्रचार तेजी से होने लगा।

(२) मुस्लिम फकीर—शान्तिपूर्वक धर्म-प्रचार में सबसे अधिक महत्व और सफलता मुस्लिम फकीरों तथा दरवेशों को मिली। ग्यारहवीं शती से इनका कार्य शुरू हुआ। इन फकीरों की पीठ पर कोई राजनैतिक शक्ति न थी। इन्होंने अपने उपदेशों तथा चमत्कारों से ही हिन्दू जनता को मुस्लिम बनाया। ग्यारहवीं शती में शेख इस्माइल और अब्दुल्ला यमनी भारत आए। बारहवीं शती के प्रारम्भ में नूर सतागर ईरानी ने गुजरात की नीच जातियों को मुसलमान बनाया। तेरहवीं शती के प्रसिद्ध फकीर जलालुद्दीन बुखारी, सैयद अहमद कबीर, ख्वाजा मुईनुद्दीन चिश्ती थे। इनकी शिष्य-परम्परा में फरीदुद्दीन, निजामुद्दीन औलिया (तेरहवीं-चौदहवीं शती), ख्वाजा कुतुबुद्दीन, शेख अलाउद्दीन अली, अहमद साबिर पिरानकलियर वाले प्रसिद्ध हैं। इन्हें हिन्दुओं की संकीर्ण जाति-प्रथा के कारण बहिष्कृत और पददलित व्यक्तियों और नीच जातियों को मुसलमान बनाने में काफी सफलता मिली।

(३) बलपूर्वक प्रचार—बलपूर्वक इस्लाम-प्रचार का कार्य मुस्लिम आक्रान्ताओं ने किया। पहला आक्रमण ७१२ ई० में मुहम्मद बिन कासिम ने सिन्ध पर किया। इसके तीन सौ वर्ष बाद ग्यारहवीं शती में महमूद गजनवी ने १७ बार हमले किए। इसके दो सौ वर्ष बाद शहाबुद्दीन गोरी ने पृथ्वीराज को हराया (११९२ ई०)। शहाबुद्दीन के सेनापति कुतुबुद्दीन ने दिल्ली में मुस्लिम शासन की स्थायी नींव डाली (१२०६ ई०)। १५२६ ई० तक दिल्ली पर तुर्कों और अफगान सुल्तानों का शासन रहा और इसके बाद दो सौ वर्ष तक मुगलों का। इस काल में फीरोज शाह तुगलक (१३५१-८८ ई०), सिकन्दर लोदी (१४८८-१५१७ ई०), काश्मीर के सिकन्दर (१३९४-१४१६ ई०) तथा औरंगजेब (१६५९-१७०७ ई०) आदि बादशाहों ने इस्लाम के प्रचार के लिए राजशक्ति का पर्याप्त प्रयोग किया।

एक अभूतपूर्व घटना—किन्तु सुदीर्घ काल तक मुस्लिम-शासन द्वारा शक्ति-प्रयोग तथा शान्तिपूर्वक प्रचार से भी इस्लाम को उल्लेखनीय सफलता नहीं मिली। हिन्दू-धर्म और इस्लाम के सम्पर्क से दोनों के इतिहास में एक नवीन तथा अभूतपूर्व घटना हुई। इस्लाम से पहले भारत पर यवन, शक, हूण आदि अनेक जातियों के आक्रमण हुए थे। हिन्दू-धर्म और हिन्दू-समाज ने इन जातियों को आत्मसात् कर लिया था। किन्तु मुसलमान ही ऐसी पहली आक्रान्ता जाति थी जो हिन्दू जाति का अंग न

बन सकी। दूसरी ओर इस्लाम भारत में आने से पूर्व जिन देशों में गया वहाँ उसे विलक्षण सफलता मिली थी। उन देशों की समूची जनता को उसने अपने रंग में रंग लिया। ईरान की पारसी, मिस्र की यूनानी सभ्यताओं का स्थान अरब संस्कृति, अरबी भाषा और इस्लाम ने ग्रहण कर लिया। किन्तु भारत में इस्लाम कई सदियों तक प्रभाव डालने के बाद भी बहुत थोड़े भाग को ही हज़रत मुहम्मद का अनुयायी बना सका। हिन्दू-धर्म और इस्लाम दोनों के एक दूसरे को अपने रंग में न रंग सकने के दो प्रधान कारण थे—(१) इस्लाम का कट्टर एकेस्वरवाद (२) हिन्दू धर्म की पावन-शक्ति की क्षीणता।

**इस्लाम का एकेस्वरवाद**—भारत में आने वाले मुस्लिम विजेता एक बात में अपने पूर्ववर्ती सभी आक्रान्ताओं से भिन्न थे। शक, कुशाण और हूण आदि जातियों का अपना कोई विशिष्ट धर्म नहीं था। किन्तु मुसलमान न केवल एक कट्टर एकेस्वरवादी धर्म अपने साथ लेकर आये, अपितु उनमें अपने धर्म को फैलाने की लगन और जोश भी था। बुतपरस्ती से जहाँ उन्हें घोर घृणा थी, वहाँ वे बुतशिकन होने में गर्व भी अनुभव करते थे। हिन्दू समाज को इसमें कोई आपत्ति न थी कि उनके तैंतीस करोड़ देवों में अल्लाह को भी शामिल कर लिया जाय, उन्होंने अल्लोपनिषद् की भी रचना कर डाली; किन्तु मुसलमानों का अल्लाह लाशरीक था और शिरकत (अल्लाह के साथ अन्य देवताओं को सम्मिलित करना) इस्लाम की नज़र में सबसे बड़ा कुफ़ था। अतः इस्लाम के अनुयायी हिन्दू-धर्म में विलीन होने को तैयार न थे।

यदि यह किसी तरह सम्भव होता तो भी हिन्दू-धर्म इस्लाम को न पचा पाता। उसमें प्राचीन काल में दूसरों को निगलने, हज़म करने, अपने रक्त, मांस, मज्जा में मिश्रित करने तथा अपना अंग बना लेने की जो विलक्षण शक्ति थी वह मुसलमानों के आगमन काल तक बहुत मन्द हो चुकी थी। जाति-भेद की कठोरता से हमारी जाति की यह पुरानी विशेषता लुप्तप्राय हो रही थी। इसका परिणाम यह हुआ कि जिन राजवंशों के पूर्वज पहले एक पीढ़ी में ही बाहरी जातियों को अपना अंग बना लेते थे, वे अब म्लेच्छों के स्पर्श-मात्र से घबराने लगे। विदेश-यात्रा में उनका धर्म नष्ट होने लगा। जब उच्च वर्ण हिन्दू अपने ही समाज के निम्न वर्णों से भी अलग रहने लगे तब वे विधर्मी मुसलमानों को किस तरह अपने में मिला सकते थे ?

फिर भी हिन्दू धर्म और इस्लाम का जो सम्पर्क हुआ उसका बड़ा महत्त्व है। इस प्रकार की दो विरोधी संस्कृतियों का सम्पर्क न केवल भारतीय, अपितु विश्व-इतिहास की एक विलक्षण घटना थी। सर जॉन मार्शल ने ठीक ही लिखा है कि “मानव जाति के इतिहास में ऐसा दृश्य कभी नहीं देखा गया जब इतनी विशाल, इतनी सुविकसित और साथ ही मौलिक रूप से इतनी विभिन्न सभ्यताओं का सम्मिलन और सम्मिश्रण हुआ हो। इन संस्कृतियों और धर्मों के विस्तृत विभेद उनके सम्पर्क के इतिहास को विशेष शिक्षाप्रद बनाते हैं।”

**सम्मिलन की प्रवृत्ति**—यद्यपि दोनों धर्म एक दूसरे के कट्टर विरोधी थे, दोनों में उग्र राजनीतिक संघर्ष और भयंकर युद्ध हुए; लेकिन इसके बावजूद हम जीवन के प्रत्येक क्षेत्र में दोनों को एक दूसरे के पास आते हुए, मिलने के लिए आगे बढ़ते हुए पाते हैं। साधारण जीवन के सभी पहलुओं में सम्मिलन, सम्मिश्रण, सहयोग, सामीप्य, पारस्परिक प्रेम, सामञ्जस्य और समन्वय की मंगलकारिणी प्रवृत्तियों के दर्शन होते हैं। इस्लाम का सूफीवाद वेदान्त से प्रेरणा प्राप्त करता है, हिन्दू धर्म के सुधार-आन्दोलन इस्लाम की समानता और भ्रातृत्व की भावना से प्रभावित होते हैं। सर्व-साधारण जनता में ऐसे पन्थों की पूजा शुरू होती है जिनमें हिन्दू-मुस्लिम का भेद नहीं रहता। एक ओर अलबेरूनी आदि विद्वान् संस्कृत पढ़ते हैं, तो दूसरी ओर राय भानामल जैसे हिन्दू फ़ारसी में मुस्लिम साहित्य की परम्पराओं पर प्रकाश डालते हैं। अमीर खुसरो और रसखान आदि हिन्दी में कविताएँ लिखते हैं और हिन्दू फ़ारसी में। दो सभ्यताओं के सम्पर्क से वास्तु, चित्र, संगीत कलाओं में नई शैलियों का आविर्भाव हुआ, जिनके मूल तत्त्व तो भारतीय थे किन्तु बाह्य आकार ईरानी। मुगल बादशाहों ने हिन्दुओं के तुलदान आदि रिवाज ग्रहण किये, हिन्दू सरदारों ने फ़ारसी भाषा, मुस्लिम रहन-सहन, पोशाक और पहनावा अंगीकार किया। राजनीतिक क्षेत्र में दोनों एक दूसरे के घोर विरोधी थे। किन्तु, मुस्लिम शासन हिन्दुओं के सहयोग के बिना नहीं चल सकता था, इसलिए इस समूचे युग में मुस्लिम शासक हिन्दुओं को ऊँचे पदों पर भी रखते थे। गोलकुण्डा के सुल्तानों का शासन हिन्दू मन्त्रियों पर निर्भर था, बंगाल में हुसेनशाह (१४६३-१५१९ ई०) ने रूप, सनातन और पुरन्दर आदि हिन्दू अफसर नियुक्त किये। मालवा के शासक अलाउद्दीन शाह द्वितीय ने पहले अपना मन्त्री बसन्तराय को बनाया और पीछे इस पद पर मेदिनी राय को नियुक्त किया। बीजापुर के यूसुफ आदिलशाह के राज्य में अनेक हिन्दू उच्च पदों पर थे। इब्राहीम आदिलशाह हिन्दुओं को संरक्षण देने से 'जगद्गुरु' कहलाता था। राजनीतिक तथा सामाजिक जीवन में दोनों धर्मों के सम्पर्क से निम्न परिणाम उत्पन्न हुए। धार्मिक क्षेत्र में इस्लाम ने हिन्दू-धर्म पर दो असर डाले।—(क) अपने धर्म की रक्षा के लिए हिन्दुओं ने जात-पात के बन्धनों को दृढ़ बनाया, (ख) समानता के तत्त्व पर बल देने वाले जाति-भेद-विरोधी सुधार आन्दोलन उत्पन्न हुए। इस्लाम पर हिन्दू धर्म का यह प्रभाव पड़ा कि उसमें कुछ कोमलता और सरसता आई। उसके स्वरूप में भी काफी परिवर्तन हुआ। किन्तु इस सम्पर्क का सबसे मुख्य धार्मिक प्रभाव यह था कि इससे कुछ ऐसे सम्प्रदायों का जन्म हुआ जो हिन्दू और मुस्लिम धर्मों के अन्तर को मिटाने वाले थे।

मुसलमानों तथा हिन्दुओं के सम्पर्क के अन्य परिणाम निम्न थे—

(१) वास्तु कला में दोनों की सभ्यताओं का प्रभाव लिये नई कला-शैलियों का विकास हुआ। चित्र और संगीत कला की उन्नति हुई।

(२) भारत ने मुसलमानों से बागबानी, कागज बनाना आदि कितनी ही नई कलाएँ सीखीं ।

(३) साहित्यिक समृद्धि और वैज्ञानिक उन्नति ।

(४) राजनीतिक एकता ।

(५) साधारण जीवन पर प्रभाव—वेश-भूषा तथा खान-पान में परिवर्तन, कट्टरपन में वृद्धि ।

**धार्मिक प्रभाव—**(क) मुसलमानों की कट्टरता के कारण हिन्दू उन्हें अपने समाज का अंग नहीं बना सकते थे, लेकिन मुसलमान कट्टर होने के साथ-साथ अपने धर्म के प्रबल प्रचारक थे । यह भय था कि वे सब हिन्दुओं को इस्लाम का अनुयायी न बना डालें । इसके प्रतिकार का उपाय कट्टरता ही सोचा गया । लोहा लोहे को काटता है, इस्लाम की कट्टरता का निराकरण हिन्दुओं की कट्टरता से ही हो सकता था । इस समय के धर्म-शास्त्रकारों ने जाति-भेद के नियमों को कठोर बनाकर हिन्दू धर्म को इतना सुदृढ़ दुर्ग बनाने का प्रयास किया जिसका भेदन इस्लाम न कर सके । इस प्रकार के लेखकों में 'पराशर-स्मृति' के टीकाकार माधव, 'मदन पारिजात' के रचयिता विश्वेश्वर, बंगाल के रघुनन्दन तथा 'मनुस्मृति' के प्रसिद्ध टीकाकार कुल्लूकभट्ट, नीलकण्ठ, कमलाकर भट्ट और हेमाद्रि मुख्य हैं । हेमाद्रि ने अपने ग्रन्थ 'चतुर्वर्ग चिन्तामणि' में साल-भर में करने के लिए २,००० अनुष्ठानों की व्यवस्था की । इस प्रकार के अनुष्ठानों से नियन्त्रित हिन्दू समाज पर इस्लाम का प्रभाव पड़ने की सम्भावना कम थी ।

(ख) हिन्दू-धर्म के सुधार आन्दोलन—किन्तु धर्मशास्त्रियों की व्यवस्थाएँ हिन्दू-धर्म की पूरी रक्षा नहीं कर सकती थीं । समाज की नीची जातियाँ तथा अछूत उच्च वर्णों द्वारा पद-दलित और उत्पीड़ित थे । इस्लाम समानता और भ्रातृ-भाव पर जोर देता था । उत्तरी अफ्रीका और पश्चिमी एशिया में उसके शीघ्र प्रसार का एक कारण यह भी था कि उन देशों के पद-दलित लोगों को अपने त्राण का एक मात्र उपाय इस्लाम ही प्रतीत हुआ । भारत में भी इस्लाम अत्यधिक लोकप्रिय हो जाता यदि ठीक इसी समय समानता और भक्ति तत्त्व पर बल देने वाले आन्दोलन न होते । जाति-भेद विषमता की जड़ थी; उस पर सन्तों ने भक्ति के सिद्धान्त द्वारा प्रबल कुठाराघात किया । यह भक्ति सबको पवित्र करने वाली थी, इसने नीचों को भी ऊँचा उठा दिया । हिन्दू समाज में भले ही भेद-भाव हो, लेकिन भगवान् के दरबार में सब भक्त समान हैं । यहाँ तो 'जात-पाँत पूछे नहीं कोई, हरि को भजे सो हरि का होई ।' इन सन्तों ने सब धर्मों की समानता तथा ईश्वर की एकता पर बल दिया, बाह्याडम्बर और कर्म-काण्ड की निन्दा की । जन्म के स्थान पर कर्म को महत्त्व दिया और धर्म के ठेकेदार पण्डितों, पुरोहितों और मुल्लाओं की निन्दा की, मुक्ति का एक-मात्र साधन भक्ति को माना ।



मध्य युग में पहले दक्षिण भारत और फिर उत्तर भारत में सुधार-आन्दोलन प्रारम्भ हुए। दक्षिण के सुधार-आन्दोलनों के नेता शंकराचार्य (लगभग ७८६-८२० ई०), रामानुज (लगभग ११०० ई०) और बसवेश्वर थे, तथा उत्तरी भारत में इसके प्रवर्तक थे रामानन्द। पहले यह बताया जा चुका है कि भारत में इस्लाम का शान्तिपूर्वक प्रवेश दक्षिण भारत में हुआ, वहीं से सुधार-आन्दोलनों का शुरू होना यह सूचित करता है कि इनको इस्लाम से कुछ प्रेरणा अवश्य मिली। इस्लाम के अनुयायियों की उपस्थिति ने जाति-भेद, आत्मिक जीवन और ईश्वर के अस्तित्व आदि विषयों पर लोगों को विचार करने के लिए उत्तेजित किया। एकेश्वरवाद और समानता आदि के विचार हिन्दू धर्म में पहले से ही विद्यमान थे, किन्तु इस्लाम से उन्हें बल मिला। शंकर और रामानुज के सिद्धान्तों पर यद्यपि इस्लाम का कोई विशेष प्रभाव नहीं पड़ा किन्तु लिगायत सम्प्रदाय पर अवश्य ही पड़ा। हिन्दुओं का अंग होते हुए भी ये जाति-भेद स्वीकार नहीं करते, इनमें तलाक और विधवा-विवाह की इजाजत है, मुर्दे फूँकने की जगह दफनाये जाते हैं, ये श्राद्ध तथा पुनर्जन्म को नहीं मानते, सब एक दूसरे के साथ खा-पी सकते हैं। इस मत का प्रसार इस समय बेलगाँव, बीजापुर और धारवाड़ जिलों, कोल्हापुर और कर्नाटक या मैसूर के राज्यों में है।

उत्तर भारत में जाति-भेद का खण्डन करने और भक्ति पर जोर देने वाले धार्मिक आन्दोलनों के संस्थापक रामानन्द थे। इन्होंने राम की भक्ति पर जोर दिया और हर जाति के लोगों को अपने शिष्यों में सम्मिलित किया। रामानन्द के शिष्यों में एक नाई, एक मोची और एक मुसलमान थे। मैकालिफ के मतानुसार इसमें कोई सन्देह नहीं कि बनारस में विद्वान् मुसलमानों से रामानन्द की भेंट हुई थी। श्री रामानन्द के शिष्यों में महात्मा कबीर (१३६८-१५१८ ई०) इस दृष्टि से विशेष उल्लेखनीय हैं कि उन्होंने इस्लाम और हिन्दू धर्म की चौड़ी खाई को पाटने तथा उसमें सहयोग और समन्वय की भावना उत्पन्न करने का यत्न किया। उन्होंने दोनों धर्मों के बाह्य भेदों, रूढ़ियों और आडम्बरों का खण्डन करते हुए आन्तरिक एकता पर बल दिया। हिन्दू-मुस्लिम धर्मों की झूठी पृथक्ता का खण्डन करते हुए उन्होंने कहा :—

भाई रे दुई जगदीश कहाँ ते आया, कहू कौने बौराया ।  
अल्लाह राम करीमा केशव, हरि हजरत नाम धराया ॥  
गहना एक कनक ते गहना, यामे भाव न दूजा ।  
कहन सुनन को दुई कर घाये, एक नमाज एक पूजा ॥  
वही महादेव वही मुहम्मद, ब्रह्मा आदम कहिये ।  
को हिन्दू को तुरक कहावै एक ज़िमी परिहरिये ॥  
वेद कितेब पढ़े वै कुतबा, वै मुल्ला वै पाँडे ।  
बेगर बेगर नाम धराये, एक मिट्टी के भाँडे ॥

दोनों धर्मों के बाह्य कर्मकाण्ड की निन्दा करते हुए उन्होंने हिन्दुओं से कहा :—

पाहन पूजे हरि मिले, तो मैं पूजूँ पहार ।  
ताते या चाकी भली, पीस खाय संसार ॥

और मुसलमानों से कहा :—

काँकर पाथर जोरि के मस्जिद लई चुनाव ।  
ता चढ़ि मुल्ला बाँग दे क्या बहुरा हुआ खुदाय ॥

कबीर की शिक्षाएँ रहस्यवाद से ओत-प्रोत थीं। उन पर मुसलमान सूफी फकीरों का स्पष्ट प्रभाव है। इस्लाम के समानता, भ्रातृ-भाव, विशुद्ध एकेस्वरवाद और मूर्ति-भजन के सिद्धान्त महाराष्ट्र की जनता पर भी गहरा प्रभाव डाल रहे थे। वहाँ ब्राह्मण और अत्राह्मण दोनों तरह के प्रचारक इस बात पर बल दे रहे थे कि राम और रहीम को एक समझो, जाति-भेद के बन्धनों को तोड़ दो, मनुष्य-मात्र के साथ प्रेम करो। रामानन्द के समकालीन विसोबा खेचर ने मूर्ति-पूजा का कट्टर विरोध करते हुए कहा—‘पत्थर का देवता नहीं बोलता, वह हमारे इस जीवन के दुखों को किस तरह दूर कर सकता है। यदि पत्थर का देवता हमारी इच्छा पूरी कर सकता है तो गिरने पर वह टूट क्यों जाता है?’ खेचर के शिष्य नामदेव हुए। इन्होंने महाराष्ट्र में धार्मिक संकीर्णता और जाति-पाँत के बन्धनों को तोड़ने पर बल दिया। इनके शिष्यों और अनुयायियों में लिंग, धर्म, वर्ण और जाति का भेद नहीं था, उनमें स्त्री-पुरुष, हिन्दू-मुसलमान, ब्राह्मण-अत्राह्मण, कुनबी, दर्जी, कुम्हार, अन्त्यज, महार और धर्मनिष्ठ वेश्याएँ तक सम्मिलित थे। नामदेव के महार शिष्य चोख मेला को ब्राह्मण पुरोहितों ने जब पंढरपुर के प्रसिद्ध मन्दिर में प्रवेश करने से रोका, तो उसने उत्तर दिया—‘ईश्वर अपने बच्चों से भक्ति और प्रेम चाहता है। वह उनकी जाति की परवाह नहीं करता।’

षष्ठी सदी में पंजाब में गुरु नानक ने कबीर की भाँति सब धर्मों की मौलिक एकता और हिन्दू-मुसलमानों के अभेद पर बल दिया—

बन्दे इक्क खुदाय दे हिन्दू मुसलमान ।

दावा राम रमूल कर, लड़दे बेईमान ॥

उन्होंने हिन्दुओं के गंगा-स्नान, तीर्थ-यात्रा, जप-पूजा-पाठ और प्रतिमान्मजन आदि का विरोध करते हुए जाति-भेद की तीव्र निन्दा की और मुसलमानों को भी यह उपदेश दिया—‘दया को अपनी मस्जिद बना, इन्साफ अपना कुरान समझ, नेक कामों को अपना काबा बना और परोपकार को कलमा। खुदा की मरजी को अपनी तसबीह मान।’ गुरु नानक के शिष्यों में हिन्दू और मुसलमान दोनों थे।

नानक के समकालीन महाप्रभु चैतन्य (१४८५-१५३३ ई०) थे। उन्होंने बंगाल में हरि-भक्ति के प्रचार के द्वारा ब्राह्मणों के कर्मकाण्ड और जाति-भेद का

जबर्दस्त खण्डन किया। उनके शिष्यों में नीच जाति के लोग और मुसलमान भी सम्मिलित थे।

**इस्लाम में परिवर्तन**—धार्मिक क्षेत्र में तीसरा प्रभाव यह पड़ा कि भारतीय इस्लाम का रूपान्तर होने लगा। अरब के रेगिस्तान में उत्पन्न इस्लाम वहाँ की वनस्पति की भाँति सरल, कठोर और शुष्क था; वह भारत के आर्द्र जलवायु में रूपान्तरित हुए बिना नहीं पनप सकता था। उस पर भारत की हरियाली का प्रभाव पड़ना अनिवार्य था। अतः हम देखते हैं कि भारत में इस्लाम के साथ ऐसी अनेक बातें जुड़ गईं, जो पैगम्बर की शिक्षाओं के सर्वथा प्रतिकूल और अन्ध-विश्वासों से परिपूर्ण थीं। मूर्ति-पूजा के कट्टर विरोधी होते हुए भी बंगाल में उन्होंने शीतला, काली, धर्मराज, वैद्यनाथ और इतर देवताओं की पूजा जारी रखी। इसके साथ ही उन्होंने नदियों के अधिष्ठाता खाजा खिज्र, सुन्दर वन में शेर की सवारी करने वाली देवी के प्रेमी और अंग-रक्षक जिन्दागाजी आदि नये मुसलमान देवता बना डाले। पीरों के मजारों की पूजा चल पड़ी। इसका प्रधान कारण यह था कि भारत में इस्लाम ने जो अनुयायी बनाये वे सहसा मूर्ति-पूजा और अन्ध-विश्वासों को नहीं छोड़ सकते थे।

**सम्मिश्रण की प्रवृत्ति**—दोनों धर्मों के सम्पर्क का चौथा प्रभाव यह हुआ कि दोनों में सम्मिश्रण की प्रवृत्ति बढ़ी और ऐसे सम्प्रदायों और सुधारकों का जन्म हुआ जिनके अनुयायी हिन्दू और मुसलमान दोनों ही थे। हिन्दुओं ने उदारतापूर्वक मुस्लिम देवी-देवताओं, पीरों और मजारों की पूजा शुरू की और मुसलमान हिन्दू दर्शन की गम्भीरता से प्रभावित होकर उसकी ओर झुके। भारत की जनगणना की रिपोर्टों में पीरों के पूजक हिन्दुओं का काफी उल्लेख है। इस शती के शुरू में पंजाब में अब्दुल कादिर जिलानी के मुरीदों में रावलपिण्डी के ब्राह्मण थे, बहराइच में सैयद सालार मसूद के मजार के उपासक हिन्दू भी हैं। अजमेर में शेख मुईनुद्दीन चिश्ती के मजार की भी यही दशा है। बंगाल के देहाती मुसलमानों द्वारा हिन्दू देवताओं की पूजाओं के उदाहरण पहले दिए जा चुके हैं। मध्यकाल में अकबर और दारा शिकोह हिन्दू धर्म की ओर झुके थे। दारा शिकोह का तो यहाँ तक कहना था कि तोहीद (एकेश्वरवाद) का सर्वोत्तम रूप उपनिषदों में पाया जाता है। उसने पचास उपनिषदों का फारसी में अनुवाद करवाया तथा 'मजमूउल् बहरैन' नामक एक ग्रन्थ की रचना कराई। ग्रंथ के नाम का अर्थ है—'दो सागरों का संगम'। इसमें फारसी पढ़ने वालों के लिए वेदान्त की परिभाषाओं का स्पष्टीकरण था, साथ ही उनके सूफी पर्याय भी दिये गए थे।

हिन्दू-मुसलमानों के मेल और सामीप्य की लहरों का परिणाम यह हुआ कि सत्यपीर, सतनामी, नारायणी आदि ऐसे पन्थों का प्रादुर्भाव हुआ जिनके अनुयायी हिन्दू और मुसलमान दोनों ही थे और जो दोनों में कोई भेद-भाव नहीं मानते थे। बारहवीं शती में बंगाल में हिन्दुओं का मुसलमानों की दरगाहों पर मिठाई चढ़ाना,

कुरान पढ़ना और मुस्लिम त्योहार मनाना प्रारम्भ हो गया था। मुसलमान भी हिन्दुओं के धार्मिक रिवाजों के प्रति क्रियात्मक सम्मान प्रदर्शित करते थे। इसी मेल-जोल से बंगाल में एक नये देवता 'सत्यपीर' की पूजा शुरू हुई। कहा जाता है कि गौड़ का बादशाह हुसैनशाह (१४६३-१५१६ ई०) इस सम्प्रदाय का संस्थापक था। औरंगजेब के समय सतनामी और नारायणी सम्प्रदायों ने दोनों को मिलाने की कोशिश की। पिछले पंथ में हिन्दू मुसलमान दोनों लिये जाते थे, ये पूर्व की ओर मुँह करके दिन में पाँच बार प्रार्थना करते थे, ईश्वर के नामों में अल्लाह को भी मानते थे और मुर्दों को दफनाते थे। गुजरात के एक साधक प्राणनाथ ने जाति-भेद, मूर्तिपूजा और ब्राह्मणों के प्रभुत्व का खण्डन किया। उनसे हर नये दीक्षा लेने वाले को हिन्दू और मुसलमान दोनों के साथ बैठकर भोजन करना पड़ता था। प्राणनाथ का मन्तव्य था, सबका—चाहे वह हिन्दू हो या मुसलमान—एक ईमान होना चाहिए।

### कला

**वास्तु-कला (भवन-निर्माण)**—सामीप्य तथा मेल-जोल की जो प्रवृत्ति धार्मिक विचारों में थी, वही विभिन्न कलाओं में दृष्टिगोचर होती है। वास्तु-कला इसका ठोस और ज्वलन्त उदाहरण है। मध्य-युग में कला के एक नवीन रूप का जन्म हुआ, जिसमें हिन्दू और मुस्लिम कला-शैलियों का सुन्दर सामञ्जस्य पाया जाता है। इसे भारत-मुस्लिम (इण्डो-सारासैनिक) या पठान-कला कहा जाता है। दोनों कलाओं पर भौगोलिक परिस्थितियों का प्रभाव था। 'भारत उत्तुंग पर्वतों, विस्तृत मैदानों, दुर्भेद्य जंगलों, प्रचण्ड ऋतुओं और घनी वनस्पतियों का देश है; अतः भारतीय कला में विशालता, स्थूलता और विस्तार पर अधिक बल था। जिस तरह भारतीय जंगलों में असंख्य फूल-पत्तियों से सारी भूमि ढकी रहती है, उसी तरह भारतीय मन्दिरों में कोई चप्पा अलंकरण से खाली नहीं रहता। विस्तार, बाहुल्य और चित्रप्राचुर्य इसकी प्रधान विशेषताएँ हैं। इसके विपरीत अरब एक विशाल रेगिस्तान है, जिसमें मीलों तक कोई वनस्पति नहीं दिखाई देती। अतः मुस्लिम कला की विशेषता बड़े-बड़े भवन, ऊँची मीनारें, साफ और सादी दीवारें थीं।' भारत में मुसलमान गुम्बद, मीनार और डाट लाये और उन्होंने भारतीयों से तंग स्तम्भ-व्यक्तियाँ, तथा भवन-कला के अन्य अलंकरण ग्रहण किये। मुसलमानों को मेहराब का ज्ञान था, अतः उन्हें खम्भों की आवश्यकता नहीं थी। हिन्दुओं को डाट का ज्ञान न था, अतः उनके लिए स्तम्भ अनिवार्य थे। सल्तनत युग तथा मुगल युग की वास्तु में इन दोनों का सम्मिश्रण हुआ। इस सम्मिश्रण में दो कारण सहायक सिद्ध हुए—(१) मुस्लिम भवनों के शिल्पी हिन्दू थे, जो मुसलमान बादशाहों की देख-रेख में भवन-निर्माण करते थे, (२) नये मुस्लिम भवन पुराने हिन्दू मन्दिरों की विध्वस्त सामग्रियों से बने थे। अतः मुस्लिम वास्तु पर हिन्दू प्रभाव पड़ना स्वाभाविक ही था।

हिन्दू प्रभाव की मात्रा विभिन्न कला-शैलियों में परिस्थितियों के अनुसार बदलती रहती थी। सल्तनत युग की दिल्ली-शैली में कुतुबमीनार और अलाई दरवाजे में मुस्लिम तत्वों की प्रधानता है, किन्तु जौनपुरी, बंगाली, गुजराती तथा बीजापुरी शैली में हिन्दू तत्वों की प्रधानता है। जौनपुर में शर्की सुलतानों के सब कारीगर हिन्दू थे। इनके बनवाये हुए भवनों की भीमकाय भित्तियाँ, वर्गाकार स्तम्भ और छोटी गैलरियाँ स्पष्ट रूप से हिन्दू प्रभाव की सूचक हैं; और जौनपुर की मस्जिदों में मुस्लिम कला की एक प्रधान विशेषता मीनार बिलकुल नहीं है। इसका सबसे अच्छा उदाहरण १४०८ ई० में पूर्ण हुई जौनपुर की 'अतालादेवी की मस्जिद' है। बंगाल में हिन्दू प्रभाव प्रबल रहा और इसका सुन्दरतम उदाहरण पाण्डुआ में सिकन्दर द्वारा (१३६८ ई०) बनवाई हुई अदीना मस्जिद है। गुजरात, मालवा, काश्मीर और बीजापुर की मुस्लिम वास्तु भी हिन्दू प्रभाव से ओत-प्रोत है।

मुगल युगों की इमारतों में ईरानी और भारतीय दोनों शैलियों का सामञ्जस्य बड़े सुन्दर रूप में दृष्टिगोचर होता है। अकबर द्वारा बनवाये फतहपुर सीकरी के भवनों, आगरा के जहाँगीरी महल, मुहम्मद गौस और हुमायूँ के मकबरे में यह प्रभाव सुस्पष्ट है। इसका चरम उत्कर्ष शाहजहाँ की इमारतों—आगरे के ताजमहल और मोती मस्जिद—में दिखाई देता है।

**संगीत**—इस्लाम के संसर्ग का भारतीय संगीत पर गहरा प्रभाव पड़ा और वह नये वाद्य यंत्रों तथा नये रागों से समृद्ध हुआ। प्राचीन भारतीय तथा ईरानी संगीतों के सम्मिश्रण ने एक नई संगीत-शैली को जन्म दिया जो दोनों शैलियों से अधिक उत्कृष्ट और मनोहारिणी थी। अमीर खुसरो की असाधारण प्रतिभा से भारतीय-संगीत को एक अनुपम विशालता और एकना मिली। भारत में वह सितार का आरम्भकर्ता माना जाता है। इससे उसने भारत की उत्तरी और दक्षिणी संगीत-शैलियों में सामञ्जस्य स्थापित किया। कव्वाली भी उसी ने शुरू की, वह पद्धति अब तक लोकप्रिय है। जौनपुर के शर्की दरबार की सबसे बड़ी देन 'ख्याल' है। अकबर के दरबार में ईरानी, तूरानी, काश्मीरी और हिन्दू स्त्री-पुरुष अनेक उत्कृष्ट गवैये थे; किन्तु उस युग का सबसे बड़ा रागी तानसेन था। अमीर खुसरो से मुहम्मदशाह रंगीले के समय तक औरंगजेब के एक-मात्र अपवाद को छोड़कर मुस्लिम दरबारों में भारतीय संगीत को प्रोत्साहन मिला; इसमें तराना, ठुमरी, गजल, कव्वाली आदि का उसमें प्रवेश हुआ।

**चित्र-कला**—मुगल चित्र-कला के उद्भव तथा प्रेरणा का मूल स्रोत ईरान था; किन्तु वास्तु कला की भाँति वह भी ईरानी और हिन्दू कलाओं का सुन्दर सम्मिश्रण था। अकबर के दरबार के चित्रकारों में बहुसंख्या हिन्दुओं की थी। १७ प्रधान चित्रकारों में १३ हिन्दू थे जो छवि-चित्रण में अत्यन्त कुशल थे। इनमें बसावन, माल और दसवन्त विशेष रूप से उल्लेखनीय हैं।

**उद्यान-निर्माण-कला**—प्रसिद्ध कला-मर्मज्ञ हैवल ने उद्यानों की योजना और निर्माण को भारतीय कलाओं में मुगलों की सबसे बड़ी देन कहा है। भारत में मुगलों के आने से पहले भी बाग थे, किन्तु वे मुख्य रूप से फलों के लिए थे और प्रायः वन जैसे होते थे। मुगलों के बगीचे ईरान और तुर्किस्तान में विकसित उद्यान-कला के अनुरूप थे। इनकी विशेषताएँ ये थीं—नहरों को ऊँचाई से लाकर उनसे सात-आठ प्रपात बनाये जाते थे, इनमें फव्वारे लगे होते थे, नहर की पटरियों के दोनों ओर फूलों की क्यारियाँ होती थीं। सबसे ऊँचे या निचले फव्वारे पर बारह दरी होती थी, जहाँ से सारे दृश्य का अवलोकन किया जाता था। काश्मीर के शालामार, निशात, अञ्छावल, वैरीनाग और लाहौर के शालामार बगीचे इसी ढंग पर मुगलों के बनवाये हुए हैं।

### साहित्यिक उन्नति

**अन्य प्रभाव**—इस्लाम ने मध्ययुग में साहित्यिक तथा वैज्ञानिक उन्नति और राजनीतिक एकता के विकास में बड़ा भाग लिया। उसने जन-साधारण के जीवन, रहन-सहन, वेश-भूषा और खान-पान पर भी प्रभाव डाला। हिन्दी में विद्यापति, तुलसीदास और सूर की रचनाएँ इस युग की हैं। बंगला भाषा को साहित्य के पद पर पहुँचाने में अनेक कारण थे। इनमें निस्सन्देह सबसे अधिक महत्त्वपूर्ण हेतु मुसलमानों का बंगाल विजय करना था। यदि हिन्दू राजा स्वाधीन बने रहते तो बंगला भाषा को राजाओं के दरबारों तक पहुँचने का अवसर मुश्किल से ही मिल पाता। चौदहवीं सदी के शुरू में नसीरशाह ने महाभारत का संस्कृत से बंगला में अनुवाद कराया। रामायण के अनुवादक कृत्तिवास को मुस्लिम दरबार से पूरी सहायता मिलती थी। सम्राट हुसैनशाह ने मलघर वसु से भागवत का बंगला में अनुवाद कराया। मुसलमानों के द्वारा संस्कृत ग्रन्थों के बंगला अनुवादों के अत्यधिक उदाहरण हैं। बहमनी बादशाहों ने मराठी को पूरा प्रोत्साहन दिया। इसी काल में उर्दू का विकास हुआ। सोलहवीं सदी में उसका जन्म हुआ और अठारहवीं सदी में वह साहित्यिक भाषा बनी। फारसी तवारीखों से देश में इतिहास लिखने की प्रवृत्ति को प्रोत्साहन मिला।

**वैज्ञानिक उन्नति**—वैज्ञानिक उन्नति विशेष रूप से सामरिक कला में हुई। मुगलों ने यूरोपीय रण-कला तथा बारूद, बन्दूक और तोपों का प्रयोग तुर्कों और ईरानियों से सीखा तथा उसका भारत में प्रसार किया। युद्ध विद्या, सैनिक व्यवस्था और किलेबन्दी की इस समय विशेष उन्नति हुई। कागज बनाने की कला मुसलमान ही भारत में लाये। इससे विद्या-प्रसार के कार्य में बड़ी सहायता मिली। मुगल शासन ने सारे देश में सुदृढ़ शासन द्वारा राजनीतिक एकता उत्पन्न की।

उत्तर भारत की भाषा, वेश-भूषा, रहन-सहन और खान-पान में मुस्लिम प्रभाव बहुत स्पष्ट है। हिन्दी, बंगला, मराठी में सैकड़ों फारसी, अरबी, तुर्की शब्दों

से वृद्धि हुई है। हिन्दुओं के विवाह-जैसे पवित्र संस्कार में सेहरा और जामा का प्रयोग होने लगा। हमारी अधिकांश मिठाइयाँ इसी काल की ईजाद हैं। बालूशाही, शकर-पारा, कलाकन्द, गुलाब जामुन, बरफी, हलवा सब मुसलमानी नाम हैं। प्राचीन साहित्य में मोदक (लड्डू) और अपूप (मालपूवे) के अतिरिक्त बहुत कम मिठाइयों का वर्णन मिलता है।

इस्लाम के साथ हिन्दू धर्म के सम्पर्क ने भारत में जो प्रभाव पैदा किये वे अनुपम हैं। इसने एक नई समन्वयात्मक सभ्यता देने का प्रयत्न किया, जो न हिन्दू थी और न मुसलमान; अपितु हिन्दू और मुसलमान दोनों संस्कृतियों के सुन्दर तत्त्वों को लिये थी। इसने वह विशाल मानव धर्म दिया जो जात-पात और संकीर्णताओं से मुक्त, पुरोहितों के प्रभुत्व से स्वतन्त्र, कर्मकाण्ड के बाह्य आडम्बर और विभिन्न देवी-देवताओं की पूजा से रहित था, जो एकेश्वरवाद, विश्व-बन्धुत्व, प्रेम, संयम, सदाचार और आत्म-शुद्धि पर बल दे रहा था। इसने हमें वास्तु के क्षेत्र में ताजमहल दिया, जिसके तुल्य भव्य भवन संसार में इने-गिने ही हैं। इसने हमें सूर, तुलसी, विद्यापति और कृति-वास दिये। इस्लाम और हिन्दू धर्म के राजनीतिक संघर्ष अतीत का विषय बन गए हैं, किन्तु उस समय का कलात्मक वास्तु-वैभव—फतहपुर सीकरी और मोती मस्जिद तथा उस समय के सन्तों की चाणी हमें उस स्वर्णिम युग की याद दिलाती हैं, जब हिन्दू और मुसलमान एक होकर सहिष्णुता, प्रेम और सहयोग से समस्त भारत में एक उच्चतर, पवित्रतर संस्कृति का निर्माण कर रहे थे।

## शासन-प्रणाली

प्राचीन भारत में राजतन्त्र और प्रजातन्त्र दोनों प्रकार की शासन-प्रणालियाँ प्रचलित थीं; किन्तु प्रधानता राजतन्त्र की ही थी। गुप्त युग में ४०० ई० के बाद प्रजातन्त्रों का अन्त हो जाने से देश की एक-मात्र शासन-प्रणाली राजतन्त्र ही रह गई। यहाँ दोनों का संक्षिप्त उल्लेख किया जायगा।

### राजतन्त्र

**वैदिक युग**—राजतन्त्र की प्रणाली भारत में वैदिक युग से प्रचलित है। उस समय राजा की उत्पत्ति का कारण सम्भवतः सामरिक आवश्यकता थी। युद्ध में सफल नेतृत्व करने वाले व्यक्ति स्वभावतः राजा का पद पा लेते थे और उनके पुत्रों के योग्य होने पर यह पद आनुवंशिक बन जाता था। वैदिक राज्य प्रायः जनराज्य होते थे, इनका आधार कुल या परिवार होता था। कई कुलों से 'विश' का निर्माण होता और कई विशों से जन की रचना होती। एक जन या कबीले के व्यक्ति अपना मूल पुरुष एक ही मानते थे, उनका मुखिया राजा होता था। वैदिक युग के प्रारम्भ में राजा का निर्वाचन होता था किन्तु संभवतः साधारण जनता इसमें भाग नहीं लेती थी। जनता के नेता—कुलपति और विशपति—ही राजा का वरण करते थे। वरण का अर्थ राजा बनने की स्वीकृति देना था। वरण होने पर राज्याभिषेक होता था और राजा प्रजा-पालन की 'प्रतिज्ञा' करता था। प्रतिज्ञा तोड़ने पर राजा निर्वासित और पदच्युत किया जा सकता था।

ऐतरेय ब्राह्मण में ऐन्द्र महाभिषेक का वर्णन करते हुए इस प्रतिज्ञा का विशद वर्णन है। इस समय राजा बड़ी श्रद्धा के साथ इस प्रतिज्ञा की उद्धोषणा करता था—“मैं जिम रात्रि को उत्पन्न हुआ था और जिस रात को मरूँगा इन दोनों के बीच मैं मैंने जितने यज्ञीय अनुष्ठान और पुण्य कार्य किये हैं, मैं उनसे, स्वर्गलोक से तथा अपनी संतान से वंचित हो जाऊँ, यदि मैं प्रजा से द्रोह करूँ।” (यां च रात्रि-मजायेऽहं यां च प्रेतास्मि तदुभयमन्तरेण इष्टापूर्तये लोके सुकृतमायुः प्रजां वृञ्जी-या यदि ते द्रुह्येमिति । ऐ० ब्रा० अष्टम पंजिका, अध्याय ४, कंडिका १५)। राज्याभिषेक के समय राजा के लिये इससे अधिक कठोर प्रतिज्ञा की कल्पना नहीं की जा सकती। इसमें राजा प्रजा के प्रति अपने कर्तव्यपालन की शिथिलता की अवस्था में



अपने सब शुभ कर्मों के पुण्य फल की प्राप्ति से तथा प्रियतम सन्तान से वंचित होने का संकल्प करता है। इससे इस प्रतिज्ञा की गुरुता और गंभीरता स्पष्ट है। इस घोषणा के बाद ही राजा को व्याघ्रचर्म से आच्छादित आसन्दी या काष्ठनिर्मित सिंहासन पर बैठने की अनुमति दी जाती थी तथा पुरोहित उसके ऊपर सोने की थाली से सौ या नौ छिद्रों से बहने वाले जल के द्वारा उसका अभिषेक करता था। इस प्रकार प्रतिज्ञा एवं अभिषेक द्वारा राजा के चित्त पर प्रजापालन के कर्तव्य की महत्ता भली भाँति अंकित कर दी जाती थी।

**समिति और सभा**—वैदिक काल में राजा निरंकुश नहीं था, उसका नियंत्रण समिति द्वारा होता था। यह वर्तमान काल की केन्द्रीय लोक सभा समझी जा सकती है। यह समूचे जन की संस्था थी। इसमें कौन-कौन जाते थे, यह कहना कठिन है। किन्तु ग्रामणी, सूत, रथकार और कर्म्मर इसमें अवश्य सम्मिलित होते थे। राज्य की असल बागडोर इसी के हाथों में थी। राजा की स्थिति इसी के समर्थन पर अवलम्बित थी। राजाओं की यही इच्छा रहती थी कि समिति सदा उनका साथ दे। इसके विरुद्ध होने पर वे घोर संकट में पड़ जाते थे। इसकी सद्भावना और सहयोग पाने के लिए राजा समिति की बैठकों में भाग लेता था।

सभा का अर्थ कुछ विद्वानों ने 'समान कांति (भा) वाले' व्यक्तियों का संगठन किया है। इनके अनुसार सभा एक प्रकार की वृद्ध परिषद् थी, इसमें पुरोहित, घनिक आदि उच्चवर्ग के व्यक्ति सम्मिलित होते थे और 'समिति' में साधारण व्यक्ति। सभा और समिति को प्रजापति की जुड़वाँ कन्याएँ समझा जाता था। केन्द्रीय सभा के अतिरिक्त प्रत्येक गाँव में भी सभा होती थी।

१००० ई० पू० से समितियाँ लुप्त होने लगीं। इसका प्रधान कारण यह था कि पुराने जन-राज्य विस्तीर्ण होकर प्रादेशिक राज्य बन रहे थे। पहले इनका विस्तार वर्तमान जिलों के बराबर था, साम्राज्य बनने पर ये कमिश्नरियों के बराबर हुए। इन विस्तृत राज्यों में समिति-जैसी केन्द्रीय लोक सभा के सदस्यों का इकट्ठा होना तथा काम करना कठिन था। उस समय न तो यातायात के साधन इतने उन्नत थे और न प्रतिनिधि-व्यवस्था का आविष्कार हुआ था, अतः वैदिक युग के बाद समिति का अन्त हो गया।

वैदिक राजा रत्नियों की सहायता से शासन करता था। इनमें राजा के सम्बन्धी, मंत्री, विभागों के अध्यक्ष और दरबारी सम्मिलित होते थे। इस युग के प्रधान अधिकारी सेनापति, संग्रहीता (कोषाध्यक्ष) भागधुक् (कर-संग्राहक या अर्थ-मन्त्री), ग्रामणी (गाँवों का मुखिया) और सूत (रथ सेना का नायक) थे। सरकार का प्रधान कार्य आन्तरिक उपद्रवों और बाह्य आक्रमणों से राज्य की रक्षा करना था। कर पहले ऐच्छिक और बाद में आवश्यक हो गए। राजा का प्रधान कर्तव्य प्रजा की

आध्यात्मिक और भौतिक उन्नति करना था। राज्यों का आकार छोटा होने से इस समय तक प्रान्तीय और स्थानीय शासन का विकास नहीं हुआ था।

**मौर्य युग**—मौर्यकालीन राजतन्त्र वैदिक काल की अपेक्षा अधिक सुविकसित और उन्नत था। उस समय तक राजा के अधिकारों में बहुत वृद्धि हो गई, राज्यों के अधिक विस्तृत होने तथा यातायात की कठिनाई के कारण राजा पर अंकुश रखने वाली समिति का अन्त हो गया। राजा सेना, शासन, न्याय आदि सब विभागों का अधीश्वर बना, उसे कानून बनाने का भी अधिकार मिला। इस काल में राजतन्त्र की दो विशेषताएँ उल्लेखनीय हैं—(१) शासन-तन्त्र का विकास (२) राज्य के कार्य-क्षेत्र का विस्तार।

**शासन-तन्त्र**—मौर्य साम्राज्य का शासन-प्रबन्ध बहुत ही व्यवस्थित था। केन्द्रीय तथा प्रान्तीय शासन का स्पष्ट भेद और पिछले का विकास सर्वप्रथम इसी युग में हुआ है। केन्द्र में राजा मंत्रि-परिषद् के साथ शासन करता था। मौर्य सम्राट् अपने को केवल 'राजा' कहते थे और अपने साम्राज्य को 'विजित'। वैदिक काल के रत्नियों या राजा के परामर्शदाताओं ने अब मंत्री मण्डल का रूप धारण किया। वैधानिक दृष्टि से यद्यपि यह राजा के प्रति उत्तरदायी था; किन्तु लोकमत का इस पर काफी प्रभाव था और राजा को कई बार बाधित होकर अनिच्छापूर्वक मंत्रियों की बात स्वीकार करनी पड़ती थी। उदाहरणार्थ चन्द्रगुप्त मौर्य अपने मंत्री कोटिल्य की इच्छा के विरुद्ध नहीं जा सकते थे। सम्राट् अशोक बौद्ध संघ को अंधाधुन्ध दान दिये जा रहे थे, मंत्रियों ने इसका विरोध किया और अन्त में एक बार अशोक को 'जम्बूद्वीपेश्वर' होकर भी संघ को आवे आँवले का दान करके ही संतोष करना पड़ा।

प्रान्तीय शासन की विस्तृत व्यवस्था भी सर्वप्रथम इसी काल में हुई। मौर्यों का 'विजित' पाँच प्रान्तों (मण्डलों) में बँटा था, इन्हें संभवतः चक्र कहते थे।

(१) मध्य-देश—इसमें उत्तर प्रदेश, बिहार, मध्य प्रान्त का हिन्दी भाषा-भाषी क्षेत्र सम्मिलित था। इसकी राजधानी पटना थी।

(२) प्राची—कलिंग-बंगाल आदि पूर्वी देश प्राची कहलाते थे। इनका शासनकेन्द्र तोसली (धौली जि० पुरी) थी।

(३) नर्मदा के दक्षिण का प्रदेश दक्षिण-पथ था। इसकी राजधानी सुवर्ण गिरी थी।

(४) मारवाड़ सिन्ध, गुजरात, कोंकण के प्रदेश 'अपर जनपद' या पश्चिम देश में आते थे। इसका शासन-सूत्र उज्जयिनी से संचालित होता था।

(५) उत्तरापथ—पंजाब, काश्मीर, काबुल आदि उत्तरापथ में गिने जाते थे। इसकी राजधानी तक्षशिला थी। इन पाँचों प्रान्तों (चक्रों) में राजा की ओर से नियत 'कुमार' (राजकुमार) या महामात्य (सचिव) शासन का सम्पूर्ण निरीक्षण

करते थे। अशोक युवराजावस्था में उज्जयिनी का शासक रहा था और उसने अपने पुत्र कुणाल को तक्षशिला का शासन-प्रबन्ध सौंपा था।

राज्य के कार्यक्षेत्र में भी इस युग में आश्चर्यजनक विस्तार हुआ। पहले उसका प्रधान उद्देश्य आन्तरिक उपद्रवों से तथा बाह्य आक्रमणों से देश की रक्षा करना था, अब उसका आदर्श राज्य की सर्वाङ्गीण उन्नति समझा गया। आर्थिक उन्नति तथा भौतिक दृष्टि से देश को समृद्ध करने के लिए राज्य की ओर से उद्योग-धन्धे चलवाने, नई वस्तियाँ बसाने, नई जमीन कृषि योग्य बनाने, बाँध बनवाने, खानें खुदवाने, कारीगरों और शिल्पियों को संरक्षण देने की व्यवस्था शुरू हुई। सामान्य जनता तथा उपभोक्ताओं के हितों का ध्यान रखते हुए नाप तथा तौल का मान स्थिर करने, वस्तुओं का संचय और मुनाफाखोरी रोकने के लिए राज्य की ओर से अधिकारी नियत किये जाने लगे। राज्य वर्तमान काल में जिस आयोजित अर्थ-व्यवस्था (Planned Economy) को श्रेयस्कर समझकर, उसे स्थापित करने का यत्न कर रहे हैं, जर्मन विद्वान् उसका जन्मदाता चन्द्रगुप्त के मंत्री चाणक्य को मानते हैं। दुनिया में श्रम-कानूनों का प्रतिपादन सबसे पहले उसी ने किया। कारीगर का हाथ या आँख बेकार कर देने वाले को प्राण-दण्ड मिलता था। भौतिक समृद्धि के साथ-साथ जनता की नैतिक, धार्मिक, सांस्कृतिक उन्नति की ओर भी पूरा ध्यान दिया गया। वेश्या-वृत्ति, घूस, मदिरा-पान आदि बुराइयों का राज्य की ओर से नियन्त्रण किया गया। धर्म और सदाचार के प्रोत्साहन के लिए 'धर्म महामात्य' नामक राज-कर्मचारी नियत किये गए, विद्वानों, धर्म-प्रचारकों को राज्य की ओर से प्रोत्साहन दिया गया। दीन-दुखियों के कष्ट-निवारण के लिए धर्मशालाएँ, आनुरालय (हस्पताल) तथा अन्न-क्षेत्र खोले गए।

इन सब कार्यों के लिए केन्द्र, प्रान्त तथा नगरों में जटिल शासन-चक्र का विकास हुआ। पाटलिपुत्र नगर का प्रबन्ध तीस आदमियों की एक सभा करती थी। इसके पाँच-पाँच आदमी छः छोटे वर्गों में विभक्त होकर शिल्प, वैदेशिकों की देख-भाल, जन-गणना, वाणिज्य-व्यवसाय, वस्तु-निरीक्षण और कर-वसूली के कार्य करते थे। केन्द्र में मौर्यों का सेना और गुप्तचर विभाग बहुत मजबूत और व्यवस्थित था। सेना के छः विभाग—पैदल, सवार, हाथी, रथ, जल-सेना और रसद के थे। न्याय-प्रबन्ध के लिए कंटकशोधन या फौजी और धर्मस्थ दीवानी न्यायालय थे। केन्द्र में राज्य के आय-व्यय हिसाब आदि रखने, उद्योगों की उन्नति के लिए अनेक अफसर थे। इनसे उस समय केन्द्रीय शासन तथा सचिवालय का पर्याप्त विकास सूचित होता है। परवर्ती युगों का राजतन्त्र लगभग मौर्य आदर्श पर ही बना रहा।

**सातवाहन युग**—इस युग में भारत पर यूनानी, शकों और कुशाणों के आक्रमण हुए—इनसे शासन-पद्धति तथा राजतन्त्र में कोई बड़े परिवर्तन नहीं हुए। इस काल की दो विशेषताएँ हैं।

(१) राजाओं के देवत्व का विचार बढ़ा और उन्होंने लम्बी-लम्बी उपाधियाँ धारण करनी शुरू कीं। कनिष्क की देवपुत्र की उपाधि से सूचित होता है कि राजा की दिव्यता की भावना पहली श० ई० तक काफी प्रबल हो चुकी थी। कुशाण राजा देवकुलों या मन्दिरों में अपने वंश के मृत राजाओं की मूर्तियाँ स्थापित करते थे। राजाओं में उपाधियों का व्यसन बढ़ रहा था। मौर्य युग में चन्द्रगुप्त और अशोक जैसे शक्तिशाली नरेश केवल 'राजा' कहलाने से सन्तुष्ट थे, किन्तु कनिष्क ने 'महाराजा', 'राजाधिराज' की गौरवपूर्ण पदवियाँ धारण कीं। इसका अनुकरण करते हुए परवर्ती हिन्दू राजाओं ने भी 'महाराजाधिराज' की शानदार उपाधियाँ अपने नामों के साथ जोड़ना शुरू किया।

(२) शक कुशाण राजाओं की दूसरी विशेषता राजा और युवराज, पिता तथा पुत्र का संयुक्त शासन या 'द्वैराज्य' पद्धति थी। इस प्रकार के उदाहरण गोंडोफर, कनिष्क द्वितीय तथा हुविष्क के शासन हैं। शकों में पिता महाक्षत्रप और पुत्र क्षत्रप की पदवी धारण करता था और दोनों अपने नाम से सिक्के चलाते थे। यह प्रणाली अधिक लोकप्रिय नहीं हुई। एक म्यान में दो तलवारों का तथा एक जंगल में दो शेरों का रहना असम्भव है। इसी तरह एक राज्य में दो राजा नहीं रह सकते। इस काल में केन्द्र, प्रान्त, जिले और नगर का शासन यथापूर्व चलता रहा।

गुप्त युग—गुप्त युग में भारतीय राजतन्त्र और शासन-पद्धति लगभग अपरिवर्तित ही रही। शासन की बागडोर आनुवंशिक राजा के हाथ में थी, सारी प्रभुता और शक्ति का स्रोत वही था। शासन, न्याय, सेना के सर्वोच्च अधिकार उसी को प्राप्त थे। मन्त्रि-परिषद् मौर्य युग की तरह प्रधान रूप से उसे परामर्श देने वाली थी, किन्तु इसमें राजा को प्रभावित करने की पर्याप्त शक्ति थी। युआन च्वांग के कथनानुसार राजा विक्रमादित्य प्रतिदिन पाँच लाख मुद्राएँ दान देना चाहते थे पर मन्त्रियों ने इस आधार पर दान का विरोध किया कि इससे राज-कोष शीघ्र ही समाप्त हो जायगा और नये कर लगाने पड़ेंगे। राजा के दान की सर्वत्र स्तुति होगी किन्तु मन्त्रियों को प्रजा की गालियाँ सुननी पड़ेंगी। केन्द्रीय सचिवालय पिछले युगों की भाँति काम करते रहे। राज्य द्वारा देश की भौतिक, आर्थिक, नैतिक और मानसिक उन्नति की ओर पूरा ध्यान दिया गया। नैतिक उन्नति के लिए एक विशेष मन्त्री होता था, इसका प्रधान कार्य लोगों के आचार की देख-भाल, धार्मिक संस्थाओं और मन्दिरों को दान देना, सामाजिक सुधार के सम्बन्ध में राजा को परामर्श देना था। राज्य की ओर से शिक्षा-प्रसार एवं ज्ञान-वृद्धि के लिए सहायता की जाती थी। नालन्दा विश्वविद्यालय का विकास गुप्त सम्राटों के उदार दान से हुआ। किन्तु यह स्मरण रखना चाहिए कि उस समय राज्य शिक्षा-संस्थाओं के आन्तरिक प्रबन्ध और पाठ्यक्रम आदि में कोई हस्तक्षेप नहीं करता था। राज्य द्वारा मन्दिर बनवाने की प्रवृत्ति से स्थापत्य, मूर्ति, चित्र आदि ललित कलाओं को बहुत प्रोत्साहन मिला।

राजाओं द्वारा विद्वानों का संरक्षण ज्ञान-विज्ञान की उन्नति में बहुत सहायक सिद्ध हुआ। समूचे मध्यकाल में राज्य की ये प्रवृत्तियाँ जारी रहीं।

**ग्राम पंचायत**—गुप्त युग के राजतन्त्र सम्बन्धी दो परिवर्तन स्मरणीय हैं। पहला तो यह कि ४०० ई० से भारत में गणराज्यों का अन्त हो गया। आगे इनके विलुप्त होने के कारणों पर विशेष प्रकाश डाला जायगा। दूसरा परिवर्तन स्थानीय स्वशासन-संस्थाओं—ग्राम-पंचायतों और नगर-सभाओं—के कार्यों और अधिकारों में आश्चर्यजनक वृद्धि है। ये संस्थाएँ मौर्यकाल से और उससे भी पहले से चली आ रही थीं किन्तु ज्यों-ज्यों राज्य के विस्तार और केन्द्रीकरण की प्रवृत्ति बढ़ती गई, त्यों-त्यों इनका अधिक विकास हुआ। सन्धि-विग्रह को छोड़कर इन्हें सब अधिकार प्राप्त थे। ये ग्राम की रक्षा की व्यवस्था तथा राजकीय करों का संग्रह करतीं, नये कर लगातीं, गाँव के भगड़ों का फैसला करतीं, लोक-हित को योजनाएँ अपने हाथ में लेतीं, सार्वजनिक ऋण आदि लेकर अकाल और अन्य संकटों के प्रतिकार का उपाय करतीं, पाठशालाएँ, अनाथालय, विद्यालय चलातीं, मन्दिरों द्वारा विविध सांस्कृतिक और धार्मिक कार्य करतीं। इन सभाओं पर यद्यपि केन्द्रीय सरकार का निरीक्षण और नियन्त्रण होता था किन्तु प्रधान रूप से ये ग्राम की साधारण जनता द्वारा चुनी जाती थीं। दक्षिणी भारत के लेखों से इनकी निर्वाचन-प्रणति तथा कार्य-प्रणाली पर अधिक प्रकाश पड़ा है। उदाहरणार्थ चिंगलपट जिले के उत्तर मैरूर गाँव की कार्य-कारिणी के सदस्य चिट्ठी डालकर चुने जाते थे। ग्राम के तीसों वार्डों (विभागों) में प्रत्येक द्वारा कई व्यक्तियों के नाम प्रस्तावित किये जाते थे। प्रत्येक उम्मीदवार का नाम कागज के पृथक् पुर्जे पर लिख लिया जाता था। हर एक वार्ड के पुर्जे या पंचियाँ एक बर्तन में रख दी जाती थीं और किसी अबोध शिशु से एक पर्ची उठाने को कहा जाता था। जिसके नाम की पर्ची आती वह उस वार्ड का प्रतिनिधि घोषित होता था। इस चुनाव में किसी प्रकार के प्रचार, पैरवी या पार्टीबाजी की जरूरत ही न होती थी। इस प्रकार साधारण जनता द्वारा निर्वाचित ग्राम-पंचायतें उन दिनों प्रजातन्त्र का सुदृढ़ दुर्ग थीं। वैदिक काल की समिति का कार्य ये सारे मध्ययुग में करती रहीं। राजा प्रायः ग्राम-पंचायत के कार्यों में कोई हस्तक्षेप नहीं करता था। यदि करता था तो पंचायतें अपनी जागरूकता से उसकी रोक-थाम करती थीं। पंचायतों के हाथ में राजा को नियन्त्रित करने का एक ब्रह्मास्त्र था, जनता से कर वसूल करके, उसे राजा तक पहुँचाना इन्हीं का कार्य था; यदि राजा अनुचित, नये और अन्याय्य कर लगाये तो ये उनको वसूल करने से ठीक वैसे ही इन्कार कर सकती थीं जैसे फ्रेंच राज्य-क्रान्ति से पहले राजा के अनुचित करों को फ्रेंच पार्लमेंट (न्यायालय) बंध मानना अंगीकार नहीं करते थे। इस प्रकार प्राचीन काल में ग्राम पंचायतें प्रजातन्त्र के इस मौलिक सिद्धान्त को क्रियात्मक रूप प्रदान कर रही थीं कि कोई कर प्रजा के प्रतिनिधियों की सहमति के बिना नहीं लगाया जा सकता। इन ग्राम पंचायतों के कारण उस समय राजतन्त्र होते हुए भी साधारण जनता प्रजातन्त्र के सभी लाभ

उठा रही थी, क्योंकि स्थानीय स्वशासन में उसे पूरी स्वतन्त्रता प्राप्त थी। ब्रिटिश युग की अदालतों ने पंचायतों और ग्राम-सभाओं का अन्त कर दिया। यह प्रसन्नता की बात है कि स्वतन्त्र भारत में इनका पुनरुद्धार हो रहा है। इन्हें न केवल न्याय किन्तु सार्वजनिक स्वास्थ्य, निर्माण, विकास योजनाओं, शिक्षा, कर-संग्रह आदि के कार्य सौंपे जा रहे हैं।

**प्राचीन राजतन्त्र की समीक्षा**—आजकल लोकतन्त्र का युग है, राजतन्त्र को प्रजातन्त्र की भाँति जनता के लिए उतना कल्याणकारक नहीं समझा जाता। इस अवस्था में यह देखना आवश्यक प्रतीत होता है कि प्राचीन भारतीय राजतन्त्र प्रजा के लिए कितना उपयोगी और हितकर सिद्ध हुआ। राजतन्त्र का सबसे बड़ा दोष यह है कि उसमें सारी शक्ति एक व्यक्ति के हाथ में केन्द्रित हो जाती है, यदि उस पर कुछ प्रतिबन्ध न हों तो वह उसका मनमाना दुरुपयोग करने लगता है और प्रजा कष्ट पाती है। यूरोप में मध्यकाल में जब राजाओं ने अपने असीम अधिकारों का दुरुपयोग करके प्रजा के गाढ़े पसीने से कमाये धन को भोग-विलास में अन्धाधुन्ध फूँकना शुरू किया; निरपराध व्यक्तियों को जेल में डालना तथा प्रजा पर अनुचित कर लगाना शुरू किया तो जनता ने राजाओं के विरुद्ध विद्रोह किया और वहाँ राजतन्त्र का अन्त हो गया। भारत में राजा अपने अधिकारों का दुरुपयोग न करते हों, सो बात नहीं; किन्तु उनकी शक्ति पर कई प्रकार के प्रतिबन्ध थे। इनके कारण प्रजा प्रायः निरंकुश राजतन्त्र की बुराइयों से बची रहती थी।

**राजतन्त्र पर प्रतिबन्ध**—पहला प्रतिबन्ध—राज्य-सम्बन्धी अनेक उदात्त आदर्श और उच्च धारणाएँ थीं। ये राजा को निरंकुश या स्वेच्छाचारी होने से रोकती थीं। पहली धारणा यह थी कि राजा प्रजा का सेवक है उसका प्रधान कार्य जनता की प्रसन्न रखना है। राजा कहते ही उसे हैं जो प्रकृति का अनुरंजन करे। कौटिल्य के मतानुसार प्रजा के हित में राजा का हित है और प्रजा के सुख में राजा का सुख है।

दूसरी धारणा यह थी कि धर्म का पालन राजा का आवश्यक कर्तव्य है। संसार के सबसे पहले राजा पृथु को यह प्रतिज्ञा करनी पड़ी थी कि मैं श्रुति-स्मृतियों में बताये धर्म का पूरा पालन करूँगा और कभी मनमानी न करूँगा। प्राचीन काल में प्रजा में रोग, शोक और कष्ट का कारण राजा का कर्तव्य-व्युत्त होना समझा जाता था। अतः राजा से धर्म पालन की पूरी आशा रखी जाती थी।

तीसरा विचार यह था कि राज्य राजा की वैयक्तिक सम्पत्ति नहीं किन्तु पवित्र धरोहर है। यदि राजा सार्वजनिक द्रव्य का दुरुपयोग करता है तो वह नरकगामी होता है। केवल इतना ही नहीं कि उसे राज्य से स्वार्थ-सिद्धि नहीं करनी चाहिए, किन्तु उसके लिए स्वार्थ-त्याग भी करना चाहिए। 'अग्नि पुराण' के शब्दों में जिस प्रकार गर्भवती स्त्री अपने उदरस्थ शिशु को हानि पहुँचाने की आशंका से अपनी इच्छाओं का नियंत्रण

और सुखों का त्याग करती है, वैसे ही राजा को भी प्रजा के हित के लिए अपने सुखों की परवाह नहीं करनी चाहिए। इसमें कोई संदेह नहीं कि श्रीराम और अशोक जैसे राजाओं ने इस उदात्त आदर्श का पालन किया। प्राचीन काल में नरक के भय से अधिक भीषण कल्पना बड़ी कठिन थी। अतः यह आशा रखी जा सकती है कि अधिकांश राजाओं से अपनी सत्ता का दुरुपयोग नहीं किया होगा।

दूसरा प्रतिबन्ध मन्त्रि-मण्डल द्वारा राजा का नियन्त्रण था। पहले अशोक और विक्रमादित्य के अन्धाधुन्ध दान के विरुद्ध मन्त्रियों के सफल विरोध का उल्लेख किया जा चुका है। 'राजतरंगिणी' में उनके प्रभाव के अनेक उदाहरण हैं। राजा अजय-पीड मन्त्रियों के निर्णय से पदच्युत किया गया। मृत्यु-शय्या पर पड़ा हुआ कलश अपने पुत्र हर्ष को युवराज बनाना चाहता था, पर मन्त्रियों के विरोध के कारण सफल न हो सका। वैधानिक तौर से जनता के प्रति उत्तरदायी न होने पर भी मन्त्रि-मण्डल राजा की स्वेच्छाचारिता पर काफी अंकुश रखता था।

तीसरा प्रतिबन्ध प्रजा को राजा के विरुद्ध विद्रोह का अधिकार था। प्राचीन शास्त्रकार यह कल्पना नहीं करते थे कि प्रजा राजा के अत्याचार को चुपचाप सहन कर लेगी। उन्होंने उसे राजा को चेतावनी देने तथा उसे पदच्युत करने का अधिकार दिया है। पहले तो प्रजा यह धमकी देती थी कि यदि तुम अपना रवैया नहीं बदलते तो हम तुम्हारा राज्य छोड़कर चले जायेंगे और यदि राजा पर इसका कोई असर न पड़े तो वह अयोग्य राजा को गद्दी से उतार कर अन्य गुणवान् व्यक्ति को उस पद पर अधिष्ठित कर सकती थी। महाभारत में अत्याचारी राजा के वध तक की आज्ञा दी गई है। वेन इस प्रकार के अभागे राजाओं में से था। नहुष, सुदास, सुमुख, निमि प्रजा की प्रकोपाग्नि का शिकार हुए थे। कौटिल्य ने राजा को प्रजा के रोप से सदैव सावधान रहने का आदेश दिया था। प्राचीन काल में राजा के विरुद्ध विद्रोह करना और उसमें सफलता पाना बहुत कठिन न था। मौर्य और शुङ्ग वंश के अन्तिम शासकों तथा राष्ट्रकूट राजा गोविन्द चतुर्थ का अन्त जनता, सामन्तों और सेनापतियों के विद्रोह द्वारा ही हुआ।

चौथा प्रतिबन्ध ग्राम-पंचायतों का विकास था। इनमें जनता का पूरा शासन था और ये राजा के स्वेच्छाचार पर पर्याप्त नियन्त्रण रखती थीं। राजा चाहे कितने ही मनमाने कर क्यों न लगा दे, उसे वही कर मिल सकते थे जिन्हें ग्राम-सभाएँ वसूल करके देने को तैयार हों। इन्हें न्याय के भी पर्याप्त अधिकार थे। अतः राजा इस क्षेत्र में भी मनमानी नहीं कर सकता था। 'ग्राम और नगर संस्थाएँ बहुत अंशों में छोटे-छोटे प्रजातन्त्र हीं थे, जिनमें जनता की इच्छा के अनुसार शासन होता था।' अतः राजा यदि अत्याचारी होता तो भी उसका प्रभाव राजधानी तक ही सीमित रहता था।

इन प्रतिबन्धों से प्राचीन भारत को राजतन्त्र के दुष्परिणाम बहुत कम भोगने पड़े। मध्य युग में जनता जब अपने राजनीतिक अधिकारों के लिए जागरूक नहीं रही, तभी राजाओं को मनमानी करने का मौका मिला। सामान्यतः प्राचीन राजतन्त्र लोकहित का उच्च आदर्श अपनाने के कारण जनता के लिए हितकर ही सिद्ध हुए।

### प्रजातन्त्र

प्राचीन काल में राजतन्त्र के साथ-साथ वैदिक युग से गुप्त युग तक भारत में प्रजातन्त्रों या गणतन्त्रों का अस्तित्व बना रहा। उत्तर वैदिक युग में उत्तरकुरु तथा उत्तरमद्र देशों की शासन-प्रणाली वैराज्य अर्थात् राजहीन कहलाती थी, क्योंकि वहाँ राजा शासन नहीं करते थे। बौद्ध ग्रन्थों से यह ज्ञात होता है कि संयुक्त प्रान्त के गोरखपुर जिले और उत्तरी बिहार के प्रदेशों में छठी श० ई० पू० में दस गणराज्य थे। ५०० ई० पू० से ४०० ई० तक पंजाब और सिन्ध में गणराज्यों का बोल-बाला था। इन्होंने चौथी श० ई० पू० में सिकन्दर का डटकर मुकाबला किया; बाद में, शकों और कुशाणों का प्रतिरोध करते रहे। भारत में विदेशियों के शासन का अन्त करने का बहुत बड़ा श्रेय इन्हीं को है। यहाँ प्रधान गणतन्त्रों का संक्षिप्त परिचय दिया जायगा।

**बौद्ध साहित्य के गणतन्त्र**—बौद्ध साहित्य में दस गणतन्त्रों का उल्लेख है कपिलवस्तु के शाक्य, अल्लकप्प के वुली, केसपुत्र के कालाम, संसुमार के भग्ग, रामगाम के कोलिय, पावा तथा कुशीनारा के मल्ल, पिप्पली वन के मोरिय, मिथिला के विदेह और वैशाली के लिच्छवि। इनमें भग्ग, वुली, कोलिय और मोरिय गणतन्त्र आधुनिक तहसीलों से अधिक बड़े थे। इनमें अधिक प्रसिद्ध शाक्य, मल्ल, लिच्छवि और विदेह थे। इन सबमें शाक्य राज्य सबसे छोटा और गोरखपुर जिले में अवस्थित था। इसी में भगवान् बुद्ध हुए थे। इससे पूर्व में पटना तक मल्लों का राज्य काफी विस्तीर्ण था, इनके प्रसिद्ध केन्द्र कुशीनगर (गोरखपुर में कुशीनारा) और पावा (जि० पटना) थे। कुशीनगर भगवान् बुद्ध की तथा पावा वर्धमान महावीर की निर्वाण-भूमि थी। इनसे पूर्व में लिच्छवि और विदेह गणतन्त्र थे। लिच्छवियों की राजधानी वैशाली (बसाढ़ जि० मुजफ्फरपुर) थी और विदेह की मिथिला। इनमें से अधिकांश गणतन्त्र बुद्ध के जीवन-काल में बने रहे, किन्तु शनैः-शनैः शक्तिशाली पड़ोसी राज्यों द्वारा इनका अस्तित्व मिटने लगा। मगध का साम्राज्य इनके लिए सबसे बड़ा खतरा था। आत्मरक्षा के लिए गणतन्त्र संयुक्तसंघ बनाने लगे। लिच्छवि कभी मल्लों से मिलते थे और कभी विदेहों से। बुद्ध के समय लिच्छवि और विदेहों के संघ में आठ गणतन्त्र सम्मिलित थे। यह संघ उस समय वज्जि नाम से प्रसिद्ध था। मगध का राजा अजातशत्रु इसे जीतना चाहता था। उसने इनके जीतने का उपाय पूछने के लिए अपना मन्त्री वर्षकार भगवान् बुद्ध की सेवा में भेजा। बुद्ध का कहना था कि जब तक वज्जि मिलकर अपनी सभाएँ करते रहेंगे, संगठित होकर राज-कार्य करेंगे, प्राचीन रीति-



रिवाजों का पालन करेंगे, वृद्ध पुरुषों की सम्मति का आदर करते रहेंगे, तब तक वज्जी लोगों के पतन की आशंका नहीं करनी चाहिए। अजातशत्रु ने अपने कूटनीति-कुशल मन्त्री से वज्जियों में फूट डलवा दी और बिहार के सबसे शक्तिशाली गणतन्त्र को अपने अधीन कर लिया। ५०० ई० पू० तक बाकी सब गणतन्त्र भी मगध साम्राज्य का अंग बन गए। लिच्छवियों को यद्यपि इस समय मगध के आगे नतमस्तक होना पड़ा, किन्तु २०० ई० पू० तक वे फिर स्वतन्त्र हो गए। चौथी श० ई० में यह राज्य अत्यन्त शक्तिशाली था और गुप्त साम्राज्य की स्थापना करने वाले चन्द्रगुप्त ने इसकी कुमारदेवी से परिणय करके अपने वंश का उत्कर्ष किया। वैवाहिक सम्बन्ध से यह राज्य गुप्त साम्राज्य का अंग बन गया।

### पंजाब के गणराज्य

**योधेय**—५०० ई० पू० से ४०० ई० तक पंजाब और सिन्ध में गणतन्त्रों की प्रधानता थी। यहाँ केवल प्रधान गणतन्त्रों का ही संक्षिप्त परिचय दिया जायगा। योधेय तीन गणतन्त्रों का शक्तिशाली संघ था। इसकी मुद्राओं से यह ज्ञात होता है कि इसका विस्तार पूर्व में सहारनपुर से पश्चिम में बहावलपुर तक, उत्तर पश्चिम में लुधियाना से दक्षिण में दिल्ली तक रहा होगा। इस प्रकार इसमें वर्तमान पूर्वी पंजाब का काफी बड़ा हिस्सा आता था। योधेय उस समय के उत्कृष्ट योद्धा थे और अपनी वीरता के लिए विख्यात थे। देवताओं के सेनापति कार्तिकेय को वे अपना कुलदेवता मानते थे। इन पंजाबी वीरों के पराक्रम की कथा जब सिकन्दर के सैनिकों ने सुनी तो उनके दिल दहल गए, उन्होंने आगे बढ़ने से इन्कार किया। सिकन्दर को विवश होकर लौटना पड़ा। पहली श० ई० में इस गण को कुशाणों ने जीता, किन्तु स्वतन्त्रता-प्रेमी योधेयों को वे देर तक अपने अधीन नहीं रख सके। “दूसरी श० ई० के उत्तरार्ध में ‘अपने पराक्रम के लिए समस्त क्षत्रियों में अग्रगण्य’ इन वीरों ने फिर सिर उठाया और २२५ ई० तक इन्होंने न केवल अपनी खोई हुई स्वतन्त्रता पुनः प्राप्त की, किन्तु कुशाण साम्राज्य को ऐसा धक्का दिया, जिससे वह फिर न सँभल सका।” ३५० ई० तक यह गणतन्त्र बना रहा। बहावलपुर के जोहिये इन्हीं योधेयों के वंशज माने जाते हैं।

**कुणिन्द तथा मद्र**—यह संभवतः जालन्धर द्राबे में था। इसका पुराना नाम त्रिगर्त जनपद था, बाद में इसे ‘कुणिन्द’ कहा जाने लगा। यह राज्य दूसरी श० ई० तक वर्तमान था, कुशाणों को भारत से खदेड़ने में इसने योधेयों को बड़ी सहायता दी थी। रावी, चनाब, द्राबे के उपरले हिस्सों में मद्रों का शक्तिशाली राज्य था। ये संभवतः कठों से भिन्न न थे। इन्होंने सिकन्दर के सम्मुख नतमस्तक हो प्राण-रक्षा को अपमानजनक समझ, युद्ध में लड़कर मर जाना ही श्रेयस्कर समझा। इनकी राजधानी स्यालकोट थी।

**मालव और क्षुद्रक**—जेहलम और रावी के संगम के नीचे रावी के दोनों तटों पर मालव संघ का राज्य था और उसके पूर्व में इनके साथ मिला हुआ क्षुद्रकों का संघराष्ट्र था। ये दोनों अत्यन्त स्वतन्त्रता-प्रेमी और लड़ाकू जातियाँ थीं। सिकन्दर का सामना करने के लिए इन्होंने संयुक्त योजना बनाई थी किन्तु दोनों की सेनाएँ मिलने से पहले सिकन्दर मालवों पर टूट पड़ा। मालवों के एक लाख लड़ाकू वीरों ने यूनानियों से जम कर लाहा लिया, सिकन्दर एक बछे के घाव से मरते-मरते बचा। सिकन्दर के संकट से उन्होंने एकता का पाठ पढ़ा और मालव और क्षुद्रक संघ की एकता कई शताब्दियों तक बनी रही। १०० ई० पू० के लगभग मालव पंजाब से निकलकर अजमेर-चित्तौड़ टोंक के प्रदेश में बसे और फिर वहाँ से आगे बढ़ते हुए मध्य भारत के उस प्रदेश में आये, जिसे आज भी उनके नाम से मालवा कहा जाता है। १५० ई० के लगभग शकों ने उन्हें परास्त किया किन्तु २२५ ई० तक वे पुनः स्वतन्त्र हो गए। इनके सिक्कों पर किसी राजा का नाम न होकर 'मालवों की जय' का लेख उत्कीर्ण मिलता है।

**शिवि और अम्बष्ठ**—मालवों के पड़ोस में वर्तमान शोरकोट (पश्चिमी पंजाब) के पास शिवि गणतन्त्र था और क्षुद्रकों के पड़ोस में अम्बष्ठ। इन दोनों ने बिना लड़े सिकन्दर की आधीनता मान ली थी। शिवि १०० ई० पू० तक राजपूताने में चित्तौड़ के पास माध्यमिका नगरी में जा बसे थे।

**अर्जुनायन**—आधुनिक आगरा-जयपुर प्रदेश में २०० ई० पू० से ४०० ई० तक यह गणतन्त्र विद्यमान था। इनकी मुद्राओं पर 'अर्जुनायनों की जय' का लेख मिलता है। ये अपना उद्भव संभवतः, महाभारत के प्रसिद्ध पाण्डव अर्जुन से मानते थे। इनके अतिरिक्त द्वारिका में अन्धक—वृष्णियों का भी एक गणतन्त्र था। श्रीकृष्ण इसके प्रधान नेता थे।

### गणतन्त्रों की कार्य-प्रणाली

गणतन्त्रों का सारा राज्य-कार्य उनके समा-गृहों या सन्थागारों में होता था। शासन का सर्वोच्च अधिकार केन्द्रीय समिति के हाथ में था। योधियों की समिति में पाँच हजार तथा लिच्छवियों की समिति में ७,७०७ सदस्य थे। रोम की आरम्भिक सीनेट की भाँति ये सदस्य कुलीन वर्ग के होते थे, वंश-परम्परा द्वारा समिति में बैठने के अधिकारी थे। सरकार पर केन्द्रीय समिति का पूरा नियन्त्रण था। समिति के सदस्य राज्य की खरी-खोटी आलोचना खूब करते थे। अन्धक वृष्णि संघ के नेता श्रीकृष्ण ने नारद से शिकायत की थी कि मुझे आलोचकों के कटु वचन सुनने और सहने पड़ते हैं। वर्तमान युग की भाँति इनमें पार्टीबाजी और दलबन्दियाँ काफी होती थीं। बौद्ध ग्रन्थों से ज्ञात होता है कि समिति में प्रस्ताव आजकल की तरह तीन बार पेश होने के बाद पास होता था, मतगणना का कार्य शलाकाग्राहक नामक अधिकारी

करता था। विवादास्पद प्रश्नों के लिए उद्वाहिका या निर्वाचित समिति बनाई जाती थी। प्रायः सभी निर्णय बहुमत से किये जाते थे।

प्राचीन गणतन्त्रों ने भारत के सांस्कृतिक विकास में बड़ा महत्वपूर्ण भाग लिया। इनके स्वतन्त्र वातावरण में स्वाधीन तत्त्वचिन्तन ने बड़ी उन्नति की। श्रीकृष्ण, बुद्ध और महावीर को गणतन्त्रों ने जन्म दिया। उपनिषदों के एवं बौद्ध तथा जैन दर्शनों के विकास में इन्होंने बड़ा भाग लिया। इन राज्यों की उत्कट देश-भांति प्राचीन राजतन्त्रों में कहीं नहीं दिखाई देती, इन्होंने राजाओं की अपेक्षा सिकन्दर का अधिक सफलतापूर्वक सामना किया। गणतन्त्रों में कृषि, व्यापार और वाणिज्य की भी बड़ी उन्नति हुई। इसमें कोई संदेह नहीं कि वैयक्तिक राष्ट्रीय विकास की दृष्टि से ये राजतन्त्रों के समान महत्वपूर्ण थे। इन्होंने विदेशी आक्रान्ताओं को देश से भगाया, जब तक ये बने रहे, भारत उन्नति करता रहा।

इनके अन्त का कारण श्री जायसवाल के मत में गुप्तों की साम्राज्यवादी नीति थी किन्तु जिन गणतन्त्रों ने सिकन्दर का तथा मौर्य और कुशाण साम्राज्यों का सफलतापूर्वक प्रतिरोध किया वे गुप्तों द्वारा कैसे पराभूत हुए? गुप्तों ने उनकी आन्तरिक स्वतन्त्रता में हस्तक्षेप नहीं किया, अतः उनका साम्राज्यवाद उनके लिए घातक नहीं हो सकता। वास्तविक कारण गणतन्त्रों की जनता में स्वतन्त्रता के लिए जागरूक न रहना, अपने नेताओं को राजकीय उपाधियाँ, राजसी ठाठ-बाट और आनुवंशिक पद धारण करने से न रोकना था। गणतन्त्रों की एक बड़ी कमजोरी पारस्परिक दलबन्दी और फूट थी। इनमें संगठन और एकता का अभाव था। उनका जातीय अभिमान इसमें जबर्दस्त बाधक था। उनकी दृष्टि संकुचित थी। अपनी स्वतन्त्रता पर संकट आने के समय वे प्राणों की आहुति देने को तैयार रहते थे किन्तु सिकन्दर, शकों या कुशाणों का सामना करने के लिए पंजाब, सिन्ध और राजपूताने के गणतन्त्रों में एक होकर विशाल उत्तर-पश्चिम राज्य-संघ बनाने की कल्पना उनके मन में न आ सकी। विदेशी आक्रमणों का सफल प्रतिरोध मौर्य और गुप्त सम्राटों द्वारा ही हो सका। अतः गणतन्त्र लोकप्रिय न रहे। उपर्युक्त कारणों से ये समाप्त हो गए। आज प्राचीन गणतन्त्र नवीन भारतीय गणराज्य के पथ-प्रदर्शन के लिए महत्वपूर्ण शिक्षाएँ दे रहे हैं और इनको भली-भाँति हृदयंगम करने में ही हमारा कल्याण है।

## भारतीय कला

### भारतीय कला की विशेषताएँ

१. भाव-व्यंजना की प्रधानता—भारतीय कला अपनी कतिपय विशेषताओं के कारण अन्य देशों की कलाओं से मौलिक रूप से भिन्न है। उसका मर्म समझने के लिए इनका परिज्ञान आवश्यक है। उसकी पहली विशेषता भाव-व्यंजना की प्रधानता है। कला आकृति, प्रतिकृति और अभिव्यक्ति पर बल देने से प्रायः तीन बड़े हिस्सों में विभक्त की जाती है। जिस कला का उद्देश्य मुख्य रूप से सौन्दर्यमयी आकृतियाँ बनाना होता है, वह आकृति-प्रधान (Formal) कहलाती है। जिसमें रमणीय प्राकृतिक घटनाओं और मानवीय रूपों की यथार्थ प्रतिकृति बनाकर उन्हें सदैव के लिए स्मरणीय बना दिया जाता है, वह प्रतिकृति-प्रधान (Representative) होती है और जिसमें किसी अमूर्त भाव को कलात्मक कृति द्वारा अभिव्यक्त किया जाय वह अभिव्यक्ति-प्रधान (Expressive) कला कही जाती है। चीनियों ने पहले प्रकार पर अधिक ध्यान दिया, उनकी कृतियाँ देखते ही हम उनके सौन्दर्य की प्रशंसा करने लगते हैं। यूनानी तथा पश्चिम की आधुनिक कला प्रतिकृति-प्रधान है, उसमें नर-नारी के आदर्श रमणीय रूप को हू-बहू वैसे ही पत्थर में खोदने तथा चित्रपट पर अंकित करने का सफल और सराहनीय प्रयास किया गया है। पहली दृष्टि में ही उनकी कला-कृतियाँ प्रेक्षक को अपनी अंगसौष्ठव-प्रधान यथार्थवादी रमणीयता से प्रभावित कर लेती हैं। किन्तु भारतीय रचनाओं में ऐसी बात नहीं है, उनमें बाह्य सौन्दर्य दिखाने के बजाय आन्तरिक भावों के अंकन को बहुत महत्त्व दिया गया है। इसमें बाहरी सादृश्य की ओर नहीं, किन्तु अन्तस्तल के आलेखन की ओर अधिक ध्यान दिया जाता है। भारतीय कलाकारों ने भगवान् बुद्ध के अंग-प्रत्यंग-गठन, माँस-पेशियों के सूक्ष्म चित्रण, मछलीदार भुजाओं के अंकन की अपेक्षा उनके मुख-मण्डल पर निर्वाण और समाधि के दिव्य आनन्द को प्रदर्शित करने में अधिक हस्तकौशल प्रदर्शित किया है। भारतीय कला में प्रतिकृति-मूलक कृतियों का सर्वथा अभाव हो, सो बात नहीं; किन्तु प्रधानता भाव-व्यंजना की ही रही है। काव्य की भाँति कला की आत्मा भी 'रस' ही मानी जाती थी। रस की अभिव्यक्ति ही कला का चरम लक्ष्य था। इसके अभाव में यूनानी तथा पश्चिमी कला चित्ताकर्षक होते हुए भी निष्प्राण

और निर्जीव है, भारतीय कला कई बार उतनी यथार्थ और नयनाभिराम न होते हुए भी प्राणवान् और सजीव है।


२. धर्म तत्त्व की मुख्यता—दूसरी विशेषता भारतीय कला में धर्म तत्त्व की प्रधानता है। प्राचीन काल में कला धर्म की चेरी थी, इसके सभी अंगों का विकास धर्म के आश्रय से हुआ। मूर्तिकारों ने प्रधान रूप से महात्मा बुद्ध तथा पौराणिक देवी-देवताओं की मूर्तियाँ बनाई, वास्तु कला का विकास स्तूपों, विहारों और मन्दिरों द्वारा हुआ, चित्र कला का प्रधान विषय धार्मिक घटनाएँ थीं। भारत में कला कला के लिए नहीं, किन्तु आत्मस्वरूप के साक्षात्कार या उसे परम तत्त्व की ओर उन्मुखीकरण के लिए थी। भारतीय कलाकारों के अनुसार विषयोपभोग में प्रवृत्त कराने वाली कला कला नहीं है, जिससे आत्मा परम तत्त्व में लीन हो, वही श्रेष्ठ कला है।<sup>१</sup> मूर्तिकला का प्रधान ध्येय उपासकों के हित के लिए भगवान् की प्रतिमा बनाना था (साधकानां हितार्थं ब्रह्मणो रूपकल्पनम्)। यही हाल अन्य कलाओं का था। किन्तु भगवान् असीम, अपरिमेय और अनन्त है, इनकी सान्त प्रतिमा कैसे बन सकती है। अतः मूर्ति केवल उनकी प्रतीक है। भगवान् के विविध रूप हैं, अतः उनके प्रतीक भी विभिन्न होंगे। भारतीय कला इस प्रतीकात्मकता (Symbolism) से ओत-प्रोत है। कलाकारों का प्रधान ध्येय निगूढ़ दार्शनिक तत्त्वों को मूर्त रूप प्रदान करना था। इसीलिए इनके बारे में यह कहा जाता है कि वे पहले धर्मवेत्ता और दार्शनिक थे और बाद में कलाकार। उनका प्रधान उद्देश्य सूक्ष्म धार्मिक भावनाओं को स्थूल रूप देना था। उन्होंने सुन्दर कलाकृतियों का निर्माण किया, किन्तु आध्यात्मिक सत्य की अभिव्यक्ति के लिए ही। मध्य युग के यूरोपीय कलाकारों की भाँति भारतीय चित्रियों ने जो कुछ बनाया, प्रायः भक्ति भाव से अनुप्राणित होकर ही। अजन्ता आदि के चित्रों के निर्माता वहाँ रहने वाले बौद्ध भिक्षु थे। उन्हें राजाओं को प्रसन्न करने के लिए या अपना पेट भरने के लिए नहीं, किन्तु अपने चैत्यों और विहारों को अलंकृत करने के लिए कलात्मक सृष्टि करनी थी।

३. अनामता—भारतीय कला की तीसरी विशेषता अनामता है। कहा जाता है कि नाम और लोकषणा की भावना महापुरुषों की अन्तिम दुर्बलता होती है। किन्तु अधिकांश भारतीय कलाकार इससे मुक्त थे। उन्होंने चित्रों या मूर्तियों पर अपने नाम की अपेक्षा कृति की उत्कृष्टता से अमर होना श्रेयस्कर समझा। नाम तो वहाँ दिया जाता है, जहाँ आत्माभिव्यक्ति और विज्ञापन की भावना प्रबल हो। उनका उद्देश्य तो दार्शनिक तथा धार्मिक भावनाओं की, तथा भगवान् की महिमा की अभिव्यञ्जना थी, अतः उसमें भाव प्रवाण और नाम गौण था। यही कारण है कि अजन्ता जैसे प्रसिद्ध गुहामन्दिरों के भित्तिचित्रों के निर्माताओं के नाम हमें ज्ञात नहीं हैं।


<sup>१</sup> विद्यान्तिर्यस्य सम्भोगे सा कला न कला मता ।

जीयते परमानन्दे ययात्मा सा परा कला ॥

**भारतीय कलाओं का विकास**—सब भारतीय कलाओं का मूल वेद माना जाता है किन्तु वैदिक युग की मूर्ति, चित्र, वास्तु आदि कलाओं के कोई प्राचीन अवशेष नहीं मिलते। इसका प्रधान कारण यह है कि उस समय इमारतें, मन्दिर, मूर्तियाँ प्रायः लकड़ी की बनी होती थीं, भारत के आर्द्र जलवायु और दीमक के प्रभाव से इनका कोई निशान नहीं बचा। भारतीय कला के आरम्भिक इतिहास पर अन्वकार का पर्दा पड़ा हुआ है। वह पहली बार ईसा से २,७०० वर्ष पूर्व मोहेञ्जोदड़ो



हड़प्पा के दो कवच



क



ख

मोहेञ्जोदड़ो की मुहरें

में तथा दूसरी बार इसके २,४०० वर्ष बाद तीसरी श० ई० पू० में अशोक के समय उठता है। दोनों कालों की कला अन्यन्त प्रौढ़ है। उसने कला मर्मज्ञों को विस्मय में

डाल दिया है। मोहेज्जोदडो का ऊँचे ककुद वाला बैल तथा अन्य पशु इतने सुन्दर हैं कि मार्शल के शब्दों में इनकी कला को किसी भी तरह प्रारम्भिक नहीं कहा जा सकता। हड़प्पा की दो मूर्तियाँ देखकर तो वे इतने विस्मित हुए थे कि उन्हें पहले यह विश्वास ही नहीं हुआ कि ये मूर्तियाँ प्रागैतिहासिक काल की हो सकती हैं। इनकी गर्दन इतनी सुन्दर है कि पुरानी दुनिया में यूनानी युग से पहले वैसी रचना अन्यत्र कहीं नहीं पाई जाती। चौबीस शताब्दियों के अन्धकार के बाद हमें फिर मौर्य युग में भारतीय कला अत्यन्त परिपक्व और विकसित रूप में दिखाई देती है। अशोक स्तम्भ के शीर्ष पर बने सिंह उस समय की कला की दृष्टि से बेजोड़ हैं। मौर्य युग से ही मूर्ति तथा वास्तु कला के उदाहरण प्रचुर मात्रा में उपलब्ध होते हैं, अतः इस युग से प्रत्येक काल के कला-सम्बन्धी विकास पर संक्षिप्त प्रकाश डाला जायगा।

### मौर्य युग

भारतीय कलाओं का विस्तृत इतिहास सम्राट अशोक के समय से उपलब्ध होता है। उसने बौद्ध धर्म अंगीकार करने के बाद देश में कला को पूरा प्रोत्साहन दिया, धर्म-प्रचार के लिए बहुत अधिक स्मारक बनवाये। बौद्ध अनुश्रुति के अनुसार



सांची का स्तूप

उसे ८४ हजार स्तूप बनाने का श्रेय दिया जाता है। वर्तमान समय में उसके उपलब्ध स्मारकों को चार भागों में बाँटा जाता है (१) स्तूप (२) स्तम्भ (३) गुहाएँ (४) राज-प्रासाद।


**स्तूप**—महात्मा बुद्ध की पवित्र धातु (भस्म) पर तथा उनके सम्पर्क से पवित्र स्थानों पर स्तूपों का निर्माण किया जाता था। स्तूप उल्टे कटोरे के आकार का पत्थरों या ईंटों का ठोस गुम्बद होता था। "वैदिक काल से 'शव' को (बिना जलाये या जलाकर) तोपकर जो तूदा बनाने की रीति चली आती थी, यह उसी का किञ्चित् विकास-मात्र था।" प्राचीन स्तूपों से मौर्यस्तूपों में यह विशेषता थी कि इनमें सुरक्षा के लिए चौखूँटी बाड़ लगा दी जाती थी, आदरार्थ एक छत्र भी ऊपर स्थापित किया जाता था, चारों ओर के घेरे को प्रदक्षिणा पथ का रूप दिया जाता था और इस घेरे में चारों दिशाओं में चार तोरण या द्वार बनाये जाते थे। पहले कहा जा चुका है कि बौद्ध परम्परा के अनुसार अशोक ने ८४ हजार स्तूप बनवाये, उसके नौ सौ वर्ष बाद युआन च्वांग ने भारत-भ्रमण करते हुए उसके सैकड़ों स्तूप इस देश में देखे। वर्तमान समय में इसका सर्वोत्तम स्मारक सांची का स्तूप है। इसके तोरण तो शुंग युग के हैं, किन्तु मूल स्तूप इसी युग का है।

**स्तम्भ**—अशोकीय वास्तु के सुन्दरतम स्मारक स्तम्भ हैं। इस समय तेरह स्तम्भ दिल्ली, सारनाथ, मुजफ्फरपुर, चम्पारन के तीन गाँवों, रुम्मिनदेई (बुद्ध की जन्मभूमि लुम्बिनी वन) तथा सांची आदि स्थानों में पाये जाते हैं। ये सब चुनार के लाल पत्थर के बने हुए हैं और इनके दो भाग हैं (१) लाट या प्रधान दण्डाकार हिस्सा (२) स्तम्भशीर्ष या परगहा। समूची लाट और समूचा परगहा एकादमीय या एक ही पत्थर से तराशा हुआ है। दोनों पर ऐसी ओप (पालिश) है 'जिस पर से आँख भी फिसलती है।' २,२०० वर्ष बीत जाने पर भी ऐसा प्रतीत होता है कि यह पालिश अभी की गई है, दिल्ली वाले स्तम्भ पर बढ़िया पालिश के कारण इतनी चमक है कि दर्शक उसे धातु का समझते रहे हैं। सत्रहवीं शती में टोम कोरियेट ने तथा उन्नीसवीं शती में विशप हेवर ने इसे पीतल का गढ़ा हुआ समझा था। यह ओप या पालिश भारत की प्रस्तर कला की ऐसी विशेषता है जो दुनिया में अन्यत्र कहीं नहीं मिलती। इसकी प्रक्रिया अब तक अज्ञात है और यह अशोक के पौत्र सम्प्रति के बाद से भारत से लुप्त हो जाती है। लाट गोल और नीचे ऊपर तक चढ़ाव-उतारदार है। इस दृष्टि से चम्पारन के लौरिया नन्दगढ़ की लाट सबसे सुन्दर है, नीचे उसका व्यास ३५½ इंच है और ऊपर २२½ इंच। लाटों की ऊँचाई तीस से चालीस फुट तक और भार १,३५० मन (५० टन) तक है। इन भीमकाय एकादमीय स्तम्भों की गढ़ाई, खान से अपने ठिकाने तक ढुलाई, इन स्थानों पर इनका खड़ा करना और इन पर परगहों का ठीक-ठीक बैठाना इस बात का प्रमाण है कि अशोकयुगीन शिल्पी और इंजीनियर कारीगरी में किसी अन्य देश के शिल्पियों से कम नहीं हैं। इन लाटों के शीर्ष या परगहों पर मौर्य मूर्ति कला अपने उत्कृष्ट रूप में मिलती है। इन पर शेर, हाथी, बैल या घोड़े की मूर्तियाँ बनी होती हैं। इनमें सारनाथ का शीर्ष सर्वश्रेष्ठ है। इसे कला-मर्मज्ञों ने भारत में अब तक खोजी गई इस ढंग की वस्तुओं में सर्वोत्तम बताया है। महात्मा बुद्ध के धर्मचक्र प्रवर्तन के स्थान पर इस स्तम्भ को खड़ा किया



गया था। इसके शीर्ष पर चार सिंहों की मूर्तियाँ हैं और उनके नीचे चारों दिशाओं में चार पहिये धर्म-चक्र-प्रवर्तन के सूचक हैं। पहले इन सिंहों पर भी एक बड़ा धर्म-चक्र था। “सिंह पीठ से पीठ सटाये चारों दिशाओं की ओर दृढ़ता से बैठे हैं। उनकी आकृति भव्य, दर्शनीय और गौरवपूर्ण है, जिसमें कल्पना और वास्तविकता का सुन्दर सम्मिश्रण है। उनके गठीले अंग-प्रत्यंग समविभक्त हैं और ये बड़ी सफाई से गढ़े गए हैं। उनकी फहराती हुई लहरदार केसर का एक-एक बाल बड़ी सूक्ष्मता और चारुता से दिखाया गया है। इनमें इतनी नवीनता है कि ये आज के बने प्रतीत होते हैं।” इन मूर्तियों की कलाविदों ने मुक्त-कंठ से प्रशंसा की है। स्मिथ ने लिखा है कि ‘संसार के किसी भी देश की प्राचीन पशु-मूर्तियों में इस सुन्दर कृति से उत्कृष्ट या इसके टक्कर की चीज़ पाना असम्भव है।’ सर जॉन मार्शल के शब्दों में “शैली एवं निर्माण-पद्धति की दृष्टि से ये भारत द्वारा प्रसूत सुन्दरतम मूर्तियाँ हैं और प्राचीन जगत् में इस प्रकार की कोई वस्तु नहीं जो इनसे बढ़कर हो।” भारत ने स्वतन्त्रता प्राप्त करने के बाद इन्हीं मूर्तियों को अपना राज-चिह्न बनाया। रामपुरवा (जि० चम्पारन) के स्तम्भ-शीर्ष पर बनी वृषमूर्ति बड़ी सजीव और ओजस्वी है।

**गुहाएँ**—अशोक तथा उसके पौत्र दशरथ ने भिक्षुओं के निवास के लिये गुहा-गृहों को खुदवाया था। ऐसी गुहाएँ गया के १६ मील उत्तर में बराबर नामक स्थान



बराबर (जि० गया) में अशोक की बनवायी लोमशाकृषि की गुफा

पर मिली हैं। ये बहुत ही कड़े तेलिया पत्थर (Gneiss) से न केवल भगीरथ परिश्रम से काटी गई हैं अपितु घुटाई या वज्रलेप द्वारा 'शीशे की भांति' चमकाई भी गई हैं। यहाँ पुरानी ओप की कला अपनी पराकाष्ठा तक पहुँची हुई है।

**प्रासाद**—पाटलिपुत्र में अशोक ने बहुत ही भव्य राज-प्रासाद बनवाए। ये सात-आठ शतियों तक बने रहे। पाँचवीं शती में फाहियान ने इनके निर्माण-कौशल की प्रशंसा करते हुए लिखा था कि ये मनुष्यों के बनाये हुए नहीं हो सकते, इनकी रचना देवताओं ने की है। सम्भवतः ये महल लकड़ी के थे, अतः खुदाई में इनके अग्नावशेषों के अतिरिक्त कुछ नहीं मिला।

### सातवाहन युग

मौर्यों के पतन से गुप्तों के उदय तक की पाँच शतियाँ भारतीय कला के इतिहास में बहुत महत्त्वपूर्ण हैं। इस समय साँची, भारहुत, बुद्ध गया, गान्धार, मथुरा तथा अमरावती और नागार्जुनीकोंडा में विभिन्न प्रकार की कला-शैलियों का विकास हुआ। इनमें पहली तीन तो प्रधानतः शुंगकाल (१८८ ई० पू०—३० ई०) से संबद्ध हैं और शेष कुपाण-सातवाहन (५०—३०० ई०) से। इन दोनों कालों की एक बड़ी भेदक विशेषता यह है कि पहले काल में बुद्ध की कोई प्रतिमा या मूर्ति नहीं बनी, उन्हें सर्वत्र चरण, छत्र, पादुका, धर्मचक्र, आसन, कमल या स्वस्तिक के संकेत से प्रकट किया गया। किन्तु दूसरे काल में इनकी मूर्तियाँ खूब बनने लगीं। दूसरी विशेषता यह है कि भारहुत, साँची और बुद्ध गया के कलाकारों का विषय यद्यपि बौद्ध है, उनका उद्देश्य स्तूपों को अलंकृत करना है किन्तु मूर्तियाँ धार्मिक न होकर यथार्थ-वादी, प्राकृतिक और ऐन्द्रियिक हैं। इनमें धर्मतत्त्व की प्रधानता नहीं, किन्तु लोक-जीवन का सच्चा प्रतिबिम्ब है। यह कला बौद्ध धर्म के द्वारा अनुप्राणित नहीं, प्रत्युत उस समय प्रचलित लोक-कला का बौद्ध धर्म की आवश्यकताओं के अनुसार बदला हुआ रूप है।

**भारहुत**—मध्यभारत के नागोद राज्य में दूसरी श० ई० पू० के मध्य में भारहुत में एक विशाल स्तूप की रचना हुई। दुर्भाग्यवश यह स्तूप विध्वस्त हो चुका है; किन्तु इसे घेरने वाली पत्थर की बाड़ों (वेष्टनियों) का कुछ भाग और इसका एक तोरण कलकत्ता के भारतीय संग्रहालय में सुरक्षित है। इससे भारतीय कला में एक नई प्रवृत्ति की सूचना मिलती है। अशोककालीन बौद्ध-कला बहुत सादी थी, उसमें पशु-मूर्तियों की प्रधानता थी, किन्तु नई कला में बुद्ध के जीवन से सम्बन्ध रखने वाले दृश्यों को पत्थर में तराशा जाने लगा। भारहुत की पत्थर की बाड़ ऐसे ही मूर्ति-शिल्प से अलंकृत है। इसमें आधा दर्जन तो बुद्ध के चरित्र से संबद्ध ऐतिहासिक दृश्य हैं और चालीस के लगभग जातक कथाओं का अंकन है। अनेक दृश्यों के नीचे मूर्ति का विषय लिखा हुआ है। पहले प्रकार के दृश्यों में जेतवन का दान विशेष रूप से उल्लेखनीय है। भारहुत कला में पशु-पक्षियों, नागराज और जानवरों की मूर्तियाँ

बड़ी सजीव और स्वाभाविक हैं। इसमें केवल भवित भाव के ही नहीं अपितु हास्य रस के भी अनेक चित्र हैं। जातक दृश्यों में बन्दरों की लीलाएँ हैं। एक स्थान पर बन्दरों का दल एक हाथी को गाजे-बाजे से लिये जा रहा है। एक वह दृश्य भी कम हँसी का नहीं है, जिसमें एक मनुष्य का दाँत हाथी द्वारा खींचे जाने वाले एक बड़े भारी संडासे से उखाड़ा जा रहा है। भारहुत के चित्र हमारे प्राचीन भारत के आमोद-प्रमोदपूर्ण लोक-जीवन का वास्तविक दिग्दर्शन कराते हैं, उनमें धर्मग्रन्थों के दुःख और निराशावाद की हल्की-सी झलक भी नहीं है। कला की दृष्टि से, भारहुत की मानवीय मूर्तियाँ आकार और आसन में दोषपूर्ण हैं, उनमें चपटापन है, किन्तु समग्र रूप में ये तत्कालीन धार्मिक विश्वास, पहनावे आदि पर सुन्दर प्रकाश डालती हैं।

बुद्ध गया के प्रसिद्ध मन्दिर के चारों ओर एक छोटी बाड़ है। यह संभवतः पहली श० ई० पू० की है। इस पर बने कमलों और प्राणियों के अलंकरण भारहुत जैसे हैं; किन्तु उसकी अपेक्षा अधिक सुन्दर हैं और यह सूचित करते हैं कि इस समय तक कला काफी उन्नत हो चुकी थी।

**साँची**—यह बुद्ध गया से भी अधिक उत्कृष्ट शिल्पकला का स्रोत है। इसमें तीन बड़े स्तूप हैं और सौभाग्यवश काल के क्रूर आघात होने पर भी काफी अच्छी अवस्था में हैं। अशोककालीन प्रधान स्तूप के ५४ फीट ऊँचे अर्ध गोलार्कार गुम्बद के चारों ओर पत्थर की बाड़ है, प्रदक्षिणा के लिए पथ है तथा पूर्व, पश्चिम, उत्तर, दक्षिण में चार तोरण या द्वार हैं। प्रत्येक द्वार चौदह फुट ऊँचे दो वर्गाकार स्तम्भों से बना है, इनके ऊपर बीच में से तनिक कमानीदार तीन बड़ेरियाँ हैं। साँची में स्तूप की वेष्टनी तो सादी है, किन्तु चारों तोरण भारहुत की भाँति बुद्ध-जीवन की तथा जातक दृश्यों को चित्रित करने वाली मूर्तियों से अलंकृत हैं। बड़ेरियों पर सिंह, हाथी, धर्मचक्र यक्ष, त्रिरत्न के चिह्न हैं। इनमें विपरीत दिशाओं में मुँह किये ऊँट, हिरन, बैल, मोर, हाथी आदि के जोड़े बड़ी सफाई और वास्तविकता से बने हैं। ऐसा प्रतीत होता है कि सारा पशु जगत् भगवान् बुद्ध की उपासना के लिए उमड़ पड़ा है। खम्भे के निचले हिस्से में द्वार-रक्षक यक्ष बने हैं। खम्भा पूरा होने पर बड़ेरियों का बोझ ढोने के लिए अन्दर की ओर चौमुखे हाथी तथा बौने बने हुए हैं तथा बाहर की ओर वृक्षवासिनी यक्षिणियाँ या वृक्षिकाएँ। इनकी भाव-भंगी बड़ी मनोरम है। साँची की मूर्तियाँ और विषय भारहुत जैसे हैं; किन्तु इनके शिल्पियों ने भारहुत के मूर्तिकारों की अपेक्षा शिल्प तथा कलात्मक कल्पना में अधिक प्रौढ़ता प्रदर्शित की है, मनुष्यों को विभिन्न आसनों तथा भाव-भंगियों में अधिक सफाई से दिखाया है, इनमें सरल और सुस्पष्ट रूप से पाषाण में जटिल कथाओं और भावों को प्रतिबिम्बित करने का अधिक सामर्थ्य है। भारहुत की भाँति, यह स्तूप भी उस समय के लोक जीवन और संस्कृति का विश्व-कोश है।

**मथुरा शैली**—मथुरा महातीर्थ, व्यापारिक केन्द्र तथा कुशाणों की राजधानी होने से ईसा की पहली शतियों में कला का एक महान् केन्द्र था। शुंगकाल में यहाँ

भारत की लोक-कला तथा साँची की उन्नत शैली साथ-साथ चल रही थी। कुशाण-काल में यह एक हो गई। पुरानी कलाओं में चपटापन अधिक था, यह इस युग में दूर हो गया। किंतु भारत के अभिप्राय (motif) और अलंकरण बने रहे। मथुरा से इस काल की असंख्य मूर्तियाँ मिली हैं, यह उनका अक्षय्य कोश प्रतीत होता है। ये सभी मूर्तियाँ सफेद चित्ती वाले लाल रवादार पत्थर की हैं। मथुरा शैली के पुराने और पिछले दो बड़े भाग किये जाते हैं। पुराने काल की मूर्तियाँ लगभग भारत-जैसी और काफी अनगढ़ हैं। किन्तु पिछले काल में वे बहुत परिष्कृत हो जाती हैं और इनमें एक महत्त्वपूर्ण नवीनता बुद्ध की प्रतिमा है। बुद्ध की शिक्षा मूर्ति-पूजा के विरुद्ध थी, चिरकाल तक उनकी मूर्ति नहीं बनी, भारत और साँची में यही स्थिति थी, किन्तु भक्त भगवान् के दर्शन के लिए छटपटा रहे थे। वे उसकी मूर्ति चाहते थे। मथुरा के कलाकारों ने उसे प्रस्तुत करके जन-साधारण की आकांक्षा को पूरा किया। बुद्ध की मूर्ति बनने से भारतीय कला में युगान्तर हो गया, अगली कई शतियों तक भारतीय शिल्पी बुद्ध की मूर्तियों द्वारा इस देश के आध्यात्मिक विचारों की उच्चतम अभिव्यक्ति करते रहे।

**गान्धार शैली**—जिस समय मथुरा के मूर्तिकार भगवान् बुद्ध की प्रतिमा बना रहे थे, लगभग उसी समय उत्तर पश्चिमी भारत (गन्धार) में कुशाण राजाओं के प्रोत्साहन से वहाँ के मूर्तिकार एक विशेष प्रकार की बुद्ध मूर्तियाँ बनाने लगे। ये सब प्रायः काले स्लेट के पत्थर की या कुछ चूने मसाले की बनी हैं। इस तरह की हजारों मूर्तियाँ अफगानिस्तान, तक्षशिला, उत्तर पश्चिमी सीमा प्रांत से मिल चुकी हैं, इनका समय ५०—३०० ई० तक माना जाता है। प्राचीन गान्धार देश में विकसित होने के कारण, इन मूर्तियों की शैली को गान्धार शैली कहा जाता है। सरसरी तौर से देखने पर इनका सम्बन्ध यूनानी कला से प्रतीत होता है। अतः इसे हिन्द-यूनानी (Indo-Greek) कला भी कहा जाता है। यूनान को सम्यता का आदिश्रोत समझने वाले यूरोपियन विद्वानों ने इस शैली को असाधारण महत्त्व दिया है, आज से दो तीन दशक पहले प्राचीन भारत में केवल इसी शैली को वास्तविक कलात्मक शैली समझा जाता था, अब तक अनेक कलाविदों की यह धारणा है कि समग्र भारतीय मूर्तिकला का मूल यही है; किन्तु नई खोजों से यह बात भली भाँति सिद्ध हो चुकी है कि इस शैली का महत्त्व अत्युक्तिपूर्ण है। इसका परवर्ती कला पर कोई प्रभाव नहीं पड़ा। गान्धार शैली के मूल तत्त्व भारतीय हैं, इसमें यूनानी मूर्ति कला की वास्तविकता और भारतीय कला की भावमय आध्यात्मिक अभिव्यंजना के समन्वय का प्रयत्न किया गया किन्तु इन दोनों के विजातीय होने से यह असफल हुआ और यह शैली स्वयमेव समाप्त हो गई।

गान्धार शैली की मूर्तियाँ अपनी कई विशेषताओं के कारण भट पहचानी जाती हैं।

इनकी पहली विलक्षणता मानव शरीर का वास्तववादी दृष्टिकोण से अंकन है, इसमें अंग-प्रत्यंग और मांस-पेशियों को अधिक सूक्ष्मता और शुद्धता के साथ चित्रित किया गया है।

दूसरी विशेषता यह है कि मूर्तियों को मोटे कपड़े पहनाये गए हैं तथा उनकी सलवटे बड़ी सूक्ष्मता से दिखाई गई हैं। इस शैली की बुद्ध मूर्तियाँ भारत में अन्यत्र पाई जाने वाली प्रतिमाओं से बिल्कुल भिन्न हैं, ये प्रायः बुद्ध या बोधिसत्व को शरीर से बिल्कुल सटे, अंग-प्रत्यंग दिखाने वाले भीने या अर्ध पारदर्शक वस्त्रों में चित्रित करती हैं; और उन्हें आदर्श मानव के रूप में अंकित करती हैं। यूनानियों के लिए मनुष्य और मनुष्य की बुद्धि सभी कुछ थी, उन्होंने देवताओं को भी मानव रूप प्रदान किया; वे भारतीय देवताओं में श्रद्धा रखते थे, उन्होंने इन देवताओं को मानव बना डाला। यही कारण है कि यूनानी कला वास्तववादी (Realist) है और भारतीय आदर्शवादी (Idealist)। पहली भौतिक है और दूसरी आध्यात्मिक। गान्धार शैली में इन दोनों का सम्मिश्रण था। गान्धार कलाकार की आत्मा और हृदय भारतीय था, किन्तु बाह्य शरीर यूनानी था। यह शैली मध्य एशिया होती हुई चीन और जापान तक पहुँची तथा इसने उन देशों की कला को प्रभावित किया। पहले यह समझा जाता था कि बुद्ध की मूर्ति सबसे पहले इन्हीं कलाकारों ने बनाई, भारतीयों ने इसका अनुकरण किया। किन्तु अब यह सिद्धांत अमान्य हो चुका है। हम पहले देख चुके हैं कि मथुरा के मूर्तिकारों ने इसका स्वतन्त्र रूप से विकास किया। दोनों में भारी अन्तर है। पहली यथार्थवादी है, उसमें भौतिक सौन्दर्य और अंग-सौष्ठव पर अधिक ध्यान दिया गया है, दूसरी आदर्शवादी है, इसमें शारीरिक रचना की अपेक्षा मुख-मण्डल पर दिव्य दीप्ति दिखाने का अधिक प्रयत्न है।

**अमरावती शैली**—दूसरी श० उत्तरार्ध से दक्षिण में कृष्णा नदी के निचले भाग में अमरावती (जि० गुंटूर), जगम्यापेट और नागार्जुनी कोंडा में एक विशिष्ट शैली का विकास हुआ। अमरावती में न केवल स्तूप की बाड़ या वेष्टनी संगमरमर की थी; किन्तु सारा गुम्बद इसी पत्थर के शिला-फलकों से ढका हुआ था। भारद्वाज की भाँति इसकी सारी बाड़ मूर्तियों से अलंकृत थी। किन्तु ये यहाँ की मूर्तियों से कई दृष्टियों से भिन्न हैं। इनमें बुद्ध को प्रतीकों तथा मूर्तियों दोनों प्रकार से व्यक्त किया गया है, अतः यह भारद्वाज और साँची तथा मथुरा और गान्धार-कलाओं का संक्रांति काल माना जाता है। यहाँ बुद्ध भगवान् की छः-छः फुट से ऊँची खड़ी मूर्तियाँ बहुत ही गम्भीर उदासीन और वैराग्य भाव से परिपूर्ण हैं, यहाँ बड़े कठिन आसनो में सुन्दर पतली और प्रसन्न आकृतियाँ अंकित हैं, दृश्यों में बहुत अधिक व्योरा भरने का यत्न किया गया है, वनस्पतियों और पुष्पों के विशेषतः कमलों के अलंकरण बहुत सुन्दर हैं। सारी कला भक्ति-भाव से ओत-प्रोत है। बुद्ध के चरण-चिह्न के सम्मुख नत उपासिकाओं का दृश्य बहुत भव्य है। हास्यरस की भी कमी नहीं है। ऐसा अनुमान है कि

सत्रह हजार वर्ग फुट में इस प्रकार की मूर्तियाँ बनी हुई थीं। अखण्ड अवस्था में सफेद संगमरमर का यह स्तूप बहुत ही भव्य रहा होगा, दुर्भाग्यवश सौ वर्ष पहले चूना बनाने के लिए इसका बहुत बड़ा भाग फूँक दिया गया।

गुप्तूर जिले में ही नागार्जुनी कौंडा नामक स्थान पर एक अन्य स्तूप मिला है। इसका शिल्प अमरावती-जैसा उत्कृष्ट नहीं। बुद्ध जन्म का एक सुन्दर दृश्य यहाँ से मिला है। इसकी तथा अमरावती की मूर्तियों पर कुछ रोमन प्रभाव है।

सातवाहन युग की वास्तु-कला प्रधानतः पहाड़ों की चट्टानों में काटी हुई गुहाएँ हैं। इनके काटने की पद्धति तो अशोक के समय से शुरू हो गई थी, किन्तु उस समय तक ये सादे कमरे थे, अब इन्हें स्तम्भ-पंक्तियों तथा मूर्तियों से अलंकृत किया जाने लगा। ये प्रायः दो प्रकार की होती थीं, चैत्य और विहार। चैत्य तो उपासना के लिए सुन्दर मन्दिर था और विहार भिक्षुओं का निवास-स्थान। चैत्य एक आयताकार मण्डप या बड़ा हाल (Hall) होता था, इसमें दोनों ओर दो स्तम्भ-पंक्तियाँ और अन्दर अर्द्धवृत्ताकार सिरे पर एक छोटा-सा स्तूप होता था। सामने की दीवार और दरवाजों पर चित्र बने होते थे। विहारों में एक केन्द्रीय हॉल के चारों ओर कोठरियाँ होती थीं। चैत्य-गुहाएँ कालें, कन्हेरी, भाजा, नासिक आदि स्थानों पर महाराष्ट्र में पाई गई हैं। वहाँ इन्हें 'लेण' कहते हैं। इनमें सबसे सुन्दर काल्लेण हैं। उड़ीसा में इस प्रकार की गुहाएँ गुम्फाएँ कहलाती हैं। ये सब जैन-मंदिर हैं।

सातवाहन युग में कुछ स्तम्भ भी बने। इनमें दूसरी शती ई० पू० का विदिशा के पास यूनानी राजदूत हेलिओदोर द्वारा स्थापित गरुडध्वज सबसे अधिक प्रसिद्ध है। किन्तु इन स्तम्भों में अशोककालीन चमक नहीं। इस काल में पिछले युग की भाँति सुन्दर पशु-मूर्तियाँ भी नहीं बनीं, किन्तु इस काल की सबसे बड़ी देन बुद्ध की मूर्ति तथा अन्य मानवीय मूर्तियाँ और गुहामंदिर हैं।

## गुप्त युग

गुप्त युग में भारतीय कला अपनी पराकाष्ठा पर पहुँच गई। हमारी कला के चरम विकास के अग्रजन्ता के भित्ति चित्रों-जैसे अनेक सुन्दर उदाहरण इसी युग के हैं। अनेक शक्तियों की साधना के बाद इस समय तक भारतीय शिल्पियों का हाथ इतना सघ गया था कि वे जिस वस्तु या विषय को लेते उसमें जान डाल देते थे। उनकी सुविकसित सौन्दर्य-भावना, परिमार्जित एवं प्रौढ़ कल्पना तथा अद्भुत रचना-कौशल ने ऐसी कृतियों को जन्म दिया, जो भारतीय कला के क्षेत्र में 'न भूतो, न भावी' रचनाएँ थीं। ये अगले युगों में आदर्श का काम देती रहीं। गुप्त कला में न तो पिछले कुशाण युग की आकर्षक ऐंद्रियिकता है और न परवर्ती मध्य युग की प्रतीकात्मक अमूर्त भावना। इसमें दोनों का संतुलन और सामंजस्य है। कुशाण-कृतियों के पारदर्शक परिधान का लक्ष्य शरीर के नग्न सौंदर्य को प्रकट करना था,

गुप्त काल के भीने वस्त्र इस पर आवरण डालने वाले हैं। गुप्तों से पहले कला अलंकरणों की अधिकता है। इनके भार से कला दबी जा रही थी। गुप्त शिल्पियों ने इसे कम करके कला को अधिक सरल और सजीव बनाया। उनका प्रधान उद्देश्य कला द्वारा उच्चतम आध्यात्मिक भावों की अभिव्यक्ति थी और इसमें वे पूर्ण रूप से सफल हुए हैं। इस युग के शिल्प में अद्भुत भावोद्रेकता है। आध्यात्मिकता, गाम्भीर्य, रमणीयता, लालित्य, माधुर्य, ओज और सजीवता की दृष्टि से गुप्त कला अद्वितीय है।

गुप्त मूर्ति-कला की सबसे बड़ी देन बौद्ध तथा पौराणिक देवताओं की आदर्श मूर्तियाँ हैं। सारनाथ और मथुरा से बुद्ध की अनेक प्रतिमाएँ मिली हैं और भाँसी जिले के देवगढ़ मंदिर से शिव, विष्णु आदि हिन्दू-देवताओं की। इनमें सारनाथ और मथुरा की दो बुद्ध-प्रतिमाएँ तो भारत की मूर्तियों में सर्वश्रेष्ठ समझी जाती हैं। इनमें आध्यात्मिक भावों की जितनी सुन्दर अभिव्यक्ति हुई है, वैसी अन्यत्र बहुत कम देखने को मिली है। इनमें उनके उत्फुल्ल मुखमण्डल पर अपूर्व प्रभा, कोमलता, गम्भीरता और शांति है। मथुरा वाली मूर्ति में कृष्ण और आध्यात्मिक भाव का अपूर्व सम्मिश्रण है। गुप्त युग की एक बड़ी विशेषता यह है कि इसमें बुद्धि और भावपक्ष में संतुलन है; आध्यात्मिक अभिव्यञ्जना के साथ-साथ सौन्दर्य बुद्धि और समानुपात का पूरा ध्यान रखा गया है। बाद की कला भावुकता की प्रधानता और अलंकरणों के प्राचुर्य से एकांगी हो जाती है।

**चित्रकला**—गुप्त कला केवल धार्मिक भावों की अभिव्यञ्जना तक ही सीमित नहीं थी। अजन्ता के भित्तिचित्रों से यह भली-भाँति ज्ञात होता है कि भारतीय कलाकारों ने मानव-जीवन का कोई क्षेत्र अछूता नहीं छोड़ा था। यहाँ हमें भारतीय चित्रकला के सर्वप्रथम और सर्वोत्तम रूप में दर्शन होते हैं। यद्यपि इनका विषय धार्मिक है, अधिकांश चित्र विश्वकल्याण के भावों से ओत-प्रोत हैं तथापि सामाजिक जीवन और चराचर जगत् के सभी पहलुओं की यहाँ चर्चा है। अजन्ता के चित्रों में मैत्री, कृष्ण, प्रेम, क्रोध, लज्जा, हर्ष, उत्साह, चिन्ता, घृणा आदि सभी प्रकार के भाव, पद्मपाणि अवलोकितेश्वर, प्रशान्त तपस्वी और देवोपम राज-परिवार से लेकर क्रूर व्याध, निर्दय बधिक, साधुवेशधारी घूर्त, वारवनिता आदि सब तरह के मानव-भेद, समाधि-मग्न बुद्ध से प्रणय-क्रीड़ा में रत दम्पति और शृंगार में लगी नारियों तक का सकल मानव-व्यापार अंकित है। अजन्ता के चित्रों की यह बहुविधता आश्चर्यावह है।

अजन्ता में तीन प्रकार के चित्र हैं—अलंकरणात्मक, व्यक्ति चित्र (Portraits) तथा घटनात्मक। सजावट के लिए अजन्ता में झालर, बंदनवार पत्रावलि, पुष्पों, पेड़ों; पशुओं की आकृतियाँ बनी हैं, इनके अनन्त भेद हैं और कोई एक डिजाइन दुबारा नहीं दोहराया गया। रिक्त स्थान भरने के लिए अप्सराओं गन्धर्वों, यक्षों

की सुन्दर मूर्तियाँ है। व्यक्ति-चित्रों में पद्मपाणि अवलोकितेश्वर न केवल भारतीय



अजन्ता का एक भित्तिचित्र



पद्मपाणि अवलोकितेश्वर

किन्तु एशियायी चित्रकला का सुन्दरतम उदाहरण समझा जाता है। घटनात्मक



चित्रों में जातकों के दृश्य हैं। इनकी भाव-व्यंजना में अजन्ता के चित्रकारों ने कर्माँ का कौशल दिखाया है। सोलहवीं गुहा की 'अग्रिमाण राजकन्या' के दृश्य की प्रिफष प्रभृति पाश्चात्य आलोचकों ने मुवत कंठ से प्रशंसा की है। विकलता और करुणा के भावों की दृष्टि से कला के इतिहास में इससे बढ़कर कोई उत्कृष्ट कृति नहीं। फ्लोरेंसिनासी चित्रकार इसका आलेखन (Drawing) अधिक अच्छा कर सकता था, वेनिस का कलाकार इसमें अधिक अच्छा रंग ला सकता था; किन्तु इन दोनों में से कोई भी इसमें इससे अधिक भाव नहीं भर सकता था। बुद्ध महाभिनिष्क्रमण (गृहत्याग), मार-विजय, यशोधरा द्वारा शत्रुल को भिक्षा रूप में देने के दृश्य बड़े हृदय-ग्राही हैं। सर्वनाश का संदेश देने वाले वृद्ध के चित्र में चित्रकार ने कुछ रेखाओं द्वारा उसके हृदगत भावों की सुन्दर अभिव्यक्ति की है। उसका उदास चेहरा, अर्त नेत्र और हथ की मुद्रा ही भक्षण दुर्घटना की सूचना दे रहे हैं।

अजन्ता-जैसे चित्र बाघ (ग्वा यर राज्य) सितनवासल (पुद्गु कोटा) तथा सिगिरिया (लंका) में भी मिले हैं।

गुप्त युग की एक बड़ी कला मृण्मूर्तियाँ और पकाई मिट्टी के फलक थे। इनका सौन्दर्य और सजीवता धातु की मूर्तियों से भी बढ़ा-चढ़ा है। इस कला का एक सुन्दर उदाहरण पार्वती-मस्तक है।

गुप्त युग की वास्तु कला मूर्ति या चित्र कला के समान उन्नत न थी। इस समय के प्रधान मन्दिर भूमरा (नागोद), नचनाकूथर (अजयगढ़) भितरगाँव (कानपुर) और देवगढ़ (भाँसी) में मिले हैं। ये बहुत छोटे और बिलकुल सादे हैं, इनमें शिखर या कलश केवल पिछले दो मन्दिरों में ही मिलता है।

### मध्य युग


मध्य युग की भारतीय कला की सबसे बड़ी विशेषता वास्तु का विशेष विकास है। इस युग में वास्तु कला की विभिन्न शैलियों का विकास हुआ, स्वदेश तथा विदेश में भव्य मन्दिरों का निर्माण हुआ। इस समय वस्तुतः भारतीय मूर्ति और स्थापत्य कला अपने सबसे मनोरम रूप में प्रकट हुई। उसमें गुप्त युग का ओ। और नवीनता तो नहीं रही; किन्तु लालित्य बहुत बढ़ गया। मध्य युग को दो बड़े भागों में बाँटा जाता है—पूर्व मध्य काल (६००-९००) तथा उत्तर मध्य काल (९००-१२००)। पूर्व मध्य काल में कला काफी उन्नत रही; किन्तु दूसरे काल में अलंकरणों पर बहुत बल दिया जाने लगा। तन्त्रवाद के प्रभाव से कुछ स्थानों पर अदलील मूर्तियों को प्रधानता मिली। मूर्तियों एवं मन्दिरों के शिल्पियों में पहले-जैसी पुरानी मौलिकता लुप्त हो गई, वे पुरानी रूढ़ियों का पालन करते हुए अपनी रचनाओं को अधिक-से-अधिक भड़कीला बनाने का यत्न करने लगे। "यह सौन्दर्य नहीं किन्तु चमत्कार का युग है। इनकी कृतियों में कला नहीं, कला-भास है।" चित्रकला भी इस काल में हासोन्मुख हुई और उसमें अपभ्रंश शैली प्रधान हुई।

वास्तु कला की दृष्टि से इस काल के मन्दिरों के दो बड़े भेद किये जाते हैं। उत्तर भारतीय और द्रविड़। इनका प्रधान अन्तर शिखर-विषयक है। पहली शैली में देवता की मूर्ति वाले गर्भगृह की छत ठोस, वक्ररेखात्मक (Curvilinear या पसलीदार) बुर्ज की तरह होती है, जो ऊपर की ओर छोटा होता चला जाता है। इसके ऊपर आमलक होता है और इस पर कलश और ध्वजदण्ड स्थापित किया जाता है। द्रविड़-शैली के मन्दिरों में गर्भगृह का ऊपरी भाग या विमान चौकोर तथा कई मंजिला होता है, प्रत्येक ऊपरली मंजिल निचली से कुछ छोटी हो जाती है और इसकी आकृति पिरामिड के सदृश होती है। इसके ऊपरी सिरे पर गोल पत्थरों की टोपी होती है। विमान की इस विभिन्नता के अतिरिक्त द्रविड़ मन्दिरों में गर्भगृह के आगे मण्डप या अनेक स्तम्भों वाले हॉल होते हैं तथा मन्दिर के घेरे के एक या अधिक द्वारों पर एक बहुत ऊँचा अनेक देवी-देवताओं की मूर्ति वाला गोपुर रहता है। शिखरों, विमानों तथा गोपुरों की मूर्तियों से खूब अलंकृत किया जाता था। इस काल के आर्य शैली के मन्दिर लिंगराज भुवनेश्वर (उड़ीसा) तथा खजुराहो (मध्य प्रदेश) में हैं, इनमें से अनेक ऊपर से नीचे तक विविध प्रकार की प्रतिमाओं और अलंकरणों से सुशोभित होने के कारण अत्यन्त भव्य हैं। द्रविड़ शैली के मन्दिरों में मामल्लपुरम् (जिगलपट जिले में महाबलिपुरम्) कांजीवरम्, इलौरा, तंजौर, बेलूर तथा श्रवणबेल गोला (जि० हसन मैसूर राज्य) और श्रीरंगम् (त्रिचनापल्ली) उल्लेखनीय हैं। इस काल में वास्तु तथा मूर्ति कला का अभिन्न सम्बन्ध होने से दोनों का साथ-साथ वर्णन किया जायगा।

पूर्व मध्य काल (६००-९०० ई०)—इस युग की मूर्ति कला की प्रधान विशेषता घटनाओं के बड़े-बड़े दृश्यों का सफल अंकन है। सातवाहन तथा गुप्त युगों में घटनाएँ बहुत संकुचित शिला-फलकों पर उत्कीर्ण की जाती थीं, अब भारतीयों ने एक ओर जहाँ मन्दिरों के लिए पहाड़ काटने शुरू किए, वहाँ दूसरी ओर दृश्यों के अंकन के लिए सौ फुट ऊँची विशाल चट्टानें चुनीं। इस समय तक उनका हाथ इतना सघन चुका था कि उनकी छैनी ने दुर्गा-महिषासुर युद्ध, शिव का त्रिपुरदाह, रावण द्वारा कैलाश के उठाने-जैसे बड़े-बड़े दृश्यों को काफी गति, अभिनय और सजीवता के साथ तराशा है। इस युग के तीन प्रधान मूर्ति-केन्द्र उल्लेखनीय हैं—(१) मामल्लपुरम् (२) एलोरा (३) एलिफेन्टा।

१. मामल्लपुरम्—पल्लव राजा महेंद्र वर्मा (लग० ६००-६२५ ई०) तथा उसके पुत्र नरसिंह वर्मा ने (लग० ६२५-६५० ई०) दक्षिण में कांची के सामने, इस स्थान पर समुद्र-तट पर एक-एक चट्टान से कटवाकर विशाल मन्दिर बनवाये। इन्हें 'रथ' कहा जाता है। ये संसार की अद्भुत वस्तुओं में से हैं इनमें से सात रथों (मन्दिरों) का एक समूह सात पगोडों के नाम से विश्व-विख्यात है। इनके नाम पाण्डवों के नाम पर धर्मराज रथ, भीम रथ आदि हैं। विशालकाय चट्टानों से काटे गये ये एकाश्मीय मन्दिर पल्लवों की वास्तु और मूर्ति कला के सर्वोत्तम-उदाहरण हैं।

यह स्मरण रखना चाहिये कि जैसे हमें उत्तर भारत में मौर्ययुग में भारत की मूर्ति कला सबसे पहले अत्यन्त उन्नत विकसित रूप में मिलती है, वैसे ही दक्षिण भारत




मामल्लपुरम का एकाश्म मन्दिर

का तक्षण-शिल्प इन मन्दिरों में सर्वप्रथम प्रौढ़ रूप में दिखाई देता है। यह कई शक्तियों के विकास का परिणाम है, इसके आरम्भिक उदाहरण लकड़ी पर बने होने से नष्ट हो चुके हैं।


मामल्लपुरम् के 'रथ' द्रविड़ शैली के कई खण्डों में ऊपर उठते हुए मन्दिरों के प्राचीनतम उदाहरण हैं। इस पल्लव शैली का बाद में न केवल समूचे दक्षिण भारत, किन्तु बृहत्तर भारत के जावा, कम्बोडिया, अनाम आदि देशों में प्रचार हुआ। मामल्लपुरम् की मूर्तियों में महिषासुर से युद्ध करती हुई दुर्गा की प्रतिमा में बड़ी गति और सजीवता है। सबसे आश्चर्यजनक मूर्ति भगीरथ की तपस्या का दृश्य है। यह ६८ फुट लम्बी, ४३ फुट चौड़ी विशाल खड़ी चट्टान पर काटी गई है। कंकाल-मात्रावशिष्ट भगीरथ गंगा के भूतल पर अवतारण के लिए तपस्या-मग्न हैं, सारा दिव्य और पार्यव—यहाँ तक कि जन्तु-जगत् उनका साथ दे रहा है। यह विशाल प्रभावोत्पादक दृश्य बहुत ही भावपूर्ण और वास्तविक है। उपर्युक्त दृश्य और रथ पल्लव कला की उत्कृष्टता की अमर कीर्ति-पताका है और दर्शक इन शिल्पियों के विस्मयावह कौशल की सराहना किये बिना नहीं रह सकता।



अशोककालीन वृषभांकित स्तम्भ शीर्ष, (३री० श० ई० पू०) रामपुरवा  
(बिहार) से उपलब्ध (पृ० १८१)



अमरावती के स्तूप का एक दृश्य (पृ० १८६)



भारहुत में बुद्ध की उपासना का एक दृश्य (२०० ई० पू०) (पृ० १८३)



भारहुत स्तूप पर उत्कीर्ण राजकुमार जेत के उद्यान को  
खरीदने का दृश्य (२री श० ई० पू०) (पृ० १८३)



भारहुत स्तूप पर उत्कीर्ण बुद्ध की माता महामाया का  
स्वप्न (२री श० ई० पू०)(पृ० १८३)



चामरग्राहिणी यक्षी दीदारगंज, पटना  
(२०० ई०पू०) (पृ० १८३)



भारहुत स्तूप पर उत्कीर्ण श्रेष्ठी की मूर्ति  
(२०० ई०पू०) (पृ० १८३)



अलकावलि से सुशोभित पार्वती मस्तक अहिच्छत्रा  
बरेली से प्राप्त (५वीं श०ई०) (पृ० १६०)



भगवान राम की कांस्य प्रतिमा (११वीं श० ई०) (पृ० २०१)





दक्षिण में भारतीय संस्कृति के प्रसारक  
महर्षि अगस्त्य (चिदम्बरम्, १३वीं श० ई०)  
(पृ० १६८)




प्रज्ञा पारमिता (१२वीं श० ई०)  
(पृ० १६८)



होयशालेश्वर (मैसूर) के मन्दिर का  
बाहरी भाग (१२वीं श० ई०)  
(पृ० १६७)




सारनाथ की बुद्धमूर्ति (पृ० १८८)



राजराज चोल द्वारा तंजौर में बनवाया वृहदीश्वर का मन्दिर (१०श० ई०)(पृ० १६७)



धारापुरी (एलिफैंटा) की त्रिमूर्ति (पृ० १६४)



देलवाड़ा (ग्रावू) के जैनमन्दिर में संगमरमर की नक्काशीवाली छत (१०३१ ई०)  
(पृ० १६६)



वच्चे को दुलार करती हुई माँ (भुवनेश्वर, उड़ीसा ११वीं श० ई०)  
(पृ० १९६)



पत्र लिखती हुई नारी (भुवनेश्वर, उड़ीसा, ११वीं श०ई०) (पृ० १६६)



भुवनेश्वर के मन्दिर (प० १६६)



कोणार्क के रथ का विशाल चक्र (पृ० १६६)



भगीरथ की तपस्या (मामल्लपुरम्)

२. एलोरा (वेरूल) — महाराष्ट्र में औरंगाबाद से सोलह मील पर एक पूरी-की-पूरी पहाड़ी को काटकर मन्दिरों में परिवर्तित कर दिया गया है। इसमें पच्चीस-तीस हिन्दू, बौद्ध तथा जैन मन्दिर हैं। इनमें राष्ट्रकूट राजा कृष्ण (७६०-७७५ ई०) द्वारा बनवाया कैलास मन्दिर सबसे विशाल और भव्य मन्दिर है। १६० फुट ऊँचे, १४२ फुट लम्बे, ६२ फुट चौड़े क्षेत्र में द्वारों, झरोखों, सीढ़ियों सुन्दर स्तम्भ-पंक्तियों से युक्त यह विशाल मन्दिर एक ही पत्थर का बना हुआ है, इसमें कहीं जोड़, चूल्हों-मसाला या कील-काँटा नहीं है। इसे बनाने के लिए पहले पहाड़ काटकर जगह खोखली की गई, यह २५० फुट गहरे और डेढ़ सौ फुट चौड़े खाली स्थान से घास-पास के पहाड़ से पृथक् है, फिर इसके बीच में उपयुक्त मन्दिर का निर्माण करके शिल्पियों ने जो कृति प्रस्तुत की है, वह मानव के धैर्य, अध्यवसाय और कला का उत्कृष्टतम उदाहरण है। बिना किसी मसाले के दुमंजली इमारत तराश डालना बड़ा बिलक्षण कार्य है, दशक उसे देखकर दाँतों-तले उँगली दबा लेता है और इसके निर्माता



अज्ञात कारीगरों के आगे नत-मस्तक होता है। कैलास-मन्दिर को काटते हुए कारीगरों ने बयालीस पौराणिक दृश्य भी अंकित किये हैं। इनमें नृसिंहावतार का दृश्य, शिव-पार्वती का विवाह, इन्द्र-इन्द्राणी की मूर्तियाँ, रावण द्वारा कैलास का उत्तोलन बड़ी सुन्दर, विशाल, भावपूर्ण और ओजस्वी कृतियाँ हैं। अन्तिम दृश्य विशेष रूप से उल्लेखनीय है। रावण कैलाश को उठा रहा है, भय-त्रस्त पार्वती शिव के विशाल



एलोरा का कैलास मन्दिर

भुज-दण्ड का अवलम्ब ले रही है, सखियाँ भाग रही हैं; किन्तु शिव अचल हैं, अपने चरणों से कैलाश को दबाकर रावण का प्रयास विफल कर रहे हैं।

३ धारापुरी (एलिफेण्टी)—बम्बई से छः मील दूर धारापुरी नामक टापू में दो बड़े पर्वतों के ऊपरी भाग को काटकर मन्दिर और मूर्तियाँ बनाई गई हैं। इनका समय आठवीं शती ई० है। यहाँ की प्रतिमाओं में महेश्वर की प्रकाण्ड त्रिमूर्ति, शिव-तांडव तथा शिव-पार्वती-विवाह का दृश्य बहुत ही भव्य है। पहली के मुख-मण्डल पर अपूर्व, प्रशान्त गम्भीरता है, दूसरी 'यया दीपो निवातस्यो' की आदर्श समाधि अवस्था

की भव्यतम अभिव्यक्ति है और तीसरी में पार्वती के आत्मसमर्पण का भाव बड़ी सफलता से दिखाया गया है।


आठवीं शती में ही जावा में शैलेन्द्रवंश ने बोरोबुदुर का प्रसिद्ध सत-मंजिला अनोखा एवं भव्य मन्दिर बनवाया, जिसे आधुनिक कला-मर्मज्ञों ने पत्थर में तराशा हुआ महाकाव्य कहा है। इसकी गैलरियों में जातकों के तथा बुद्ध की जीवनी के अनेक दृश्य बने हुए हैं। इन सबको यदि एक पंक्ति में फैला दिया जाय तो वह तीन मील लम्बी होगी। इसमें शान्ति और आध्यात्मिकता का अनुपम सौन्दर्य है। दक्षिण में नटराज की प्रसिद्ध मूर्तियाँ इसी समय से बनने लगीं।

आठवीं शती मामल्लपुरम्, कैलाश और बोरोबुदुर-जैसी अमर कलाकृतियाँ पैदा करने के कारण भारतीय कला के इतिहास की स्वर्ण शती है। इसके बाद कला में क्षीणता आने लगी।

उत्तर मध्य युग में वास्तु के पाँच केन्द्र उल्लेखनीय हैं—

(१) खजुराहो, (२) राजपूताना, (३) उड़ीसा, (४) चोल राज्य, और (५) होयसल राज्य।

खजुराहो—दसवीं शती में चन्देल राजाओं ने मध्यभारत के छतरपुर जिले (बुन्देलखण्ड) में खजुराहो का प्रसिद्ध मन्दिर-समूह बनवाया। इसके भव्यतम मन्दिर



खजुराहो का कंदरीयनाथ का मन्दिर

राजा घंग (९५०-९६६ ई०) के दान और प्रोत्साहन का फल है। इनमें सबसे सुन्दर और

प्रधान कंदरीयनाथ महादेव का विशाल मन्दिर है। ११६ फुट ऊँचा, विशाल कुर्सी और भारी चबूतरे वाला यह मन्दिर अपने क्रमशः छोटे होते हुए शिखर-समूहों से बहुत भव्य मालूम होता है। प्रदक्षिणा पथ में सुन्दर स्तम्भ-योजना है। मन्दिर का कोई चप्पा सुन्दर मूर्तियों तथा अलंकरणों से रहित नहीं है। उस समय हिन्दू धर्म में तन्त्र की प्रधानता हो रही थी, उसके प्रभाव से यहाँ कामास्त्रसम्बन्धी अश्लील मूर्तियाँ भी काफी संख्या में पाई जाती हैं। भारतीय मूर्तिकला में शृंगारिकता तो भारहुत और साँची के काल से यक्षों और वृक्षिकाओं के अंकन में चली आ रही थी किन्तु अश्लीलता नहीं थी। वह इसी युग में शुरू हुई।

**राजपूताना**—इस युग में अति अलंकार-प्रधान शैली की पराकाष्ठा राजपूताना और गुजरात में मिलती है। इसका सर्वोत्तम उदाहरण आबू पर्वत पर देलवाड़ा के पास दो जैन मन्दिर हैं—पहला विमलशाह नामक वैश्य ने १०३२ ई० में तथा दूसरा तेजपाल ने १२३२ ई० में बनवाया। दोनों में नीचे से ऊपर तक संगमरमर लगा है। इसमें यद्यपि अलंकरण की इतनी अधिकता है कि मन्दिर का एक चप्पा भी खाली नहीं छोड़ा गया और इन अलंकरणों में बहुत अधिक पुनरावृत्ति का दोष है, तथापि इनकी विलक्षण जालियाँ, पुतलियाँ, बेल-बूटे और नक्काशियाँ देखकर दर्शक दंग रह जाता है। “संगमरमर ऐसी बारीकी से तराशा गया है, मानो किसी कुशल सुनार ने रेशी से रेत-रेतकर आभूषण बनाये हों या यों कहिये कि बुनी हुई जालियाँ और झालरें पथरा गई हों। छतों की सुन्दरता का तो कहना ही क्या? इनमें बनी हुई नृत्य की भाव-भंगी वाली पुतलियों और संगीत-मंडलियों के सिवा बीच में संगमरमर का एक झाड़ भी लटक रहा है, जिसकी एक-एक पत्ती में कटाव है। यहाँ पहुँचने पर ऐसा प्रतीत होता है कि हम अद्भुत स्वप्न लोक में आ गए हैं।” इनकी सुन्दरता बहुविज्ञापित ताज से बहुत अधिक है।

**उड़ीसा**—इस प्रान्त में मध्य युग में बने भव्य मन्दिरों में पुरी का जगन्नाथ नाम का मन्दिर, कोणार्क का सूर्य मन्दिर और भुवनेश्वर के मन्दिर प्रधान हैं। कोणार्क का देवालय रथ के आकार का है, इसमें बड़े विराट् पहिये हैं, इन्हें बड़े जानदार घोड़े खींच रहे हैं। इन सबको इनकी विशालता और अलंकरणबहुलता ने बहुत भव्य एवं मनोरम बना दिया है। मन्दिरों का कोई कोना या चप्पा खाली नहीं छोड़ा गया। ‘इनमें नायिका-भेद और नाग-कन्याओं की बड़ी सुभग मूर्तियाँ बनी हैं, जिनके भोले मुख पर से आँख हटाये नहीं हटती। पत्र लिखती हुई नारी की मूर्ति की भाव-भंगी बड़ी मनोरम है। कई मूर्तियों में मातृ-ममता की बड़ी सुन्दर अभिव्यक्ति हुई है। माता अपने शिशु का लाड़ करने में मानो अपने हृदय को निकालकर धर देती हुई अंकित की गई है।’ यहाँ भी अश्लील मूर्तियों की भरमार है।

**चोल कला**—दक्षिण भारत में पल्लवों के बाद चोलों ने दसवीं शती में द्रविड़ शैली को विकसित करके परिपूर्णता तक पहुँचाया। इस शैली का एक सर्वश्रेष्ठ

उदाहरण राजराज महान् द्वारा तंजौर में बनवाया हुआ बृहदीश्वर का महान् शैव मन्दिर है। इसका विमान या शिखर १ मंजिला और १६० फुट ऊँचा है, इसके ऊपर एक ही प्रस्तर-खण्ड का भीमकाय गुम्बद है, कहा जाता है कि इसे मन्दिर के ऊपर तक लुढ़काकर लाने के लिए ४ मील लम्बी सड़क विशेष रूप से बनाई गई थी। यह विशालकाय देवालय ऊपर से नीचे तक मूर्तियों और अलंकरणोंसे सुशोभित है। चोल कला की प्रधान विशेषता बृहत्त्वयुक्त भव्यता है। भीमकाय मन्दिरों को अत्यधिक परिश्रम से अत्यन्त सूक्ष्म तक्षण से अलंकृत किया गया है। इस विषय में फर्गुसन ने ठीक ही लिखा है कि चोल कलाकार अपनी वास्तु का प्रारम्भ दानवों की-सी विशाल कल्पना से करते थे और उसकी पूर्ति जीहरियों की भाँति करते थे। चोल कला की एक बड़ी देन परवर्ती गुणों में गोपुरम् के मन्दिर का विशाल प्रवेश-द्वार था। धीरे-धीरे इनका आकार और संख्या बढ़ने लगी और ये मन्दिर के गर्भगृह के शिखर से भी ऊँचे उठने लगे। कुम्भकोणम् के गोपुरम् ने प्रधान मंदिर को बिलकुल दबा दिया है। गोपुरम् के अतिरिक्त इनकी दूसरी विशेषता स्तम्भ पंक्तियों वाले विशाल मण्डपों या हॉलों की थी। मध्य युग के बाद बने मदुरा, श्रीरंगम् और रामेश्वरम् आदि मन्दिरों में इन विशेषताओं का पूर्ण विकास हुआ; उदाहरणार्थ मदुरा के मीनाक्षी मन्दिर का मण्डप ६८५ खम्भों का है और सब खम्भों पर अद्भुत नक्काशी है।

होयशल कला—११११ ई० से मसूर में होयशल यादवों का एक वंश प्रबल हुआ। बारहवीं-तेरहवीं शती में इन्होंने एक नये प्रकार की वास्तु-कला का विकास किया। सम्भवतः इन्होंने अपने से पहले शासक गंगों की कला-परम्परा को आगे बढ़ाया। गंगों के शासन में ९८३ ई० में एक मन्त्री चामुण्डराय ने श्रवण बेलगोला की पहाड़ी पर अत्यन्त कठोर काले पत्थर के एक ही खण्ड से बनी ५६ फुट ऊँची (६ फुट के आदमी से ९१ गुना) गोमतेश्वर की प्रतिमा स्थापित की। निर्माण-कौशल की कठिनाता और कल्पना की विशालता की दृष्टि से दुनिया की अन्य कोई मूर्ति इसके आगे नहीं टिक सकती।

होयशल राजाओं ने भी अपने वास्तु में इन्हीं विशेषताओं को बनाये रखा। इनके मन्दिर वर्गाकार नहीं, किन्तु तारकाकृति या बहुकोणीय हैं। इनकी दूसरी विशेषता ऊँची कुसियाँ या आधार हैं। इनसे शिल्पियों को मूर्तियाँ बनाने के लिए काफी जगह मिल गई है और इन्होंने इसका पूरा उपयोग किया है। शिखर पिरामिडाकार होते हुए भी काफी नीचा है। इस वास्तु शैली का सर्वोत्तम उदाहरण हालेबिद या दोरसमुद्र का होयशलेश्वर का विख्यात मन्दिर है। यह पाँच-छः फुट ऊँचे चबूतरे पर बना है, चबूतरा बड़े-बड़े शिला-फलकों से पाटा गया है। इन पर ऊपर से नीचे तक ११ अलंकरण-पट्टिकाएँ हैं, ये ७०० फुट लम्बी हैं और समूचे मन्दिर को घेरे हुए हैं। इनमें हाथियों, शेरों, घुड़सवारों, दिव्य पशु-पक्षियों की मूर्तियाँ उत्कीर्ण हैं।

उदाहरणार्थ सबसे निचली अलंकरण-पट्टिका (Frieze) में दो हजार हाथियों का महावतों और भूलों के साथ सफल एवं सुन्दर अंकन है। इनमें कोई भी दो हाथी

एक दूसरे से नहीं मिलते। इस मन्दिर के सम्बन्ध में स्मिथ की यह उक्ति यथार्थ है कि यह देवालय धैर्यशील मानव जाति के श्रम का अत्यन्त आश्चर्यजनक नमूना है। इसकी सुन्दर कारीगरी के काम को देखते-देखते आँखें तृप्त नहीं होतीं। मैकडानल का मत है कि समस्त संसार में शायद दूसरा कोई मन्दिर ऐसा न होगा जिसके बाहरी भाग में इस प्रकार का अद्भुत खुदाई का काम किया गया हो। १३११ ई० में मुस्लिम आक्रमण के कारण यह मन्दिर अधूरा रह गया।

**बृहत्तर भारत का वास्तु**—इस युग में स्वदेश में ही नहीं, अपितु विदेशों में भी बड़े भव्य हिन्दू-मन्दिरों का निर्माण हुआ। कम्बोडिया में अंकोरवत् और अंकोरथोम के विशाल एवं भव्य मन्दिर बने। पहला मन्दिर वर्गाकार है और इसका प्रत्येक पाख्र्व एक मील लम्बा है। इसकी शैली भारतीय मन्दिरों से बिलकुल भिन्न है। इसमें क्रमशः एक दूसरे से ऊँचे उठते हुए और छोटे होते हुए अनेक खण्ड होते हैं। प्रत्येक खण्ड भक्त को ऐहिक जगत् की क्षुद्रता से ऊँचा उठाता हुआ उच्च आध्यात्मिकता की ओर लाता है। कम्बुज मन्दिरों की यह उदात्त भव्यता द्रविड़ मन्दिरों के विशाल मण्डपों और उत्तुंग विमानों तथा गोपुरों में नहीं मिलती। इन मन्दिरों की गैलरियों में पुराणों के दृश्य अंकित हैं। नवीं शती में जावा के एक राजा दक्ष ने प्रांबनन में शिव-क्षेत्र स्थापित करके ब्रह्मा, विष्णु, महेश के मन्दिर बनवाये। इनमें राम और कृष्ण की लीलाएँ उत्कीर्ण हैं। भारत में इन विषयों की ऐसी सुन्दर मूर्तियाँ नहीं बनीं। प्रांबनन में शिव की देवता और ऋषि वेश में दो प्रकार की आकृतियाँ मिलती हैं। पहली के मुख-मण्डल पर समाधिगमता, गांभीर्य और असीम शांति का भाव अंकित है, दूसरी में उनका जटाजूट और दाढ़ी बड़ी सुन्दरता से बनी हुई है। तेरहवीं शती के जावा की सर्वोत्तम मूर्ति बौद्ध प्रज्ञापारमिता की है। यह राजा अमुर्वभूमि (१२२०—१२२७ ई०) के काल की है। इसके मुखमण्डल की सुकुमारता, सरलता, शांति-प्रसन्नता, श्री और लालित्य वस्तुतः अद्भुत है।

**मध्ययुग की मूर्तिकला**—इस युग की मूर्तिकला की कुछ विशेषताएँ निम्न-लिखित हैं। शनैः-शनैः धार्मिक प्रभाव प्रबल होने लगता है, सौन्दर्य-बुद्धि गौण हो जाती है; गुप्त युग तक दोनों प्रवृत्तियों में जो सामंजस्य था, वह लुप्त हो जाता है। धार्मिक भावों की अभिव्यक्ति के लिए भीषण तथा कुरूप मूर्तियाँ भी बनती हैं। देवताओं की सामर्थ्य प्रदर्शित करने के लिए उनके बहुसंख्यक हाथों में अनेक प्रकार के हथियार पकड़ाये जाते हैं, इनका निर्माण शिल्प-शास्त्र की रूढ़ियों के अनुसार होने लगता है। मूर्ति-शिल्प में नवीनता और मौलिकता बिलकुल समाप्त हो जाती है।

इस ह्रास के होते हुए भी वास्तु-बैभव की दृष्टि से यह काल अविस्मरणीय है। मामल्लपुरम्, कैलास, बोरोबुदुर, अंकोरवत्, तंजौर और हालेबिद हमारी संस्कृति के अमर स्मारक हैं। जातियों की महत्ता का एक मानदण्ड कला-कृतियाँ भी हैं। इस दृष्टि से प्राचीन भारत का विश्व में बहुत ऊँचा स्थान था। हमारे पूर्वजों ने अविचल

श्रद्धा और अनथक परिश्रम से जिन कृतियों की रचना की, उनमें न केवल शिल्प-चातुर्य था; किन्तु, लालित्य, सुसूचि और सुसंस्कारिता भी थी जो उच्च संस्कृति के प्रधान चिह्न हैं। प्राचीन भारतीय कला भारतीय आदर्शों का सच्चा प्रतिबिम्ब है। उससे यह ज्ञात होता है कि सब प्रकार का ऐश्वर्य उपभोग करते हुए भी भारत में भौतिकता और ऐतिहासिकता के प्रति ही अनुराग न था; किन्तु पारलौकिकता और आध्यात्मिकता की भी तीव्र आकांक्षा थी। उसके सर्वोत्तम युग में इन दोनों का सुन्दर सामंजस्य था। कलाकार उच्चतम आध्यात्मिक भावों की अभिव्यक्ति के लिए विभिन्न कलाओं को सफलतापूर्वक अपना माध्यम बना रहे थे।

**मध्ययुगीन चित्रकला**—आठवीं शती के बाद अजन्ता-जैसे बृहत् आकार के भित्ति-चित्र भारत में लोकप्रिय नहीं रहे, लघुचित्रों की अभिवृद्धि बढ़ी। ये चित्र ग्रंथों को अलंकृत एवं चित्रित करने के लिए बनाये जाते थे। इनकी दो शैलियाँ उल्लेखनीय हैं। (१) बंगाल की पाल शैली (नवीं-बारहवीं शती ई०) (२) अपभ्रंश शैली (११००-१६०० ई०)। पहली का विषय बौद्ध है और विशेषताएँ हैं—वक्र रेखाएँ और सरल रचना। यह महायान बौद्ध धर्म के भक्ति-भाव से ओतप्रोत है। प्रज्ञापारमिता की अनेक ताड़पत्र पर लिखी पोथियाँ इस शैली से चित्रित हैं। अपभ्रंश शैली पाँच सौ बरस तक चलती रही, इसके आरम्भिक नमूने ताड़पत्र की पोथियों पर तथा कागज पर बने हैं, इसके सुन्दरतम उदाहरण उस संक्रमण काल (१३५०-१४५० ई०) के हैं, जब कागज ताड़पत्र का स्थान ले रहा था। इसकी विशेषताएँ कोणाकार चेहरा, नुकीली नाक, चेहरे की रेखा से आगे बढ़ी आँख और अलंकार-प्रधानता है। शुरू में साधारण रंग बरते जाते थे, पन्द्रहवीं शती से नीले और सुनहरी रंग का खूब प्रयोग होने लगा। इनका विषय आरम्भ में जैन धर्म-ग्रन्थ थे, बाद में 'गीत गोविन्द', 'भागवत', 'बालगोपालस्तुति'-जैसे वैष्णव ग्रन्थों में लौकिक प्रेम का चित्रण होने लगा। वस्त्र पर बने वसन्त-विलास (१४५१ ई०) में वसन्त का वैभव बढ़ी सुन्दरता से चित्रित है। यह शैली प्रेम भाव के सजीव अंकन में बहुत सफल हुई है। इसके अधिकांश उदाहरण गुजरात से मिले हैं, अतः इसे गुजराती शैली भी कहा जाता है।

**राजस्थानी**—इस शैली का उद्भव अपभ्रंश शैली से गुजरात एवं मेवाड़ में पन्द्रहवीं शती में हुआ। इसका प्रधान विषय कृष्ण और राधा अर्थात् नर-नारी के शाश्वत प्रेम का अनन्त रूपों में चित्रण है, इसमें लोक-जीवन की कला तथा नारी के आदर्श सौन्दर्य का बहुत सुन्दर अंकन हुआ है। राजस्थानी चित्रकार अपनी तूलिका से कृष्ण-लीला, शृंगार, नायिका-भेद, रामायण, महाभारत के तथा हम्मीर हठ, नल दमयन्ती, बारहमासा, शबीह तथा रागमाला के दृश्य अंकित करते रहे। रागमाला में विभिन्न रागों को चित्रों द्वारा मनोरम मूर्त रूप दिया जाता था जैसे बिलावल में नायिका दर्पण में अपने रूप के देखने से उत्पन्न प्रेमपीड़ा से व्यथित दिखाई जाती

थी, मालकौंस में प्रेमी प्रणय-क्रीड़ा में रत होते थे, भैरवी में अविवाहित नायिका पार्वती की भाँति अपने मनचाहे पति की उपासना में लवलीन होती थी।

**मुगल शैली**—मुगल सम्राटों के समय चित्र-कला को बहुत प्रोत्साहन मिला। हुमायूँ ने ईरान से भीर सैयद अली और ख्वाजा अब्दुस्समद शीराज़ी को बुलाया था, अकबर ने अपने दरबार में सारे भारत के सैकड़ों चित्रकार एकत्र करके इनसे फारसी और संस्कृत के विविध ग्रन्थों 'हम्ज़ानामा', 'बाबरनामा', 'अकबरनामा' और 'महा-भारत' (रज्मनामा) को चित्रित करवाया। पहला प्रणय-कथाओं का ग्रन्थ था, जो अकबर को बहुत प्रिय था। इसके लिए वस्त्र पर १३७५ चित्र बनाये गए। महा-भारत के १६६ चित्र बनाये गए, जो अभी तक सौभाग्यवश जयपुर के पोथीखाने में सुरक्षित हैं। अकबर की कला सब देशों से अच्छे अंश लेकर उन्हें अपना भारतीय रूप देने वाली थी, प्रारम्भ में ईरानी प्रभाव अधिक होने पर भी बाद में वह अपना बना लिया गया। यह कला प्रधानतः ग्रन्थ-चित्रों, दरबार और राजमहल से सम्बन्ध रखने वाली घटनाओं तथा व्यक्तियों का चित्रण करने वाली है। राजस्थानी शैली से न केवल इसका विषय-भेद है किन्तु इसके चेहरों में विशिष्टता और व्यक्तित्व अधिक है। जहाँगीर से भी इस कला को बहुत उत्तेजन मिला, उसके समय में उस्ताद मन्सूर ने पशु-पक्षियों के बहुत सुन्दर चित्र बनाये। औरंगजेब के समय में राज-संरक्षण न मिलने से यह कला मुरझाने लगी। मुगल शैली की एक दक्षिणी शाखा बीजापुर तथा गोलकुण्डा के शाही दरबारों में फली-फूली।

**पहाड़ी शैली**—मुगल साम्राज्य का विघटन होने पर बादशाही चित्रकार नये आश्रय-दाताओं की खोज में रावी से पूर्व की काँगड़ा दून की रियासतों—चम्बा, नूरपुर, काँगड़ा, सुकेत, मण्डी आदि राज्यों में पहुँचे और इनसे पहाड़ी-शैली का विकास हुआ। काँगड़ा के राजा संसारचन्द्र (११७४-१८२३ ई०) का समय पहाड़ी कला का स्वर्ण युग है। इसकी दो कन्याएँ गढ़वाल-नरेश से ब्याही गईं और यह कला गढ़वाल में भी पहुँची। पहाड़ी चित्रों की विशेषता वास्तविकता और भावना का सम्मिश्रण है। 'रामायण', 'महाभारत' तथा 'भागवत' आदि समस्त पौराणिक साहित्य, केशव, भतिराम, बिहारी आदि कवियों की रचनाएँ इनका प्रधान विषय हैं। "अज्ञानता युग के बाद पहाड़ी शैली में ही भारतीय कला एक ऐसी ऊँचाई तक उड़ी है जहाँ तक पहुँचना खिलवाड़ नहीं।"

### अन्य कलाएँ

**कांस्थ-प्रतिमाएँ**—कांसे की सुन्दर मूर्तियाँ ढालने की कला भारत में मोहेंजोदड़ो युग से ही चली आ रही है। नर्तकी की मूर्ति इसका सुन्दर प्रमाण है। पहली-दूसरी शती ई० की कुछ छोटी मूर्तियाँ तक्षशिला से मिली हैं। गुप्त युग में इस कला में काफी उन्नति हुई। कारीगर बड़े आकार की प्रतिमाएँ सफलतापूर्वक बनाने लगे। इनमें भागलपुर से पाई गई आदमकद बुद्ध-मूर्ति और भीरपुर स्मार

(सिन्धु) से मिली ब्रह्मा की सुन्दर मूर्ति उल्लेखनीय है। कांस्य-प्रतिमाओं का स्वर्ण युग दक्षिणभारत में चोलों का शासन काल (दसवीं—तेरहवीं श० ई०) था। इस समय यहाँ नटराज शिव की भव्य प्रतिमाएँ बनने लगीं। इनमें प्रलय के ताण्डव नृत्य की भाव भंगी में शिव की बहुत सुन्दर अभिव्यक्ति की गई है।

वस्त्र—अठारहवीं शती के अन्त में लगभग २,००० वर्ष तक विश्व में भारत के बने कपड़ों की ख्याति और माँग बनी रही। पहले यह बताया जा चुका है कि भारतीय मलमल, जिसे रोमन 'बुनी हवा' कहते थे, रोम की स्त्रियों द्वारा बहुत पसंद की जाती थी। दसवीं शती में अरब के व्यापारी गुजरात में बने भारतीय वस्त्रों को मिस्र तक पहुँचा रहे थे और यहाँ की पटोला साड़ियाँ जावा, सुमात्रा तक भेजी जा रही थीं। मुस्लिम बादशाहों द्वारा प्रोत्साहन पाकर वस्त्र-कला की बड़ी उन्नति हुई। इस काल में ढाका के कलाकारों द्वारा तैयार की जाने वाली मलमल विशेष रूप से उल्लेखनीय है।

मुगल बादशाहों के लिए तैयार होने वाली मलमल खास का २० गज का पूरा थान तैयार करके बाँस की खोखली नली में बन्द करके और इसका जलूस निकालकर बादशाह को भेजा जाता था। इसे आबेरवां (बहता पानी), बापत हवा (बुनी हवा), शबनम (ओस) के कवितामय नाम दिये जाते थे। मलमल की बारीकी और पारदर्शकता के सम्बन्ध में यह प्रसिद्ध है कि एक बार औरंगजेब ने अपनी पुत्री को डाँटा कि तू नंगी क्यों खड़ी है, तुझे लाज नहीं आती? बेटी बोली—“अब्बा जान, आप नाहक बिगड़ते हैं। मैंने तो कपड़े की सात तहें करके उसे लपेटा हुआ है, फिर भी अंग झलकता है तो मेरा क्या कसूर?”

पटोला—गुजरात में विवाह के समय पहनी जाने वाली पटोला साड़ी बुनाई का एक अद्भुत चमत्कार है जो इस युग में कुशल कारीगरों ने तैयार की थी। इसमें साड़ी पर बनाये जाने वाले डिजायन को पहले ही ध्यान में रखकर ताने-बाने के सूत को विभिन्न रंगों में रंगा जाता है और बुनाई के समय वे सारे डिजाइन कपड़े के दोनों ओर आ जाते हैं।

किमखाब—किमखाब का शब्दार्थ है—बुना हुआ फूल (किम=फूल, खाब=बुनना)। इसमें बुनाई में विभिन्न रंगों द्वारा अनेक प्रकार के डिजाइन बनाये जाते हैं, इसका पटोला से यह अन्तर है कि उसमें दोनों ओर एक ही डिजाइन आता है और इसमें ऐसा नहीं होता। इसमें सोने-चाँदी के तार (जरी) का भी उपयोग



मोहेंजोदड़ो का कांस्य मूर्ति



होता है। इसमें शुद्ध सामग्री का प्रयोग किया जाता था अतः यह धोया जाने पर भी वर्षों तक खराब नहीं होता था। मध्य युग में किमखाब का सबसे प्रसिद्ध केन्द्र बनारस था, इसके साथही मुर्शिदाबाद, चन्देरी, अहमदाबाद, औरंगाबाद, सूरत, तंजौर में भी यह काम होता था।

इसके अतिरिक्त मध्य युग में वस्त्रों की रंगाई, छींट, कढ़ाई की कला भी बहुत उन्नत हुई थी। काश्मीर के शाल विश्व-विख्यात थे।



कांसे का नटराजशिव (मद्रास)

## प्राचीन शिक्षापद्धति

भारत में शिक्षा वैदिक युग से मनुष्य के सर्वांगीण विकास, राष्ट्रीय संस्कृति के संरक्षण तथा जातीय उत्थान के लिए आवश्यक समझी जाती रही है। अथर्ववेद में ब्रह्मचर्य की महिमा के गीत गाये गए हैं। प्राचीन शास्त्रकारों ने इस प्रकार की अनेक उपयोगी व्यवस्थाएँ दी थीं, जिनसे राज्य द्वारा अनिवार्य शिक्षा का प्रबन्ध न होने पर भी इसका बहुत अधिक प्रसार हुआ। प्राचीन ऋषियों ने मानव जीवन जिन चार आश्रमों में बाँटा था, उनमें पहला ब्रह्मचर्य आश्रम विद्याभ्यास के लिए था। उपनयन-संस्कार सब द्विजों के लिए आवश्यक था, निश्चित अवधि तक इसके न करने अर्थात् विद्याभ्यास में शिथिलता दिखाने से उच्च वर्ण ब्राह्मण या जाति-च्युत समझे जाते थे। शिक्षा के महत्त्व को सबके चित्त पर भली-भाँति अंकित करने के लिए ही स्नातक को पुराने जमाने में राजा से अधिक प्रतिष्ठा दी गई थी। प्रत्येक व्यक्ति का यह कर्तव्य समझा जाता था कि वह न केवल पुत्र को जन्म देकर पितृ-ऋण से मुक्त हो, किन्तु इसके अतिरिक्त ऋषि-ऋण को भी उतारे। हिन्दू शास्त्रकारों ने ज्ञान का प्रसार करने वाले ब्राह्मणों को न केवल नाना प्रकार के दानों का अधिकारी बताया, किन्तु उन्हें करों से भी मुक्त कर दिया। राजाओं ने अपने उदार दानों से नालंदा, विक्रम-शिला, उदन्तपुरी प्रभृति शिक्षणालयों के विकास में पूरी सहायता दी। यही कारण था कि प्राचीन काल में जितनी साक्षरता भारत में थी, उतनी उस समय किसी दूसरे देश में नहीं थी। राजा अश्वपति और दशरथ का यह दावा था कि उनके राज्य में कोई अशिक्षित व्यक्ति नहीं है। प्राचीन शिक्षापद्धति से भारत ने न केवल सैकड़ों वर्षों तक मौखिक परम्परा द्वारा विशाल वैदिक वाङ्मय को सुरक्षित रखा; किन्तु प्रत्येक युग में दर्शन, न्याय, गणित, ज्योतिष, वैद्यक, रसायन आदि शास्त्रों में ऐसे मौलिक विचारक विद्वान् उत्पन्न किये, जिनसे भारत का मस्तक आज भी ऊँचा है।

**ब्रह्मचर्य-आश्रम और उपनयन-संस्कार**—प्राचीन काल में ऋषियों ने ब्रह्मचर्य और उपनयन-संस्कार की व्यवस्था द्वारा समूचे समाज को शिक्षित करने का सराहनीय उद्योग किया था। अथर्ववेद से ज्ञात होता है कि उस समय तक ब्रह्मचर्य की पद्धति प्रचलित हो चुकी थी। ब्रह्मचर्य का शब्दार्थ है—वेद का अध्ययन। उस समय सरल एवं तपोमय जीवन बिताते हुए आर्य वेद का स्वाध्याय करते थे। यह समझा जाता था कि ब्रह्मचर्य का पालन स्त्री-पुरुष दोनों के लिए आवश्यक है। “ब्रह्मचर्य के तप से

ही राजा राष्ट्र की रक्षा करता है, ब्रह्मचर्य से ही कन्या युवा पति को प्राप्त करती है। इसी के तप से देवताओं ने अमृतत्व तथा इन्द्र ने उच्च पद प्राप्त किया था।", (अथर्व ११।५—१६)। ये सब उक्तियाँ ब्रह्मचर्य का गौरव सूचित करती हैं।

ब्रह्मचर्य आश्रम का प्रारम्भ उपनयन-संस्कार से होता था। उपनयन का अर्थ है—समीप जाना। इस संस्कार द्वारा बालक गुरु के समीप जाकर, विद्याभ्यास के लिए उसका शिष्य बनता था। उपनयन चिरकाल तक ब्राह्मण, क्षत्रिय, वैश्य के लिए अनिवार्य नहीं था, किन्तु वैदिक साहित्य के अध्ययन और संरक्षण के लिए इसे आवश्यक बना दिया गया। ब्राह्मणों, उपनिषदों और सूत्रग्रंथों के निर्माण के बाद धार्मिक साहित्य इतना विशाल हो गया कि उसकी रक्षा के लिए समूचे समाज का सहयोग आवश्यक प्रतीत हुआ, अतएव उपनयन-संस्कार को तीनों वर्णों के लिए आवश्यक बना दिया गया। इसके न करने पर व्यक्ति समाज से पतित एवं बहिष्कृत समझा जाता था (मनु २।३६)। आज शिक्षा राज्य द्वारा अनिवार्य बनाई जाती है, उस समय धर्म ने इसे आवश्यक बनाया। इसका एक शुभ परिणाम यह हुआ कि आर्य जाति के सब सदस्य थोड़ा-बहुत वैदिक ज्ञान अवश्य प्राप्त करते थे, किन्तु ८०० ई० पू० के बाद वैदिक ज्ञान इतना जटिल हो चुका था कि उसमें यत्किंचित् प्रवेश के लिए भी प्रारम्भिक शिक्षा अनिवार्य थी। अतः यह माना जा सकता है कि उपनयन आवश्यक हो जाने के बाद आर्यजाति में साक्षरता बहुत बढ़ी होगी। उस समय संभवतः सौ फी सदी व्यक्ति साक्षर होंगे। किसी भी अन्य प्राचीन जाति ने शिक्षा के क्षेत्र में इतनी प्रगति नहीं की। पश्चिमी सभ्यता के मूल स्रोत यूनान में यह अवस्था थी कि एथेन्स में दस फी सदी और स्पार्टा में चार प्रतिशत व्यक्ति ही शिक्षा पाते थे। यह बड़े दुःख की बात है कि परवर्ती शास्त्रकारों ने ५००-६०० ई० के बाद यह सिद्धान्त चलाया कि कलियुग में क्षत्रिय और वैश्य वर्ण नहीं होते, इससे इन वर्णों का उपनयन बन्द हो गया और साक्षरता बहुत कम हो गई।

**ब्रह्मचर्य के नियम**—उपनयन-संस्कार के बाद ब्रह्मचारी गुरु से विद्याध्ययन करता था। विद्याध्ययन-काल में ब्रह्मचारी को अनेक आवश्यक नियमों का पालन करना पड़ता था। प्राचीन शिक्षापद्धति का आदर्श सादा जीवन तथा उच्च विचार था, अतः सभी नियम इसी को ध्यान में रखकर बनाये गए थे। उनका भोजन सादा होता था, मांस-मदिरा का सेवन वर्जित था, पोशाक में भी सादगी थी, जूते और खाट का उपयोग वर्जित था। किन्तु शास्त्रकारों का यह आशय कदापि नहीं था कि स्वास्थ्य को हानि पहुँचाते हुए इन व्रतों का पालन किया जाय। जातक-साहित्य में ऐसे उदाहरणों की कमी नहीं है, जिनमें ब्रह्मचारी बनारस और तक्षशिला की भीषण गर्मी में जूते और छाते का प्रयोग करते हैं। ब्रह्मचर्यावस्था शारीरिक विकास और वृद्धि का काल था, इसलिए शास्त्रकारों ने यह व्यवस्था की थी कि ब्रह्मचारी तपस्या से अपने जीवन को कुशल बनाये, किन्तु जितना खा सकता हो, खाये। ब्रह्मचारी के नियमों में

संयम और सदाचार के पहलू पर बहुत बल दिया जाता था। इसी का परिणाम यह हुआ कि ब्रह्मचर्य शब्द अपने वास्तविक अर्थ वेदाध्ययन की अपेक्षा संयत जीवन को अधिक सूचित करने लगा। ऋषियों का यह मत था कि आमोद-प्रमोद से विद्याभ्यास में बाधा पड़ती है।

**भिक्षा-वृत्ति**—कई स्मृतियों में यह व्यवस्था मिलती है कि ब्रह्मचारी प्रतिदिन अपने लिए गाँव से भिक्षा माँगकर लाये। अथर्ववेद में भिक्षाचरण (११।५।६) का स्पष्ट उल्लेख है। किन्तु यह शास्त्रकारों का आदर्श ही प्रतीत होता है, वास्तविक स्थिति ऐसी नहीं थी। तक्षशिला के ब्रह्मचारी अपने गुरुओं के घरों में बड़ी आयु के पुत्रों के समान रहते थे। नालन्दा, वलभी, तक्षशिला-जैसे बड़े विश्वविद्यालयों में, जहाँ हजारों विद्यार्थी पढ़ते थे, भिक्षा-वृत्ति संभव ही नहीं थी। इन सब स्थानों पर संभवतः बड़े भण्डारों में खाने का प्रबन्ध होता था। नालन्दा की खुदाई में कुछ बड़ी भट्टियाँ मिली हैं। युआन-च्वाँग ने लिखा है कि भारतीय विद्वानों के गम्भीर पाण्डित्य का एक कारण यह भी है कि उन्हें भोजन, वस्त्र तथा दवाई की चिन्ता नहीं करनी पड़ती। दक्षिण के कुछ पुराने अभिलेखों में इस बात का स्पष्ट रूप से उल्लेख है कि यहाँ विद्यालयों में लोगों के दिये दान से छात्रों के भोजन की व्यवस्था की जाती थी। ऐसा प्रतीत होता है कि भिक्षा केवल अत्यन्त निर्धन छात्र ही माँगा करते थे। भिक्षा के नियम का उद्देश्य ब्रह्मचारी को नम्र बनाना तथा इस बात का ज्ञान कराना था कि वह समाज की सहायता और सहानुभूति से ज्ञान प्राप्त कर रहा है, उसे उसके प्रति अपने कर्तव्य में जागरूक रहना चाहिए। भिक्षा के नियम का एक बड़ा लाभ यह था कि इससे निर्धन और धनी दोनों शिक्षा प्राप्त कर सकते थे। भिक्षा की व्यवस्था समाज को भी इस कर्तव्य का बोध कराती थी कि नई पीढ़ी की शिक्षा के लिए उसे यत्न करना चाहिए। ब्रह्मचारी प्राचीन संस्कृति का संरक्षक तथा उसे आगे बढ़ाने वाला था, इससे समाज को लाभ था, अतः हिन्दू शास्त्रकारों ने ब्रह्मचारी को भिक्षा देना सब गृहस्थों का आवश्यक कर्तव्य निर्धारित किया था और ब्रह्मचारी पर भी यह बन्धन लगाया था कि वह अपनी आवश्यकता से अधिक भिक्षा नहीं लेगा, यदि वह ऐसा करता है तो चोरी का महापाप करता है।

**गुरुकुलपद्धति**—ब्रह्मचारी शिक्षा-काल में प्रायः गुरु के पास रहते थे, इसीलिए उन्हें अन्तेवासी कहा जाता था। शिक्षा समाप्त करने पर जब वे लौटते थे तो उनका 'समावर्तन' होता था। गुरु के घर में विद्यार्थियों को भोजना कई कारणों से श्रेयस्कर समझा जाता था। गुरु की वैयक्तिक देख-रेख में शिक्षा अच्छी होती थी, बनारस के राजा यह समझते थे कि इससे राजपुत्रों का अहंकार भंग होता है, वे आत्म-निर्भर रहते हैं। दुनिया का अच्छा ज्ञान प्राप्त करते हैं। गुरुकुलों में प्रायः विद्यार्थी प्रारम्भिक शिक्षा के बाद उच्च शिक्षा के लिए ही भेजे जाते थे। तक्षशिला में जाने वाले विद्यार्थियों की आयु कई जातकों में स्पष्ट रूप से १६ वर्ष बताई गई है।

प्राचीन गुरुकुलों के सम्बन्ध में यह लोक-प्रचलित धारणा सर्वांश में सत्य नहीं प्रतीत होती कि वे शहरों से दूर जंगलों में होते थे । इसमें कोई संदेह नहीं कि वाल्मीकि, कण्व, सांदीपनी आदि मुनियों के आश्रम वनों में थे । किन्तु ऐसे तपोवनों की संख्या बहुत कम थी । अधिकांश गुरुकुल और शिक्षा-केन्द्र शहरों और गाँवों में ही थे । तक्षशिला के गुरु और छात्र गान्धार की राजधानी में ही रहते थे । स्मृतियों में यह कहा गया है कि जब गाँव में मृत्यु हो या चोर आया हो तो अनध्याय हो । यदि गुरुकुल जंगलों में हो तो गाँव के उपद्रवों के कारण अध्ययन बन्द करने की कोई आवश्यकता नहीं थी ।

**गुरु और शिष्य के सम्बन्ध—**प्राचीन शिक्षा-पद्धति की एक बड़ी विशेषता गुरु और शिष्य का सुमधुर पारिवारिक सम्बन्ध था । शिष्य गुरु के घर पर जाकर उसके परिवार का सदस्य बनकर रहता था । गुरु अपने पुत्र की तरह उसका पालन करता था । भगवान् बुद्ध ने कहा था—‘गुरु को चाहिए कि वह शिष्य को पुत्र समझे और शिष्य को उचित है कि वह गुरु को पिता माने’ । प्रायः गुरुओं के पास १०-१५ शिष्य होते थे और वे न केवल इनके अध्ययन, किन्तु खान-पान और चिकित्सा की भी पूरी चिन्ता करते थे । भगवान् बुद्ध ने उपाध्याय के लिए यह नियम बनवाया था कि वे अपने शिष्यों की देख-भाल, उनके वस्त्रों का तथा भिक्षा-पात्र आदि का ध्यान रखे । सातवीं शती में भारत आने वाले चीनी यात्री ह्वेनसांग के विवरण से यह ज्ञात होता है कि वे इस नियम का पूरा पालन करते थे । जब शिष्य बीमार पड़ते थे, तो गुरु उनकी परिचर्या भी किया करते थे ।

इसके साथ ही, शिष्यों का प्रधान कर्तव्य गुरु की देवता की तरह प्रतिष्ठा और आराधना करना था । गीता के अनुसार गुरु के प्रति नम्रता और सेवा से ज्ञान प्राप्त होता है । यह कहा जाता था कि शिष्य को पुत्र, दास और प्रार्थी की भाँति गुरु की सेवा करनी चाहिए । उसे गुरु को दातुन और नहाने के लिए जल देना उचित है, आवश्यकता पड़ने पर जूठे बर्तन माँजने तथा कपड़े धोने का भी काम करना चाहिए । गुरु के घर के लिए वह जंगल से ईंधन लाता और पशुओं की देख-भाल करता था । कृष्ण और सुदामा ने अपने गुरु सांदीपनी ऋषि की इसी प्रकार सेवा की थी । किन्तु यह स्मरण रखना चाहिए कि गुरु शिष्यों से इस प्रकार का कोई कार्य नहीं ले सकता जिससे शिष्यों के अध्ययन में बाधा पड़े (आप० घ० सू० १ । २ । ८) । यदि गुरु का कार्य करते हुए किसी शिष्य की मृत्यु हो जाय तो उसे बड़ा कठोर प्रायश्चित्त करना पड़ता था (बै० घ० सू० २ । १ । २७) ।

**शिक्षा की फीस—**उस समय शिक्षा निःशुल्क नहीं होती थी । धनी और समर्थ शिष्य शिक्षा प्रारम्भ होने से पहले या बाद में गुरु-दक्षिणा के रूप में गुरु को शिक्षा-शुल्क देते थे और निधन विद्यार्थी अपनी सेवा द्वारा फीस अदा करते थे । जातकों में हम छात्रों द्वारा तक्षशिला विश्वविद्यालय में गुरुओं को पहले फीस देने का

स्पष्ट उल्लेख पाते हैं। एक जातक (सं० २५२) में बनारस से आए छात्र से गुरु पूछता है कि “क्या तुम गुरु की फीस लाये हो या मुझसे पढ़ने के बदले मेरी सेवा करना चाहते हो।” जो शिष्य गुरु की सेवा करके पढ़ते थे, उनके लिए शिक्षक रात को विशेष श्रेणियाँ लगाते थे, क्योंकि वे दिन में उनके काम में लगे रहते थे। फीस पहले देने के अतिरिक्त अंत में गुरु-दक्षिणा के रूप में भी कुछ देने का रिवाज था। कई बार गुरु इतनी अधिक दक्षिणा माँगते थे कि शिष्य उसे अन्य व्यक्तियों से माँग कर पूरा करते थे। कौत्स ने अपने गुरु वरतन्तु को १४ करोड़ की दक्षिणा महाराज रघु से याचना करके दी थी। प्राचीन शिक्षा-पद्धति की यह एक बड़ी विशेषता थी कि कोई ज्ञान-पिपासु उससे वंचित नहीं रह सकता था। गुरु सामान्य रूप से किसी शिष्य को ज्ञान देने से इन्कार नहीं कर सकता था। यदि कोई गुरु किसी शिष्य को ज्ञान-प्राप्ति के लिए आने पर एक वर्ष तक नहीं पढ़ाता था तो यह माना जाता था कि शिष्य के सब पाप गुरु को लगते हैं। छात्र की निर्धनता का बहाना करके वह उसे नहीं टरका सकता था; क्योंकि छात्र सदैव गुरु की सेवा करने के लिए तैयार रहता था।

**शिक्षा-काल**—पुराने जमाने में शिक्षा का सत्र श्रावणी (अगस्त) से प्रारम्भ होता था तथा पौष या माघ (फरवरी-मार्च) में समाप्त हो जाता था। प्रारम्भ में यह छः महीने का था, विद्याओं तथा विज्ञानों की वृद्धि से यह बड़ा होने लगा। उन दिनों आजकल की भाँति प्रतिवर्ष गर्मियों की छुट्टियाँ नहीं होती थीं। किन्तु उस समय के विद्यार्थी भी अनध्यायप्रिय थे और प्रति मास दर्श, पौर्णमास तथा दो अष्टमियों के चार अवकाशों के अतिरिक्त आकाश मेघाच्छन्न होने, बिजली कड़कने, मूसलाधार पानी, आँधी, पाला पड़ने पर भी छुट्टी मिल जाती थी। ये अवकाश उस समय की स्मृति कराते हैं, जब गुरु-शिष्य भोंपड़ियों में रहते थे और प्रबल ऋतु-परिवर्तनों में अध्ययन जारी रखना असंभव हो जाता था। शिक्षा-काल सामान्य रूप से १२ वर्ष का था। यह एक वेद के लिए पर्याप्त समझा जाता था। सामान्यतः उच्च शिक्षा १२ वर्ष की अवस्था में प्रारम्भ होकर २४ वर्ष की आयु में समाप्त हो जाती थी। चारों वेदों के लिए ४८ वर्ष का ब्रह्मचर्य रखा जाता था, किन्तु शास्त्रकार इसे उत्तम नहीं समझते थे।

**पाठ्यविषय**—नवीन विद्याओं और विज्ञानों के विकास के अनुसार प्राचीन शिक्षापद्धति के पाठ्यविषयों में समयानुकूल परिवर्तन होते रहे। आरम्भिक वैदिक युग (२००० ई० पू०) तक मुख्य पाठ्यविषय वेद-मन्त्र, इतिहास, पुराण और नाराशंसी गायार् (वीर पुरुषों के चरित्र) थीं। पिछले वैदिक और ब्राह्मण युग (२००० ई० पू०—१००० ई० पू०) में वेद की व्याख्याओं और यज्ञीय प्रक्रियाओं की जटिलता में वृद्धि हुई, ब्राह्मण-ग्रन्थ लिखे गए और इन्हें भी पाठ्य-क्रम में स्थान मिला। उपनिषद् और सूत्र युग (१००० ई०—पहली श० ई०) तक वेद के विविध

अंगों व्याकरण, शिक्षा (उच्चारण विज्ञान) कल्प, ज्योतिष, छन्द, निरुक्त के विकास के अतिरिक्त अनेक प्रकार के शिल्पों तथा उपयोगी विज्ञानों का आविर्भाव हो चुका था। विद्यार्थी केवल वैदिक विषयों का ही अध्ययन नहीं करते थे, अपितु लौकिक विज्ञानों में भी पारंगत होते थे। उस समय के विषयों का परिचय छन्दोग्योपनिषद् के एक संदर्भ से मिलता है (१०।१।२)। इसमें दर्शन की उच्च शिक्षा पाने के लिए सनत्कुमार के पास आये नारद ने कहा है—“भगवन् मैंने वेद-वेदांग के अतिरिक्त इतिहास, पुराण, गणित (राशि) ज्योतिष, नक्षत्र विद्या, सर्प विद्या, दैव (भूकम्प, वायु-शास्त्र आदि प्राकृतिक भूगोल अथवा भविष्यत्कथन की विद्या), निधि (खनिज विद्या अथवा गड़े खजाने का पता लगाने का विज्ञान), वाकोवाक्य (तर्क-शास्त्र), ब्रह्मविद्या, भूतविद्या (प्राणि-शास्त्र), राजशासन विद्या (सैनिक विज्ञान तथा राज-शास्त्र), एकायन विद्या (नीति-शास्त्र) का अध्ययन किया है”। उस समय के सभी छात्र नारद की भाँति मेधावी हों तथा सब विषयों का अध्ययन करते हों सो बात नहीं, किन्तु ऐसा अवश्य जान पड़ता है कि उस समय शिक्षा-पद्धति में साहित्यिक एवं उपयोगी दोनों प्रकार के विज्ञान का सुन्दर सम्मिश्रण हुआ था। जातकों से यह ज्ञात होता है कि तक्षशिला में क्षत्रिय और ब्राह्मण युवक तीनों वेदों और अठारह शिल्पों का अभ्यास करते थे। इन शिल्पों में धनुर्विद्या, वैद्यक, जादू, सर्पविद्या, गणित, कृषि, पशु-पालन, व्यापार आदि का समावेश होता था। इस युग में भारत ने दर्शन, साहित्य, ज्योतिष, धर्म-शास्त्र, काय-चिकित्सा, शल्य-चिकित्सा, मूर्ति, भवन तथा पोत-निर्माण-विद्या में बड़ी उन्नति की। इस समय बौद्ध और जैन साहित्य का विकास हुआ। वैदिक साहित्य में पद, घन और जटा पाठ का आविर्भाव हुआ। इन दिनों वेदों की लोकप्रियता घट रही थी, अतः ब्राह्मणों में केवल १५ प्रतिशत ही वैदिक विषयों का स्वाध्याय करते थे। अधिकांश विद्वानों का ध्यान नव विकसित विद्याओं—व्याकरण, न्याय, उपनिषद्, दर्शन और धर्मशास्त्र की ओर था। पहली श० ई०—१२०० तक के स्मृति, पुराणों और निबन्ध-ग्रन्थों के युग में वेदों का महत्त्व बहुत कम हो गया। चीनी यात्रियों के विवरण इस समय के विद्यालयों और महाविद्यालयों के पाठ्य-क्रम पर सुन्दर प्रकाश डालते हैं जिनमें वैदिक विषयों से भिन्न लौकिक विषय पढ़ाये जाते थे।

इत्सिंग के कथनानुसार ६ वर्ष की आयु में विद्यार्थी वर्णमाला सीखना शुरू करते हैं, इसमें छः महीने लगते थे। अगले वर्ष संभवतः गणित पढ़ाया जाता था। नवें वर्ष से १२वें वर्ष तक पाणिनीय अष्टाध्यायी और उणादि सूत्रों का स्वाध्याय कराया जाता था। १३-१४ वर्ष की आयु में विद्यार्थी क्या पढ़ते थे, इत्सिंग इस विषय में मौन है, सम्भवतः उन्हें काव्य, साहित्य और कोष का ज्ञान कराया जाता था। १५वें वर्ष से विद्यार्थी उच्च शिक्षा की संस्थाओं में कुछ विषयों का विशेष अध्ययन करते थे। विशेष अध्ययन के विषय व्याकरण, तर्क-शास्त्र, दर्शन, वैद्यक, फलित एवं गणित ज्योतिष थे। इनमें सबसे अधिक लोकप्रिय विषय व्याकरण था।

व्याकरण का उच्च पाठ्य-क्रम पाँच वर्ष का होता था और इसके प्रधान पाठ्य-ग्रन्थ काशिका और पातंजल महाभाष्य थे। अलबेरूनी के ग्रन्थ से ज्ञात होता है कि ग्यारहवीं शती में भी सबसे अधिक लोकप्रियता व्याकरण को प्राप्त थी। इनके अतिरिक्त पुराणों और नाटकों का भी अध्ययन होता होगा, चीनी यात्रियों ने इसका उल्लेख नहीं किया।

**पाठ्य-प्रणाली**—प्राचीन काल में पाठ्य-प्रणाली प्रधान रूप से गुरु-मुख से पाठश्रवण करने तथा उसके सामने उसे दोहराने तथा प्रश्न पूछकर ज्ञान प्राप्त करने की थी। इसका कारण यह था कि वेद उस समय लिखित रूप में नहीं थे। लेखन-कला से भली-भाँति परिचित होने पर भी भारतीयों ने वेदों को कई कारणों से लिपिबद्ध नहीं किया। ऐसा होने से भगवती श्रुति के अपवित्र हाथों में पड़ने की आशंका थी, लिपिकारों के अज्ञान और प्रमाद से वेद के स्वरों और वर्णों के दूषित ढंग से लिखे जाने की संभावना थी। आठवीं, नवीं शती में कश्मीरी पण्डित बसुक ने पहली बार वेदों को लेखबद्ध करने का साहस किया। उस समय तक शिक्षा मौखिक ही होती थी। गुरु एक-एक विद्यार्थी को अलग पढ़ाता, उसका पाठ सुनता और गलतियाँ ठीक करता था। इस पद्धति से कई लाभ थे। गुरु सब विद्यार्थियों पर वैयक्तिक ध्यान देता था, इसका अभाव वर्तमान शिक्षा-पद्धति की सबसे बड़ी कमी है। पुरानी पद्धति में पुस्तकीय शिक्षा पर बल न होने से विद्यार्थी प्रत्येक विषय को खूब सोच-समझकर याद करता था। यह कहना गलत है कि उस समय की शिक्षा-पद्धति में रटना और घोटना ही प्रधान था। यास्काचार्य और सुश्रुत ने घोटने की घोर निन्दा की है, सुश्रुत ने रटने वाले छात्र की उस गधे से तुलना की है जो अपने पर बोझ का तो अनुभव करता है किन्तु यह नहीं जानता कि वह किस वस्तु का बोझ है। वेद का अध्ययन वेद-मन्त्रों की व्याख्या के साथ होता था। समूचा ब्राह्मण-साहित्य इसी प्रकार की रचना है। भारतीय विद्वान् धर्म-ग्रन्थों के व्याख्या-कोशल के लिए जगत्प्रसिद्ध थे। इसीलिए चीनी यात्रियों ने उनकी मुक्त कण्ठ से प्रशंसा की है। इत्सिंग ने लिखा है कि “मैं इस बात से सदैव बड़ा प्रसन्न हूँ कि मुझे भारतीय पण्डितों के चरणों में बैठकर वह ज्ञान प्राप्त करने का सौभाग्य मिला है, जो अन्यथा नहीं प्राप्त हो सकता था।” युआन च्वांग ने भारतीय पण्डितों की विशेष प्रशंसा इस दृष्टि से की है कि वे अस्पष्ट स्थलों की सुन्दर व्याख्या करते हैं। प्राचीन पाठ्य-पद्धति की यह बड़ी खूबी थी कि वह समझकर ग्रन्थ कण्ठस्थ करने पर बल देती थी। उस पद्धति से पढ़े व्यक्तियों का पाण्डित्य बड़ा गम्भीर होता था। वर्तमान काल की विद्वत्ता पुस्तकालयों में रखे विश्व-कोशों में है, प्राचीन पण्डित अपने छात्रों को चलता-फिरता विश्व-कोश बनाने का प्रयत्न करते थे।

इस प्रकार की पाठ्य-पद्धति में गुरु अधिक छात्रों को नहीं पढ़ा सकता था। सामान्य रूप से तक्षशिला और नालन्दा में एक गुरु के पास १५-२० से अधिक छात्र नहीं होते थे। गुरु उन विद्यार्थियों पर पूरा ध्यान देता था। प्रत्येक विद्यार्थी को



पिछला पाठ सुनाने पर उसकी योग्यता के अनुसार अगला पाठ दिया जाता था । गुरु शिक्षण-कार्य में बड़े विद्यार्थियों का भी उपयोग करता था । महासुतसोमनासक के अनुसार कुरुदेश के एक राजपुत्र ने अन्य छात्रों की अपेक्षा पहले विद्या में प्रवीणता प्राप्त कर ली, उसे अपने छोटे भाई की शिक्षा का काम सौंप दिया गया, गुरु की अनुपस्थिति में बड़े छात्र उसके अभाव की पूर्ति करते थे । इससे एक ओर जहाँ बड़े विद्यार्थियों को क्रियात्मक अनुभव मिलता था, वहाँ दूसरी ओर इन छात्रों द्वारा निःशुल्क शिक्षण से शिक्षा का व्यय भी कम होता था ।

शिक्षा प्रश्नोत्तर तथा वार्तालाप की पद्धति से दी जाती थी । उपनिषद में ब्रह्म-विद्या के गूढ़ तत्त्वों का इसी तरह उपदेश दिया गया है । भगवान् बुद्ध की उपदेश-शैली भी इसी प्रकार की थी । इसका बड़ा लाभ यह था कि शिक्षा के समय शिष्य को उसमें पूरा मनोयोग देना पड़ता था, उसमें विचार और विश्लेषण की शक्ति विकसित होती थी । आवश्यक विषयों पर गुरु तथा शिष्यों में वाद-विवाद होते थे । इनसे उनमें वाक्पटुता, चिन्तन, निरीक्षण, तुलना आदि की अनेक मानसिक शक्तियाँ प्रस्फुटित एवं पुष्ट होती थीं । वर्तमान शिक्षा-पद्धति में विद्यार्थी प्रायः निष्क्रिय रूप से अध्यापकों के व्याख्यान सुनता है, अतः उसका उचित मानसिक विकास नहीं हो पाता ।

**परीक्षाएँ और उपाधियाँ**—प्राचीन भारत में न तो वर्तमान शिक्षा-पद्धति प्रचलित थी और न ही शिक्षा-समाप्ति के बाद कोई उपाधियाँ दी जाती थीं । उस समय गुरु प्रतिदिन नया पाठ पढ़ाने से पहले इस बात की काफी कड़ी मौखिक परीक्षा ले लेता था कि शिष्य को पिछला पाठ भली भाँति स्मरण हो चुका है या नहीं, ऐसा न होने पर अगला पाठ नहीं दिया जाता था । अतः उस पद्धति में दैनिक परीक्षा होने के कारण वार्षिक परीक्षा की आवश्यकता ही नहीं थी । शिक्षा-समाप्ति के बाद समावर्तन से पहले कई बार शिष्यों को विद्वत्परिषद् में उपस्थित किया जाता था और उनसे कुछ प्रश्न पूछे जाते थे । राजशेखर और चरक ने राज-दरबारों में शास्त्रार्थों द्वारा होने वाली परीक्षाओं का उल्लेख किया है, किन्तु ये वर्तमान परीक्षाओं से सर्वथा भिन्न हैं । आधुनिक परीक्षाओं में न्यूनतम उत्तीर्णांक लेकर विद्यार्थी पास हो जाते हैं, किन्तु पुराने शास्त्रार्थों में अधिकतम विद्वत्ता और पाण्डित्य दिखाने वाला ही पास हो सकता था । वे प्रायः विशेष अवसरों पर होते थे, सामान्य रूप से इनका प्रचलन नहीं था । परीक्षाएँ न होने के कारण, उस समय कोई उपाधियाँ भी नहीं दी जाती थीं । युमान ज्वांग ने लिखा है कि सातवीं शती में कुछ लोग अधिक सम्मान पाने के लिए यह कहा करते कि वे नालन्दा के पढ़े हुए हैं । नालन्दा में उपाधियाँ न दी जाने से ही उन्हें ऐसी श्रुतता का मौका मिलता था । मध्य युग के अन्तिम भाग में विक्रमशिला विश्वविद्यालय के संरक्षक पालवंशी राजा समावर्तन के समय विद्यार्थियों को उपाधियाँ देने लगे । मध्यकालीन बंगाल में कुछ विद्वत्परिषदें गदाधर जगदीश-जैसे प्रकांड विद्वानों

को तर्कचक्रवर्ती, तर्कालंकार की प्रतिष्ठित पदवियाँ देती थीं ; किन्तु यह पद्धति प्राचीन नहीं थी ।

परीक्षाओं और उपाधियों के न होने से वर्तमान काल के विद्यार्थियों को यह नहीं समझना चाहिए कि प्राचीन काल का शिष्य उनकी अपेक्षा अधिक सौभाग्यशाली था । आजकल का छात्र परीक्षा से पहले सब-कुछ रटकर और परीक्षा-भवन में उसे उगलकर पास हो जाता है और फिर उपाधि प्राप्त करके अपना सारा पढ़ा-लिखा भुला सकता है । जब तक उसके पास उपाधि का प्रमाण-पत्र है, उसकी योग्यता में कोई संदेह नहीं कर सकता, किन्तु पुराने विद्यार्थी को न केवल प्रतिदिन गुरु को कड़ी परीक्षा देनी पड़ती थी, अपितु उसे विद्याभ्यास के बाद भी अपने ज्ञान को अक्षुण्ण ही नहीं किन्तु नवीनतम खोजों से समृद्ध बनाये रखना पड़ता था । उसे सदैव सारी विद्या कंठस्थ रखनी पड़ती थी । किसी भी समय उसे शास्त्रार्थ के लिए बुलाया जा सकता था और उस समय उसकी योग्यता की परीक्षा वाद-विवाद से होती थी । वह अपनी उपाधि के बल पर तथा नोटबुकों द्वारा वर्तमान विद्यार्थी की भाँति उस अग्नि-परीक्षा से नहीं बच सकता था ।

**शिक्षा-संस्थाएँ**—प्राचीन भारत में पाँचवीं-छठी शती ई० तक शिक्षा प्रदान करने के लिए समाज या राज्य की ओर से वर्तमान काल की भाँति सुसंघटित शिक्षा-संस्थाएँ नहीं थीं । गुरु वैयक्तिक रूप से स्वयमेव शिष्य को शिक्षा दिया करते थे । संघटित शिक्षा-संस्थाओं का विकास सर्वप्रथम बौद्ध विद्वानों ने किया । इनमें पहले भिक्षु-भिक्षुणियों को तथा बाद में सर्व-साधारण जनता को व्यवस्थित रूप से शिक्षा दी जाने लगी । नालन्दा इस प्रकार का पहला विश्वविद्यालय था । संभवतः इसके अनुकरण में हिन्दू-मन्दिरों के साथ शिक्षा-संस्थाओं का विकास हुआ । बौद्ध-विहार लगभग ५०० ई० से शिक्षा का कार्य आरम्भ कर देते हैं, किन्तु हिन्दू-मन्दिरों के उच्च शिक्षा का केन्द्र बनने के निश्चित प्रमाण दसवीं शती ई० से मिलते हैं ।

**शिक्षा-केन्द्र**—भारत में प्रधान रूप से पाँच प्रकार के शिक्षा-केन्द्र थे राजधानियाँ, तीर्थ, विहार, मन्दिर, अग्रहार ग्राम । राजा लोग प्रायः विद्वानों के संरक्षक होते थे, दूर-दूर से बड़े-बड़े विद्वान् उनके दरबारों में आते थे, राजधानी में रहते थे, उनसे लाभ उठाने के लिए विद्यार्थी आते थे और राजधानियाँ शिक्षा-केन्द्र बन जाती थीं । तक्षशिला, बनारस, कल्पीज, मिथिला, धारा, उज्जयिनी, पँठन, मालखेद, कल्याणी इसी प्रकार के केन्द्र थे । तीर्थ प्राचीन काल से विद्वान् ब्राह्मणों के केन्द्र रहे हैं । बनारस, कांची, तथा नासिक इन्हीं पण्डितों के कारण प्रमुख शिक्षा-स्थान बने । भगवान् बुद्ध ने बौद्ध-विहारों में नये भिक्षुओं को बौद्ध-धर्म की शिक्षा देने के लिए १० वर्ष की अवधि नियत की थी । पहले इनका शिक्षण-कार्य भिक्षुओं तक सीमित था, बाद में साधारण जनता भी इनसे लाभ उठाने लगी । बौद्ध-विहारों की भाँति जब हिन्दू-मन्दिरों को बड़े-बड़े धाम मिलने लगे तो उनका कुछ भाग शिक्षा के लिए सुरक्षित

रखा जाने लगा। हिन्दू-मन्दिर न केवल हिन्दू धर्म, संस्कृति और सभ्यता के अपितु हिन्दू शास्त्रों के शिक्षण का भी केन्द्र बने। पहले बताया जा चुका है कि हिन्दू मन्दिरों द्वारा शिक्षण-कार्य के निश्चित प्रमाण दसवीं शती ई० से मिलते हैं। किन्तु यह संभव है कि मन्दिरों ने यह कार्य काफी पहले शुरू कर दिया हो। पुराने जमाने में विद्वान् ब्राह्मण-कुलों को अपने निर्वाह तथा छः प्रकार के शास्त्र-प्रतिपादित कर्तव्यों को पूरा करने के लिए जो गाँव दान में दिये जाते थे, वे अग्रहार कहलाते थे। ब्राह्मणों का एक कर्तव्य अध्यापन भी था, सर्वज्ञपुर (हसन जिले के अर्सिकेरी) तथा राष्ट्रकूट राज्य के काडियूर (आधुनिक कलस) नामक अग्रहार गाँव निश्चित रूप से शिक्षण-कार्य में लगे हुए थे। सारे देश में बिखरे हुए ऐसे सैकड़ों गाँव ज्ञान-प्रसार का पुनीत कार्य कर रहे थे।

### प्रसिद्ध विश्वविद्यालय

**तक्षशिला**—प्राचीन भारतवर्ष का सबसे पुराना और प्रसिद्धतम शिक्षा-केन्द्र तक्षशिला था। रामायण के वर्णनानुसार भरत ने इस नगर की स्थापना की थी और अपने पुत्र तक्ष को उसका पहला शासक बनाया था। महाभारत में जनमेजय का नागयज्ञ इसी स्थान पर होने का वर्णन है (१।३।२०)। रामायण और महाभारत में इसके प्रसिद्ध केन्द्र होने का उल्लेख नहीं, किन्तु सातवीं शती ई० पू० तक यह स्थान विद्यापीठ के रूप में इतना प्रसिद्ध हो चुका था कि राजगृह, बनारस और मिथिला-जैसे दूरवर्ती स्थानों से छात्र यहाँ पढ़ने आने लगे थे। तक्षशिला पर विदेशी आक्रमण होते रहे और ऐसा प्रतीत होता है कि उनसे उसे काफी क्षति पहुँची। इस प्रदेश पर छठी शती ई० पू० में ईरानियों, दूसरी शती ई० पू० में बैक्ट्रिया के यूनानी राजाओं, पहली शती ई० पू० में शकों, पहली शती ई० में कुशाणों तथा पाँचवीं शती ई० के अन्त में हूणों के प्रबल आक्रमण हुए। फाहियान को पाँचवीं शती के प्रारम्भ में शिक्षा की दृष्टि से यह स्थान महत्त्वपूर्ण नहीं प्रतीत हुआ। उस समय तक यह विद्यापीठ समाप्त हो चुका था।


तक्षशिला आधुनिक काल के बड़े कालिजों या विश्वविद्यालयों की भाँति संघटित विद्यापीठ नहीं था। न तो उसके शिक्षक किसी केन्द्रीय नियन्त्रण में थे, न वहाँ का पाठ्य-क्रम और शिक्षा-काल निश्चित था। वहाँ कोई परीक्षाएँ भी नहीं होती थीं और न ही कोई उपाधियाँ दी जाती थीं। यह केवल एक विख्यात शिक्षा-केन्द्र था, जहाँ अनेक जगत्-प्रसिद्ध (दिसापामोक्ख) विद्वान् रहते थे। ये किसी कालिज से सम्बद्ध या उसके वेतनभोगी शिक्षक नहीं, किन्तु स्वतन्त्र थे। इनकी कीर्ति से आकृष्ट होकर भारत के सभी प्रान्तों से विद्यार्थी आते थे, इनके घर में रहते हुए इनके चरणों में बैठकर शिक्षा ग्रहण करते थे। यद्यपि जातकों में किसी गुरु के पास ५०० से कम छात्रों का वर्णन नहीं, किन्तु वास्तव में ये प्रायः १५-२० से अधिक नहीं होते थे। इनमें फीस देने वाले छात्र गुरु के घर में पुत्रों के समान रहते थे और निर्धन छात्र

दिन-भर गुरु का काम करके रात को उससे पढ़ते थे। प्रत्येक गुरु का अपना स्वतन्त्र कालिज था, उसका कोर्स भी उसकी इच्छा पर अवलम्बित होता था और विद्यार्थी जो विषय पढ़ने के लिए उत्सुक होते थे, वही उन्हें पढ़ाया जाता था। शिक्षा-काल की कोई अवधि निश्चित नहीं थी। भगवान् बुद्ध के चिकित्सक जीवक को वहाँ पढ़ते हुए जब सात वर्ष बीत गए तो गुरु से अनुमति प्राप्त करके वह राजगृह लौट आया। यद्यपि उस समय गुरु ने उसकी द्रव्य-गुण की क्रियात्मक परीक्षा ली थी, तथापि वह आजकल की परीक्षाओं से भिन्न थी।

तक्षशिला साहित्यिक एवं उपयोगी दोनों प्रकार की कलाओं का शिक्षा-केन्द्र था। वहाँ 'तीनों' वेदों तथा अठारह शिल्पों की शिक्षा दी जाती थी। शिल्पों में वैद्यक और धनुर्विद्या प्रधान थे। वैद्यक की शिक्षा बहुत उच्चकोटि की थी, जीवक ने वहाँ से शिक्षा-ग्रहण करने के बाद पेट और सिर के जो आपरेशन किये हैं, उन्हें आजकल के बहुत कम शल्य-चिकित्सक कर सकते हैं। धनुर्विद्या के एक 'जगत्प्रसिद्ध' आचार्य से देश के विभिन्न भागों से आये हुए १०३ राजपुत्र शिक्षा ग्रहण करते थे। तक्षशिला में प्रायः विद्यार्थी १५-१६ वर्ष की आयु में जाते थे और छः से आठ वर्ष तक वहाँ अध्ययन करके घर लौट आते थे। वनारस के राजा अपने राजपुत्रों को शिक्षा के लिए तक्षशिला में ही भेजते थे। कौशलराज प्रसेनजित् ने भी यहीं शिक्षा पाई थी। पाणिनि अटक के पास शालातुर गाँव के रहने वाले थे। सम्भवतः वे यहाँ के विद्यार्थी और बाद में गुरु रहे होंगे। कुछ जनश्रुतियों के अनुसार चाणक्य यहीं के आचार्य थे।

**नालन्दा**—प्राचीन काल का दूसरा बड़ा प्रसिद्ध विश्वविद्यालय नालन्दा पटना के दक्षिण पश्चिम में ४० मील की दूरी पर आधुनिक बड़गाँव था। इसका उत्कर्ष पाँचवीं शती के मध्य में गुप्त राजाओं के उदार दानों से हुआ। कट्टर हिन्दू होते हुए भी उन्होंने इसके संरक्षण और विकास में बड़ा भाग लिया। शक्रादित्य (जो सम्भवतः कुमार गुप्त प्रथम ४१४-४५४ ई० है) ने एक विहार की स्थापना करके नालन्दा की नींव रखी। इस विहार का बौद्ध मन्दिर कई शतियों तक नालन्दा का केन्द्रीय देवालय रहा। इसके बाद तथागत गुप्त, नरसिंह बालादित्य (४६८-४७२ ई०), बुधगुप्त (४७५-५०० ई०) ने एक तथा वज्र नामक राजा ने इसमें दो नये विहार बनवाये। छठी शती ई० में इसे सम्भवतः बौद्ध-धर्म के कट्टर द्वेषी हूण राजा मिहिरकुल और बंगाल के शशांक के हाथों काफी हानि उठानी पड़ी। किन्तु सातवीं शती के पूर्वार्द्ध में युआन च्वांग के आने तक वह पूर्ण हो गई तथा इस चीनी यात्री के जीवनी-लेखक के वर्णनानुसार नालन्दा की सबसे उपरली मंजिल बादलों से भी ऊँची थी और वहाँ पर बैठने वाला दर्शक यह देख सकता था कि बादल किस प्रकार अपने आकार बदलते हैं। इसमें भले ही अत्युक्ति हो, किन्तु नालन्दा की 'अञ्जलिहविहारावलि' का वर्णन यशोवर्मा के अभिलेख में भी है।

युआन च्वांग के जीवनी-लेखक ने, जो कभी भारत नहीं आया था, सातवीं शती के दूसरे चरण में यहाँ के भिक्षुओं की संख्या दस हजार लिखी है। इत्सिंग यहाँ ६७५ ई० में आया। उसके वर्णनानुसार यहाँ तीन हजार से अधिक भिक्षु नहीं रहते थे। ऐसा प्रतीत होता है कि सातवीं शती में यहाँ की साधारण छात्र-संख्या पांच हजार



नालन्दा के प्राचीन अवशेष

थी। नालन्दा की खुदाई में भिक्षुओं के कमरे तथा बड़ी-बड़ी भट्टियाँ मिली हैं। कुछ कमरे एक ही भिक्षु के लिए होते थे कुछ दो के लिए। सबमें सोने के लिए एक या दो प्रस्तर-शय्याएँ दीपक के लिए तथा पुस्तकों के लिए ताक हैं।

सातवीं शती ई० के पूर्वार्ध में नालन्दा में धर्मपाल, चन्द्रपाल, गुणमति, स्थिरमति, प्रभाकर मित्र, जिनमित्र, जिनचन्द्र, शीलभद्र नामक प्रसिद्ध बौद्ध आचार्य थे। एक हजार विद्वान् ऐसे थे जो समूचे बौद्ध वाङ्मय की व्याख्या कर सकते थे। विश्वविद्यालय में आठ बड़े और तीन सौ छोटे कमरे थे और प्रतिदिन एक हजार व्याख्यान होते थे। उन दिनों नालन्दा की इतनी ख्याति थी कि कोरिया, चीन, तिब्बत, तथा मध्य एशिया से सैकड़ों छात्र यहाँ पढ़ने आते थे। नालन्दा में प्रवेश पाने के लिए कड़ी परीक्षा होती थी। युआन च्वांग के कथनानुसार इसमें बीस या तीस प्रतिशत विद्यार्थी ही पास होते थे। नालन्दा की एक बड़ी विशेषता 'धर्मगंज' नामक विशाल पुस्तकालय था। चीनी यात्री पुस्तकों की प्रतिलिपि करने के लिए भी यहाँ आते थे। इत्सिंग पांच लाख श्लोकों के चार सौ संस्कृत-ग्रन्थों की नकल यहाँ से ले गया था। नालन्दा के महायान बौद्ध धर्म का केन्द्र होने से यहाँ मुख्य रूप से बौद्ध धर्म और दर्शन पढ़ाया जाता था। किन्तु इसके साथ ही वेद, हेतु विद्या (तर्क-शास्त्र), शब्द, आदि विद्या (व्याकरण),

चिकित्सा तथा अथर्ववेद (जादू-सम्बन्धी ग्रन्थ) और सांख्य दर्शन का भी अध्यापन होता था ।

आठवीं शती में नालन्दा भारत का सबसे बड़ा शिक्षा-केन्द्र था, इसे उसे समय तक अन्तर्राष्ट्रीय महत्त्व प्राप्त हो चुका था । इसके अनेक आचार्यों ने तिब्बत में बौद्ध धर्म के प्रसार में बड़ा भाग लिया । नवीं शती में जावा, सुमात्रा के राजा बाल-पुत्रदेव ने नालन्दा में एक विहार बनवाया । दसवीं, ग्यारहवीं तथा बारहवीं शतियों में इसमें बौद्ध धर्म का साहित्यिक कार्य होता रहा, किन्तु ग्यारहवीं शती में पालवंशी राजाओं द्वारा विक्रमशिला को प्रोत्साहन देने से इसमें क्षीणता आने लगी । यह उन दिनों तांत्रिक बौद्ध धर्म का केन्द्र बन गया । बारहवीं शती के अन्त में तुर्कों के आक्रमण से इसका अन्त हो गया ।

वलभी—वलभी (काठियावाड़ में आधुनिक वला) यह सातवीं शती में नालन्दा के समान ख्याति वाला विद्यापीठ था । इत्सिंग के वर्णनानुसार विद्वान् उच्च-शिक्षा पूरी करने के लिए यहाँ अथवा नालन्दा दो-तीन वर्ष रहा करते थे । वलभी में सारे भारतवर्ष के विद्वान् सिद्धान्तों पर विचार करने के लिए एकत्र होते थे । जिस पण्डित का विचार वलभी के विद्वान् सही मानते, वह अपनी बुद्धिमत्ता के लिए सारे भारत में प्रसिद्ध हो जाता था । वलभी को भी राजाओं द्वारा सहायता मिलती थी । वलभी की उन दिनों इतनी ख्याति थी कि उत्तर प्रदेश के व्यक्ति भी अपनी सन्तान को शिक्षा के लिए यहाँ भेजा करते थे ।

विक्रमशिला—विक्रमशिला (भागलपुर से पूर्व में २४ मील दूर पथरघाट) की स्थापना पालवंशी राजा धर्मपाल ने आठवीं शती में की थी और चार शतियों तक पूर्वी भारत का यह शिक्षा-केन्द्र प्रकाण्ड विद्वान् पैदा करता रहा । तिब्बत के साथ इसका विशेष सम्बन्ध था । तिब्बती विद्यार्थियों के लिए यहाँ एक विशेष धर्मशाला भी बनाई हुई थी । यहाँ के अनेक आचार्य तिब्बत जाते तथा संस्कृत ग्रंथों का तिब्बती में अनुवाद करते रहे । इनमें दीपंकर श्रीज्ञान सबसे अधिक प्रसिद्ध हैं, वे ग्यारहवीं शती में तिब्बत गये, उन्होंने दो सौ पुस्तकें लिखीं तथा अनुवाद कीं । बारहवीं शती में इसमें तीन सौ भिक्षु और एक विशाल पुस्तकालय था । इस विद्यालय में प्रवेशार्थी विद्यार्थियों की परीक्षा के लिए छः-सात पण्डित थे । यहाँ व्याकरण, न्याय, दर्शन तथा तन्त्र का विशेष रूप से अध्यापन होता था ।

विक्रमशिला अन्य सब विश्वविद्यालयों की अपेक्षा अधिक सुसंगठित और व्यवस्थित था । यहाँ शिक्षा समाप्त होने पर विद्यार्थियों को बंगाल के राजाओं द्वारा उपाधियाँ वितरित की जाती थीं । जेतारि और रत्नवज्र को महीपाल और कनक नामक राजाओं ने पदवियाँ प्रदान की थीं । विश्वविद्यालय के पुराने प्रसिद्ध छात्रों की स्मृति कालिज-हॉल की दीवारों पर उनके भित्ति-चित्र बनाकर सुरक्षित रखी जाती

थी। १२०३ ई० में मुहम्मद बिन बख्तियार खिलजी की सेना ने इसे दुर्ग समझा और इसका पूर्ण विध्वंस किया।

**बनारस**—बनारस इस समय संस्कृत शिक्षा का बहुत बड़ा केन्द्र है, किन्तु २,५०० वर्ष पहले यह स्थिति नहीं थी। सातवीं शती ई० पू० में हम बनारस के राजाओं के पुत्रों को अध्ययन के लिए तक्षशिला जाता हुआ पाते हैं। भगवान् बुद्ध के समय इसका कुछ धार्मिक महत्त्व अवश्य था। उन्होंने सारनाथ में ही धर्मचक्र प्रवर्तन किया। अशोक ने यहाँ अनेक विहार बनवाये। हिन्दू धर्म का महत्त्वपूर्ण तीर्थ होने के कारण संस्कृत पण्डितों का यह बड़ा केन्द्र था। ग्यारहवीं शती में अलबरूनी ने इसे तथा काश्मीर को विद्या का बड़ा केन्द्र लिखा है। यहाँ सब पण्डित अपने पृथक् अध्यापन केन्द्र चलाते रहे। ऐसा नहीं प्रतीत होता है कि प्राचीन काल में यहाँ कभी नालन्दा या विक्रमशिला-जैसे सुसंगठित विद्यालय स्थापित हुए हों।

**शिक्षा-पद्धति के उद्देश्य**—भारतीय शिक्षा-पद्धति के चार प्रधान उद्देश्य थे और वह इनमें पूरी तरह सफल हुई।

पहला उद्देश्य चरित्र का निर्माण था, आचार्य का अर्थ ही आचार का निर्माता है। ब्रह्मचर्यावस्था में संयम, सादगी और सच्चरित्रता पर बहुत बल दिया जाता था। भारतीय शिक्षा-पद्धति को चरित्र-निर्माण के उदात्त ध्येय में कितनी सफलता मिली, यह मेगस्थनीज, युआन च्वांग, इदरीसी, मार्कोपोलो प्रभृति विदेशी यात्रियों के विवरण से भली-भाँति स्पष्ट है। इन्होंने भारतीयों के चरित्र की मुक्त कंठ से प्रशंसा की है।

दूसरा उद्देश्य व्यक्तित्व का विकास था। गुरु के घर में रहते हुए विद्यार्थी को अपनी मानसिक और शारीरिक शक्तियों के विकास का पूरा अवसर मिलता था। गुरु उसमें आत्म-सम्मान, आत्म-विश्वास और आत्मसंयम की भावना पैदा करता था। वह अपनी जाति की संस्कृति और सम्यता का संरक्षक था। जाति का उत्थान और उन्नति उसके कार्यों पर अवलम्बित है, ऐसा उसे पूरा ज्ञान कराया जाता था। इतना महत्त्वपूर्ण व्यक्ति होने के कारण ही स्नातक को राजा से ऊँचा स्थान दिया गया था। इससे उसमें उत्तरदायित्व और कर्तव्य की भावना का जन्म होता था और यह उसके व्यक्तित्व के सर्वाङ्गीण विकास में सहायक सिद्ध होता था।

तीसरा उद्देश्य नागरिक एवं सामाजिक कर्तव्यों का बोध था। स्नातक होते समय उसे यह बताया जाता था कि तुमको स्वार्थ-परायण जीवन नहीं बिताना चाहिए। समाज का तुम पर ऋण है, सन्तानोत्पादन और उनकी उचित शिक्षा द्वारा वह ऋण तुम्हें उतारना है। अपने धन का विनियोग भोग-विलास के लिए नहीं, किन्तु लोक-हित के लिए करना है। विभिन्न पेशेवालों को अपने व्यवसाय के उच्चतम उदात्त आदर्श सदैव सामने रखने पड़ते थे। उदाहरणार्थ वैद्यों के लिए यह नियम

बनाया गया था कि अपने प्राण चाहे संकट में हों, किन्तु बीमारों की उपेक्षा नहीं होनी चाहिए ।

चौथा उद्देश्य प्राचीन संस्कृति का संरक्षण था । इसमें शिक्षा-पद्धति पूर्ण रूप से सफल हुई । विशाल वैदिक वाङ्मय सैकड़ों वर्षों तक गुरु-शिष्य-परम्परा से ही सुरक्षित रहा है । इसे सुरक्षित रखते हुए, प्रत्येक पीढ़ी ने उसे समृद्ध बनाने का यत्न किया ।

**उपसंहार—**प्राचीन शिक्षा-पद्धति ने नाना जातियों वाले इस देश में एक विलक्षण सांस्कृतिक एकता उत्पन्न की । इससे भारतीय मस्तिष्क का वह उच्चतम विकास हुआ, जिससे गुप्त युग तक हम दर्शन, न्याय, गणित, ज्योतिष, वैद्यक, रसायन आदि शास्त्रों और ज्ञान के सभी क्षेत्रों में विश्व का नेतृत्व करते रहे । पुरानी शिक्षा-पद्धति की कुछ विशेषताएँ अद्वितीय हैं । उपनयन द्वारा समूचे समाज को साक्षर बनाना स्त्रियों की शिक्षा की व्यवस्था, चरित्र-निर्माण तथा नागरिक गुणों का विकास किसी दूसरे देश की प्राचीन शिक्षा-पद्धति में नहीं दिखाई देता । इसके कुछ मौलिक सिद्धान्त गुरु-शिष्य का वैयक्तिक सम्बन्ध, गुरुकुल जीवन का आदर्श, सादा रहन-सहन तथा उच्च विचार, साहित्यिक एवं उपयोगी कलाओं की शिक्षा वर्तमान युग में भी स्पृहणीय यथा अनुकरणीय हैं ।



## आधुनिक भारत

**आधुनिक युग का महत्त्व**—अठारहवीं शती के मध्य में बंगाल में ब्रिटिश सत्ता की स्थापना हुई, शनैः-शनैः सारा देश अंग्रेजों के आधीन हो गया । १६० वर्ष (१७५७-१९४७ ई०) तक भारत परतन्त्र रहा । किन्तु सांस्कृतिक दृष्टि से इस काल का असाधारण महत्त्व है । ब्रिटिश शासन में ही भारत ने कई शतियों की कुम्भकर्णी निद्रा का परित्याग किया, इसी समय धार्मिक, राजनैतिक, सामाजिक, साहित्यिक, बौद्धिक, वैज्ञानिक, आर्थिक क्षेत्रों में असाधारण जागरण और उन्नति हुई । धार्मिक क्षेत्र में राजा राममोहनराय, श्री देवेन्द्रनाथ ठाकुर, श्री केशवचन्द्र सेन महर्षि दयानन्द, स्वामी रामकृष्ण परमहंस, स्वामी विवेकानन्द प्रभृति महापुरुषों ने भारत का मस्तक ऊँचा किया । राजनैतिक क्षेत्र में दादाभाई नौरोजी, गोपाल कृष्ण गोखले, बाल गंगाधर तिलक, महात्मा गांधी और जवाहरलाल नेहरू के नेतृत्व में अंग्रेजों से संघर्ष करके भारत ने स्वतन्त्रता प्राप्त की । सामाजिक क्षेत्र में सती-दाह, कन्या-वध, बाल-विवाह आदि कुप्रथाओं के हटाने, विधवा-विवाह, हरिजन-उत्थान, स्त्री-शिक्षा आदि उपयोगी सुधारों के प्रचार से हमारे समाज का काया-पलट हो रहा है । साहित्यिक क्षेत्र में प्रान्तीय भाषाओं के विकास तथा श्री रवीन्द्रनाथ-जैसी विश्व-विख्यात विभूतियों के उत्पन्न करने का श्रेय वर्तमान भारत को ही है । इसी काल में श्री जगदीशचन्द्र बोस तथा रमण-जैसे वैज्ञानिकों, टाटा-जैसे उद्योगपतियों, श्री अरविन्द-जैसे योगियों और दार्शनिकों का प्रादुर्भाव हुआ है । सारे भारतवर्ष में एक नई भावना और नई चेतना का उदय हुआ और इससे भारत ने मध्य युग से आधुनिक युग में प्रवेश किया है ।

यों तो प्रत्येक पीढ़ी अपने को आधुनिक कहती है, किन्तु इतिहास में कई विशेषताएँ उत्पन्न होने पर ही आधुनिक युग का श्रीगणेश समझा जाता है । पौराणिक परम्परा वर्तमान काल को कलियुग बताती है किन्तु ऐतिहासिक इसे कल-युग कहते हैं । आधुनिकता का प्रधान चिह्न कलियुगी होना अर्थात् मशीनों की सहायता से भारी परिणाम में उत्पादन तथा वैज्ञानिक आविष्कारों का अधिकाधिक उपयोग है । इसकी अन्य विशेषताएँ राष्ट्रीयता की भावना, प्रजातन्त्र प्रणाली तथा धार्मिक विचार-स्वातन्त्र्य है । ये किसी भी देश में आमूल परिवर्तन कर देती हैं । पिछले सौ वर्षों में इन्हीं के कारण भारत में नवयुग का आरम्भ हुआ है । यहाँ सांस्कृतिक दृष्टि से हुए

महत्त्वपूर्ण परिवर्तनों का उल्लेख किया जायगा। ये परिवर्तन धर्म, समाज, साहित्य और कला के क्षेत्र में हुए हैं और इनसे अभूतपूर्व भारतीय जागरण हुआ है।

### धार्मिक आन्दोलन

आधुनिक भारत में नवयुग की ज्योति सर्वप्रथम धार्मिक आन्दोलनों के रूप में प्रकट होती है। इस समय भारत में जो जागृति दिखाई देती है, उसका सूत्रपात इन्हीं से हुआ है। इनसे भारत को सर्वप्रथम अपनी शोचनीय वर्तमान स्थिति का बोध, स्वर्णिम अतीत का ज्ञान तथा उज्ज्वल भविष्य में विश्वास उत्पन्न हुआ। इन्होंने आलोचनात्मक दृष्टि से शास्त्रों के अध्ययन पर बल दिया, अन्ध-विश्वासों और रूढ़िवाद के स्थान पर तर्क और बुद्धि को प्रधानता दी। इन आन्दोलनों के प्रेरक कारण ब्रिटिश शासन से उत्पन्न नवीन परिस्थितियाँ थीं। ईसाई-प्रचारक हिन्दू और मुस्लिम धर्मों पर प्रबल आक्षेप कर रहे थे, अंग्रेजी शिक्षा के प्रसार से पश्चिम के उदार विचार शिक्षित जनता तक पहुँच रहे थे और स्वामी की भाँति धीरे-धीरे उन्होंने समूचे भारत को अपने प्रभाव से ओत-प्रोत किया। उन्नीसवीं शती के प्रारम्भ में भारत के सभी धर्म अपने धर्म-प्रवर्तकों की असली शिक्षाएँ भूलकर नाना प्रकार के अन्ध-विश्वासों, रूढ़ियों आडम्बरों, शुष्क कर्मकाण्ड तथा भ्रान्त विचारों के मोह-जाल में फँसे हुए थे। पश्चिमी ज्ञान के आलोक से आँखें खुलने पर तथा पराधीनता की पीड़ा अनुभव करने पर समझदार भारतीयों ने अपने देश की दुरवस्था देखी, उन्हें उसमें संशोधन की आवश्यकता प्रतीत हुई, उसके परिणाम उन्नीसवीं शती के धार्मिक आन्दोलन थे।

ये आन्दोलन दो प्रकार के थे। कुछ उग्र सुधारवादी थे, ये धर्म और समाज में बड़े क्रान्तिकारी सुधार चाहते थे, इनकी प्रेरणा का प्रधान स्रोत पश्चिमी शिक्षा और विचार-धारा थी। इनमें ब्रह्मसमाज और प्रार्थना-समाज मुख्य थे। इनके नेताओं ने पश्चिमी विचारों से आकृष्ट होकर जब अत्यधिक मौलिक परिवर्तन करने चाहे तो इसकी प्रतिक्रिया कट्टर सुधार-आन्दोलनों के रूप में प्रकट हुई। थियोसोफी और राम-कृष्ण मिशन ऐसे ही प्रयास थे। दोनों अतिवादियों के बीच में अनेक नरम विचारों वाले सुधारक तथा आर्य-समाज के नेता थे, जो वैदिक परम्परा को अक्षुण्ण रखते हुए परवर्ती युगों में उत्पन्न हुई कुरीतियों का संशोधन करना चाहते थे।

**ब्रह्मसमाज**—ब्रह्मसमाज के प्रवर्तक राजा राममोहन राय (१७७२—१८३३ ई०) थे। बचपन से ही वे भूति-पूजा के विरोधी थे, उनका विश्वास था कि सब धर्म एक ही ईश्वर को मानते हैं। १८१३ ई० के बाद ईसाई-मिशनरी हिन्दू धर्म पर बहुत प्रबल आक्रमण करने लगे। राममोहन राय पहले तो इनका उत्तर देते रहे और बाद में उन्होंने शुद्ध एकेश्वरवाद की उपासना के लिए ब्रह्म-समाज की स्थापना की। इसकी पहली बैठक कलकत्ता में २० अगस्त, १८२८ को हुई, इसके साप्ताहिक अधिवेशनों में वेदों का पाठ, उपनिषदों के बंगला अनुवाद का दाचन और बंगला में उपदेश

होते थे। राममोहन राय दो वर्ष बाद इंग्लैंड चले गए और १८३३ ई० में उनकी मृत्यु के बाद इसके प्रधान नेता श्री देवेन्द्रनाथ ठाकुर बने। उन्होंने ब्रह्म-समाज के संगठन को निश्चित विधान तथा नियम बनाकर सुदृढ़ किया। इन्होंने सम्पूर्ण वेदों को प्रामाणिक मानने का विचार छोड़ दिया। १८५७ ई० में ब्रह्मसमाज में अंग्रेजी शिक्षा-सम्पन्न, अत्यधिक भावुक तथा वाग्मी युवक श्री केशवचन्द्र सेन का आगमन हुआ। इसने ब्रह्म-समाज को नई भावना और स्फूर्ति से ओत-प्रोत किया। इसके विचार बहुत उदार थे और १८६० में इसने उदारता के नाम पर पवित्र यज्ञोपवीत को भी तिलांजलि दे दी। उन दिनों श्री केशवचन्द्र सेन पर ईसाइयत का प्रभाव अधिक पड़ रहा था। १८६६ ई० में उनके एक व्याख्यान से श्रोताओं ने यह समझा कि श्री सेन अब ईसाई होने वाले हैं। ११ नवम्बर, १८६६ को उन्होंने अपना पृथक् समाज स्थापित किया। इसके बाद ब्रह्मसमाज में अनेक मतभेद उत्पन्न हो गए और उसका प्रभाव क्षीण होने लगा।

ब्रह्मसमाज ईसाइयत के विरोध में हिन्दू-समाज की रक्षा के लिए पहला बाँध था, किन्तु वह अन्त में ईसाइयत के जबरदस्त प्रवाह का मुकाबला न करके उसी के साथ बह गया। मूर्ति-पूजा के विरोध के अतिरिक्त ब्रह्मसमाज ने जाति-भेद आदि की कुरीतियों के निवारण की ओर भी बहुत ध्यान दिया। श्री केशवचन्द्र सेन के प्रयत्न से १८७२ ई० में 'विशेष विवाह कानून' पास हुआ, जिससे ब्राह्मों के अन्त-जातीय विवाह बँध हो गए।

ब्रह्मसमाज हिन्दू-समाज में उग्र सुधार करना चाहता था, उस पर पाश्चात्य प्रभाव, ईसाइयत और अंग्रेजी शिक्षा का गहरा प्रभाव पड़ा था। इसका क्षेत्र बंगाल तक ही सीमित था। पश्चिमी भारत में १८६४ ई० में श्री केशवचन्द्र सेन की यात्रा तथा भाषणों का शिक्षित जनता पर गहरा असर हुआ। १८६७ में बम्बई में 'प्रार्थना-समाज' की स्थापना हुई। यह ब्रह्मसमाज का ही दूसरा रूप था। इसके नेता डॉ० आत्माराम पाण्डुरंग रामकृष्ण गोपाल भण्डारकर, महादेव गोविन्द रानाडे थे। वे जाति-प्रथा के उच्छेद, विधवा-पुनर्विवाह, स्त्री-शिक्षा के प्रसार तथा बल-विवाह-निषेध के सुधारों पर बल देते थे। निश्चित नियमों के आधार पर इस समाज का संगठन न होने से, यह आन्दोलन शक्तिशाली नहीं बन सका।

ये सुधार-आन्दोलन केवल हिन्दू-धर्म तक ही सीमित न थे। अंग्रेजी शिक्षा द्वारा जिस पाश्चात्य प्रभाव और ईसाइयत के प्रसार ने हिन्दुओं में ब्रह्मसमाज और प्रार्थना-समाज पैदा किये, उसी से जरयुस्त्री एवं मुस्लिम धर्मों में सुधार की प्रवृत्तियाँ प्रबल हुईं। १८५१ ई० में शिक्षित पारसियों ने पारसी धर्म की रक्षा तथा कुरीतियों के संशोधन के लिए 'रहुनुमाये मज्दायस्नान' नामक समाज की स्थापना की। इसका उद्देश्य पारसी समाज का पुनरुज्जीवन तथा पारसी धर्म को प्राक्तन पवित्रता की ओर ले जाना था। इसके नेता दादा भाई नौरोजी तथा जे० बी० कामा आदि महानुभाव

थे। इस्लाम में नये धार्मिक सुधारों का श्रीगणेश करने वाले सर सय्यद अहमद थे। कट्टर एवं रुढ़ि-ग्रस्त इस्लाम को उन्होंने युक्ति-संगत बनाने का प्रयत्न किया, वे तर्कों को ही परम प्रमाण मानते थे। हजरत मुहम्मद की शिक्षाओं को समयानुकूल बनाने का दूसरा प्रयत्न भारत के सर्व-प्रथम प्रिवी कौन्सिलर श्री अमीर अली ने किया।

उपर्युक्त सभी आन्दोलन उग्र सुधार तथा आमूल परिवर्तन के पक्षपाती थे। १८२८ से १८७० ई० तक इनकी प्रधानता रही। किन्तु इसके बाद उग्र सुधार आन्दोलनों की प्रतिक्रिया कट्टर आन्दोलनों के रूप में शुरू हुई। इन्होंने न केवल ईसाइयों के खतरे का अनुभव किया, किन्तु हिन्दू-धर्म के मौलिक सिद्धान्तों की उपेक्षा और तिरस्कार को भली भाँति समझा। पचास वर्ष पहले जहाँ शिक्षित हिन्दूसमाज हिन्दू धर्म के विविध सिद्धान्तों और अनुष्ठानों की खिल्ली उड़ाता था, अब वह उसका वैज्ञानिक समर्थन करने लगा। प्रत्येक हिन्दूप्रथा और रुढ़ि का चाहे वह सामाजिक दृष्टि से हानिकर ही क्यों न हो, आलंकारिक ढंग से इस प्रकार वर्णन किया जाने लगा कि वह स्पृहणीय और आदर्श समझी जाय। इस प्रकार के आन्दोलनों में श्री रामकृष्ण तथा स्वामी विवेकानन्द का प्रचार और थियोसफी मुख्य थे।

**रामकृष्ण-मिशन-आन्दोलन**—श्री रामकृष्ण परमहंस उच्चकोटि के सन्त और साधक थे। १८४६-१८७१ ई० तक उन्होंने कठोर साधना की, अन्य धर्मों के प्रति उनकी दृष्टि अत्यन्त उदार थी। वे मौखिक रूप से शिष्यों को उपदेश देते थे। उनके शिष्यों में नरेन्द्रनाथ (स्वामी विवेकानन्द) बहुत प्रसिद्ध हैं। गुरु की मृत्यु के बाद इन्होंने संन्यास ग्रहण किया, छः वर्ष तक तिब्बत आदि में बौद्ध धर्म के अध्ययन के लिए पर्यटन करते रहे। १८६३ ई० के सितम्बर मास में शिकागो के धर्म-सम्मेलन में सम्मिलित होकर उन्होंने वह प्रसिद्ध ऐतिहासिक वक्तृता दी जिससे अमरीका को भारत के धार्मिक महत्त्व का पहली बार पूरा ज्ञान हुआ। अमरीका और इंग्लैंड में हिन्दू-धर्म का प्रचार करने के बाद वे वापस भारत लौटे। सारे देश में उनका अभूतपूर्व स्वागत हुआ। उन्होंने बेलूर और मायावती (अलमोड़ा) में दो केन्द्र स्थापित किये। देश में दुर्भिक्ष पड़ने पर उन्होंने सहायता-कार्य का संगठन किया, इसी संगठन ने बाद में श्री रामकृष्ण-सेवाश्रम का रूप धारण किया। ४ जुलाई, १९०२ को स्वामी विवेकानन्द दिवंगत हुए।

रामकृष्ण-मिशन-आन्दोलन की कई विशेषताएँ उल्लेखनीय हैं। यह सुधारों की दृष्टि से ब्रह्म-समाज की भाँति उग्र नहीं है, वेदान्त के सिद्धान्तों को आदर्श मानता है और आध्यात्मिकता का विकास ही इसका प्रधान लक्ष्य है। इस समय के अन्य सुधारक मूर्ति-पूजा के विरोधी थे, किन्तु रामकृष्ण परमहंस इसे आध्यात्मिक भावना जाग्रत करने के लिए उपयोगी मानते थे। जिन प्रथाओं और परम्पराओं को ब्रह्मसमाजी या कट्टर हिन्दू-धर्म के अन्य आलोचक समाज के लिए घातक समझते थे, मिशन उन्हें उस रूप में नहीं देखता था। स्वामी विवेकानन्द हिन्दू धर्म के वर्तमान

आडम्बर-प्रधान स्वरूप की कठोर भर्त्सना करते थे, किन्तु फिर भी सुधारकों का मार्ग ठीक नहीं समझते थे। उनका कहना था “पुराने सभी विचार अन्ध-विश्वास हो सकते हैं, किन्तु अन्ध-विश्वासों के विशाल समूह में सत्य की सुवर्ण कणिकाएँ हैं। क्या तुमने ऐसा साधन ढूँढ निकाला है जिससे सुवर्ण को सुरक्षित रखते हुए उसकी अशुद्धि को दूर कर सको?” रामकृष्ण-मिशन की दूसरी विशेषता यह है कि यह सब धर्मों की सत्यता में विश्वास रखता है और इसकी धार्मिक दृष्टि अत्यन्त उदार है। मिशन का समाज-सेवा का कार्य अत्यन्त सराहनीय है, दुर्भिक्ष, बाढ़ आदि विपत्तियों में देश-वासियों की सेवा के साथ, इसके सेवाश्रम रोगियों की चिकित्सा और लोक-शिक्षण में भी लगे हुए हैं। स्वामी विवेकानन्द के प्रयत्नों से पाश्चात्य देशों में भारत का मान बढ़ा, उन्होंने सर्वप्रथम वर्तमान युग में पश्चिम के सम्मुख भारतीय संस्कृति और सम्यता के गौरव को प्रतिष्ठापित किया। इसीलिए इस देश में वे बड़े लोकप्रिय हुए। उनका कहना था कि पश्चिम का उद्धार भारतीय अध्यात्मवाद से हो सकता है और भारत की उन्नति पश्चिमी देशों की उपयोगी विशेषताओं को अपनाने से हो सकती है। विदेशों में हिन्दू धर्म तथा वेदान्त के प्रचार तथा भारत में लोक-सेवा के कार्य को रामकृष्ण-मिशन ने सफलतापूर्वक सम्पन्न किया है।

**थियोसफी**—थियोसफी की स्थापना मैडम ब्लैवेट्स्की तथा कर्नल अल्काट ने १८७५ ई० में अमरीका में की थी। वे १८७९ में भारत आये। १८८६ ई० में मद्रास के निकट अडयार में उन्होंने अपना केन्द्र बनाया। भारत में इस आन्दोलन को सफल बनाने का प्रधान श्रेय श्रीमती एनी बीसेण्ट को है।

थियोसफी आन्दोलन ने हिन्दू धर्म की प्राचीन रूढ़ियों, विश्वासों और कर्म-काण्ड का बड़ा प्रबल वैज्ञानिक समर्थन किया। इसका उद्देश्य प्राचीन भारतीय आदर्शों और परम्पराओं को पुनरुज्जीवित करना था। श्रीमती बीसेण्ट के प्रयत्न से इस लक्ष्य की पूर्ति के लिए बनारस में ‘केन्द्रीय हिन्दू स्कूल’ की स्थापना हुई, बाद में उसने कालेज तथा अंत में हिन्दू विश्वविद्यालय का रूप धारण किया। प्राचीन संस्कृति पर बल देने के कारण, यह आन्दोलन हिन्दू-समाज में बड़ा लोकप्रिय हुआ, किन्तु पुरानी रूढ़ियों और विश्वासों के समर्थन तथा रहस्यमय कर्मकाण्ड और तन्त्रवाद पर बल देने से शिक्षित समुदाय में इसके प्रति आकर्षण घट गया। इसका अधिक प्रभाव दक्षिण भारत के धार्मिक और सामाजिक आन्दोलनों पर ही पड़ा।

कट्टर सुधार आन्दोलनों का एक सुपरिणाम यह हुआ कि लज्जालु एवं निष्क्रिय हिन्दू धर्म ने आक्रमणात्मक रूप धारण किया। पाश्चात्य शिक्षा और सम्यता की पहली चकाचौंध में शिक्षित वर्ग हिन्दू-धर्म में विश्वास खो चुका था, उसमें नास्तिकता और संदेह की प्रवृत्तियाँ प्रबल हो गई थीं, उस समय अनेक व्यक्तियों को अपने को हिन्दू कहलाने में लज्जा अनुभव होती थी। १८७० से १८८० ई० तक यह मनोवृत्ति समाप्त हुई। बंगाल में षष्ठित सितम्बर तक चूड़ामणि और बंकिमचन्द्र इस आन्दोलन

के नेता थे। इनका प्रधान कार्य हिन्दुओं की मानसिक दासता को दूर करना था। इन्होंने वैज्ञानिक प्रमाणों के आधार पर हिन्दू कर्मकाण्ड तथा रूढ़ियों को न्याय्य एवं आवश्यक ठहराया। शशधर के मतानुसार केवल भारत ही ऐसा देश था जहाँ सम्यता का पूरा विकास हो सकता था, बाकी सब धर्म और सम्यताएँ हिन्दू-धर्म की तुलना में अपूर्ण, अवैज्ञानिक और हानिप्रद थे। शिखाधारण इसलिए उचित एवं विज्ञान-सम्मत था कि इससे शरीर में विद्युत् धाराओं का चक्र ठीक तरह चलता रहता है। शशधर व उसके साथियों की युक्तियों में भले ही पूरी सत्यता न हो, किन्तु मध्यम वर्ग के हजारों क्लर्कों, व्यापारियों तथा शिक्षकों पर उनका गहरा असर पड़ा, इनसे उनमें अपने धर्म के प्रति आत्मविश्वास और आत्माभिमान जागृत हुआ। शिक्षित वर्ग में यही कार्य श्री बंकिम ने किया, उन्होंने पादरियों द्वारा कृष्ण-चरित्र पर किये गए आक्षेपों का सुन्दर समाधान किया।

**आर्यसमाज—**धर्म सुधार तथा समाजसंशोधन के पिछली शती के आन्दोलनों में सम्भवतः सर्वोच्च स्थान आर्यसमाज का है। इसके संस्थापक स्वामी दयानन्द सरस्वती (१८२४-१८८३ ई०) थे। २२ वर्ष की अवस्था में सत्य की खोज में उन्होंने भगवान् बुद्ध की भाँति महाभिनिष्क्रमण (गृह त्याग) किया। १४ वर्ष तक सन्नेगुरु को ढूँढ़ते रहे, उन्होंने दुर्गम तीर्थों में योग-साधना करते हुए ज्ञान-संचय किया। १८६० ई० में वे मथुरा में दण्डी स्वामी विरजानन्द के शिष्य बने। ३ वर्ष तक उनके चरणों में बैठकर विद्याभ्यास करते रहे, उनसे उन्होंने प्रत्येक वस्तु के सत्यासत्य निर्णय की आर्य-दृष्टि प्राप्त की। १८६९ में हरिद्वार के कुम्भ में हिन्दू-धर्म की शोचनीय दशा देखकर उन्होंने इसके महान् पाखण्ड के विरुद्ध पाखण्ड-खण्डिनी पताका गाड़कर अपने जीवन का महत्त्वपूर्ण कार्य आरम्भ किया। उनका अगला जीवन हमें सहसा शंकराचार्य की स्मृति करा देता है। ऋषि दयानन्द का प्रधान मन्तव्य था कि मूर्ति-पूजा वेद-विहित नहीं है। सर्वत्र वे पण्डितों को उसे वेदानुकूल सिद्ध करने की चुनौती देते थे। काशी के तीन सौ पण्डित स्वामी जी को वेदों में से मूर्ति-पूजा सिद्ध करने वाला एक भी प्रमाण ढूँढ़कर नहीं दे सके (१६ नवम्बर, १८६९ ई०)। इससे बढ़कर उनकी विजय क्या हो सकती थी। स्वामी जी ने अपना शेष जीवन मूर्तिपूजा तथा हिन्दू धर्म के अन्ध-विश्वासों तथा कुरीतियों के खण्डन और वैदिक सिद्धांतों के प्रचार में लगाया। १८७४ ई० में उन्होंने 'सत्यार्थ-प्रकाश' लिखा। जीवन के अन्तिम चार वर्ष वे देशी रजवाड़ों में रहे। 'सत्यार्थ-प्रकाश' के बाद उन्होंने 'संस्कार-विधि' 'यजुर्वेद भाष्य' (सम्पूर्ण), 'ऋग्वेद-भाष्य' (अपूर्ण), 'ऋग्वेदादिभाष्य भूमिका' आदि महत्त्वपूर्ण ग्रन्थ लिखे। ३० अक्तूबर, १८८३ ई० को दीपमालिका के दिन, अजमेर में उन्होंने अपनी जीवन-लीला पूर्ण की।

**आर्यसमाज की विशेषताएँ—**स्वामी दयानन्द ने अपने कार्य को स्थायी रूप देने के लिए पहले राजकोट और पूना तथा फिर बम्बई में १८७५ ई० में आर्यसमाज

की स्थापना की। यद्यपि उन्होंने उत्तर भारत के सभी प्रान्तों में वैदिक धर्म का प्रचार किया, किन्तु इसका सबसे अधिक प्रभाव पंजाब में ही पड़ा। कर्मठ पंजाबियों ने इस आन्दोलन को उन्नीसवीं शती का सबसे महत्वपूर्ण आन्दोलन बना दिया। आर्य-समाज के आन्दोलन की कई विशेषताएँ थीं। उसने मूर्ति-पूजा का खण्डन करते हुए हिन्दू धर्म के मूल स्रोत वेद को प्रधान आधार बनाया था। श्री अरविन्द के शब्दों में राममोहन राय उपनिषदों पर ही ठहर गए थे, दयानन्द ने उपनिषदों से भी आगे देखा और यह जान लिया कि हमारी संस्कृति का वास्तविक मूल वेद ही है। सामाजिक क्षेत्र में आर्यसमाज ने जाति-भेद, असृश्यता, बाल-विवाह, बहु-विवाह की भयंकर कुरीतियों के उन्मूलन का यत्न किया, स्त्रियों की दशा उन्नत की। इस दिशा में आर्यसमाज का सबसे अधिक महत्वपूर्ण कार्य शुद्धि था। पिछली शती के किसी अन्य समाज-सुधारक को इस बात की कल्पना भी नहीं हुई थी कि वह विधमियों को हिन्दू-समाज में मिलाने की व्यवस्था करे। ऋषि दयानन्द और आर्यसमाज को इस बात का श्रेय है कि इस व्यवस्था से उन्होंने हिन्दू जाति को सबल और क्रियाशील बनाया। राष्ट्रीय दृष्टि से स्वामी दयानन्द का यह कार्य बहुत महत्व रखता है कि उन्होंने भारतीयों की मानसिक पराधीनता को दूर किया। शिक्षित वर्ग पश्चिम की वैज्ञानिक उन्नति से उसका ग्रंथ-भक्त बनकर आत्म गौरव खो बैठा था। उसमें अपनी प्राचीन संस्कृति और राष्ट्रीय अभिमान का लोप हो चुका था। ऐसे समय में ऋषि दयानन्द ने यह प्रचार किया कि वेद सब सत्य विद्याओं का भण्डार है, उसमें विज्ञान के सभी आधुनिक आविष्कार तथा विद्याएँ बीज रूप से निहित हैं। हमें इस विषय में पश्चिम से लज्जित होने की आवश्यकता नहीं, वैदिक काल में आर्यावर्त जगद्गुरु था। ऋषि दयानन्द के इस प्रचार ने मैकाले की माया से मुग्ध भारतीयों की मोह-निद्रा को भंग किया। उनमें आत्म विश्वास और राष्ट्रीयता की भावना को पुष्ट किया। भारत में स्वराज्य का मन्त्र उच्चारण करने वाले पहले भारतीय ऋषि दयानन्द थे। १८८३ ई० में कांग्रेस की स्थापना से दो वर्ष पहले प्रकाशित 'सत्यार्थ-प्रकाश' में उन्होंने लिखा था कि अच्छे से अच्छा विदेशी राज्य स्वदेशी राज्य की तुलना नहीं कर सकता।

ऋषि दयानन्द की मृत्यु के बाद, धर्मवीर, लेखराम, गुरुदत्त विद्यार्थी, लाला लाजपत राय, महात्मा हंसराज, तथा स्वामी श्रद्धानन्द आदि ने आर्यसमाज के आन्दोलन को शक्तिशाली बनाया। शिक्षा के प्रश्न पर आर्यसमाज में कालेज तथा गुरुकुल नामक दो दल हो गए। कालेज-दल ने डी० ए० बी० कालेज स्थापित करके शिक्षा का प्रसार तथा वैदिक सिद्धान्तों का प्रचार किया। गुरुकुल दल के नेता महात्मा मुन्शीराम (स्वामी श्रद्धानन्द) ने १९०२ में गंगा-तट पर हरिद्वार के पास गुरुकुल कांगड़ी की स्थापना की। यह देश का पहला विश्वविद्यालय था जहाँ मातृभाषा हिन्दी के माध्यम द्वारा उच्च शिक्षा सफलतापूर्वक दी गई। आर्यसमाज ने शिक्षा, हिन्दी-प्रचार

शुद्धि, समाज-सुधार, दलितोद्धार, वैदिक धर्म के प्रसार, जाति-भेद के उच्छेद, लोक सेवा तथा राष्ट्रीय जागृति के कार्यों में बड़ा महत्वपूर्ण भाग लिया है।

### समाज-सुधार

ब्रिटिश शासन स्थापित होने पर भारतीय समाज की दशा अत्यन्त शोचनीय थी। इसमें कन्या-वध, सती-प्रथा जैसी भीषण एवं बाल-विवाह जैसी घातक और अस्पृश्यता तथा जाति-भेद जैसी हानिप्रद कुरीतियाँ प्रचलित थीं जो देश के अधः-पतन का कारण बनी हुई थीं। उन्नीसवीं शती के सभी धार्मिक आन्दोलनों—ब्रह्म-समाज, प्रार्थना-समाज और विशेषतः आर्यसमाज ने इनके निवारण के लिए बहुत प्रयत्न किया।

१८८५ ई० में जब देश की राजनैतिक दशा उन्नत करने के लिए कांग्रेस की स्थापना हुई उस समय यह अनुभव किया गया कि सामाजिक दशा सुधारने के लिए भी प्रयत्न करना आवश्यक है। इस उद्देश्य की पूर्ति के लिए १८८८ ई० से कांग्रेस की प्रत्येक बैठक के साथ प्रतिवर्ष 'राष्ट्रीय समाज सुधार परिषद्' के अधिवेशन होने लगे। इस परिषद् के प्राण महादेव गोविन्द रानाडे थे। इसमें हर साल स्त्री-शिक्षा के प्रसार, बाल-विवाह और पर्दे के विरोध, विधवाओं और अस्पृश्यों की दशा सुधारने, अंतर्जातीय खान-पान और विवाहों के प्रोत्साहन आदि विषयों पर प्रस्ताव पास होते थे। १८९० से समाज-सुधार का प्रबल समर्थक 'इण्डियन सोशल रिफार्मर' नामक साप्ताहिक पत्र निकला। १८९७ ई० में बम्बई तथा मद्रास में समाज-सुधार के प्रांतीय संगठन बने। बीसवीं शती में समाज-सुधार का कार्य पहले आर्यसमाज और फिर कांग्रेस द्वारा हुआ। महात्मा गांधी ने हरिजनोद्धार और मादक-द्रव्य-निषेध पर बहुत बल दिया। १९२० के बाद से भारतीय नारियों में अभूतपूर्व जागृति हुई है। यहाँ काल-क्रम से सामाजिक सुधारों का संक्षिप्त वर्णन होगा।

**सती-प्रथा**—पिछली शती में ब्रिटिश शासकों तथा भारतीय समाज-सुधारकों का ध्यान सबसे पहले सती-प्रथा और कन्या-वध की ओर गया। पति की मृत्यु पर पत्नी द्वारा उसकी चिता पर सती होने की प्रथा का विशेष प्रचार मध्य युग में हुआ था। प्रारम्भ में पति के दिवंगत होने पर पत्नी के सामने आजन्म वैधव्य या चिता-रोहण के विकल्प थे। किन्तु बाद में धर्मशास्त्रों में सती होने की महिमा गाई जाने लगी। स्मृतिकारों ने यह कहा कि सती होने वाली स्त्री न केवल पति के साथ अनंत काल तक स्वर्ग के सुखों का उपभोग करती है किन्तु वह अपने इस कार्य से पति और पितृकुल की तीन पीढ़ियों का भी उद्धार करती है। इस प्रकार धार्मिक व्यवस्था होने पर सैकड़ों स्त्रियाँ सती होने लगीं, किन्तु कई बार विधवाओं की सम्पत्ति के लोलुप सगे संबंधी भी स्त्रियों को सती होने के लिए बाधित करने लगे। इस उद्देश्य की पूर्ति के लिए बड़े दारुण उपायों का अवलम्बन किया जाता था। स्त्रियों से सती होने की स्वीकृति पाने के लिए उन्हें अफीम आदि मादक पदार्थ खिलाकर बिलकुल बेसुध



कर दिया जाता था। स्त्रियाँ चिता की ज्वाला प्रज्वलित होने पर वहाँ से उठकर भागतीं तो उन्हें बाँसों से जबरदस्ती चिता में ठेला जाता था, उनका कर्ण चीत्कार दर्शकों के हृदय को विदीर्ण न कर सके, इसलिए शंख, ढोल, खड़ताल आदि बाद्य खूब जोर से बजाये जाते थे। स्त्रियाँ चिता से उठकर भाग न सकें, इसलिए प्रायः स्त्रियों को चिता के साथ रस्सियों से खूब कसकर बाँध दिया जाता था।

मध्ययुग में मुहम्मद तुगलक तथा अकबर ने इस कुप्रथा को समाप्त करने का प्रयत्न किया, किन्तु यह बन्द नहीं हुई। ब्रिटिश शासन की स्थापना के समय से अंग्रेज अफसर और ईसाई पादरी इसे बन्द करने पर बल दे रहे थे, किन्तु ब्रिटिश सरकार धार्मिक मामलों में हस्तक्षेप नहीं करना चाहती थी। धीरे-धीरे सरकारी अफसरों द्वारा इस दारुण प्रथा का निरन्तर विरोध किये जाने पर सरकार ने १८१२, १८१५ और १८१७ ई० में कुछ ऐसे नियम बनाये जिनसे छोटी आयु की, गर्भवती तथा बच्चों वाली विधवाओं के सती होने पर रोक लगा दी गई, किसी स्त्री को इसके लिए बाधित करना और उसे अफीम आदि से बेसुध करना भी दण्डनीय अपराध बना दिया गया।

श्री राममोहन राय १८११ ई० में अपनी भाभी के जबरदस्ती सती किये जाने का दारुण दृश्य देखकर इस प्रथा के घोर विरोधी हो गए। उन्होंने अनेक साधनों द्वारा इसके विरुद्ध प्रचार किया। १८१७ का सती प्रथा विरोधी नियम बनने पर जब बंगाल के कट्टरपंथियों ने इसे रद्द करने के लिए सरकार को आवेदन-पत्र भेजा तो राममोहन राय ने इसका जबरदस्त प्रत्युत्तर देते हुए सती-प्रथा की हृदय विदारक घटनाओं का वर्णन करते हुए लिखा कि सब शास्त्रों के अनुसार यह नारी-हत्या है और इसका अंत होना चाहिये। अंत में दिसम्बर, १८२६ ई० को लार्ड बैटिस्कु ने सरकारी कानून द्वारा इसे अवैध और दण्डनीय अपराध बना दिया।

**बालवध**—बालवध की बुराई दो रूपों में प्रचलित थी। बंगाल में यह बड़ी पुरानी प्रथा थी कि कोई अमीष्ट पूरा होने पर बच्चे की बलि दी जाती थी। उदाहरणार्थ निःसन्तान स्त्रियाँ यह संकल्प करती थीं कि यदि उनके एक से अधिक बच्चे हुए तो वे एक बच्चा गंगा-माता की भेंट करेंगी। १७६५ ई० में बंगाल में इस प्रथा को कानून द्वारा नर-हत्या का अपराध घोषित करके बन्द किया गया। दूसरी शोचनीय प्रथा बालिका-वध की थी। मध्य तथा पश्चिमी भारत के राजपूतों, जाटों, मेवों में कन्या का जन्म होते ही उसे अफीम आदि देकर या अन्य द्रव्यों से मार दिया जाता था ताकि कन्या के विवाह के समय दहेज आदि के कारण जो अपमान सहना पड़ता है तथा परेशान होना पड़ता है, उससे मुक्ति हो जाय। १८०२ ई० के एक कानून के अनुसार इसे भी बन्द करने का यत्न किया गया।

**विधवा-विवाह**—सती-प्रथा बन्द हो जाने के बाद विधवाओं की समस्या विशेष रूप से विषम हो गई। बाल-विवाह और बेमेल विवाह की प्रथा के कारण हिन्दू

समाज में बाल-विधवाओं की संख्या बहुत अधिक थी। प्रचलित प्रथा के अनुसार विधवाएँ पुनर्विवाह नहीं कर सकती थीं। उन्हें अत्यन्त संयम और ब्रह्मचर्य का जीवन बिताना पड़ता था। हिन्दू परिवार में उन्हें प्रतिदिन भयंकर अपमान सहना होता था। श्री ईश्वरचन्द्र विद्यासागर के प्रयत्न से भारत सरकार ने १८५६ ई० में विधवा पुनर्विवाह को जायज़ ठहराने वाला कानून बनाया।

किन्तु इस कानून से भी विधवा-विवाहों की संख्या नहीं बढ़ी, क्योंकि लोकमत इसके पक्ष में नहीं था। शनैः-शनैः इस प्रथा के विरुद्ध जनमत प्रबल होने लगा और इन विवाहों को अब समाज में पहले की तरह बुरी दृष्टि से नहीं देखा जाता। विधवाओं की सहायता करने तथा उनकी दशा सुधारने के लिए देश में अनेक संस्थाएँ काम कर रही हैं। १८८७ ई० में शशिपद बनर्जी ने इस प्रकार की सर्व प्रथम संस्था कलकत्ता के पास बरहानगर में खोली थी। १८८९ में एक ईसाई स्त्री पंडिता रमा बाई ने पूना में हिन्दू विधवाओं के लिए शारदा सदन खोला। इस सदन की विधवाओं के ईसाई हो जाने से हिन्दू विधवाओं की सेवा के लिए श्री कर्वे ने १८९६ में हिन्दू विधवाश्रम की स्थापना की। १९०६ के बाद आर्यसमाज ने विधवाश्रम स्थापित किये। उत्तर भारत में इस प्रकार का सबसे बड़ा प्रयत्न सर गंगाराम का था। १९१४ में उन्होंने लाहौर में विधवा-विवाह-सहायक सभा की स्थापना की और इसके लिए लाखों की सम्पत्ति का दान किया। पंजाब, उत्तर प्रदेश, बिहार, मध्य प्रदेश के अनेक शहरों में इसकी शाखाएँ हैं।

**बालविवाह**—मध्य युग में बालविवाह की बुराई अपनी चरम सीमा तक जा पहुँची थी। ऐसे भी उदाहरणों की कमी नहीं जिनमें दूध पीते तथा गर्भाशयस्थ शिशुओं की शादी तय हो जाती थी। ब्रह्म समाज, आर्य समाज और एक पारसी पत्रकार बहराम जी मलाबारी ने सर्व प्रथम इस बुराई की ओर देश का ध्यान खींचा। श्री मलाबारी ने १८८० ई० में अनेक हिन्दू नेताओं और सरकारी अफसरों की सम्मतियों के साथ इसके विरोध में एक पुस्तिका प्रकाशित की। १८९० में एक बंगाली लड़की फूलमणि दासी के बलिदान से देशवासी बालविवाह की बुराई को तीव्रता से अनुभव करने लगे। ग्यारह वर्ष की अवस्था में पति द्वारा सहवास से फूलमणि की मृत्यु हो गई और जब पति पर हत्या का अभियोग चलाया गया तो उसने अपनी सफाई में भारतीय दण्ड विधान की वह धारा पेश की जिसके अनुसार विवाहित जीवन में सहवास के लिए न्यूनतम आयु दस वर्ष थी। श्री मलाबारी आदि सुधारकों ने तथा ईसाइयों ने भारत सरकार पर सहवास-आयु बढ़ाने तथा बाल-विवाह रोकने के लिए कानून बनाने पर बल दिया। भारत सरकार ने जब सहवास-वय को दस से बारह वर्ष करने का प्रस्ताव पास किया तो कट्टरपन्थियों ने उसका घोर विरोध किया। फिर भी १८९१ में यह प्रस्ताव कानून बन गया। देशी राज्यों में बड़ौदा ने सर्व प्रथम १९०१ में बाल-विवाह-निषेधक कानून द्वारा लड़के-लड़कियों के विवाह के लिए न्यूनतम आयु क्रमशः सोलह और बारह वर्ष रखी। ब्रिटिश भारत में श्री हरविलास शारदा के प्रयत्न

से १९२६ में बाल-विवाह-निषेधक कानून पास हुआ। इसके अनुसार अठारह वर्ष से कम आयु के लड़के तथा चौदह वर्ष से कम आयु की लड़की का विवाह नहीं हो सकता। बाद में इस कानून में कई संशोधन हुए। शिक्षा के प्रसार से बालविवाह की बुराई शहरों में बहुत घट रही है।

**जाति-भेद**—हिन्दू समाज की सबसे बड़ी विशेषता जात-पात बताई जाती है। हिन्दू जाति लगभग तीन हजार ऐसे वर्गों में विभक्त है जिनका खान-पान और विवाह अपने ही वर्गों तक सीमित रहता है। ब्रिटिश शासन के प्रारम्भिक काल में जाति-भेद की व्यवस्था बड़ी कठोर थी। एक जाति का व्यक्ति न केवल खान-पान और विवाह के विषय में जातीय बन्धनों में जकड़ा हुआ था किन्तु वह अपना पैतृक पेशा भी नहीं छोड़ सकता था, विदेशियों के सम्पर्क से दूषित होने के भय से विदेश अथवा समुद्र-यात्रा भी नहीं कर सकता था। खान-पान में ब्राह्मणों के कुछ ऊँचे वर्ग शुद्धि का इतना अधिक विचार रखते थे कि एक ही उप-जाति के व्यक्ति एक दूसरे के हाथ का बना भोजन भी नहीं खाते थे। यही बात 'नौ कनौजी तेरह चूल्हे' आदि कहावतों में प्रतिबिम्बित हुई है। स्वामी विवेकानन्द को इसी परिस्थिति से खीझकर कहना पड़ा था कि 'हमारा धर्म रसोईघर में है, हमारा ईश्वर खाना बनाने के बर्तन हैं—हमारा सिद्धान्त है 'मुझे न छुओ, मैं पवित्र हूँ'।'

शिक्षित व्यक्तियों द्वारा सर्व प्रथम खान-पान और विदेश-यात्रा के बन्धन तोड़े गए। पिछली शती के अन्त में कांग्रेस के साथ होने वाली समाज-सुधार-परिषदों की समाप्ति अन्तर्जातीय भोजनों के साथ होती थी। साधारण जनता में रेलों ने इस विचार को शिथिल करने में बड़ी सहायता की है, क्योंकि इनमें छुआछूत और शुद्धि की मर्यादाओं का पालन करना बड़ा कठिन है। होटल भी इसमें बहुत सहायक सिद्ध हुए हैं। आज से सौ वर्ष पहले विदेश-यात्रा करना बड़े साहस का कार्य था। राजा राममोहन राय इंग्लैण्ड जाते हुए अपने साथ ब्राह्मण रसोइया लेते गए थे ताकि अपवित्र विदेशी भोजन से वे धर्म-अष्ट न हों। विदेश जाने वालों को भारत वापस आने पर बड़ी कठिनाइयाँ उठानी पड़ती थीं। प्रायश्चित्त से शुद्धि न करने पर वे जाति से बहिष्कृत कर दिए जाते थे। किन्तु धीरे-धीरे शिक्षा के लिए यूरोप और अमरीका जाने वालों की संख्या बढ़ने से यह बन्धन शिथिल हो गया।

जाति-भेद का सबसे जबरदस्त बन्धन विवाह-विषयक था। आर्य समाज ने चारों वर्गों को गुणकर्मनुसार मानते हुए इसे तोड़ने पर बहुत बल दिया। इससे समाज को बड़ी हानियाँ हो रही हैं, चुनाव का क्षेत्र संकुचित होने से दहेज बहुत अधिक माँगा जाता है, इसलिए या तो विवाह कठिनाई से ही होते हैं या लड़कियाँ अविवाहित रह जाती हैं अथवा बेमेल विवाह होते हैं। स्व० श्री विठ्ठलभाई पटेल ने इस दुरवस्था को दूर करने के लिए १९१७ में एक बिल पेश किया था, किन्तु उसका कट्टरपंथी वर्ग ने इतना विरोध किया कि वह पास न हो सका। १९२२ में लाहौर में जात-पात का

विरोध करने के लिए जात-पात-तोड़क-मण्डल स्थापित हुआ। १९३७ में आर्य-विवाह-कानून द्वारा आर्यसमाजियों के अन्तर्जातीय विवाहों को बंध बना दिया गया।

जाति-भेद की शृङ्खलाएँ पश्चिमी शिक्षा, व्यक्ति-स्वातन्त्र्य, समानता पर बल देने वाली उदार विचार-धारा तथा रेलों आदि के आगमन से तथा नई आर्थिक परिस्थितियों से टूट रही थीं। पेशे का बन्धन, जो पहले प्रायः नीची जातियों के साथ था, लगभग समाप्त हो रहा है, क्योंकि अपने पुराने पेशों की अपेक्षा नये कारखानों में काम करने से अधिक आय होती है, दूसरी ओर ब्राह्मण आदि उच्च वर्णों के व्यक्ति आर्थिक परिस्थितियों से बाध्य होकर दर्जी, व्यापारी, दुकानदार बन रहे हैं। समूचे देश में एक कानून लागू होने तथा समानता के सिद्धान्त का पालन होने से भी पुराना जातीय भेदभाव समाप्त हो रहा है। स्वतन्त्रता पाने के बाद यह अनुभव किया जा रहा है कि सच्चे लोकतन्त्र की स्थापना के लिए जाति-भेद को मिटाना अनिवार्य है। हाल में ही पूना में इसी उद्देश्य से जाति-निर्मूलन नामक संस्था स्थापित हुई है। १९४६ ई० में बम्बई में जाति-भेद पर कुठाराघात करने वाला एक नया कानून पास हुआ है, इसके अनुसार जाति-बहिष्कार को दण्डनीय अपराध बना दिया गया है।

सामाजिक क्षेत्र में आधुनिक भारत के दो बड़े क्रान्तिकारी सुधार हरिजनोद्धार और महिलाओं की आश्चर्यजनक उन्नति हैं। हिन्दू समाज ने कई सौ वर्ष तक नीच जातियों तथा स्त्रियों के साथ क्रूर व्यवहार और घोर उत्पीड़न किया था, पिछले पचास वर्षों से वह उनका प्रायश्चित्त करने में लगा हुआ है, उन्हें मध्ययुगीन हीन स्थिति से उठाने के सभी संभावित प्रयत्न किये जा रहे हैं।

**हरिजनोद्धार**—ब्रिटिश शासन के प्रारम्भ में नीच जातियों के करोड़ों हिन्दू अछूत माने जाते थे, इनके साथ असह्य और अकथनीय अत्याचार होते थे। दक्षिण में यह प्रथा उग्रतम रूप में थी। वहाँ उच्च जातियाँ नीच जातियों के स्पर्श ही नहीं, छाया तक से अपवित्र हो जाती थीं। कोचीन की सरकारी रिपोर्ट के अनुसार ब्राह्मण नायर के स्पर्श से दूषित समझे जाते थे, किन्तु कम्मलन (राज, बड़ई, लुहार, चमार) ब्राह्मणों को २४ फुट की दूरी से अपवित्र कर देता था, ताड़ी निकालने वाला ३६ फुट से, चेरुमन कृषक ४८ फुट से, और परैयन (गोमांस-भक्षक परिहा) ६४ फुट से। यह सन्तोष की बात थी कि इससे पुरानी रिपोर्टों में परिहा ७२ फुट की दूरी से अपवित्र करने वाला माना गया है। अभागे अछूत शहरों से बाहर रहते थे, मन्दिरों में इनका प्रवेश वर्जित था, क्योंकि सब भक्तों का उद्धार करने वाले देवता भी इनके दर्शन से दूषित हो जाते थे। ये कुँओं से पानी नहीं भर सकते थे, हस्पतालों और पाठशालाओं का लाभ नहीं उठा सकते थे। उच्च वर्ग के बेगार आदि के अत्याचार सहते हुए ये बड़े दुःख से अपने नारकीय जीवन की घड़ियाँ बिताते थे।

इनके उद्धार की ओर सबसे पहले आर्य समाज ने ध्यान दिया। १८७६-७७ ई० में हमारे देश में भयंकर दुर्भिक्ष पड़ा। देहातों में हजारों अस्पृश्य बुरी तरह मरने

लगे। इस समय ईसाइयों ने सहायता-कार्य का संगठन किया। १८८० ई० से दलित जातियाँ बड़ी संख्या में ईसाई होने लगीं। आर्य समाज ने इस खतरे को अनुभव किया और उनके उद्धार का बहुत यत्न किया। ब्रह्म समाज और प्रार्थना समाज ने भी इस क्षेत्र में कुछ काम किया। १९२० ई० के बाद से महात्मा गांधी के नेतृत्व में कांग्रेस ने अस्पृश्यता-निवारण को रचनात्मक कार्यक्रम का अंग बना लिया। हरिजनों के मन्दिर-प्रवेश के लिए कानून बना। १९३२ में नवीन शासन-योजना बनाते हुए ब्रिटिश अधिकारियों ने निर्वाचन के लिए जब अछूतों को हिन्दुओं से अलग रखने का यत्न किया तो महात्मा गांधी ने पूना में अनशन करके इसका विरोध किया और उनकी बात स्वीकार कर ली गई। इसी समय उन्होंने अछूतों को हरिजन का नाम दिया और उनकी दशा सुधारने के लिए 'हरिजन सेवक संघ' और 'हरिजन' पत्र की स्थापना की और हरिजनों के लिए देश का दौरा किया।

१९३७ में कांग्रेसी सरकारों के स्थापित हो जाने के बाद हरिजनों की उन्नति, शिक्षा तथा सामाजिक बाधाओं को दूर करने की ओर अधिक ध्यान दिया गया। द्वितीय विश्व-युद्ध के बाद तथा विशेषतः भारत के स्वतन्त्र होने के बाद कांग्रेसी मन्त्रिमण्डलों ने परिगणित एवं दलित जातियों के उत्थान के लिए पूरा प्रयत्न किया है। प्रायः सभी प्रान्तों में अस्पृश्यता-निवारक कानून पास हो चुके हैं। इनके अनुसार अस्पृश्यता कानूनी ढङ्ग से दण्डनीय अपराध बना दिया गया है। हरिजन अब तक पुरानी सामाजिक प्रथा के अनुसार सार्वजनिक जलाशयों, मन्दिरों तथा शिक्षा-संस्थाओं का अछूत होने से उपयोग नहीं कर सकते थे। अस्पृश्यता के कारण होटलों में भोजन करने तथा अनेक स्थानों पर डोला-पालकी आदि सवारियों पर बैठने का अधिकार नहीं रखते थे। १९५५ ई० के अस्पृश्यता उन्मूलन के नये कानून द्वारा अछूतों को ऊँची जातियों के बराबर समझते हुए उपयुक्त सभी सामाजिक प्रतिबन्ध अवैध एवं दण्डयोग्य अपराध बना दिए गए हैं। शिक्षा की दृष्टि से हरिजन जातियाँ बहुत पिछड़ी हुई हैं। उनमें शिक्षा-प्रसार का विशेष यत्न किया जा रहा है, हरिजन विद्यार्थियों के लिए शिक्षण संस्थाओं में पर्याप्त स्थान सुरक्षित रखे जाते हैं, उनके लिए प्रथम श्रेणी से विश्वविद्यालय की उच्चतम कक्षा तक निःशुल्क शिक्षा पाने की व्यवस्था है, सरकारी होस्टलों में रहने की विशेष सुविधाएँ हैं, छात्रावास के सभी खर्चे माफ हैं। सरकारी नौकरियों में दस प्रतिशत स्थान उनके लिए सुरक्षित हैं। इन पदों पर नियुक्ति के लिए नियत आयु में उन्हें तीन वर्ष की छूट है। व्यवस्थापिका-सभाओं में उनके स्थान सुरक्षित हैं तथा प्रान्तीय व केन्द्रीय सभी मन्त्रिमण्डलों में अस्पृश्यों के प्रतिनिधि हैं। भारत के नये संविधान में अस्पृश्यता को एक अपराध घोषित किया गया है और इस प्रकार कानूनी दृष्टि से इसकी अन्त्येष्टि कर दी गई है।

**स्त्रियों का उत्थान**—पिछली सदी में हरिजनों के अतिरिक्त समाज में स्त्रियों की दशा भी अत्यन्त शोचनीय और गिरी हुई थी। नारियों को समाज में अत्यन्त तिरस्कार की दृष्टि से देखा जाता था, उन्हें पैर की जूती समझा जाता था। स्त्री-

समाज को शिक्षा से वंचित एवं जान-बूझकर पदों में रखा जाता था। पुरुषों की अपेक्षा उनके दाम्पत्य एवं साम्प्रतिक अधिकार नाम-मात्र को ही थे। पिछले पचास वर्षों में इस स्थिति में आमूल परिवर्तन आ गया है। हमारे देश की नारियों में असाधारण जागृति हुई है और उन्होंने सभी क्षेत्रों में पुरुषों के समान अधिकार और स्थिति प्राप्त कर ली है।

पिछली शती में स्त्रियों के उत्थान का श्रीगणेश स्त्रीशिक्षा से हुआ। ईसाई मिशनरियों ने ईसाइयत के प्रचार की दृष्टि से इसे प्रारम्भ किया। बंगाल में ब्रह्म समाज ने तथा ईश्वरचन्द्र विद्यासागर ने स्त्री-शिक्षा के लिए बड़ा यत्न किया। १८६० के बाद से आर्य समाज ने उत्तर भारत में और विशेषतः पंजाब में इस कार्य को बड़े जोर-शोर से किया तथा साथ ही पदों की कुरीति के विरुद्ध भी आन्दोलन किया। स्त्रियों में शिक्षा का प्रसार होने से बड़ी जागृति हुई। वे भी अपने राजनैतिक अधिकारों की मांग करने लगीं। १८ दिसम्बर, १९१७ को भारतीय स्त्रियों के प्रतिनिधि मण्डल ने पहली बार भारत-मन्त्री माण्टेग्यू से मद्रास में मताधिकार की मांग की, किन्तु १९१८ की माण्टेग्यू-चेम्सफोर्ड रिफार्म स्कीम में स्त्रियों के मताधिकार का कोई स्पष्ट उल्लेख नहीं था। इस पर भारतीय स्त्रियों ने इसके लिए घोर आन्दोलन किया और नारियों का एक प्रतिनिधि-मण्डल पार्लियामेंट के सदस्यों से यह मांग मनवाने इंगलैण्ड भी गया। १९१९ के शासन-विधान के अनुसार प्रान्तीय व्यवस्थापिका-परिषदों को नारियों को वोटर बनाने का अधिकार दे दिया गया। इसके अनुसार सबसे पहले मद्रास ने १९२६ में स्त्रियों को व्यवस्थापिका-परिषद् के सदस्यों के निर्वाचन का अधिकार प्रदान किया और दो वर्ष में लगभग सभी प्रान्तों में स्त्रियाँ निर्वाचक बन गईं। यूरोप में नारियों को जो अधिकार घोर संघर्ष के बाद प्राप्त हुआ, वह भारतीय स्त्रियों को अल्प प्रयास से और फ्रांस आदि कई देशों की स्त्रियों से पहले मिल गया।

यही दशा सामाजिक और कानूनी अधिकारों की भी है। १९२० के बाद स्त्रियों ने राष्ट्रीय स्वातन्त्र्य संघर्ष में भी बहुत भाग लिया। उनमें शिक्षा और जागृति बढ़ रही थी। १९२६ में श्रीमती मार्गरेट कजिन्स ने महिलाओं के संगठन का प्रयास किया, फलस्वरूप अखिल भारतीय महिला परिषद् की स्थापना हुई। इसका पहला अधिवेशन जनवरी, १९२६ में पूना में हुआ। यह शिक्षित महिलाओं का प्रधान संगठन है और पिछली दो दशाब्दियों में भारतीय नारियों पर लगे प्रतिबन्धों और कानूनी-बाधाओं को हटाने तथा समान अधिकारों की मांग करने में इस संस्था ने मुख्य भाग लिया है। इसके सभापति पद को बड़ौदा तथा द्रावनकोर की महारानियाँ, नवाब भूपाल की बेगम, श्रीमती सरोजिनी नायडू, राजकुमारी अमृतकोर, रायेस्वरी नेहरू, विजयलक्ष्मी पंडित-जैसी प्रसिद्ध भारतीय नारियाँ सुशोभित कर चुकी हैं। प्रतिवर्ष यह स्त्रियों की स्थिति में सुधार करने के लिए अनेक महत्त्वपूर्ण प्रस्ताव पास करती है।

भारत सरकार की नीति भी नारी-आन्दोलन के अनुकूल रही है और नारियों को बड़ी तेजी से राजनीतिक अधिकार मिले हैं। १९३५ के शासन-विधान में प्रांतीय एवं केन्द्रीय असेम्बलियों में स्त्रियों के लिए कुछ स्थान सुरक्षित रखे गए। मद्रास में इनकी संख्या आठ थी, बम्बई और यू० पी० में छः, अविभक्त बंगाल में पांच, पुराने पंजाब तथा बिहार में चार, मध्यप्रान्त में तीन, उड़ीसा तथा सिन्ध में दो तथा आसाम में एक, आजकल पर्याप्त संख्या में स्त्रियाँ केन्द्रीय व्यवस्थापिका-परिषद् में सदस्या हैं। स्त्रियों के धारा-सभाओं में पहुँचने का एक सुपरिणाम यह हुआ है कि उन्होंने समाज-सुधार और स्त्रियों को नवीन कानूनी अधिकार दिलाने के प्रस्ताव पेश किये हैं। सर्वप्रथम बम्बई की व्यवस्थापिका-सभा की महिला-सदस्याओं ने इस प्रकार के अनेक बिल उपस्थित किए। वहाँ पुरुषों के बहु-विवाह पर प्रतिबन्ध लगाने वाले तथा हिन्दू स्त्री-पुरुषों को कुछ विशेष अवस्थाओं में तलाक का अधिकार देने वाले कानून पास हो चुके हैं। १९५५ में भारतीय ससद् ने इस प्रकार का हिन्दू विवाह कानून पास किया।

कांग्रेसी सरकारों ने स्त्रियों को ऊँचे पद देकर नारियों को उच्चतम प्रतिष्ठा देने के प्राचीन भारतीय आदर्श का पालन किया है और स्त्रियों की स्थिति को बहुत ऊँचा उठाया है। सं० रा० अमरीका तथा ग्रेट ब्रिटेन में भारतीय राजदूत के पद को श्रीमती विजयलक्ष्मी पंडित ने अलंकृत किया, राजकुमारी अमृतकौर, श्रीमती तार-केश्वरी सिन्हा आदि कई स्त्रियाँ केन्द्रीय मन्त्रिमण्डल में, मन्त्रिणी बनी हैं। दिवंगता भारत-कोकिला सरोजिनी नायडू उत्तर प्रदेश के गवर्नर पद पर आसीन थीं। उनकी पुत्री पद्मजा नायडू पश्चिमी बंगाल की राज्यपाल बनीं। यह स्मरण रखना चाहिये कि समानाधिकारवादी पश्चिमी देशों में स्त्रियाँ अभी तक इतने ऊँचे पदों पर नहीं पहुँची। संयुक्त राज्य अमरीका में १९४६ ई० पहली बार एक महिला को राजदूत बनाया गया है। स्वतन्त्र भारत ने न केवल अपने शासन-विधान में स्पष्ट रूप से स्त्रियों और पुरुषों के अधिकार समान माने हैं किन्तु १९४८ में केन्द्रीय सरकार ने भारतीय प्रशासनिक सेवा (आई० ए० एस०) की प्रतियोगिता-परीक्षाओं में नारियों को भी बैठने का अधिकार देकर उक्त घोषणा को क्रियात्मक रूप प्रदान किया है। यह अधिकार अभी तक स्त्रियों को पश्चिमी देशों में बहुत कम प्राप्त है।

**नये कानून**—नारियों को पुरुषों के तुल्य कानूनी अधिकार देने का सबसे बड़ा और क्रान्तिकारी परिवर्तन नये सामाजिक कानूनों का निर्माण है। भारतीय पार्लियामेंट ने हिन्दू स्त्रियों की स्थिति सुधारने के लिए निम्नलिखित सामाजिक कानून बनाये हैं।

(१) १९४६ का हिन्दू विवाहित स्त्रियों के पृथक् निवास और निर्वाह व्यय का कानून।

(२) १९५५ का हिन्दू विवाह कानून।

(३) १९५६ का हिन्दू उत्तराधिकार कानून।

(४) १९५६ का हिन्दू दत्तकपुत्र ग्रहण तथा निर्वाह व्यय कानून।

(५) १९५६ का हिन्दू अल्पवयस्कता तथा अभिभावकता कानून (Hindu Minority and Guardianship Act) ।

इन कानूनों से स्त्रियों की दशा पहले की अपेक्षा बहुत उन्नत हो गई है, अब प्रत्येक क्षेत्र में उनके अधिकार पुरुषों के बराबर हो गये हैं। पहले विवाहित स्त्री पूर्ण रूप से पति की कृपा और दया पर अवलम्बित थी। एक बार विवाह हो जाने पर पुरुष यथेच्छ विवाह कर सकता था, किन्तु पत्नी पति के क्रूर, अत्याचारी असाध्य रोगों से पीड़ित होने पर भी उसके साथ रहने को बाध्य थी। पति की सम्पत्ति का वह केवल उपभोग कर सकती थी, किन्तु उसे इस सम्पत्ति को पूर्ण रूप से प्राप्त करने तथा यथेच्छ विनियोग करने का कोई अधिकार नहीं था। लड़कियों को पिता की सम्पत्ति में पुत्रों की तरह कोई हक नहीं मिलता था। अब उपर्युक्त कानूनों से स्त्रियों को पति और पिता की सम्पत्ति में अधिकार मिल गये हैं और दुःखमय विवाहों को विशेष अवस्थाओं में भंग करने का हक पति-पत्नी दोनों को समान रूप से प्राप्त है। स्त्री-पुरुषों के कानूनी अधिकारों में पूरी समानता स्थापित हो गई है।

उपर्युक्त महत्त्वपूर्ण समाज सुधारों के अतिरिक्त मादक-द्रव्य-निषेध की ओर भी कांग्रेसी सरकारों ने बहुत ध्यान दिया है। देवदासियों के सुधार, मन्दिरों की सम्पत्ति के उचित उपयोग, बेमेल विवाह आदि कुप्रथाओं के विरोध, दहेज की बुराई तथा शादी का खर्च कम करने का भी आन्दोलन हो रहा है। आशा है स्वतन्त्र भारत में कुछ दशाब्दियों में अधिकांश सामाजिक कुरीतियों का अंत हो जायगा।

### साहित्यिक जागृति

आधुनिक काल में धार्मिक एवं सामाजिक जागृति के साथ साहित्यिक जागृति भी हुई। अंग्रेजों द्वारा संस्कृत के अध्ययन से भारत-विषयक अध्ययन का उदय हुआ जिससे हमें अपने देश के लुप्त गौरव और अतीत इतिहास का प्रामाणिक परिचय मिला। अंग्रेजी शिक्षा के प्रसार और छापेखानों के माध्यम से भारत का बौद्धिक जागरण प्रारम्भ हुआ और इसका सबसे बड़ा और विलक्षण परिणाम प्रान्तीय भाषाओं के साहित्य का विकास है।

**भारत-विषयक अध्ययन का प्रारम्भ**—अठारहवीं शती के अन्तिम चरण में ब्रिटिश शासकों को शासन-प्रबन्ध के लिए भारतीय भाषाओं का ज्ञान पाने की आवश्यकता अनुभव हुई। वारेन हेस्टिग्स ने संस्कृत एवं अरबी की शिक्षा के लिए बनारस में संस्कृत कालेज और कलकत्ता में अरबी मदरसे की स्थापना की। उसके प्रोत्साहन से संस्कृत सीखने वाला पहला अंग्रेज चार्ल्स विल्किन्स था, किन्तु भारत-विषयक अध्ययन की नींव रखने वाला तथा संस्कृत का महत्त्व बली-भाँति अनुभव करने वाले पहले व्यक्ति सर विलियम जोन्स (१७४६-१७८९ ई०) थे। ये १७८३ ई० में सुप्रीम कोर्ट के जज बनकर भारत आये थे और १७८४ में इन्होंने पौरस्त्य बाङ्गमय और ज्ञान-विज्ञान की शोध के लिए बंगाल रायल एशियाटिक सोसायटी की स्थापना की।



इन्होंने सर्वप्रथम विद्वानों का ध्यान इस ओर खींचा कि यूरोप की पुरानी साहित्यिक भाषाओं—यूनानी तथा लैटिन की तथा ईरान की पुरानी जन्द का संस्कृत से घनिष्ठ सम्बन्ध है, ये सब भाषाएँ एक मूल स्रोत से प्रादुर्भूत हैं। बाद में इन्हीं भाषाओं के तुलनात्मक अध्ययन से यूरोप में तुलनात्मक भाषा-शास्त्र (Comparative Philology) की नींव पड़ी। इसी से यह भी ज्ञात हुआ कि इन्हें बोलने वाली जातियों के धर्म-कर्म, देवगाथाओं, प्रथाओं तथा संस्थाओं में भी बड़ा सादृश्य था, यों आर्य जाति का पता लगा। यूरोपीय विद्वानों द्वारा संस्कृत की खोज विश्व के सांस्कृतिक इतिहास में कोलम्बस द्वारा अमरीका की खोज-जैसा ही महत्त्व रखती है।

जोन्स ने पुराणों के चन्द्रगुप्त तथा यूनानी लेखकों के सेण्डाकोटस की अभिन्नता मानकर, प्राचीन भारत के तिथि-क्रम की आधारशिला रखी। १७८५ ई० से पुराने अभिलेख पढ़ने की ओर विद्वानों का ध्यान गया। पहले गुप्त-युग तक की लिपि पढ़ी गई और बाद में १८३७ तक प्रिन्सेप ने यूनानी सिक्कों की सहायता से मौर्य-युग की ब्राह्मी लिपि पढ़ ली। इन सिक्कों के एक ओर यूनानी लेख थे और दूसरी ओर उन्हीं के प्राकृत अनुवाद। यूनानी लिपि की मदद से प्राकृत लेख पढ़े जाने से पुराने अभिलेख पढ़ना आसान हो गया। कनिंघम ने भारहुत तथा साँची आदि स्थानों की खुदाई कराई। कैनिंग के समय पुरातत्त्व-विभाग की स्थापना हुई, सारे देश का पुरातत्त्व निरीक्षण किया जाने लगा और उसकी रिपोर्टें प्रकाशित हुईं। लार्ड कर्जन के समय प्राचीन इमारतों का संरक्षण-कानून बना तथा उत्खनन की ओर अधिक ध्यान दिया गया। उस समय से पुरातत्त्व विभाग ने तक्षशिला, नालन्दा, मोहेंजोदड़ो (सिन्ध), हड़प्पा (पंजाब), पहाड़पुर, साँची, सारनाथ, नागार्जुनीकोंडा आदि प्राचीन ऐतिहासिक स्थानों की खुदाई कराई। इनसे भारत के प्राचीन इतिहास का पुनरुद्धार हुआ। इस कार्य में पथ-प्रदर्शक अंग्रेज थे, भारत अपने गौरवपूर्ण अतीत पर प्रकाश डालने वाले इन विद्वानों का सदैव ऋणी रहेगा। यह प्रसन्नता की बात है कि अब भारतीय विद्वान् और संस्थाएँ इतिहास की खोज और संशोधन-कार्य में अग्रसर हो रही हैं।

**प्रान्तीय भाषाओं का विकास**—ब्रिटिश शासन की स्थापना के समय शिक्षित एवं सुसंस्कृत भारतीय अरबी तथा संस्कृत का अध्ययन करते थे। हिन्दी, बंगला, गुजराती, मराठी, उर्दू, तामिल, तेलगू बहुत काल से लोक-प्रचलित थीं, किन्तु इनमें उस समय पद्यात्मक साहित्य—वीररस, शृङ्गार रस और भक्ति रस की कविताएँ तथा महाकाव्य ही थे। ब्रिटिश काल में अनेक कारणों से लोक-भाषाओं में गद्य साहित्य का निर्माण तथा इनका असाधारण उत्कर्ष हुआ। ईसाई पादरियों ने बाइबिल का संदेश जनता तक पहुँचाने के लिए लोक-भाषाओं की उन्नति की ओर ध्यान दिया, सिराम-पुर के बैप्टिस्ट मिशनरी इस कार्य में अग्रणी थे। इन्होंने सबसे पहले बंगला, हिन्दी आदि लोक-भाषाओं के टाइप बनाये, छापेखाने स्थापित किये, इनका पूर्ण ज्ञान पाने के लिए व्याकरण और शब्द-कोष बनाये। प्रायः सभी प्रान्तीय भाषाओं के पहले व्याकरण-लेखक ईसाई पादरी हैं। पुरानी सुविकसित लोक-भाषाओं के अतिरिक्त

इन्होंने छोटी और अविकसित भाषाओं को भी ईसाइयत के प्रचार के लिए अपनाया, उनका स्वरूप निश्चित किया और उनमें साहित्य बनाया। अन्य अनेक दृष्टियों से ईसाई प्रचारकों का कार्य सराहनीय नहीं रहा, किन्तु लोक-साहित्य के निर्माण द्वारा उन्होंने भारत की अमूल्य सेवा की है।

प्रांतीय भाषाएँ देर तक अंग्रेजी के प्रभाव से दबी रहीं किन्तु राष्ट्रीय जागरण और पत्र-पत्रिकाओं के प्रकाशन से लोक-भाषाओं को बड़ा उत्तेजन मिला है। पिछले सौ वर्षों में साहित्य की विविध शाखाओं—उपन्यास, नाटक, निबन्ध, कविता आदि में सभी प्रांतीय भाषाओं के साहित्यों में उत्कृष्ट रचनाएँ लिखी गई हैं। बंगला राजा राममोहन राय, ईश्वरचन्द्र विद्यासागर, माइकेल मधुसूदनदत्त, बंकिमचन्द्र चटर्जी, रवीन्द्रनाथ ठाकुर तथा शरच्चन्द्र चटर्जी की अमूल्य कृतियों से समृद्ध हुई है। हिन्दी के उत्थान और उन्नति में लल्लुलाल, सदलमिश्र, भारतेन्दु हरिश्चन्द्र, महावीरप्रसाद द्विवेदी तथा प्रेमचन्द आदि लेखकों और काशी नागरी प्रचारिणी सभा, हिन्दी साहित्य सम्मेलन आदि संस्थाओं ने बहुत सहयोग दिया। उर्दू मुगल बादशाहों की अवनत अवस्था में भी खूब उन्नत, परिष्कृत एवं परिमार्जित हुई। दर्द, सौदा, गालिब और जौक ने इसे चमका दिया। १८३५ ई० से अदालती भाषा हो जाने के बाद उत्तरी भारत में उर्दू का प्रचार बहुत बढ़ा। सर सय्यद अहमदखाँ, आजाद तथा इकबाल-प्रभृति विद्वानों ने तथा अलीगढ़ मुस्लिम विश्वविद्यालय और हैदराबाद की उस्मानिया यूनिवर्सिटी और अंजुमन-तरक्की-ए-उर्दू आदि संस्थाओं ने उर्दू के साहित्य को बहुत उन्नत किया है। मराठी साहित्य की यह विशेषता थी कि ब्रिटिश शासन से पहले उसमें काफी गद्य था, वह उन इनी-गिनी भाषाओं में है जिनका बाल्य-काल पद्य में नहीं किन्तु गद्य में बीता है। अंग्रेज पादरियों के कोषों तथा व्याकरणों से मराठी का नया रूप प्राचीन परम्परा से अलग होने लगा। श्री विष्णुशास्त्री चिपलूणकर ने अपनी निबन्धमाला में इस अंग्रेजी 'वतार' (रूप) की खूब खबर ली और मराठी साहित्य में नवयुग का प्रारम्भ किया। विष्णुभावे, रामगणेश घटकरी, केशवसुत, विश्वनाथ, काशीनाथ राजवाड़े, हरनारायण आप्टे तथा लोकमान्य तिलक ने मराठी साहित्य के विविध अंगों को समृद्ध किया। गुजराती में आधुनिक साहित्य अंग्रेजी शिक्षा के साथ प्रारम्भ हुआ। १८४८ में फार्ब्स द्वारा 'गुजरात वर्निक्यूलर सोसायटी' की स्थापना द्वारा इस साहित्य की उन्नति के लिए संगठित प्रयत्न होने लगा, दलपतिराम और नन्दशंकर के साथ वर्तमान साहित्य का श्रीगणेश होता है। रणछोड़ भाई उदयराम, नवशंकर तुलजा शंकर, गोवर्धनराम त्रिपाठी, कन्हैयालाल माणिकलाल मुन्शी, महादेव देसाई, तथा महात्मा गांधी आदि की रचनाओं से इस साहित्य की विविध शाखाओं की उन्नति हुई है। तामिल में आधुनिक गद्य का प्रारम्भ वीर्यमुनि तथा अरुमुगनावलर ने किया। महामहिम चक्रवर्ती राजगोपालाचारियर की कृतियों से तामिल समृद्ध हुई। तेलगू के उन्नायकों में चिन्तय सूरि तथा वरेशलिगम् उल्लेखनीय हैं। आधुनिक आसामी साहित्य 'जोनाकी' नामक मासिक पत्रिका के प्रकाशन से १८९६ में प्रारम्भ हुआ। इसके सम्पादकों—लक्ष्मीनाथ बरुआ,

चन्द्रकुमार तथा हेमचन्द्र गोस्वामी ने साहित्य के प्रत्येक क्षेत्र में रचनाएँ लिखीं और इनके बाद कमल कान्त, नलिनीवाला, बिरंछि कुमार, बस्त्रा आदि लेखकों ने इस साहित्य को उन्नत किया। वर्तमान उड़िया साहित्य को समृद्ध बनाने का श्रेय राधानाथ राय, फकीर मोहन, सेनापति और मधुसूदन आदि साहित्यकारों को है।

स्वतन्त्रता-प्राप्ति के बाद लोक-भाषाओं का स्वर्ण युग आरम्भ हुआ है। पहले राज्य की भाषा अंग्रेजी होने से इनके विकास में बड़ी बाधा थी। विधान परिषद् ने हिन्दी को राष्ट्र-भाषा स्वीकार कर लिया; यह उत्तर प्रदेश, बिहार, मध्य प्रदेश, राजस्थान की राजभाषा पहले ही थी। राजभाषा होने से हिन्दी का भविष्य अत्यन्त उज्ज्वल है।

### वैज्ञानिक उन्नति

छठी शती तक वैज्ञानिक क्षेत्र में भारत संसार का नेता था। पहले यह बताया जा चुका है कि मध्य-युग में किन कारणों से स्वतन्त्र वैज्ञानिक अनुसन्धान बन्द हो गया। बारह सौ वर्ष की मोह-निद्रा के बाद ब्रिटिश शासन स्थापित होने पर जब भारत में नवजागरण हुआ तो राममोहनराय आदि नेताओं ने यह अनुभव किया कि पश्चिम की अभूतपूर्व उन्नति का एक प्रधान कारण विज्ञान की उन्नति है, भारतीयों को वैज्ञानिक विषयों की शिक्षा दी जानी चाहिए। प्रारम्भ में सरकार की ओर से केवल चिकित्सा-शास्त्र या सिविल इंजीनियरिंग के अध्यापन की व्यवस्था थी। १८५८ से १९०७ ई० तक शासकों ने भौतिक-शास्त्र, रसायन आदि के अध्यापन की ओर कोई ध्यान नहीं दिया, विश्वविद्यालयों में उच्च वैज्ञानिक विषयों के शिक्षण तथा परीक्षाओं का कोई प्रबन्ध नहीं था। श्री महेन्द्रलाल सरकार द्वारा १८७६ ई० में संस्थापित 'वैज्ञानिक अध्ययन की भारतीय परिषद्'-जैसी इनी-गिनी संस्थाएँ वैज्ञानिक शिक्षण और शोध का कार्य कर रही थीं। भारतीय वैज्ञानिकों को राज्य या विश्वविद्यालयों की ओर से न अध्ययन की सुविधाएँ थीं और न कोई प्रोत्साहन। इस निराशापूर्ण वातावरण में जब जगदीशचन्द्र बसु ने १८९७ में अपनी भौतिक शास्त्र-विषयक खोजों से यूरופियन विद्वानों को आश्चर्य-चकित किया तो भारतीयों में यह आत्म-विश्वास जागृत हुआ कि वैज्ञानिक क्षेत्र पर यूरופियनों का ही एकाधिकार नहीं है। १९०२ में श्री बसु के पेड़-पौधों में जीव-विषयक अन्वेषण यूरोप में मान्य हुए। इसी वर्ष श्री प्रफुल्लचन्द्र राय का 'हिन्दू रसायन का इतिहास' प्रकाशित हुआ, जिससे पश्चिम को भारतीयों की प्राचीन रासायनिक उन्नति का ज्ञान हुआ। इसी साल कलकत्ता-विश्वविद्यालय ने वैज्ञानिक विषयों की स्नातक परीक्षा (बी० एस-सी०) तथा १९०८ में वाचस्पति (एम० एस-सी०) की शिक्षा का प्रबन्ध किया। स्वदेशी आन्दोलन के समय १९०६ ई० में बंगाल में स्थापित 'जातीय शिक्षा परिषद्' ने वैज्ञानिक और औद्योगिक शिक्षा की ओर विशेष ध्यान दिया। १९११ में श्री जमशेद नसरवान जी ताता के पुत्रों सर दोराब जी तथा सर रतन जी ताता के उदार दान से भौतिक-शास्त्र तथा रसायन शास्त्र

आदि विषयों के स्नातकोत्तर अनुसन्धान कार्य के लिए बंगलौर में 'इण्डियन इन्स्टीट्यूट ऑफ साइन्स' को स्थापना हुई। १९१४ ई० में तारकनाथ पलित और रासबिहारी घोष के उदार दान तथा आशुतोष मुकर्जी के प्रयत्न से कलकत्ता विश्वविद्यालयों में पृथक् विज्ञान कालेज स्थापित हुआ। यन्त्र-शक्ति अन्य सभी विश्वविद्यालयों में विज्ञान की ऊँची शिक्षा दी जाने लगी तथा अनुसन्धान की व्यवस्था हुई।

प्रथम विश्वयुद्ध तक भारत में वैज्ञानिक शिक्षण की गहरी नींव पड़ चुकी थी, द्वितीय विश्वयुद्ध (१९३९—४५) में उसके प्रत्यक्ष परिणाम दृष्टिगोचर होने लगे। इस बीच में श्रीनिवास रामानुजन् (१९१८), श्री जगदीशचन्द्र बोस (१९२०), श्री चन्द्रशेखर वेंकटरमण (१९३०), श्री मेघनाद साहा (१९३१) तथा श्री बीरबल साहनी विविध वैज्ञानिक क्षेत्रों में अपनी मौलिक खोजों से रायल सोसायटी के सदस्य होने का ब्रिटिश साम्राज्य में उच्चतम वैज्ञानिक सम्मान पा चुके थे। श्री रमण वैज्ञानिक खोजों पर नोबल प्राइज (१९३९) जीतने वाले पहले भारतीय थे। द्वितीय विश्व-युद्ध की आवश्यकताओं के कारण भारत में वैज्ञानिक अनुसन्धान ने बड़ी प्रगति की। १९४० में भारत सरकार ने 'वैज्ञानिक तथा औद्योगिक अनुसन्धान की परिषद्' स्थापित की और युद्धकालीन आवश्यकताओं को दृष्टि में रखते हुए विज्ञान तथा उद्योग की लगभग सभी शाखाओं के सम्बन्ध में बीस अनुसन्धान समितियाँ विभिन्न विश्वविद्यालयों तथा वैज्ञानिक संस्थाओं में खोज का कार्य करने लगीं। इन समितियों ने रेडियो, रासायनिक रंगों, प्लास्टिक तथा उद्योगों से सम्बन्ध रखने वाली विविध प्रक्रियाओं के सम्बन्ध में काफी कार्य किया है। युद्ध के दिनों में पाँच भारतीय वैज्ञानिकों श्रीकृष्णन् (१९४०), भाभा (१९४१), शान्तिस्वरूप भटनागर (१९४३), चन्द्रशेखर (१९४४) तथा महालनवीस (१९४५) को अपनी मौलिक खोजों के कारण रायल सोसायटी का सदस्य बनाया गया।

स्वतन्त्रता पाने के बाद भारत ने उपनिषदों के 'विज्ञानं ब्रह्म' (विज्ञान ही ब्रह्म है) पर आस्था रखते हुए तथा विज्ञान को भौतिक उन्नति का मूल मानते हुए वैज्ञानिक अनुसन्धान की ओर विशेष ध्यान दिया है। प्रधान मन्त्री श्री जवाहरलाल नेहरू ने १९४८ में अपनी अध्यक्षता में वैज्ञानिक अनुसन्धान की प्रगति के लिए १९४८ ई० में एक पृथक् विभाग खोला और एक वैज्ञानिक परामर्शदात्री परिषद् भी स्थापित की। अणुशक्ति की खोज के लिए भारत सरकार ने एक विशेष बोर्ड बनाया। वैज्ञानिक व औद्योगिक अनुसन्धान-परिषद् की देख-रेख में अनेक 'राष्ट्रीय अनुसन्धानशालाओं' की स्थापना हो चुकी है। इनमें प्रमुख ये हैं—पूना की राष्ट्रीय रासायनिक प्रयोगशाला, दिल्ली की राष्ट्रीय भौतिक शास्त्रीय प्रयोगशाला, जमशेदपुर की राष्ट्रीय धातु-शोधनशाला, घनबाद की राष्ट्रीय ईंधन अनुसन्धानशाला तथा कलकत्ता की केन्द्रीय शीशा व चीनी के बर्तनों की, मद्रास की चर्म अनुसन्धानशाला, मैसूर की केन्द्रीय खाद्य तथा लखनऊ की केन्द्रीय औषधि-अनुसन्धानशाला, सड़क-अनुसन्धानशाला दिल्ली, भवन-निर्माण अनुसन्धानशाला रुड़की, केन्द्रीय विद्युत् रासायनिक अनुसन्धान-

शाला करेकुडी (मद्रास), केन्द्रीय नमक अनुसन्धानशाला भावनगर, केन्द्रीय इलैक्ट्रानिक इंजीनियरिंग अनुसन्धानशाला पिलानी है। वैज्ञानिक अनुसन्धान में अनुराग की वृद्धि देश के उज्ज्वल भविष्य को सूचित करती है।

### ललित कलाएँ

ब्रिटिश शासन के प्रारम्भिक काल में शासकों की उपेक्षा तथा शिक्षित व्यक्तियों पर पश्चिमी कला की चकाचौंध का गहरा असर होने से भारतीय ललित कलाओं की दशा अत्यन्त शोचनीय थी। मुगल बादशाहों के संरक्षण में कलाओं की बड़ी उन्नति हुई थी, उनके पतन के बाद कलाकारों को देशी राजाओं का प्रोत्साहन मिला, किन्तु ये भी धीरे-धीरे विलायती वस्तुओं को पसन्द करने लगे, जनता सस्ती और तड़क-भड़क वाली विदेशी वस्तुओं के भुलावे में पड़ गई। भारतीय कलाओं के नष्ट होने की नौबत आ गई। किन्तु इसी समय राष्ट्रीय जागृति का आरम्भ होने से भारतीयों का ध्यान कलाओं की ओर भी गया। भारत सरकार ने कलकत्ता, बम्बई, मद्रास तथा लाहौर में कला-विद्यालय (आर्ट स्कूल) खोले और भारतीय कलाओं का पुनरुज्जीवन प्रारम्भ हुआ। इसे प्रारम्भ करने का श्रेय कलकत्ता के सरकारी कला महाविद्यालय के प्रिन्सिपल श्री हैवल तथा डॉ० आनन्दकुमार स्वामी को है। इनकी रचनाओं द्वारा भारतीयों को सर्वप्रथम अपनी प्राचीन कलाओं के मर्म और महत्व का परिचय मिला और उनमें आत्मविश्वास उत्पन्न हुआ। उन्नीसवीं शती में भारतीय कलाकार की प्रतिभा पाश्चात्य शैली के सामने पराभूत सी थी, वर्तमान शती के प्रारम्भ से उसने अपने स्वरूप और गौरव को पहचाना तथा प्राचीन परम्परा से प्रेरणा पाकर नई शैली का विकास किया। इसका सर्वोत्तम उदाहरण चित्र-कला है।

पिछली शती के अन्त में रविवर्मा नामक केरल के चित्रकार ने पश्चिमी शैली में भारतीय कल्पनाओं को प्रकट करना चाहा, पर उसकी रचनाएं बहुत अच्छी नहीं हुईं। इस शती की पहली दशाब्दी में हैवल ने प्राचीन भारतीय चित्र-कला के पुनरुज्जीवन पर बल दिया, १९०३-४ में श्री अक्वनीन्द्रनाथ ठाकुर ने एक नई चित्र-शैली का विकास किया जो विदेशी शैलियों की अनेक बातें अपना लेने के बावजूद भी पूरी तरह भारतीय है। यह पूर्व और पश्चिम की कलाओं का सुन्दर सम्मिश्रण है। श्री अक्वनीन्द्र के शिष्यों में श्री नन्दलाल बसु सबसे अधिक प्रसिद्ध हैं। वर्तमान काल के अन्य चित्रकारों में असितकुमार हालदार, यामिनी राय, देवीप्रसाद राय चौधरी, रहमान चुगताई, जैनुलआबदीन विशेष उल्लेखनीय हैं। मूर्ति-कला में भी अक्वनीन्द्रनाथ ठाकुर ने प्राचीन परम्परा को पुनरुज्जीवित किया। इस क्षेत्र में उनके प्रधान शिष्य श्री देवीप्रसाद राय चौधरी हैं। भारत की आधुनिक वास्तु-कला में दो प्रधान शैलियाँ हैं—

(१) देसी कारीगरों द्वारा बनाये गए भवन—ये प्रधान रूप से राजपूताना में हैं।

(२) पश्चिमी शैली पर बनी इमारतें—ब्रिटिश सरकार ने भारत की प्राचीन वास्तु-परम्परा का कोई ध्यान न रखते हुए देश में पश्चिमी ढंग की हजारों इमारतें बनवाईं। अब पुरानी वास्तु-कला की ओर कुछ ध्यान दिया जाने लगा है। अन्य कलाओं की भाँति संगीत का भी पुनरुज्जीवन हुआ और इसका श्रेय स्व० विष्णु दिगम्बर तथा भातखण्डे को है। कलकत्ता, बम्बई, पूना, बड़ौदा आदि बड़े नगरों में भारतीय संगीत और वाद्यों की शिक्षा के लिए गन्धर्व विद्यालय खुल गए हैं। नृत्य-कला में भी पुरानी शैलियों का उद्धार हो रहा है। उदयशंकर, रामगोपाल, रुक्मिणी देवी और मेनका ने विदेशों में भारतीय नृत्य के गौरव को बढ़ाया है। भरतनाट्य, कथाकली, मणिपुरी आदि नृत्य इस समय भारत में लोकप्रिय हो रहे हैं। शान्ति-निकेतन, केरल कला-मन्दिर, कला-क्षेत्र जैसी संस्थाएँ भारतीय नृत्य कला के पुनरुज्जीवन में सहयोग दे रही हैं। भारत सरकार ने ललित कलाओं के प्रोत्साहन के लिए संगीत नाटक अकादमी स्थापित की है। इसकी ओर से उत्तम कलाकारों को प्रतिवर्ष पुरस्कारों से सम्मानित किया जाता है।

उपसंहार—पिछले सौ वर्षों में हमारे देश में युगान्तर हुआ है। इसका श्रीगणेश तब हुआ जब हमने ज्ञान और प्रकाश के लिए अपना मुँह पूर्व से पश्चिम की ओर मोड़ा। पश्चिमी शिक्षा और विचार-धारा से प्रभावित भारतीयों ने देश में सर्वाङ्गीण सुधार की ज्योति को जगाया। अन्ध-विश्वास और श्रद्धा का स्थान बुद्धि और तर्क ने ग्रहण किया। उदारता और स्वतन्त्र विचार कट्टरता तथा शास्त्रवाद पर विजयी होने लगे। धार्मिक और सामाजिक रूढ़ियों की बेड़ियों से भारत मुक्त होने लगा। सती-प्रथा, बाल-वध आदि कुरीतियों की अन्त्येष्टि हुई, जाति-भेद का दुर्गं घराशायी हो रहा है, अस्पृश्यता का जनाङ्ग निकल रहा है। पश्चिम की समानता, स्वतन्त्रता तथा राष्ट्रीयता की विचारधाराओं ने हमारे देश पर गहरा प्रभाव डाला है। संविधान परिषद् द्वारा स्वीकृत नवीन शासन-विधान पर इसकी स्पष्ट छाप है। पश्चिम में हुए वैज्ञानिक आविष्कारों और यन्त्रों के ग्रहण द्वारा भारत के भौतिक एवं आर्थिक और सामाजिक जीवन का काया-पलट हो रहा है। पश्चिम की भौतिक उन्नति के कारण भारत उससे पराभूत है। राजनैतिक दृष्टि से स्वतन्त्रता पा लेने पर भी देश में पश्चिमी सभ्यता की, अच्छा समझते हुए उसके अनुकरण की प्रवृत्ति प्रबल है।

इसमें तो कोई संदेह नहीं कि अच्छी बातों की नक़ल होनी चाहिए, किन्तु बुद्धिपूर्वक नक़ल ही लाभदायक हो सकती है। महात्मा गांधी दुख से कहा करते थे कि हम लोग खान-पान, रहन-सहन और फैशन में तो पश्चिम का अनुसरण करते हैं किन्तु संगठन, अनुशासन, समय-पालन, स्वच्छता, सार्वजनिक सेवा की भावना, कर्तव्य-पालन, जातीय हित के सर्वोपरि ध्यान, विद्या-प्रेम, वैज्ञानिक अनुसंधान आदि पश्चिम के प्रशंसनीय गुणों को अपने जीवन में नहीं ढालते। पश्चिम का अनुकरण करते हुए हमें यह भी ध्यान रखना चाहिए कि हम जापान की भाँति उसकी बुराइयों को भी

न ले लें। जापान यूरोप का पक्का चेला बना और गुरु से विज्ञान ग्रहण करने के साथ-साथ, उसने उसकी आक्रमणशीलता, उग्र राष्ट्रीयता, संहार-पटुता, और कमजोर देशों को आग उगलने वाली तोपों और हवाई जहाजों से 'सम्यता' का पाठ पढ़ाने का मन्त्र भी सीख लिया। इसका जो भयंकर परिणाम हुआ, उसे देखते हुए पश्चिम के अन्धानुकरण से बचना चाहिए।

पश्चिम की वर्तमान तथा पूर्व की प्राचीन संस्कृतियों में कुछ अपूर्णताएँ हैं। आध्यात्मिकता की उत्कृष्टता में कोई मतभेद नहीं हो सकता, किन्तु कोरी आध्यात्मिकता जीवन को सुखी नहीं बना सकती। इसके होते हुए भी भारत पराधीन और दुरवस्थापन्न रहा है। जब तक इसका भौतिकता के साथ उचित सामंजस्य नहीं होगा, भारत की यही दशा रहेगी। एक प्रसिद्ध पश्चिमी लेखक द्वारा दिये गए दृष्टान्त से यह बात स्पष्ट हो जायगी। भारत में अन्धों की संख्या बहुत अधिक है, यदि पैदा होते ही बच्चों की आँख चाँदी के एक समास (रजत नत्रित Silver Nitrate) से धो दी जाय तो यह अन्धापन रुक सकता है। एक ओर भारत के मन्दिरों में अनन्त चाँदी है और दूसरी ओर हजारों व्यक्ति अन्धे हैं। चाँदी के उपयोग से अन्धापन दूर हो सकता है किन्तु कट्टरपंथियों की दृष्टि से यह महान् अधर्म होगा और अन्धापन क्यों दूर किया जाय, वह तो पूर्वजन्म के पापों का फल है। यह स्पष्ट है कि इस प्रकार की कोरी आध्यात्मिक वृत्ति से हमारी भौतिक उन्नति नहीं हो सकती।

दूसरी ओर पश्चिमी संस्कृति भौतिक उन्नति की पराकाष्ठा पर पहुँच चुकी है। उसे देवताओं की शक्ति मिल गई है, किन्तु वह उसका उपयोग दानवों की तरह कर रही है, भस्मासुर की भाँति अणुबम, उद्‌जन बम, कोबाल्ट बम जैसे प्रलयकर अस्त्रों से अपने सर्वनाश की ओर बढ़ रही है। गोर्की के कृषक की भाँति एक भारतीय यूरोपियन को कह सकता है—“तुम आकाश में पक्षियों की तरह उड़ सकते हो, समुद्र में मछलियों की तरह तैर सकते हो किन्तु यह नहीं जानते कि पृथ्वी पर कैसे रहना चाहिए।” यूरोपियन राष्ट्रों में और अफ्रीका के उन नर-भक्षी जंगलियों में कोई अन्तर नहीं जिनके भगड़ों का फैसला मदा तलवार से होता है। पश्चिमी संस्कृति को भारत की आध्यात्मिकता शान्ति प्रदान कर सकती है और भारतीय संस्कृति को पश्चिम की भौतिकता सुखी बना सकती है। पूर्व और पश्चिम का यह आदान-प्रदान, सुखद सम्मिलन और सामंजस्य दोनों के लिए श्रेयस्कर सिद्ध होगा।

## भारतीय संस्कृति की विशेषताएँ

पिछले अध्यायों में धर्म, दर्शन, कला, विज्ञान, राजनीति आदि विविध क्षेत्रों में भारतीय संस्कृति की प्रगति का परिचय दिया जा चुका है। अब अन्त में उसकी प्रधान विशेषताओं, उसके विकास और ह्रास के कारणों तथा भविष्य पर प्रकाश डाला जायगा।

### विशेषताएँ

**प्राचीनता**—भारतीय संस्कृति की पहली विशेषता प्राचीनता है। चीन के अतिरिक्त किसी अन्य देश की संस्कृति इस दृष्टि से इसकी तुलना नहीं कर सकती। इसने यूनान और रोम का उत्थान तथा पतन देखा। जरथुस्त्री, यहूदी, ईसाई और मुस्लिम धर्मों के आविर्भाव से पहले इसका जन्म हो चुका था। मोहेज्जोदड़ो की खुदाई के बाद से मिस्र और मेसोपोटामिया की सम्यताएँ भी इससे पुरानी नहीं रहीं। विश्व-कवि रवीन्द्र के इन शब्दों में बड़ी सचाई है—“प्रभात उदय तब गगने। प्रथम सामरव तब तपोवने।”

**दीर्घजीविता**—किन्तु प्राचीनता के साथ इसकी दूसरी बड़ी विशेषता दीर्घ-जीविता, चिरस्थायिता और अमरता है। यह पुरानी होते हुए भी अब तक जीवित और क्रियाशील है। इसके साथ की सुमेर, बाबुल, मिस्र, यूनान, रोम की गौरवपूर्ण प्राचीन संस्कृतियाँ अब केवल खण्डहरों के रूप में बची हैं, उनके निर्माता नष्ट हो चुके हैं और यूरोपियन विद्वान् उनकी कब्रें खोदकर उनका ज्ञान प्राप्त कर रहे हैं। किन्तु भारतीय संस्कृति की परम्परा मोहेज्जोदड़ो से महात्मा गांधी के युग तक कई सहस्राब्दियों का सुदीर्घ काल व्यतीत हो जाने पर भी अक्षुण्ण है। संस्कृत आज भी पण्डित-मण्डली में ढाई-तीन हजार वर्ष पहले की भाँति लिखी, पढ़ी, बोली और समझी जाती है। अनेक सामाजिक परिवर्तन होने पर भी गृहसूत्रों में वर्णित वैवाहिक विधि लगभग ढाई हजार वर्ष से एक-जैसी है। भारतीय समाज का आदर्श और आकांक्षाएँ रामायण, महाभारत के समय से लगभग वही हैं। इसमें कोई संदेह नहीं कि विभिन्न समयों में नवीन प्रवृत्तियाँ उत्पन्न होती रहीं, वे भारत पर अपना जबर्दस्त प्रभाव डालती रहीं; इस पर ईरानी, यवन, शक, पल्लव, कुशाण, हूण, अरब, तुर्क, यथान, मंगोल व यूरोपियन जातियों के आक्रमण हुए; किन्तु फिर भी भारतीय संस्कृति



की परम्परा का कभी अन्त नहीं हुआ। अमरीका के प्रसिद्ध लेखक विल ड्यूरेण्ट ने भारतीय संस्कृति की इस विशेषता को बड़े सुन्दर शब्दों में प्रकट किया है—“यहाँ ईसा से २६०० वर्ष पहले या इससे भी पहले मोहेञ्जोदड़ो से महात्मा गान्धी, रमण और टैगोर तक उन्नति और सम्यता का शानदार सिलसिला जारी रहा है। ईसा से आठ शताब्दी पहले उपनिषदों से आरम्भ होकर ईसा के आठ सौ वर्ष बाद शंकर तक ईश्वरवाद के हजारों रूप प्रतिपादन करने वाले दार्शनिक यहाँ हुए हैं। यहाँ के वैज्ञानिकों ने तीन हजार वर्ष पहले ज्योतिष का आविष्कार किया और इस जमाने में भी नोबल पुरस्कार जीते हैं। कोई भी लेखक मिस्र, बेबीलोनिया और असीरिया के इतिहास की भाँति भारत के इतिहास को समाप्त नहीं कर सकता, क्योंकि भारत में इतिहास का अभी तक निर्माण हो रहा है, उसकी सम्यता अब भी क्रियाशील है।” महाकवि इकबाल ने इसी बात को लक्ष्य में रखते हुए लिखा था—“यूनान मिस्र रोमाँ सब मिट गए जहाँ से, कुछ बात है कि हस्ती मिटती नहीं हमारी।” यह, ‘कुछ बात’ क्या है, अगली विशेषताओं से भली-भाँति स्पष्ट हो जायगा।

**आनुकूल्य**—भारतीय संस्कृति के दीर्घ जीवन का रहस्य उसकी तीन विशेषताओं में छिपा हुआ है—आनुकूल्य, सहिष्णुता, ग्रहणशीलता। आनुकूल्य का आशय है—अपने को परिस्थितियों के अनुकूल बनाते रहना। जीव-शास्त्र का यह नियम है कि वही प्राणी दीर्घजीवी होते हैं, जिनमें यह विशेषता पाई जाती है। भूतल पर पहले हाथियों से भी कई गुना बड़े भीमकाय जानवर रूते थे, वे जीवन-संघर्ष की प्रतियोगिता में समाप्त हो गए; क्योंकि नई परिस्थितियाँ उत्पन्न होने पर वे अपने को उनके अनुकूल नहीं ढाल सके। संस्कृतियों पर भी यही नियम लागू होता है। मिस्र, मेक्सिको और ईरान की संस्कृतियाँ विदेशी आक्रमणों में अपने को नहीं संभाल सकीं, उनका अन्त हो गया, किन्तु भारतीय संस्कृति अपने इस गुण के कारण इन सब विषम परिस्थितियों में उपर्युक्त परिवर्तन करती हुई जीवित रही। हमारे धर्म, समाज, आचार-विचार में निरन्तर अन्तर आता चला गया, किन्तु वह इतना शनैः-शनैः और सूक्ष्मता से हुआ कि हमें उसका बिलकुल ज्ञान नहीं। वैदिक युग से वर्तमान युग तक पहुँचते-पहुँचते हम काफी बदल चुके हैं, जैसे उस समय में हमारा धर्म यज्ञ-प्रधान था, आज भक्ति-मूलक है। इसी प्रकार विभिन्न आक्रान्ताओं के आने से जो नवीन परिस्थिति पैदा हुई, उसमें भी इसी अनुकूलता ने भारतीय संस्कृति को बचाये रखा। यह स्मरण रखना चाहिये कि गुप्त युग से भारत के मौलिक आदर्शों में कोई अन्तर नहीं आया। मुसलमानों और अंग्रेजों के शासन-काल में शिक्षित वर्ग द्वारा विजेताओं का रहन-सहन, वेश-भूषा और भाषा आदि ग्रहण करने पर भी भारत ने अपने परम्परागत धर्म और सामाजिक रुढ़ियों का परित्याग नहीं किया, इस्लाम और ईसाइयत को अंगीकार नहीं किया।

**सहिष्णुता**—यह भारतीय संस्कृति की सबसे बड़ी विशेषता है। विजेताओं में प्रायः असहिष्णुता होती है, पुराने जमाने में सब धर्मों और जातियों में यह भावना

उग्र रूप से पाई जाती थी। यूनान में सुकरात को इसीलिए जहर का प्याला पीना पड़ा था, फिलस्तीन में इसी कारण ईसा को सूली पर लटकना पड़ा था। प्राचीन इतिहास में सम्भवतः भारत ही एक मात्र ऐसा देश था, जहाँ हिंसा और धर्मान्धता का प्राधान्य नहीं रहा। सामान्य विजेताओं की नीति प्रायः विध्वंस और विनाश की होती है। यूरोपियनों ने अमरीका में मय संस्कृति का अन्त किया, अरबों ने मिस्र की यूनानी और ईरान की पुरानी सम्यताओं की समाप्ति की। धर्म की दृष्टि से न केवल एक धर्म ने दूसरे धर्म पर किन्तु अपने ही धर्म में विभिन्न मत रखने वालों पर जो भीषण अत्याचार किये, उनसे यूरोपियन इतिहास के अनेक पृष्ठ रक्त-रंजित हैं। सोलहवीं शती में चार्ल्स पंचम के शासन-काल में केवल हालैंड में रोमन कैथोलिकों से भिन्न सिद्धान्तों वाले जिन प्रोटेस्टेंटों को चिता पर जलाकर या अन्य ढंगों से मारा गया, उनकी संख्या पचास हजार थी। यह स्मरण रखना चाहिए कि यह कम-से-कम अन्दाजा है। फ्रांस में फ्रांसिस प्रथम ने १५४५ ई० में अपनी मृत्यु से पूर्व आल्स पर्वत-माला के तीन हजार निरीह निःशस्त्र कृषकों के कले-आम की आज्ञा देकर आत्मिक शान्ति प्राप्त की। उनका एक मात्र अपराध यह था कि वे ईसाइयत के मूल सिद्धान्तों में विश्वास रखते हुए पोप तथा पादरियों की प्रभुता नहीं मानते थे। इस प्रकार की दारुणतम घटना फ्रांस में उस समय हुई जब कि एक ही रात (२३-२४ अगस्त १५७२ ई०) को पेरिस में दो हजार काह्यूजनाटों (फेंच प्रोटेस्टेंटों) का वध किया गया। समूचे फ्रांस में एक महीने तक यह क्रूर हत्याकाण्ड चलता रहा। इस अल्प काल में ही सत्तर हजार नर-नारियों और अबोध शिशुओं की धर्म के नाम पर बलि चढ़ाई गई। यह सब इसलिए हुआ कि रोमन कैथोलिक यह नहीं चाहते थे कि कोई उनसे भिन्न विश्वास रखे।

किन्तु भारत में प्रारम्भ से ही सहिष्णुता की प्रवृत्ति प्रबल रही। सबको धार्मिक विश्वास और पूजा-विधि की पूरी स्वतन्त्रता दी गई। ऋग्वेद में कहा गया था—एकं सद्विप्रा बहुधा वदन्ति (एक ही भगवान् का ज्ञानी नाना रूप से वर्णन करते हैं)। गीता में इसी विचार को पराकाष्ठा तक पहुँचाया गया है। भगवान् कृष्ण को इस कथन से ही सन्तोष नहीं है कि 'ये यथा मां प्रपद्यन्ते तांस्तथैव भजाम्यहम्।' किन्तु उन्होंने यहाँ तक भी कहा है कि अन्य देवताओं की श्रद्धापूर्वक उपासना करने वाले भी मेरा ही भजन करते हैं। (६/२३) अशोक ने इस तत्त्व पर बल देते हुए कहा—'समवाय एव साधु'। भारतीयों का यह विश्वास था कि भगवान् एक अचिन्त्य, अव्यक्त, सर्वशक्तिमान् सत्ता है, विविध प्रकार की उपासनाएँ उस तक पहुँचने के मार्ग हैं। जब लक्ष्य एक है तो मार्गों के बारे में क्या झगड़ा किया जाय। वही कारण है कि यहाँ सभी पन्थ प्रीतिपूर्वक रहते रहे। इस सहिष्णुता से आयों ने अपने से भिन्न अनायों और विधर्मियों की उपासना-विधियाँ भी स्वीकार कीं। भारत ने विदेशों से धार्मिक अत्याचारों द्वारा पीड़ित होकर आने वाले पारसियों, यहूदियों और सीरियन ईसाइयों को अपने यहाँ उदारतापूर्वक धारण दी। इसी से आर्य विविध आचार-

विचार और धार्मिक-विश्वासों वाली भारत की जातियों में न केवल एकता उत्पन्न कर सके, प्रत्युत भारत में अपनी संस्कृति का प्रसार करने में भी समर्थ हुए।

**ग्रहणशीलता**—सहिष्णुता से भारतीय संस्कृति में ग्रहणशीलता या सात्व्यीकरण की प्रवृत्ति उत्पन्न हुई। इसका आशय यह है कि भारत में जो नये तत्त्व आते गए, भारतीय उन्हें पचाकर अपना अंग बनाते गए। शरीर तभी तक बढ़ता है जब तक वह खाई जाने वाली वस्तुओं को अपना अंग बनाता रहे। भारतीय संस्कृति का उस समय तक उत्कर्ष होता रहा जब तक वह बाहर से आने वाले सब तत्त्वों को पचाती रही। प्राचीन काल में उसने ईरानी, यूनानी, शक, यहूदी, कुशाण, हूण आदि अनेक विदेशी तत्त्वों को आत्मसात् कर लिया। जातियों को पचाने के अतिरिक्त, उसने दूसरी संस्कृतियों के सुन्दर तत्त्व ग्रहण करने में कभी संकोच नहीं किया। भारतीय ज्योतिष और कला के यूनानी तथा इस्लामी प्रभाव से समृद्ध होने का पहले उल्लेख किया जा चुका है, वर्तमान काल में उसने यूरोप से बहुत-कुछ सीखा है।

इस ग्रहणशीलता के कारण भारत में जितना वैविध्य, विशालता और व्यापकता दिखाई पड़ती है, उतनी शायद ही किसी दूसरे देश में हो। हमने ग्रहणशीलता के कारण जो कुछ आया उसे रख लिया और सहिष्णुता के कारण उसे नष्ट नहीं किया। यही कारण है कि जैसे हमारे देश में सब प्रकार का जल, वायु, वृक्ष, वनस्पति और पशु-पक्षी पाये जाते हैं वैसे ही सब प्रकार के धार्मिक विश्वास, तथा रहन-सहन के ढंग भी मिलते हैं। श्री कृपलानी ने इस विशेषता का बड़े मनोरंजक ढंग से प्रतिपादन किया है—“हमारा भोजन और पोशाक हर युग में बदलती रही है। पहले दाल-भात और रोटी भोजन था फिर खिचड़ी आई; पठान, मुगल और तुर्क पुलाव, कुरमा तथा कबाब लाये, यूरोपियनों से चाय, केक, डबल रोटी, बिस्कुट आये, ये सब भारत में बिना कोई झगड़ा किये शान्तिपूर्वक रह रहे हैं। खाने के बर्तनों का भी यही हाल है। पहले केले के तथा दूसरे पत्ते, मिट्टी और धातु के बर्तन थे, फिर मुसलमानों का लोटा आया और अन्त में चीनी के बर्तन, चम्मच और छुरी-कांटे। ये सब भी इकट्ठे चल रहे हैं। तम्बाकू पीने तक के ढंग में एकता नहीं है, इसमें हुक्के से चिलम, बीड़ी, सिगरेट, सिगार और पाइप तक सब फेसन चलते हैं।—संक्षेप में मानव जाति को विभिन्न हिस्सों में बाँटने वाले सब पन्थ यहाँ पाए जाते हैं। सब प्रकार की पूजा-पद्धतियाँ यहाँ प्रचलित हैं। प्राचीन काल के वेद, कपिल और चार्वाक से आधुनिक युग के द्वन्द्वात्मक भौतिकवाद तक सब विचारधाराएँ और दर्शन यहाँ मिलते हैं।”—सब प्रकार के वैयक्तिक कानून यहाँ प्रचलित हैं। विवाह पवित्र संस्कार है और इच्छा से तोड़ा जाने वाला सम्बन्ध-मात्र भी। बहुपत्नीत्व भी है और बहुपतित्व भी। पुराने चार वर्ण भी हैं और वे चार हजार जातियों तक जा पहुँचे हैं। जो प्रथा, संस्था या व्यवस्था एक बार ग्रहण की जाती है, उत्पन्न हो जाती है, वह कभी नष्ट नहीं होती। भारतीय संस्कृति की विशेषता ग्रहण और संरक्षण है, विनाश और विध्वंस नहीं। यहाँ का मुख्य सिद्धान्त ‘जियो और जीने दो’ का है।

भारत इसी से अतीत में अमर रहा है और जब तक वह इसका पालन करेगा, अमर बना रहेगा ।”

**सर्वांगीणता**— भारतीय संस्कृति की एक और विलक्षणता सर्वांगीण विकास की ओर ध्यान देना था । उसका लक्ष्य ऐहिक और पारलौकिक दोनों प्रकार की उन्नति करना था । यहाँ शारीरिक, मानसिक और आध्यात्मिक तीनों प्रकार की शक्तियों के विकास पर समान बल दिया गया । पुराने यूनानियों की दृष्टि शारीरिक और मानसिक उन्नति से आगे नहीं गई । सुकरात का आत्मा को पहचानने का उपदेश वहाँ अरण्य-रोदन ही सिद्ध हुआ । आज पश्चिमी संस्कृति भी भौतिकवाद में आपाद-मस्तक निमग्न है । उसने प्रकृति के अधिकांश रहस्य ढूँढ़ लिए हैं, उत्तरी-दक्षिणी ध्रुवों को खोज डाला है, अफ्रीका के घने जंगल और भू-मण्डल के सब सागर मथ डाले हैं । सब प्रकार के विज्ञानों के अनुसन्धान द्वारा भूतल की प्रत्येक वस्तु को समझने का प्रयत्न किया है, यदि उसने किसी विज्ञान का विकास नहीं किया तो वह है आत्म-विज्ञान । किन्तु भारत में प्राचीन काल से शरीर, मन और आत्मा के सामं-जस्यपूर्ण विकास को जीवन का ध्येय माना गया था । शास्त्रकारों के मतानुसार मनुष्य को चार पुरुषार्थ प्राप्त करने का यत्न करना चाहिये । ये हैं—धर्म, अर्थ, काम और मोक्ष । इनमें पहला और अन्तिम आत्मिक विकास के लिए था और दूसरा तथा तीसरा शरीर और मन की उन्नति के लिए । इनकी समुचित प्राप्ति के लिए जीवन चार आश्रमों में बाँटा गया था । ब्रह्मचर्य और गृहस्थ पहले तीन पुरुषार्थों के लिए थे और अन्तिम दो आश्रमों में मोक्ष-प्राप्ति का यत्न किया जाता था । प्रायः भारतीय संस्कृति में आध्यात्मिक तत्त्व की प्रधानता मानी जाती है ; किन्तु अपने सर्वोत्तम काल में उसने आध्यात्मिक और भौतिक दोनों तत्त्वों पर समान रूप से बल दिया । धर्म और मोक्ष का पालन उतना ही आवश्यक था, जितना कि अर्थ और काम का सेवन । यह कहा जाता था कि चारों की प्राप्ति का प्रयास समान रूप से करना चाहिए, जो एक का ही सेवन करता है, वह निन्दा का पात्र है (धर्मार्थकामाः सममेव सेव्याः, यो ह्येकसक्तः स जनो जघन्यः) । मनुष्य का आदर्श सर्वांगीण विकास है, वह न तो धर्म की उपेक्षा करे और न ही काम और धर्म की ओर अधिक ध्यान दे । जब तक भारतीय संस्कृति ऐहिक और धार्मिक दोनों तत्त्वों पर समान ध्यान देती रही, उसका उत्कर्ष होता रहा । उसके पतन का सूत्रपात उसी काल से आरम्भ हुआ जब उसने दोनों के उचित सामंजस्य और समन्वय की ओर ध्यान न देकर केवल परलोक की ही चिन्ता की ।

**संचरणशीलता**— भारतीय संस्कृति पर प्रायः यह दोष लगाया जाता है कि संन्यास और वैराग्य के तत्त्वों पर बल देने के कारण वह निष्क्रियता को प्रोत्साहित करती है । किन्तु दूसरे अध्याय में यह बताया जा चुका है कि प्राचीन काल में इसका मूल मन्त्र निरन्तर आगे बढ़ने की भावना थी, उसमें अोजस्वी भावों की प्रधानता थी । ‘कृष्वन्तो विश्वमार्यम्’ का ध्येय लिए हुए वह दुनिया की किसी प्राकृतिक वा

बानबीब बाभा के आगे हार मानने को तैयार नहीं थी। उसे अपने पुरुषार्थ की सफलता में पूरा विश्वास था, उसमें वह पराक्रम, साहस, महत्वाकांक्षा, ऊँची कल्पना, विशाल दृष्टि, आगे बढ़ने की उमंग थी, जो मनुष्य को नये देश खोजने और जीतने की तथा नई जिम्मेवारियाँ उठाने की प्रेरणा देती है। प्राचीन संस्कृति में लगभग वही ओजस्विता और महाप्राणता थी, जो मध्य काल में अरबों ने प्रदर्शित की और आजकल यूरोपियन जातियाँ दिखा रही हैं।

**जगद्गुरु**—संचरणशीलता के कारण भारतीय संस्कृति का विदेशों में अभूत-पूर्व प्रसार हुआ। दुनिया की किसी दूसरी प्राचीन संस्कृति ने इतने बड़े भाग को प्रभावित नहीं किया। सिल्वै लेवी के शब्दों में “ईरान से चीनी समुद्र तक, साइबेरिया के तुषारावृत प्रदेशों से जावा, बोर्नियो के टापुओं तक, प्रशान्त महासागर के द्वीपों से सोकोतरा तक भारत ने अपने धार्मिक विश्वासों, कथा-साहित्य और सभ्यता का प्रसार किया। उसने मानव जाति के चतुर्थांश पर अनेक शतियों के सुदीर्घ काल तक अपना अभिमत प्रभाव डाला।” एशिया के अधिकांश भाग में संस्कृति और सभ्यता का आलोक फैलाने वाले भारतीय ही थे। यही उस समय का ज्ञात जगत् था, अतएव भारत को जगद्गुरु कहा जाता है।

अपनी उपर्युक्त विशेषताओं के कारण, गुप्त युग तक भारत ने असाधारण उन्नति की, उसके बाद अवनति प्रारम्भ हुई। पहले अध्यायों में उत्कर्ष और अपकर्ष के कारणों पर प्रकाश डाला जा चुका है। यहाँ इतना ही कहना पर्याप्त है कि संकीर्णता और अनुदारता की वृत्तियाँ, धर्म तथा परलोक की अत्यधिक चिन्ता, मोह-निद्रा और मिथ्याभिमान, अन्ध-विश्वासों और संकुचित मनोवृत्तियों का प्राधान्य इसके मुख्य कारण थे। इनसे मध्य एवं वर्तमान युग में प्राचीन काल की भाँति हमारी अग्रणी की स्थिति नहीं रही।

भारतीय संस्कृति का भूत अत्यन्त उज्ज्वल है, भविष्य को उपर्युक्त भूलों से बचते हुए और भी अधिक गौरवपूर्ण बनाया जा सकता है। स्वतन्त्रता प्राप्ति के बाद, इस विषय में हमारा उत्तरदायित्व बहुत अधिक बढ़ गया है। प्राचीन काल में भारत ने लगभग सारे एशिया में ज्ञान की ज्योति जगाई थी, छठी शती ई० तक विश्व का नेतृत्व किया था। इसके बाद हम प्रगाढ़ मोहनिद्रा में पड़ गए। तेरह शतियों के सुदीर्घ विश्राम के बाद हम आज फिर जगे हैं; किन्तु इस बीच में दुनिया में आमूल-मूल परिवर्तन हो चुके हैं।

इस समय ज्ञान का सूर्य पश्चिम में चमक रहा है। वैज्ञानिक आविष्कारों से मानव-जीवन का काया-पलट हो गया है। विज्ञान ने मनुष्य को ऐसा गुरु-मन्त्र प्रदान किया है, जिससे प्रकृति की गुप्त निधियों के द्वार सहज में खुल जाते हैं, देवताओं की अलौकिक शक्ति सुखमता से प्राप्त हो जाती है। हमारे देश की पुरानी परिपाटी यही है कि हम दूसरों के प्रत्येक ज्ञान और सचाई को ग्रहण करें तथा उसमें बुद्धि

करके, उसे दूसरे देशों को दें। जो कार्य भारत ने पहले गणित और ज्योतिष के क्षेत्र में किया, वह आज ज्ञान-विज्ञान की प्रत्येक शाखा में होना चाहिए। इसी प्रकार भारत दूसरों का गुरु बन सकता है और अपने जगद्गुरु होने की प्राचीन परम्परा को अक्षुण्ण रख सकता है।

किन्तु इसमें मध्य युग की उपर्युक्त प्रवृत्तियाँ जबर्दस्त बाधक हैं। आज हमें संकीर्ण एवं अनुदार भावों को तिलाञ्जलि देनी होगी, मिथ्याभिमान का तर्पण और अन्ध-विश्वासों की होली करनी होगी। जातीय जीवन को दुर्बल बनाने वाले अस्पृश्यता आदि कलकों का परिमार्जन करना होगा। कर्मयोग की विचारधारा को प्रधानता देनी पड़ेगी। परलोक से इहलोक की ओर मुँह मोड़ना होगा। इसकी यह कहकर अवहेलना नहीं की जा सकती कि यह तो जड़वाद की ओर कदम बढ़ाना है। पश्चिम में विज्ञान की हिंस्र दानवी शक्ति की ओर संकेत करके अध्यात्मवाद का समर्थन नहीं किया जा सकता।

कहा जाता है कि प्राचीनता में केवल संयम है, गति नहीं। आधुनिकता में केवल गति है, संयम नहीं। एक जगह लगाम है, घोड़ा नहीं; दूसरी जगह घोड़ा है, लगाम नहीं। यूरोप ने गतिशील विज्ञान का आश्रय लेकर संयम-प्रधान धर्म को छोड़ दिया है। अतएव वहाँ अणुबम आदि के रूप में सृष्टि का संहार करने वाली ह्रद की औरव मूर्ति प्रकट हो रही है।

यह सत्य है। किन्तु अध्यात्मवाद और प्रकृतिवाद दोनों आवश्यक हैं। दोनों का उचित सामंजस्य होना चाहिए। प्रकृतिवाद अध्यात्मवाद के बिना अन्धा है, अध्यात्मवाद प्रकृतिवाद के बिना लंगड़ा है। 'अन्धपंगुन्याय' से दोनों का सम्मिश्रण होना चाहिए। धर्म का लक्ष्य पारलौकिक ही नहीं किन्तु ऐहिक उन्नति भी है। 'यतो ऽप्युदयनिःश्रेयससिद्धिः स धर्मः' जिससे इहलोक और परलोक दोनों में उत्कर्ष हो, वही धर्म है। पश्चिम में अनर्थ और उत्पात इसलिए है कि वहाँ केवल जड़वाद है, भारत में दुःख और द्वन्द्व का कारण यह है कि यहाँ केवल योग साधन और प्राणायाम है। विवेकानन्द कहा करते थे—“भारत को वेदान्त मुलाने की आवश्यकता है, पश्चिम को अध्यात्म सीखने की जरूरत है।”

आजकल प्राचीन संस्कृति के पुनरुज्जीवन पर बड़ा बल दिया जा रहा है; किन्तु यदि इसका आशय केवल इतना ही हो कि हम उस संस्कृति की गौरव-भाषा का गान करें, उस पर अभिमान करके, उससे सन्तुष्ट होकर बैठ जाएँ तो यह उसके साथ घोर अन्याय होगा। मिथ्याभिमान मध्ययुग में हमारी निष्क्रियता और पतन का कारण बना, आज भी वह हमारी उन्नति में बाधक होगा। हमारे पूर्वज भले ही बहुत बड़े हों, किन्तु सोचना तो यह है कि हम क्या हैं? यदि वे संसार के नेता थे तो हमारा उनके वंशज होने का अभिमान तभी सार्थक होगा, जब हम भी अपने अग्रजों से देश की सर्वांगीण उन्नति का प्रयत्न करें और उसे फिर जगद्गुरु बनाएँ।

यह काम कोरी बातों का नहीं, किन्तु उनकी भावनाओं और गुणों—संचरणशीलता, सहिष्णुता, ग्रहणशीलता, समन्वय, निरन्तर कर्मशीलता आदि—के अपनाने और उदात्त आध्यात्मिक आदर्शों को क्रियात्मक रूप देने से होगा।

आज संसार के उद्धार की आशा भारतीय संस्कृति पर है। इस समय यूरोपियन राष्ट्रों की साम्राज्यवादी प्रतिस्पर्धा से तृतीय विश्व-युद्ध के काले बादलों की घटा छा रही है, चारों तरफ घनान्धकार फैला हुआ है, मानव अपने सर्वनाश की आशंका से भयभीत और संव्रस्त है। किन्तु इस घोर तिमिर में भारतीय संस्कृति तथा उसकी आध्यात्मिकता ही एक-मात्र प्रकाश की किरण है, घने बादलों में आशा की चमकीली रेखा है। विश्व को भस्म कर देने वाले महायुद्धों में प्रचण्ड दावानल को बुझाने का सामर्थ्य यूरोपियन राष्ट्रों या संयुक्त राष्ट्र संघ के पास नहीं। वह अन्तर्राष्ट्रीय परिषदों और संधियों से भी नहीं शान्त हो सकता। उसे भारतीय संस्कृति, अहिंसा तथा बापू के उपदेशामृत पर आचरण ही बुझा सकता है। विश्व शान्ति की समस्या का हल भारत के ही पास है। अतः भारतीय संस्कृति का भविष्य भूत की अपेक्षा अधिक उज्ज्वल और गौरवपूर्ण है।

## सामान्य प्रश्नावली

### पहला अध्याय

१. संस्कृति और सभ्यता का क्या अभिप्राय है ?
२. 'भारतीय संस्कृति सम्मिश्रण का परिणाम है' इसे स्पष्ट कीजिये ।
३. भारतीय संस्कृति की मौलिक एकता पर प्रकाश डालिये ।
४. विभिन्न युगों की भारतीय संस्कृति का विहंगम परिचय दीजिये ।

### दूसरा अध्याय

१. भारत की प्रधान नस्लें कौन सी हैं ?
२. आर्य और द्रविड़ नस्लों ने भारतीय संस्कृति को किस प्रकार समृद्ध किया है ?
३. सिन्धु संस्कृति का संक्षिप्त परिचय दीजिये ।

### तीसरा अध्याय

१. वैदिक साहित्य का प्रतिपादन कीजिये, उसका निर्माण काल क्या समझा जाता है ?
२. वैदिक युग के धार्मिक, सामाजिक, राजनैतिक और आर्थिक जीवन पर प्रकाश डालिये ।

### चौथा अध्याय

१. रामायण और महाभारत का भारतीय संस्कृति में क्या महत्व है ?
२. उपर्युक्त दोनों महाकाव्यों का कब निर्माण हुआ ?
३. इनसे भारतीय संस्कृति पर क्या प्रकाश पड़ता है ?

### पाँचवाँ अध्याय

१. जैन और बौद्ध धर्म की उत्पत्ति के समय भारत की क्या अवस्था थी ?
२. जैन धर्म के प्रवर्तक की जीवनी और शिक्षाओं का वर्णन कीजिये ।
३. महात्मा बुद्ध के जीवन और उपदेशों का परिचय दीजिये ? हीनयान, महायान; त्रिपिटक तथा चार बौद्ध सभाओं पर प्रकाश डालिये ।
४. बौद्ध धर्म की सफलता के क्या कारण थे ? इसका भारतीय संस्कृति पर क्या प्रभाव पड़ा ?



## छठा अध्याय

१. भक्ति-प्रधान पौराणिक धर्म की पिछले धर्म से क्या विशेषता थी ? इसका विकास कितने कालों में बाँटा जाता है ? इसका आरम्भिक स्वरूप क्या था ?
२. भागवत या वैष्णव, शैव और शाक्त सम्प्रदायों का संक्षिप्त परिचय दीजिये ।

## सातवां अध्याय

१. दर्शन का भारतीय संस्कृति में क्या महत्त्व है, उसका ऐतिहासिक विकास किस प्रकार हुआ ?
२. नास्तिक दर्शन कौन से हैं ? उनके प्रधान सिद्धान्त क्या हैं ?
३. छः आस्तिक दर्शनों के प्रमुख ग्रन्थों तथा भाष्यकारों का परिचय देते हुए इन में से किन्हीं दो के मुख्य सिद्धान्त बताइये ।

## आठवां अध्याय

१. मौर्य-सातवाहन युग की सामान्य विशेषताएँ बताइये ।
२. इस युग में साहित्यिक, आर्थिक और सामाजिक जीवन का विकास किस प्रकार हुआ ?

## नवां अध्याय

१. गुप्त युग की भारतीय इतिहास का स्वर्णयुग क्यों कहा जाता है ?
२. इस युग की साहित्यिक, सामाजिक और आर्थिक दशा किस प्रकार की थी ?

## दसवां अध्याय

१. भारतीय संस्कृति भारत से बाहर किन देशों में फैली ? इसका प्रसार किन कारणों से हुआ ? इसे फैलाने वाले कौन थे ?
२. श्रीलंका, मध्य एशिया, चीन, जापान तथा तिब्बत में भारतीय संस्कृति कब और कैसे पहुँची ?
३. दक्षिण पूर्वी एशिया में भारतीय संस्कृति का प्रसार कब और कैसे हुआ, यहाँ भारतीयों ने कौन से शक्तिशाली राज्य स्थापित किये ?
४. पश्चिमी अफ़्ग़ानिस्तान पर भारतीय संस्कृति का क्या प्रभाव पड़ा ?

## ग्यारहवां अध्याय

१. मध्य युग के साहित्य और विज्ञान का परिचय दीजिये ?
२. मध्य युग में किन कारणों से वैज्ञानिक और बौद्धिक विकास की प्रगति मन्द पड़ने लगी ?

### बारहवां अध्याय

१. इस्लाम का भारत में प्रवेश किस प्रकार हुआ ? मुसलमान, क्रमानो, लक, हूण आदि आक्रान्ताओं की भाँति भारतीय संस्कृति ग्रहण कर के हिन्दू समाज में ही क्यों नहीं घुल-मिल गए ?
२. इस्लाम का भारतीय संस्कृति पर धर्म, कला और साहित्य के क्षेत्र में क्या प्रभाव पड़ा ?

### तेरहवां अध्याय

१. प्राचीन भारत में मुख्य रूप से कौन सी शासन-प्रणालियाँ प्रचलित थीं ?
२. वैदिक युग या मौर्य युग की शासन-व्यवस्था पर प्रकाश डालिये ।
३. प्राचीन भारत में राजतन्त्र पर जो प्रतिबन्ध थे, उनका वर्णन कीजिये ।
४. प्राचीन काल में भारत में कौन से गणराज्य थे ? इनकी कार्य-प्रणाली वर्णन कीजिये ।

### चौदहवां अध्याय

१. भारतीय कला की क्या विशेषताएँ हैं ?
२. मौर्य युग की कला पर प्रकाश डालिये । भारहुत, साँची, मथुरा, अमरावत और गान्धार कला-शैलियों का परिचय दीजिये ।
३. गुप्त युग में भारतीय मूर्ति और चित्र-कला अपनी पराकाष्ठा पर पहुँच गई थी, इस उक्ति को पुष्ट कीजिये ।
४. मामल्लपुरम, इलोरा, घारापुरी, बोरोबुद्धर, लजुराहो, देलवाड़ा और भुवनेश्वर के कला-वैभव का परिचय दीजिये ।

### पन्द्रहवां अध्याय

१. प्राचीन भारत में शिक्षा की क्या पद्धति प्रचलित थी ? शिक्षा किस प्रकार दी जाती थी ? इसका क्या आदर्श था ?
२. तक्षशिला, नालन्दा, बलभी, बिक्रमशिला, उदन्तपुरी के विश्वविद्यालयों का परिचय दीजिये ।

### सोलहवां अध्याय

१. आधुनिक भारत में नव जागरण किन कारणों से हुआ है ?
२. उन्नीसवीं शती में भारत में कौन से धर्म-सुधार आन्दोलन हुए ?

३. वर्तमान युग की साहित्यिक, कलात्मक और वैज्ञानिक उन्नति का परिचय दीजिये । सामाजिक क्षेत्र में कौन से क्रान्तिकारी परिवर्तन हुए हैं ?
४. पश्चिम का भारत पर क्या प्रभाव पड़ा है ?

*सत्रहवाँ अध्याय*

१. भारतीय संस्कृति की मुख्य विशेषताएँ क्या हैं ?
२. वर्तमान युग में भारतीय संस्कृति का क्या महत्त्व है ?

## पहला परिशिष्ट

संस्कृति-विषयक संस्कृत के महत्त्वपूर्ण ग्रन्थों तथा लेखकों का काल

संकेत य०—ग्रन्थ, ल०—लगभग, ले०—लेखक, र०—रचना काल, मृ०—मृत्यु काल

अग्निपुराण—८००-९०० ई० (हरप्रसाद ऋग्वेद—१२०० ई० पू० मैक्समूलर,  
शास्त्री) । २५०० ई० पू० विण्टरनिट्ज, ४०००

अभिनव गुप्त—२० ६६३-१०१५ ई० । ई० पू० तिलक और याकोबी, अविनाश-

अमरसिंह—ग्र० अमर कोश ४००—  
४५० ई० । चन्द्र दास २५००० ई० पू० ।

अमरक—तवीं श० से पूर्व ।

अवदान शतक—१०० ई० से २०० ई० ।

अश्वघोष—१ली श० ई० ।

असहाय—७वीं श० ई०, नारद स्मृति  
का टीकाकार ।

असंग—ल० ४५० ।

आनन्दवर्धन—९वीं श० ।

आपस्तम्ब—६००-३०० ई० पू० (कारण)

आर्यवेद—३री ४थी श० ई०, माध्यमिक  
सम्प्रदाय के आचार्य ।

आर्यभट्ट—ज० ४७६ ई०, र० ४९९ ।

ईश्वर कृष्ण—ग्र० सांख्य कारिका  
५५७-८३ ई० में चीनी अनुवाद ।

उदयनाचार्य—ल० ६८४ ई०, प्रसिद्ध  
नैयायिक ग्र० कुसुमाञ्जलि, न्यायवार्तिक  
की टीका ।

उद्योतकर—६३५ ई०, ग्र० न्याय दर्शन पर  
टीका ।

उमास्वाति—मृ० ८५ ई०, जैन दार्शनिक,  
ग्र० तत्त्वार्थाधिगम ।

कथासरित्सागर—ले० सोमदेव र० १०६३-  
८२ ई० ।

कपिल—८००-५०० ई० पू० (विण्टरनिट्ज)  
सांख्य दर्शन का प्रणेता ।

कमलाकर भट्ट—१६१०-४० ग्र० निरुप-  
सिन्धु ।

कल्हण—ग्र० राजतरंगिणी, र० ११४८-  
५० ई० ।

कातन्त्र—ले० शर्ववर्मा, १ली श० ई० ।

कात्यायन स्मृति—४००-६०० ई० ।

कामन्दक—७००-७५० ई० ग्र०, नीतिसार ।

कालिदास—२री श० ई० पू० दास गुप्ता,  
१ली श० ई० पूर्व चिन्तामणि वैद्य ।  
३८०-४१३ भण्डारकर । पाँचवीं श०  
ई० पाठक । ६ठी श० ई० मैक्समूलर ।

कुमारदास—७००-७५० ई० ।

कूल्बुक भट्ट—११५०-१३०० ई०, ल०,  
मनुस्मृति का टीकाकार ।

कूर्म पुराण—२री श० ई० (हरप्रसाद-  
शास्त्री) ।

कंयट—महाभाष्य की प्रदीप टीका का  
कर्ता १००० ई० के बाद ।

- गदाधर भट्ट—लगभग १६५० ई०, नव्य-  
न्याय के आचार्य ।
- गरुड पुराण—१३वीं श० ई० (ह० प्र०) ।
- गंगेश उपाध्याय—१३७६ ई०, नव्य न्याय  
के प्रवर्तक ।
- गृह्य सूत्र—८००-४०० ई० पू० ।
- गोवर्धनाचार्य—आर्यसप्तशती ११५०-  
१२०० ई० ।
- गौड़पादाचार्य—ल० ७८० ई० ।
- गीतम—न्यायसूत्रकार, ४थी श० ई० पू० ।
- गीतम धर्मसूत्र—६००-४०० ई० पू०  
(काशे) ।
- चक्रपाणि—लगभग १०५० ई०, सुश्रुत  
टीकाकार, चिकित्सा-संग्रह का लेखक ।
- चरक—१ली श० ई० कनिष्क का राजवैद्य ।
- चण्डेश्वर—१३१४ ई०, धर्मशास्त्रकार ।
- चन्द्रगोमि—७वीं श० ई० बौद्ध वैयाकरण ।
- जगदीश तर्कलंकार—१६२५ ई०, प्रसिद्ध  
नव्य नैयायिक ।
- जगन्नाथ तर्क पंचानन—मृ० १८०६  
ग्र० विवादाणां वसेतु ।
- जगन्नाथ पण्डितराज—उत्कर्ष-काल  
१६२०-५०, ग्र० रस गंगाधर, गंगा  
सहरी ।
- जयदेव—१२०० ई०, ग्र० गीत गोविन्द ।
- जयादित्य—ल० ६६२, ग्र० काशिका ।
- जिनेन्द्र बुद्धि—ल० ६०० ई०, जैनेन्द्र  
व्याकरण ।
- जीमूतबाहन—११००-५०, ग्र० दायभाग  
व्यवहार मातृका ।
- जैमिनि—मीमांसा सूत्रकार ५००-२००  
ई० पू० ।
- डल्हण—११वीं श०, सुश्रुत का टीकाकार ।
- तर्कभाषा—ले० केशव मिश्र १२७५ ई०
- तैत्तिरीय संहिता—२३५० ई० पू० (तिलक)
- दण्डी—ल० ६४०-४५ ई० ।
- दिङ्नाग—ल० ५०० ई०, बौद्ध  
नैयायिक, ग्र० प्रमाण समुच्चय, न्याय  
प्रवेश ।
- दिध्याबदान—१ली श० ई० ।
- दृढबल—नवीं श० चरक-संहिता का  
संशोधक ।
- देवण भट्ट—ल० ११२५-१२२५  
ग्र० स्मृति चन्द्रिका ।
- देवल स्मृति—४००-६०० ई० ।
- धनपाल—र० ६७३, ग्र०, तिलक-मञ्जरी ।
- धनञ्जय—ल० ६६७ ई० ग्र० दशरूपक
- धर्मकीर्ति—ल० ६३५ ई०, ग्र० प्रमाण  
वार्तिक ।
- नागार्जुन—३३ ई० पू० से ३०० ई०, ग्र०  
माध्यमिक कारिका प्रज्ञापारमिता ।
- नागोजिभट्ट—लग० (१७००-५०), ग्र०  
शब्देन्दुशेखर ।
- नारद पुराण—५००-६०० ई० ।
- नारद स्मृति—१००-४०० ई० ।
- नावनीतक—४थी श० ई० का आयुर्वेद  
का मध्य एशिया से मिला ग्रन्थ ।
- निरुक्त यास्काचार्य—८००-५०० ई०,  
७०० ई० पू० बेलवत्कर ।
- नीलकण्ठ भट्ट—(१६१५-४५ ई०), ग्र०  
व्यवहार मयूख ।
- पञ्चतन्त्र—हर्टल के मतानुसार इसका  
मूल तन्त्राख्यायिका २०० ई० पू०  
की रचना है ।

वत्सजलि—१५० ई० पू० ।  
 प्रबोध-चन्द्रोदय—ले० कृष्णमिश्र, १०५०  
 १११६ ई० ।  
 प्रशस्तपाद—५वीं श० ई० (कीथ) ।  
 पराशर स्मृति—१००-५०० ई० ।  
 पाणिनि—५०० ई० पू० (विण्टरनिट्ज),  
 ३५० ई० पू० (कीथ) ।  
 पुराण—इनका काल-निर्णय बहुत कठिन  
 है। इनके दो प्रधान वर्ग हैं (१) पहले  
 पुराण—वायु, विष्णु, मार्कण्डेय, कूर्म,  
 और मत्स्य, ये ३००-६०० ई० में  
 बने किन्तु इनका बहुत-सा अंश  
 ३०० श० ई० से भी बहुत पहले  
 का है (२) पिछले पुराण—लिंग, वराह  
 बृहन्नारदीय, गरुड, स्कन्द, ब्रह्म,  
 भविष्यत् ६००-१००० ई० ।  
 बाणभट्ट—६४८ ई० ।  
 बिल्हण—१०३०-११००, ग्र० विक्रमांक  
 देवचरित ।  
 बृहत्कथा ले० गुणादय—२री श० ई० ।  
 बृहदेवता—४थी श० ई० पू० कीथ ।  
 बृहस्पति स्मृति—२००-४०० ई० ।  
 बौधायन धर्मसूत्र—५००-२०० ई० पू०  
 ब्रह्मगुप्त—५६८-६६५ ई०, ग्र० ब्रह्म स्फुट  
 सिद्धान्त ।  
 ब्राह्मण ग्रन्थ—रचना-क्रम ऐतरेय, तैत्तिरीय,  
 जैमिनीय, पंचविश, कौषीतकी शतपथ,  
 गोपथ, ८०० ई० पू० (कीथ) ।  
 भगवद्गीता—२०० ई० पू० (विण्टर-  
 निट्ज) ५०० ई० पू० (तिलक) ।  
 भट्टि—७वीं श० ई० ।  
 भरत—पहली श० ई०, ग्र० नाट्यशास्त्र ।

भर्तृहरि—वाक्यपदीय २० ६५१ ।  
 भवभूति—७००-७५० ई० ।  
 भामह—६ठी शती मध्य ।  
 भारवि—५७५ ई० ।  
 भागवत पुराण—नवीं श० ई० ।  
 भावप्रकाश—ले० भाव मिश्र, १५५०  
 ई० ।  
 भास—गणपति शास्त्री ६ठी श० ई०  
 पू०; दासगुप्ता ३री श० ई० पू०;  
 बार्नेट ७म श० ई० ।  
 भास्कराचार्य—ग्र० सिद्धान्त शिरोमणि  
 २० ११५० ई० ।  
 मदनपाल निघण्टु—२० १३६०-६० ई० ।  
 मध्वाचार्य—११६६-१२७८ द्वैत के  
 प्रचारक ।  
 मनुस्मृति—२०० ई० पू०—२०० ई० ।  
 मम्मट—लगभग ११०० ई० ।  
 मल्लिनाथ—१४५० ई० ।  
 महाभारत—४०० ई० पू०—४०० ई०,  
 २०० ई० पू० के लगभग पू०  
 (कीथ, हापकिन्स) ।  
 महावस्तु—१ली श० ।  
 मंसू—११२०-७० ई०, ग्र० श्रीकण्ठचरित ।  
 माघ—लगभग ६२५ ई० ।  
 माघवाचार्य—मू० १३७२ ई० ग्र० पराशर  
 माघवीय ।  
 माधव निदान—८वीं नवीं श० ।  
 मुद्राराक्षस—विशाखदत्त ४०० ई० (जायस-  
 वाल) ग्रन्थ, ६ठी श० ई० ।  
 मुरारि—१०५०-११३५ ई० ।  
 मेदिनी—ग्र० अनेकार्थ शब्दकोष १४वीं  
 शताब्दी ।  
 मेघातिथि—८२५-६०० ई०, मनुस्मृति का

प्रथम टीकाकार ।

मिहिरकुल—५१०-४० ई० ।

मिलिन्द—१५० ई० ।

याज्ञवल्क्य-स्मृति—१००-३०० ई० ।

रघुनन्दन—१५२०-७५ ई० ।

रघुनाथ शिरोमणि—१४७७—१५४७

प्रसिद्ध नव्य नैयायिक तत्त्वचिन्तामणि  
दीधिति के प्रणेता ।

रस-रत्नाकार—ले० नागार्जुन, ७वीं-८वीं  
श० ।

राजनिघण्टु—ले० नरहरि, १२३५-५० ई०

राजशेखर—६१७ ई० काव्य मीमांसाकार

रामायण—८००-५०० ई० पू० जेकोबी,  
४०० ई० पू० कीथ ।

रुद्रट—८००-५० ई० काव्यालंकार ।

रुय्यक—११५० ई० अलंकार शास्त्री ।

ललित विस्तर—दूसरी श० ई० ।

लक्ष्मीधर—११०४-५४ ई० कन्नौज के  
राजा गोविन्दचन्द्र के मन्त्री, कृत्य-  
कल्प तरु के लेखक ।

सोलिम्बराज—१६३३ ई०, ग्र० वैद्य  
जीवन ।

वररुचि—(ल० २०० ई०) ग्र० प्राकृत  
प्रकाश ।

वराहमिहिर—( ५०५-५८७ ) ग्र०  
बृहत्संहिता ।

वल्लभाचार्य—१४७६-१५३१ शुद्धाद्वैत-  
वादी के लेखक ।

बशिष्ठ धर्मसूत्र—३०० ई०-१०० ई० पू०

बसुबन्धु—४८० ई० बौद्ध दार्शनिक; ग्र०  
अभिधर्म कोश ।

बागमट्ट—(१) बृद्धबागमट्ट, अष्टांग संग्रह  
कर्त्ता आठवीं श० ई० ।

(२) बागमट्ट-अष्टांग हृदय का लेखक  
नवीं श० ई० ।

वाचस्पति मिश्र—(१) ८४१ ई०, न्याय,  
सांख्य योग वेदान्त के प्रसिद्ध  
भाष्यकार ।

(२) लगभग १४५० ई०, प्रसिद्ध  
धर्मशास्त्री विवाद-चिन्तामणि के  
लेखक ।

वात्स्यायन—(१) न्यायभाष्य-प्रणेता ५वीं  
श० ई० पू० ।

(२) कामसूत्र के प्रणेता २री श० ई०  
पू०, कीथ ५०० ई० ।

वामन—८०० ई०, ग्र० काव्यालंकार सूत्र ।

वायु पुराण—४थी श० ई० (स्मिथ) ।

वामन पुराण—२री श० ई० (ह० प्र०)

विद्यापति—१३७५-१४५० ई० ।

विश्वनाथ—१३५० ई० ग्र० साहित्यदर्पण

विश्वनाथ पंचानन—१६३४ ई० प्रसिद्ध  
नैयायिक ।

विश्व रूप—८००-८२५ ई० याज्ञ० स्मृति  
की बालक्रीड़ा नामक टीका का कर्त्ता ।

विष्णु धर्मसूत्र—१००-३०० ई०, ३री  
श० ई० (ह० प्र०) ।

विष्णु पुराण—३री श० ई० (हरप्रसाद  
शास्त्री) ।

विज्ञान भिक्षु—१६वीं श०, सांख्य सूत्रों  
का भाष्यकर्त्ता ।

विज्ञानेश्वर—१०७०-११०० ई०, याज्ञ०  
स्मृति पर मिताक्षरा टीका का लेखक ।

वीरमित्रोदय—ले० मित्रमिश्र, १६१०—  
४० ई० ।

वृत्तरत्नाकर ले० केदारभट्ट—१२५० ई०  
से पूर्व ।

बेणी संहार—भट्ट नारायण, ८वीं श० का  
पूर्वार्द्ध ।

अंकटमाधव—१०५०-११५० ई० ऋग्वेद  
भाष्यकार ।

बैदिक संहितायें—ब्राह्मण और उपनिषद्  
४०००-१००० ई० पू० ।

व्यास-स्मृति—२००-५०० ई० ।

शबर—२००-५०० ई०, ग्रं० मीमांसा  
दर्शन का भाष्य ।

शंकराचार्य—७८८-८२० ई० ।

शंखलिखित धर्मसूत्र—३००-१००  
ई० पू० ।

शाङ्गधर—१२४७ ग्रं० संगीत रत्नाकर ।

शूद्रक—मृच्छकटिक २०० ई० ।

श्रीहर्ष—लगभग ११७५, ग्रं० नैषधीय  
चरित ।

श्रौतसूत्र—८००-४०० ई० पू०, रचनाक्रम  
मानव, बौधायन, शांखायन आरण्यक  
आश्वलायन (४०० ई० पू०) शांखायन  
श्रौतसूत्र, आपस्तम्ब (३५०-३००  
ई० पू०) (कीथ), सत्यापाढ़, काठक ।

समन्तभद्र जैनाचार्य—६०० ई०, ग्रं०  
प्राप्तमीमांसा ।

सद्धर्मपुण्डरीक—२०० ई० ।

सायणाचार्य—मृ० १३८७ ई०, १३८१ ई०

में वेदभाष्य पूर्ण किया ।

सिद्धसेनगणि—६०० ई० उमास्वाति के  
तत्त्वार्थाधिगम के टीकाकार जैन  
विद्वान् ।

सिद्धसेन दिवाकर जैन दार्शनिक—  
(५३३ ई०) ग्रं० न्यायावतार ।

सोदढल—१०२६-५०, ग्रं० उदयसुन्दरी,  
कथा ।

सोमदेव—१०६२-८१ ग्रं० कथा-  
सरित्सागर ।

सोमदेव सूरि—६५६ ई० ग्रं० नीति  
वाक्यामृत ।

हरदत्त—११०० ई०, आपस्तम्ब मन्त्र पाठ,  
आश्वलायन गृह्यसूत्र, धर्मसूत्रों के  
टीकाकार ।

हर्षवर्धन—मृ० ६४८, ग्रं० रत्नावली,  
प्रियदर्शिका, नागानन्द ।

हारीत धर्मसूत्र—४००-७०० ई० ।

हेमचन्द्र—१०८८-११७२ ई० ।

हेमाद्रि—लगभग १२६०-१२७५, ग्रं०  
चतुर्वर्ग चिन्तामणि ।

क्षीरस्वामी—१०५०-११००, अमरकोश  
का टीकाकार ।

क्षेमेन्द्र—१०२०-१०८०, ग्रं० बृहत्कथा-  
मंजरी ।



## दूसरा परिशिष्ट

संस्कृति सम्बन्धी प्राचीन भौगोलिक स्थानों के वर्तमान रूप

संकेत—ब० बस्ती, श० शहर, न० नदी, प० पर्वत, दे० देश,  
जा० जाति, रा० राजधानी, ल० लगभग

- अंग दे०—भागलपुर, मुंगेर का प्रदेश ।  
अग्नि ब०—कराशहर (मध्य एशिया) ।  
अपरान्त दे०—उत्तरी कोंकण ।  
अमरावती ब०—गुण्टूर जि० में कृष्णा नदी पर ।  
अयोध्या ब०—अयुधिया (स्याम), हृदय-राज द्वारा ल० १३५० में संस्थापित ।  
अरिमर्दनपुर ब०—पगान (बर्मा) ।  
अबन्ति—पश्चिमी मालवा ।  
अश्मक—अहमदनगर ।  
अश्वकायन जा०—अफगान ।  
असिकनी न०—चिनाब ।  
अहिच्छत्रा ब०—रामनगर, जिला बरेली ।  
आबर्त दे०—काठियावाड़ का पश्चिमी भाग, राजधानी द्वारका ।  
आन्ध्र दे०—गोदावरी कृष्णा का दोआब प्राचीन राज० अमरावती या घनकटक ।  
आर्यावर्त दे०—उत्तर भारत ।  
इन्द्रक्षुब्ध—अण्डमान द्वीप ।  
इरावती न०—इरावदी (बर्मा) ।  
उड्डियान दे०—स्वात नदी की घाटी, इसका अन्य नाम उद्यान है ।  
उड् (ओड्) दे०—पश्चिमी मिदनापुर पू० सिंहभूमि, द० बाँकुड़ा के जिले ।  
उत्कल दे०—(उत्तरी कलिंग) बालासोर से सरगुजा तक का प्रदेश ।  
उत्तर कुरु—साइबेरिया ।  
उपरिशएन प०—हिन्दूकुश पर्वत ।  
उशीनर दे०—भंग मघियाना (पश्चिमी पंजाब)  
ऐर्यायण दे०—ईरान ।  
ऋषिक दे०—खानदेश ।  
कटाह द्वीप—केडा (मलाया) ।  
कपिलवस्तु—नेपाल में बुद्ध की जन्मभूमि रम्भिनदेई (लुम्बिनी वन) से १० मी० पश्चिमी तिलौरा गाँव ।  
कपिश दे०—काफिरिस्तान ।  
कपिशा—बेग्राम, काबुल से ५० मी० उत्तर ।  
कम्बुज—कम्बोडिया (फ्रांसिसी हिन्दचीन) ।  
कम्बोज—पामीर बदख्शा ।  
कर्णावती—अहमदाबाद ।  
कलिमन्थन द्वीप—बोर्नियो ।  
कलिंग—बालासोर के भद्रक से दक्षिण में विजगापट्टम् तक का उड़ीसा का प्रदेश ।  
क्रमु—कुर्रम न० ।  
कान्यकुब्ज—कन्नौज (जि० फर्रुखाबाद) ।  
काम्पिल्य—ब० कंपिल (जि० फर्रुखाबाद) ।  
कामरूप—आसाम ।

**कांची**—कांजीवरम् ।

**कुमिन्द**—यमुना का उपरला प्रदेश ।

**कुभा न०**—काबुल नदी ।

**कुह**—सतलुज यमुना के मध्य का भूभाग,  
अम्बाला डिवीजन ।

**कुशीनगर**—कसिया (जि० गोरखपुर), बुद्ध  
का निर्वाण स्थान ।

**केकय**—शाहपुर गुजरात जिले (पश्चिमी  
पंजाब) ।

**कोकनद**—वजीरिस्तान ।

**कोसल**—अवध (राजधानी अयोध्या) ।

**कोठार**—न्हात्रंग (फ्रेंच हिन्दचीन) ।

**कौशाम्बी**—कोसम, इलाहाबाद से ३० मी.  
द. द० ।

**गन्धार दे०**—रावलपिण्डी और पेशावर के  
जिले, पूर्वी गान्धार की राजधानी तक्ष-  
शिला थी और पश्चिमी की काबुल, और  
स्वात नदी के संगम पर बसी पुष्करा-  
वती (आधुनिक प्रांग और चारसदा) ।  
चीन का दक्षिणी प्रान्त युन्नान भी  
गन्धार कहलाता था ।

**गिरिज ब०**—मगध की राजधानी आधुनिक  
राजगिर के निकट इसके अवशेष हैं ।

**गुज्जर**—नवीं, दसवीं शती में वर्तमान राज-  
पूताना गुज्जर जाति का प्रदेश होने से  
गुज्जरभूमि कहलाता था । इसकी एक  
शाखा चालुक्यों द्वारा जीते जाने पर  
वर्तमान गुजरात का यह नाम पड़ा ।

**गोमती**—गोमल न० ।

**गौड़ दे० तथा ब०**—बंगाल, इसकी राज०  
का नाम भी गौड़ (वारेन्द्र)  
लक्ष्मणावती या लक्ष्मनौती था ।  
मालदा से १० मील दूर ।

**घोरक**—गोर-पंजकोरा (गौरी) नदी के  
उद्गम पास का देश ।

**चम्पा**—(१) अन्नाम (हिन्दचीन) (२)  
भागलपुर के पास प्राचीन अंग देश  
की राजधानी ।

**चर्मण्वती**—चम्बल ।

**चेदि**—यमुना के दक्षिण में बुन्देलखण्ड  
का प्रदेश, इसका दूसरा नाम डाहल  
भी था ।

**चेर**—केरल, मलाबार ।

**चोल**—नेल्लूर से पुद्दु कोटे तक का  
प्रदेश, राजधानियाँ उरययूर, (कावेरी  
पर त्रिचनापल्ली के पास), कांची  
और तंजौर ।

**डाहल दे०**—चेदि ।

**तक्षकोल**—तकुआपा (बर्मा) ।

**तक्षशिला**—रावलपिण्डी से १२ मी०  
उत्तर पूर्व शाहदेरी की बस्ती ।

**ताजिक जा०**—अरब ।

**ताम्रलिप्ति**—तामलुक (जि० मेदिनीपुर) ।

**तोषालि**—घौली (उड़ीसा) ।

**दुष्यन्वती न०**—घग्घर (पूर्वी पंजाब) ।

**दक्षिणापथ**—नर्मदा से दक्षिण का प्रदेश ।

**द्वारावती**—मेनांग नदी का निचला कांठा ।

**नक्कवारम्**—निकोबार ।

**नगरहार**—जलालाबाद ।

**नालन्दा**—राजगिर से ६ मी० उ०  
बड़गाँव की बस्ती ।

**नीमिषारण्य**—नीमसार (जि० सीतापुर)

**पक्कन जा०**—पठान ।

**पण्डुपामन**—फिलिपाइन ।

**पङ्कजी**—रावी ।

**पंचाल**—बुन्देलखण्ड डिवीजन तथा गंगा

यमुना के दोआब का कुछ अंश इसके दो भाग थे ।

(१) उत्तर पांचाल—रा० अहिच्छत्रा (रामनगर जिला बरेली) ।

(२) दक्षिण पांचाल—रा० काम्पिल्य (कम्पिल जिला फर्रुखाबाद) ।

पाटलिपुत्र—पटना ।

पाण्ड्य—तिरुनलवेल्ली, मदुरा के जिले ।

पारस्य (जा०)—पारसीक, पशु, फारस ।

पावा—(१) कसिया से १२ मी० उ० पू० वर्तमान पड़रौना ।

(२) बिहारशरीफ से ७ मी० पू० महावीर का निर्वाण स्थान ।

पुण्ड्र—मालदा तथा पूर्णिया एवं दिनाजपुर और राजशाही जिलों के कुछ भाग ।

पुरुषपुर—पेशावर ।

पुष्कलावती—चारसदा ।

पौण्ड्र—सन्थाल परगना, वीरभूम के जिले तथा हजारी बाग का उत्तरी भाग ।

प्रतिष्ठान—पैठन, औरंगाबाद, से २८ मी० द० गोदावरी के उत्तरी तट पर ।

बाल्हीक—बलख ।

बाबेर—बेबीलोनिया ।

भुगुण्ड—भड़ौच ।

भगव—दक्षिणी बिहार; पटना, गया के जिले ।

भस्व—धामुनिक बलवर ।

भद्र—स्यासकोट के आसपास का प्रदेश ।

भूदेवि—बंगाल की खाड़ी ।

भालव—भालवा ।

भिलिवा ब०—बिदेह की रा० दरभंगा जि० में जनकपुर (वर्तमान सीता-मढ़ी के निकट)

मेरु—पामीर का ऊँचा पठार ।

यवद्वीप—जावा ।

रत्नाकर—अरब सागर ।

लम्पाक—लम्पान; काबुल नदी के उत्तर में जलालाबाद से २० मी० उ० पू० ।

लुम्बिनी वन—रुमिनदेई (नेपाल) ।

वकन, वर्कण—बख्सा, अफगानिस्तान का उ० पू० प्रदेश ।

वत्स—इलाहाबाद के आसपास का प्रदेश (रा० कौशाम्बी)

वलभी—काठियावाड़ प्रायद्वीप तथा मरुच तथा सूरत जिले । रा० बला भावभगर से १८ मी० उ० पू० ।

बंग—मुर्शिदाबाद, नदिया, यशोहर के जिले तथा राजशाही पबना, फरीदपुर के कुछ भाग । युवान च्वांग के अनुसार—बंगाल के पाँच भाग थे पुण्ड्र (उत्तरी बंगाल), समतट (पूर्वी बंगाल), कर्ण-सुवर्ण (पश्चिमी बंगाल), ताम्रलिप्ति (दक्षिणी बंगाल), कामरूप (आसाम) ।

बंशु न०—आमू (आक्सस) ।

बातापि—बीजापुर जिले में चासुब्यों की राजधानी बादामी ।

बावण द्वीप—बोर्नियो ।

बिजय—बिह्विह्व (फ्रेंच हिन्दुचीन में) ।

विजयनगर—हम्पी जि० बेतारी ।

वितस्ता—जेहलम ।

विपाशा (विपाट्)—व्यास ।

वैशाली—वसाढ़, लिच्छवियों की राजधानी (जि० मुजफ्फरपुर) ।

अकस्थान—सीस्तान ।

आकल—स्यासकोट ।

मुतुद्रि—सतलुज ।

मूरसेन—मथुरा ।

सूबा—सूसा (ईरान की एक पुरानी राजधानी) ।

आवस्ती—कोसल की राजधानी सहेट महेट (गोंडा, बहराइच जिलों की सीमा पर) ।

श्रीबिजय—पलेमबोंग (सुमात्रा) ।

श्रीक्षेत्र—प्रोम (बर्मा) ।

सरस्वती—अफगानिस्तान की अरगन्दाब नदी ।

सारनाथ—बनारस ।

सिहपुर—सिंगापुर ।

सिंहल—श्रीलंका ।

सीता—मध्य एशिया की यारकन्द नदी ।

सुखोदय—सुखोथई (स्याम) ।

सुधम्मवती—थैतोन (बर्मा) ।

सुवर्णद्वीप—सुमात्रा, मलाया, जावा आदि हिन्द पूर्वी द्वीप समूह ।

सुवर्णभूमि—बर्मा ।

सुवास्तु—स्वात ।

स्त्रुघ्न—थानेसर से ४० मी० दूर यमुना नदी के पूर्वी किनारे की बस्ती ।

सौराष्ट्र—काठियावाड़ ।

स्तम्भ-तीर्थ—खम्भात ।

हस्तिनापुर—मेरठ से २२ मी० उ० में हसनपुर गांव ।

हंसकाम्यन—हुंजा ।

हंसावती—पेगू ।

## सहायक ग्रन्थ-सूची

### भारतीय संस्कृति और इतिहास विषयक सामान्य ग्रन्थ

- Cambridge History of India Vols. I to VI (S. Chand & Co., Delhi.)  
D. N. Roy : The Spirit of Indian Culture (Calcutta University)  
Dutta : Indian Culture ( Cal. Uni. )  
Gokhale, B. G. : Ancient India (Asia, Bombay)  
J. N. Sarcar : India Through the Ages.  
Kabir, H. : The Indian Heritage (Asia, Bombay).  
K. T. Shah : The Splendour that was Ind.  
Panikkar, K. M. : A Survey of Indian History(Asia, Bombay).  
Ramakrishna Centenary Committee : Cultural Heritage of India  
Revised Edition, 5 Vols., Calcutta.  
R. C. Majumdar and A. D. Pusalkar : History and Culture of  
the Indian People Vol. I, Vedic India, Vol. II The Age of Imperial  
Unity, Vol. III The Classical Age, Vol. IV The Age of Imperial  
Kanauf, Vol. V Delhi Sultanate (Bhartiya Vidyabhavan,  
Bombay)  
R. C. Majumdar, H. C. Raychaudhari and K. K. Datta : Advanced  
History of India, 2nd revised, enlarged edition (Macmillan  
1960).  
R. C. Majumdar : Ancient India, Revised (Enlarged edition)  
Motilal Banarasidas, 1960.  
R. K. Mukerji : Hindu Civilization  
Sengupta, P. : Everyday Life in Ancient India (Oxford Uni. P.).  
Smith, V. A. : Early History of India, 4th Revised edition ( Oxford  
University Press. )  
Smith, V. A. : Oxford History of India, Revised Edition (Oxford  
University Press.)  
Thomas : Indianism and Its Expansion ( Cal. Uni. )

इन्द्र बिद्यावाचस्पति : भारतीय संस्कृति का प्रवाह  
केदारनाथ शास्त्री : सिधु-सम्यता का आदि केन्द्र हड़प्पा  
केदारनाथ शास्त्री : भारत की सांस्कृतिक परम्परा  
चतुरसेन : भारतीय संस्कृति का इतिहास ।

- जयचन्द्र विद्यालंकार : भारतीय इतिहास का उन्मीलन ।  
 जयचन्द्र विद्यालंकार : भारतीय इतिहास की मीमांसा ।  
 जयचन्द्र विद्यालंकार : भारतीय कृष्टि का क, ख, ग ।  
 डा० वासुदेव शरण अग्रवाल : भारत की मौलिक एकता  
 डा० वासुदेव शरण अग्रवाल : पाणिनिकालीन भारतवर्ष ।  
 धर्मानन्द कोसाम्बी : भारतीय संस्कृति और अहिंसा ।  
 मथुरालाल शर्मा : भारत की संस्कृति का विकास ।  
 महावीर अधिकारी : भारत का चित्रमय इतिहास  
 रामधारीसिंह दिनकर : संस्कृति के चार अध्याय ।  
 विमलचन्द्र पाण्डेय : भारतवर्ष का सामाजिक इतिहास ।  
 साने गुरु जी : भारतीय संस्कृति ।  
 शिवदत्त ज्ञानी : भारतीय संस्कृति ।  
 डा० देवराज : भारतीय संस्कृति ।  
 सत्यकेतु विद्यालंकार : भारतीय संस्कृति और उसका इतिहास ।

## अनुक्रमणिका

- अंकोरथोम १३४, १३५, १६८  
 अंकोरवत् १३८, १६८  
 अंगिरस् ४३  
 अकबर १६०, १६८, २००, २२६  
 अक्का देवी १४६  
 अगस्त्य १२६  
 अग्नि ४१  
 अग्नि पुराण १२२, १७१  
 अग्निमित्र ११०  
 अग्निष्टोम ३७  
 अग्रहार ग्राम २११, २१२  
 अजन्ता १८८  
 अजयपीठ १७२  
 अजातशत्रु १७३, १७४  
 अताला देवी की मस्जिद १६२  
 अथर्ववेद ३५, ३६, २०३  
 अथर्वशिरस् ८६  
 अदिति ४२  
 अदीना की मस्जिद १६२  
 अद्वैतसिद्धि ६५  
 अनध्याय २०७  
 अनध्वराधव १४७, १४८  
 अनामता, भारतीय संस्कृति की विशेषता  
 १७८  
 अनुराधपुर १३०  
 अनुलोम विवाह १०४, ११८  
 अनुसन्धान समितियाँ २३७  
 अनेकान्तवाद ६२  
 अनेकार्थ संग्रह १४६  
 अन्तर्लिखित ८३  
 अन्धक-वृष्णि १७५  
 अन्नागार, हड़प्पा के २३  
 अपभ्रंश शैली १६६  
 अपर जन पद १६७  
 अपाङ्क्य १०४  
 अप्ययदीक्षित ६५  
 अभिषम्भ पिटक ६६  
 अभिधानरत्नमाला १४६  
 अभिनवगुप्त १४८  
 अभिसमयालंकार ६३  
 अमरकोष १११, १२२  
 अमरसिंह १११  
 अमरावती १८३  
 अमरावती शैली १८६  
 अमरी २२  
 अमरक शतक १४८  
 अमीर अली २२१  
 अमीर खुसरो ४, १६२  
 अम्बष्ठ १७५  
 अयस् ५०  
 अरब व्यापारी-इस्लाम के प्रचारक १५३  
 अरविन्द २२४  
 अर्थशास्त्र ६, १०७, १०६, ११०  
 अलबेल्नी १२४, १४४, १४६, १५२, २०६  
 अलभन्सूर, १५०

- अलमसूदी १२४  
अल मामून १५०  
अलाई दरवाजा १६२  
अलाउद्दीन १५६  
अलीमुराद २२  
अल्लकप्प के बुली १७३  
अवतार कल्पना ८४  
अवदान ११२  
अवदान शतक ११२  
अवनीन्द्रनाथ ठाकुर २३८  
अवन्तीसुन्दरी १४६  
अविनाशचन्द्रदास ४०  
अशोक ६, ७०, ७६, १०१, १०३, १०६,  
१०७, ११३, ११४, १३०, १३८,  
१६७, १७२, १७४, १८०, २४३  
अश्वघोष ११०, ११२, १३१  
अश्वपति २०३  
अश्विनी ४१  
अष्टांगमार्ग ६८  
अष्टांग संग्रह १२५  
अष्टांग हृदय १५०  
अष्टाव्यायी २०८  
असंग ६३  
असवर्ण विवाह १४२  
असिकनी ३५  
असूर्यम्पस्या ६०  
अस्पृश्यता ११६, २३०  
अस्पृश्यता उन्मूलन २३०  
अहोम २०  
अक्षयनीवी १०६  
अक्षवाप ४६  
आगम ८६  
आगस्ट्स ११६  
आग्नेय जाति १५, १७, १८  
आठ प्रकार के विवाह ५६  
आपस्तम्ब ३७, ३८  
आमोद प्रमोद २६, १०६  
आत्मयज्ञ ५७  
आधुनिक युग का महत्त्व २१६  
आधुनिक युग की संस्कृति का विकास  
२१६-४०  
आनन्द कुमार स्वामी (डा०) २३८  
आनन्दवर्धन १४८  
आन्ध्रवंश ६६  
आयोजित अर्थव्यवस्था १६८  
आरण्यक ३६  
आकिमीडिस १५०  
आर्जुनायन १७५  
आर्थिक जीवन ५०  
आर्थिक दशा ६१  
आर्य तथा आर्यतर संस्कृतियों का संगम ३०  
आर्यदेव ६३, १०१, १२२  
आर्यभट्ट ११, १२४, १२७  
आर्यसमाज २२३, २२८, २२९,  
आलवार ८५  
आशुतोष मुकर्जी २३७  
आश्रमव्यवस्था ४७  
आश्रम, कम्बुज में १३४  
आश्वलायन ३७  
इण्डियन इन्स्टीट्यूट आफ साइंस २३७  
इण्डियन सोशल रिफार्मर २२५  
इकबाल २३५, २४२  
इस्वाकु राजा ११६  
इत्सिंग, १३२, २०६, २०८, २०९,  
२१४, २१५  
इन्दुलेखा १४६  
इन्द्र ४१  
इन्दुवर्मा १३४, १३५



- इब्न खुर्दादबेह १३६  
 इब्राहीम आदिलशाह १५६  
 इलियड ५६  
 इलोरा ८८, १६१  
 इस्लाम का एकेस्वरवाद १५५  
 इस्लाम का प्रचार १५३  
 इस्लाम में परिवर्तन १६०  
 ईश्वरकृष्ण १२२  
 ईरान का प्रभाव ११३, ११४  
 ईश्वरचन्द्र विद्यासागर २३१, २३५  
 ईश्वर सम्बन्धी विचार ४१  
 ईसा २४३  
 उडिया साहित्य २३६  
 उत्तरकुह ५०  
 उत्तर मद्र १७३  
 उत्तर भीमांसा (वेदान्त) ६४  
 उत्तररामचरित १४७, १४८  
 उत्तर वैदिक युग ४६, ५१  
 उत्तर वैदिक युग का धर्म ४३  
 उत्तरापथ १६७  
 उदन्तपुरी १३३  
 उदयनावार्य ६७  
 उद्यानकला ६१  
 उद्यान निर्माण कला १६३  
 उद्योगधन्धे २६, १०६  
 उद्योतकर ६१, ६७, १२२  
 उद्वाहिका १७६  
 उपनयन संस्कार २०४  
 उपनिषद् ३७, ६०  
 उपरला हिन्द १३०  
 उपवर्ष ६३  
 उमा १६  
 उर २६  
 उषा ३५, ४१  
 उपवदात १००  
 ऊँच-नीच तथा अस्पृश्यता का विकास ४६  
 ऋग्वेद ३, ५, ६, ८६, २४३  
 ऋणों का विचार ४७, २०३  
 एंग्लो-सैक्सन जाति ५१  
 एकान्तिक धर्म ४३  
 एरियन १०६  
 एवुदोक्स १०८  
 ऐतरेय ब्राह्मण ३६, ५२, १६५  
 ऐसनीज १३८  
 ओडेसी ५६  
 औरंगजेब १०२, १५४, २०१  
 औरंगाबाद ४१  
 कच्चायन १११  
 कठोपनिषद् ६०  
 कडिरी १३६  
 कणाद ६८  
 कण्व ६६  
 कथासरित्सागर १४८  
 कदम्ब ११८, ११९  
 कनिष्क २३४  
 कनिष्क ७०, ७६, ६६, १००, १०१, १६६  
 कन्दरीयनाथ १६६  
 कन्हरी १८७  
 कपास २७  
 कपिल ६६  
 कपिलवस्तु के शाक्य १७३  
 कबीर १५८, १५९  
 कमलाकर भट्ट १५७  
 कम्बन १५०  
 कम्बुज १२, १२८, १३४  
 कम्बोज ६१, १०५, ११२  
 कर पद्धति ६२  
 कर्जन २३४

कर्मकाण्ड की जटिलता ४३, ८०  
 कर्मर ५०  
 कर्वे २२७  
 कलश १७२  
 कलिवज्यं १४२  
 कल्हण १४७  
 कव्वाली १६२  
 कश्यप मातंग १३१  
 कांजीवरम् १६१  
 कांस्य प्रतिमाएं २००  
 काठक ३८  
 कातन्न १११, १४६  
 कात्यायन ३७, १२२  
 कादम्बरी १४८  
 कापालिक ८६  
 कामन्दकीय नीतिसार १२२  
 कामशास्त्र १११, १२२  
 कायवर्धन ८६  
 कारुवाकी १०५  
 कार्ले की गुफाएं १००, १८७  
 कालमुख ८६  
 कालिदास ११८, १२०, १२७  
 कालीकट १५३  
 काशिकावृत्ति १४६  
 काश्मीर ६१, ८७  
 किमखाब २०१  
 किरातार्जुनीय १२१  
 कीथ ५१  
 कुणिन्द १७४  
 कुतुब मीनार १२५, १६२  
 कुतेई १३७  
 कुन्दकुन्दाचार्य ६२  
 कुभा ३५  
 कुमारगुप्त १०, १२६, १४५

कुमारजीव ११७, ११८, १३१  
 कुमारदेवी १७४  
 कुमारपाल चरित १४७  
 कुमारसम्भव १२१  
 कुमारस्वामी ११५  
 कुमारिल भट्ट ८५, ६४  
 कुरंग शृंग २६, २६  
 कुरु पांचाल ३५  
 कुल्लूक भट्ट १५७  
 कुषाण ६६  
 कुशीनारा १७३  
 कुहू १८  
 कूचा १३१  
 कृत्तिवास १६३  
 कृत्यकल्पतरु १४८  
 कृपलानी २४३  
 कृषि ५०, ६१, १०७  
 कृष्ण २०, ७५, ८३, १६३  
 कृष्णल ५१  
 कृष्ण लीलाएं ८४  
 कृष्ण यजुर्वेद ३५, ३६  
 केशवचन्द्र सेन २२०  
 केशविन्यास २७  
 केसपुत्र के कालाम १७३  
 कैलाश मन्दिर १६३, १६५  
 कोक शास्त्र १४६  
 कोटला निहंग २२  
 कोणाकं १६६  
 कोरिया १३२  
 कीटिल्य ६०, १०५, १०६, १०६, ११०,  
 १६७, १७१, १७२  
 कौठार १०२  
 कौण्डिन्य १०२, १२६, १३४, १३७  
 कौत्स २०७  
 कौशिक ३८

- कोषीतकी ३६  
 क्राफोर्ड १३७  
 सजुराहो १६१, १६५  
 खरोष्ठीलिपि ११४, १३१  
 खान-यान मोहेज्जोदडो में २५, मौर्य युग में १०६  
 खारवेल ६६  
 खिलजी ११  
 खिलौंग १३३  
 खोतन १३१  
 ख्याल १६२  
 गंगा १८, ३५  
 गंगा पार का हिन्द १२८  
 गंगाराज १३५  
 गंगेश उपाध्याय ६६, ६७  
 गजचिकित्सा १५१  
 गणतन्त्र ४६, ५०, १७५  
 गणितशास्त्र १२३  
 गदाधर भट्टाचार्य ६७  
 गरुडध्वज ८३, ८४, १००, १८७  
 गर्गसंहिता १११  
 गांधर्व विवाह ५६, १०५  
 गांधार १०१, १८६  
 गांधार शैली १८५  
 गाथा सप्तशती ११२, १४६  
 गार्गी ४७  
 गौतमोविन्द १४८  
 गीता ५७, ५८, ५९, २०६, २४३  
 गुजराती शैली १६६  
 गुणरत्न ६२  
 गुणवर्मा ११८  
 गुणादय १४८  
 गुप्त नृत्तिकला १८८  
 गुप्तयुग की शासन प्रणाली १६६-७०  
 गुप्तयुग की विशेषताएँ ११७  
 गुप्तयुग की संस्कृति १८७  
 गुरु और शिष्य के सम्बन्ध २०६  
 गुरुकुल कांगड़ी २२४  
 गुरुदक्षिणा २०६  
 गुरुकुल पद्धति २०५  
 गुरुमत ६४  
 गुहाएँ १८२, १८७  
 गृह्यसूत्र ३७  
 गोविकर्ता ४६  
 गोविन्दचन्द्र १४८  
 गोपथ ब्राह्मण ३६  
 गोपराज १२०  
 गोपियाँ ८६  
 गोपुरम् १६१, १६७  
 गोभिल ३८  
 गोमती ३५  
 गोर्की २४०  
 गोविन्दराज १४८  
 गोड़पाद ६५, ६६  
 गौतम ६६, ६७  
 गौतम धर्मसूत्र ४७  
 गौतमीपुत्र शातकर्णी १५५  
 ग्रहणशीलता, भारतीय संस्कृति की विशेषता २४३  
 ग्रामणी ४६  
 ग्रामपंचायत १७०  
 ग्राम्यवादी ५०  
 घारापुरी १६४  
 घोषा, विश्ववारा और लोपामुद्रा ४४  
 चकतियाँ २७  
 चक्रपाणिदत्त १५०  
 चन्द्रकीर्ति ६३, १२२  
 चन्द्रगुप्त मौर्य ७, ६, ७६, ६६, ११३, ११४, १६७  
 चन्द्रगुप्त विक्रमादित्य ११६, १२०, १२६

चन्द्र गोमी १२१, १२३  
 चन्द्रव्याकरण १२२  
 चन्द्रशेखर वैकटरमण २३७  
 चन्द्रदड़ो २२  
 चम १३५  
 चम्पा १२, १०२, १३४, १३८  
 चम्पू १४८  
 चरक १११  
 च्यवन ऋषि ३६  
 चरित्र और आचार, मौर्य युग में १०६  
 चर्चन १३१  
 चाङ्कियेन १०२, १०६  
 चाणक्य १६८  
 चातुर्मास ६६  
 चार आर्य सत्य ६८  
 चार्ल्स पंचम २४३  
 चार्ल्स विल्किंस २३३  
 चार्वाक दर्शन ६१, ६२  
 चितारोहण १४६  
 चित्रकला १६२, १८८  
 चित्सुखाचार्य ६५  
 चोखमेला १५६  
 चोल १६६  
 चैतन्य १५६  
 चैत्य १८७  
 छन्द ३८  
 छान्दोग्य उपनिषद् ७५, ८३, २०८  
 जगदीशचन्द्र वसु २३६, २३७  
 जनमेजय ३६  
 जयन्तभट्ट १५२  
 जयवर्मा १३४  
 जयसिंह १४७  
 जयादित्य १४६  
 जयानक १४७

जलालुद्दीन बुखारी १५४  
 जहाँगीर २००  
 जाजलि ५७  
 जातक ७८, ८३, २०७  
 जातपांत की हानियाँ १४३, १४४  
 जातिभेद ४५, २२८, २२९  
 जॉन मार्शल ११५, १५५  
 जापान १३२  
 बायसवाल काशीप्रसाद ११५, १७६  
 जावा १३६  
 जिन ६६  
 जीवग्रन्थ ४६  
 जीवन का आदर्श ६०, १२०  
 जीव ६५  
 जीवक २१३  
 जुआ ४५, १०७  
 जैन धर्म का आविर्भाव ६५  
 जैन धर्म का ह्रास ८२  
 जैन महासभा १२२  
 जैनेन्द्र व्याकरण १२२  
 जैमिनि ६३  
 जोन्स २३४  
 जौक २३५  
 जौनपुर १६२  
 ज्योतिष ३६, ११५, १२४  
 टालमी १०८  
 टालमी एबुगेत १०८  
 द्राय ३०  
 तंजौर १६१  
 तत्त्वकौमुदी ६६  
 तत्त्वदीपिका ६५  
 तत्त्वार्थटीका १२३  
 तपस्या ५३  
 तपोवन पद्धति ५३  
 तमिल १६

तलाक १०५	दास ११
तक्षशिला २०५, २१२, २१३,	दिङ्नाग ६१, १२२
तांगवंश १३२	दिवाकर मित्र १४५
ताण्ड्य ब्राह्मण ३६	दिव्यावदान ११२
तामिल साहित्य ८७	दिसापामोक्ख २१२
तिस्स १३०	दीनार ११६
तिब्बत १३३	दीपंकर श्रीज्ञान ११५, १३३
तिरुवल्लुवर ११२	दीर्घजीविता भारतीय संस्कृति की विशेषता २४१
तिलक ३६	दुर्गा १६
तीसरी बौद्ध महासभा ६६	दृढबल १११
तैत्तिरीय उपनिषद् ६०	देलवाड़ा १६६
तुलनात्मक भाषा शास्त्र २३४	देवकीपुत्र कृष्ण ४३
तुलसी की पूजा २०	देववर्मा १३६
तुषास्प ११४	देवनन्दि १२३
तेजपाल १६६	देवधिगण १२२
तोरमाण ११६	देवेन्द्रनाथ ठाकुर २२०
तोल्कप्पियम् १११, ११२	दोरसमुद्र का होयसलेस्वर मन्दिर १६७
थियोसफी २२२	द्रम्म ११५
थेराप्यूट १३८	द्रविड़ १६१
थोन संमोट १३३	द्रविड़ प्रभाव १८, १६
दण्डी १४८	द्राह्यायण ३७
दन्तपुर १३५	द्वैतवाद ६६
दर्पण २८	द्वैताद्वैत ६५
दर्शन ५८, ८६	द्वैराज्य १६६
दर्शनों का निर्माण ७७	धंग १६५
दशकुमारचरित्र १४८	धनपाल १४६
दशगुणोत्तर अंकलेखन १२४, १३६	धर्म २४, ४०
दशरथ २०३	धर्म का पालन ५८
दसवन्त १६२	धर्मकीर्ति ६१
दक्षिणापथ १६७	धर्मचक्र प्रवर्तन ६७
दाम ११५	धर्मतत्त्व की मुख्यता १७८
दामोदर १८	धर्मपाल १२०
दाराशिकोह १६०	
दार्शनिक विकास के चार युग ८६	

धर्ममहामात्य १६८

धर्मरत्न १३१

धर्मविजय १००

धर्मसंग्रह ६३

धर्मसूत्र ३७, ३८

धार्मिक आन्दोलन २१६

धार्मिक क्रान्ति ७४, ७६

धार्मिक दशा ५६

धार्मिक प्रभाव १५७

ध्रुव ७२

ध्रुवदेवी १२०

नकुल ६१

नकुलीश ८६

नचिकेता ६०

नटराज शिव २०१

नन्द मौर्ययुग ६

नन्दलाल वसु २३८

नन्दी ८६

नरबलि ८८

नल चम्पू १४८

नवसाहसार्क चरित १४७

नवद्वीप ६७

नव्य न्याय धारा ६६

नव्य न्याय ६७

नसीर शाह १६३

नहपान १००, १०६

नागर सर्वस्व १४६

नाग वागाटक-गुप्त युग १०

नागानन्द १४७

नागार्जुन ६६, १११, ११२, १२५, १३२

नागार्जुनी कौंडा १८३, १८७

नाथमुनि ८५

नानक १५६

नामदेव १५६

नायन्मार ८७

नारद १२०, १२२, १७५, २०८

नारायणी पन्थ १६०

नाराशंसी गाथाएँ २०७

नारियल १७

नारी आन्दोलन २३२

नार्डिक (आर्य) १६

नालन्दा ११, १६६, २११, २१३,

२१४, २१५

नावनीतकम् १२५

नासदीय सूक्त ६०

नासिक १००

नास्तिक दर्शन ६१

निघण्टु १५०

निजामुद्दीन औलिया १५४

निहेस ८३

निम्बार्क ८५, ६५

निया १३१

नियोग ५६, १०५

निरुक्त ३६

निर्ग्रन्थ ६६

निर्यात-आयात १०६

निषाद (आग्नेय) ८

निष्क ५०

नीम २५

नीलकण्ठ १५७

नृत्य ४५

नेग्रिटो ८, १४

नेग्रिटो नस्ल की सांस्कृतिक देन १६

नैषधीय चरित १४७

न्यायकुसुमाञ्जलि ६७

न्याय दर्शन ६७

न्याय भाष्य १२२

न्यायमंजरी ६७

न्याय वार्तिक ६१, ६७, १२२

न्यायावतार १२३

न्यूटन १५०

पंचतन्त्र १२१

पंचदशी ६५

पंचविंश ब्राह्मण ३६

पटोला २०१

पणि ५१

पतंजलि ८६, ६६, १०४, १०७, ११०,

१११

पति ४६

पदार्थधर्मसंग्रह ६८

पद्मपाणि अवलोकितेश्वर १८६

पद्मपुराण २०

पद्मसम्भव १३३

परमाणुवाद ६७

परला हिन्द १२८

पराशर १२२, १५७

परिमल १४७

परीक्षाएँ और उपाधियाँ २१०

पर्जन्य ४१

पर्श ४८

परुषणी ३५

पल्लव १६२

पशुपति २५

पशुबलि के विरुद्ध आन्दोलन ४३

पशुमेघ ३३

पश्चिमी वृत्तकपाल जाति १५

पहलव ६६, १०५

पहाड़ी शैली २००

पाँचरात्र पद्धति ८४

पाटलिपुत्र का प्रबन्ध १६८

पाठ्य प्रणाली २०६

पाठ्यविषय २०७

पाणिनि ८३, १२२

पाणिनीय अष्टाध्यायी ६४

पाण्डुरंग १३५

पाण्ड्य राजा मुन्दर ८२

पातंजल महाभाष्य ११०

पारस्कर गृह्यसूत्र ३७

पार्थसारथि ६४

पार्श्व ६६

पार्श्वनाथ पर्वत ६६

पालकाप्य १२५, १५१

पालागल ४६

पालि व्याकरण १११

पावगी ४०

पावा १७३

पाशुपत शैवसम्प्रदाय ८६

पासे २६

पिप्पलिवन १६३

पिप्रावा २१

पीपल २५

पुनर्वसु १११

पुराणों का विकास ८१

पुराणमकाल और नवाणमकाल ७

पुरूरवा और उर्वशी ३६

पुरुषार्थ ६०, २४५

पुरुषोत्तम देव १४६

पुष्यमित्र ७६

पूजा १६

पूगांवर्मा १३६

पूर्व मीमांसा ६३

पूर्व वैदिक युग ४०-४३, ४४, ४८, ५०

पूषा ४१

पृथु ६२

पृथ्वीराज विजय १४७  
 पेरिप्लस १०६  
 पो-मा-सी १३१  
 पौराणिक हिन्दू धर्म के विकास के दो  
 युग ७४  
 प्रगतिशीलता ५२  
 प्रजापति ४३  
 प्रजातन्त्र १७३  
 प्रणाली व्यवस्था २३  
 प्रज्ञा ११२  
 प्रज्ञापारमिता ११२, १६८  
 प्रतिलोम विवाह १०४, १४२, १६८  
 प्रफुल्लचन्द्र राय २३६  
 प्रमाणवार्तिक ६१  
 प्रमाणसमुच्चय ६१  
 प्रशस्तपाद ६८  
 प्रस्थान त्रयी ६५  
 प्राकृत ११२  
 प्रागैतिहासिक युग ७, १४-३३  
 प्राचीन राजतन्त्र की समीक्षा १७१  
 प्राच्य भूमध्यसागरीय जाति १५  
 प्राजापत्य ५६  
 प्राणनाथ १६१  
 प्रातिशाल्य ३८  
 प्रान्तीय भाषाओं का विकास २३४  
 प्रार्थनासमाज २२०  
 प्रिन्सेप २३४  
 प्रियदर्शिका १४७  
 प्लिनी १०२, १०६  
 फतहपुर सीकरी १६२  
 फाहियान ११६, १३०, १८३  
 फिरोजशाह तुगलक १५४  
 फूनान १३३, १३४

वंकिमचन्द्र चटर्जी २२३, २३५  
 बंगाल की पाल शैली १६६  
 बख्तशी पोथी १२४  
 बरबुद्धुर १३८  
 बर्नियर १०२  
 बसुक २०६  
 बहरामजी २२७  
 बहुविवाह ५६  
 बहुसुवर्णक १३७  
 बाण १४२, १४८  
 बादरायण ६४  
 बालवध २२६  
 बालविवाह २२७  
 बालि १३७, १३८  
 बिज्जल ८७  
 बिल्वतित्त १३५, १३६  
 बिल्हण १४७  
 बुद्ध ६७, २०६  
 बुद्धगया १८४  
 बुद्धघोष १२२  
 बुद्धचरित ११०  
 बृहत्तर भारत १२७-३६  
 बृहत्तर भारत की वास्तु कला १६८  
 बृहत्तर भारत का सूत्रपात १०१  
 बृहत्संहिता १२२, १२६  
 बृहदारण्यक ६०  
 बृहदीश्वर का मन्दिर १६७  
 बेगार १०७  
 बेनूर १६१  
 बेसनगर १००  
 बैटिक, लार्ड विलियम २२६  
 बीगोजकोई ३६



- बोधिसत्व १०१  
 बोरोबुदुर १३८, १६५  
 बोनियो १३७  
 बौद्धधर्म का लोप ८२  
 बौद्ध धर्म का हिन्दू धर्म पर प्रभाव ७७  
 बौद्ध धर्म की लोकप्रियता के कारण ७०  
 बौद्धधर्म के आकर्षण ७०  
 बौद्ध दर्शन ६२  
 बौद्ध साहित्य के गणतन्त्र १७३  
 बोधायन धर्मसूत्र ३७, ३८  
 ब्रह्म ६४, ६५  
 ब्रह्मगुप्त १५०, १५२  
 ब्रह्मचर्य के नियम २०४  
 ब्रह्मचर्याश्रम और उपनयन संस्कार  
 २०३, २०४  
 ब्रह्मचारी २०५  
 ब्रह्मजाल सूक्त ६५  
 ब्रह्ममहाज २१६, २२०, २३१  
 ब्रह्मसूत्र ६४  
 ब्रह्मस्फुटसिद्धान्त १५०  
 ब्राह्मण ग्रन्थ ३६  
 ब्राह्मी लिपि १३१  
 ब्रिटिश युग १३  
 भक्ति २०, ५७, ८५  
 भगवद्गीता ५६, ७८, ८३  
 भगीरथ की तपस्या १६२  
 भट्ट नारायण १४६  
 भट्टि १४७  
 भद्रवर्मा १३५  
 भर्तृहरि १२१, १४८, १४९  
 भरत ३६  
 भबदास ६३  
 भवभूति १४७, १४८  
 भागदुघ ४६  
 भागवत धर्म ७५  
 भागवत धर्म का आरम्भिक प्रसार ६३  
 भागवत पुराण ८५  
 भाजा १८७  
 भाट्टमत ६४  
 भाततण्डे २३६  
 भामती ६५  
 भामह १४८  
 भारत की नस्लें १४  
 भारत की विविधता और मौलिक  
 एकता ४  
 भारत विषयक अध्ययन २३३  
 भारतीय कला की विशेषताएँ १६६  
 भारतीय पुरातत्व का अन्धयुग ३१  
 भारतीय संस्कृति १, इसकी विशेषताएँ  
 २४२, ४८  
 भारतीय संस्कृति पर बौद्ध धर्म का  
 प्रभाव ७१  
 भारतीय संस्कृति में जैनियों की देन ७३  
 भारतीय संस्कृति में सम्मिश्रण ३  
 भारवि १२१  
 भारशिव ७६  
 भारहुत की कला १८३, १८४  
 भावविवेक १२२  
 भाष्यकाल ६०  
 भास ११०  
 भास्कराचार्य १४६, १५०  
 भिक्षावृत्ति २०५  
 भूमध्य सागरीय नस्ल (द्रविड़) १५  
 भूमरा १६०  
 भृगुवंश १३५  
 भोज ६६, १४२, १५१

- मंगोल (किरात) १६, २०  
 मंसूर २००  
 मण्डन मिश्र १४५  
 मथुरा १८, १०१  
 मथुरानाथ ६७  
 मथुरा शैली १८४, १८५  
 मद्र १७४  
 मध्य एशिया ११२, १३०  
 मध्यकालीन संस्कृति १४०, १५२  
 मध्यम मार्ग ६७  
 मध्ययुग की भारतीय कला १६०  
 मध्ययुग की मूर्तिकला १६८  
 मध्ययुगीन चित्रकला १६६  
 मध्व ६५  
 मनु १०४, १०५, १०७, १२०, १५७, २०४  
 मयूर ११६  
 मलाया द्वीप समूह १३५  
 मलाबार १५४  
 मल्ल १७३  
 मल्लिसेण सूरी ६२  
 मसऊदी १३६  
 महाजनपद युग ६  
 महात्मा गाँधी २३०, २३५, २३६  
 महात्मा पार्थ ६५, ६६  
 महाभारत का रचना काल ५४  
 महाभारत की महिमा ५५  
 महाभाष्य १०४, ११०  
 महाभिनिष्क्रमण ६७  
 महाभिषेक १६५  
 महाभोज १०४  
 महायान ६६, ७०, १०१, १११, ११३, १२१  
 महारथी १०४  
 महालनवीस २३७  
 महावस्तु १११  
 महावीर ६६  
 महावीरचरित १४७  
 महावीरप्रसाद द्विवेदी २३५  
 महेन्द्र ६६, १३०  
 महेन्द्र लाल सरकार २३६  
 महासांघ ६६  
 महासेनापति १०४  
 मुहम्मद तुगलक २२६  
 मा १६  
 माघ १४७  
 मातृदेवता १६  
 मातृदेवी २४  
 मातृशक्ति १६  
 माघव १५०, १५७  
 माध्यमिक ६२, ६३  
 मानसार १२६  
 मामल्लपुरम् १६१, १६२, १६५  
 मायावाद ६४  
 मालती माघव १४७  
 मालव १७५  
 मालविकाग्निमित्र १२१  
 मिमंसी १३१  
 मिताक्षरा १४  
 मिथिला १७३  
 मिनान्दर ६६, ७०, १००  
 मिश्रित संस्कृत १११  
 मिहिर कुल ११६  
 मीनाक्षी १६७  
 मुईनुद्दीन चिश्ती १५४, १६०  
 मुक्तिकोपनिषद् ३७  
 मुगल शैली २००  
 मुगलकोपनिषद् ४३

- मुद्रा ११५  
 मुद्राराक्षस १२१  
 मुरारि १४७  
 मुरारि मिश्र ६४  
 मुस्लिम फकीर १५४  
 मुहम्मद १५३  
 मुहम्मद गोस १६२  
 मुहम्मद बिन कासिम १५४  
 मुहूर् २८  
 मूर्तिपूजा का प्रसार ७१  
 मृच्छकटिक ११०  
 मेगस्थनीज ६०, ८३, १०२, १०३, १०६  
 मेघदूत १२१  
 मेघातिथि १४८  
 मेसोपोटामिया ३०  
 मैकालिफ १५८  
 मैक्समूलर ३६  
 मैत्रेय ६३, १२२  
 मैत्रेयी ४७, ६०  
 मोहेंजोदड़ो २१-३१  
 यवन १०५  
 यवनिका ११४  
 यशोधरपुर १३४  
 यशोवती १४६  
 यशोवर्मा १३४, १३८  
 यजुर्वेद ३५, ५१  
 यज्ञविरोधी आन्दोलन ४३  
 याकोबी ३६  
 याज्ञवल्क्य १०४, १०५, १०७  
 याज्ञवल्क्य स्मृति ११०, १२०, १२२, १४८  
 यास्काचार्य और सुश्रुत २०६  
 यारकन्द १०२  
 युवान च्यांग ८६, ८७, १८१, २०५  
 २०६, २१४  
 युक्तिकल्पतरु १५१  
 योग ६६  
 योगाचार ६२  
 यौधेय १७४  
 रघुनन्दन १५८  
 रघुनाथ शिरोमणि ६७  
 रघुवंश १२१  
 रजुल १००  
 रत्नावली १४७  
 रत्नी ४८, ४९, १६६  
 रथ १६१  
 रथकार ५०  
 रन्तिदेव ६२  
 रमाबाई २२७  
 रविवर्मा २३८  
 रवीन्द्रनाथ ठाकुर २३५, २४१  
 रहनुमाए मज्जायनान २२०  
 राका १८  
 रागमाला १६६  
 राजकृतः ४६  
 राजगोपालाचारियर २३५  
 राजतन्त्र १६५-१७३  
 राजतन्त्र पर प्रतिबन्ध १७१  
 राजतरंगिणी १४७, १७२  
 राजयोग ५८  
 राजराज १६७  
 राजशेखर १२१, १४२, १४६, १४८, २१०  
 राजस्थानी शैली १६६  
 राज्यश्री १४५, १४६  
 राजाओं का देवत्व १६६  
 राजा के कर्तव्य ६२  
 राजा का नियन्त्रण ४६

राधा ८४, ८५, ८६	लोथल की खुदाई ३१, ३२
रामकृष्ण परमहंस २२१	वज्जि १७३, १७४
रामकृष्ण भण्डारकर ७६	वज्रच्छेदिका १३२
रामकृष्ण मिशन आन्दोलन २२१, २२२	वज्रयान ७०
राममोहनराय २१६, २२६, २२८, २३५	वज्रसूची ११२
रामायण और महाभारत ७८, ११०	वरण ४८
रामायण का महत्त्व ५५	वरतन्तु २०७
रामायण का रचना काल ५४	वरुण ४०
रामानन्द १५८	वर्ण व्यवस्था ४६, ११६, १४१
रामानुज ८५, ६५, १५८	वर्णाश्रम पद्धति १०२
रायल एशियाटिक सोसायटी २३३	वलभी १२२, १५४, २१५
रावण वध १४७	वल्लभाचार्य ६८
राष्ट्रीय अनुसंधान शालाएँ २३७	वसन्त विलास १६६
राष्ट्रीय समाज सुधार परिषद् २२५	वसु ४३, ७५, ८२
रास बिहारी घोष २३७	वसुदेव प्रथम १०१
राक्षस ५६	वसुबन्धु ६३, १२२
रुद्र ४३	वाकाटक ११६
रुद्रदामा १०७	वाग्भट्ट १२५
रुद्रसेन ११८	वाचस्पति मिश्र ६१, ६६, ६७
रेशम का मार्ग १०२, १०८	वात्स्यायन ६१, ६७, १११
रोषड २२२	वामन १४८, १४६
रोमक ११६, १२५	वामन और बलि ४१
सङ्गमीधर १४८	वाममार्गी पन्थों का जन्म ८०
सलिल कलाएँ २३८	वारुण १३७
सलिलविस्तार ११२	वार्ता ६१
सल्लू लाल २३५	वासवदत्ता १४८
साट्यायन ३७	वास्तुकला १६१
लिंगराज का मन्दिर १६१	विक्रमशिला २१०, २१५
लिगायत सम्प्रदाय ८७, १५८	विक्रमांकदेव चरित १४७,
लिच्छवि १७३, १७४, १७५	विक्रमादित्य १४६, १६६
लीलावती १४६, १५०	विक्रमोर्वशी १२१
लुम्बिनीवन ६७	विग्रहराज १४१
लेण १८७	विजय १३०
लेवी ११२	विजित १६७

विज्ञानभिक्षु ६६	वृत्तियुग ६१
विज्ञानवाद ६३	वृत्र ४१
विज्ञानेश्वर १४८	वेणीसंहार १४७
विण्टरनिट्ज ३६	वेदव्यास ३४
विस्तता ३५	वेदों का महत्त्व ३४
विदेशियों को हिन्दू बनाना ११६	वेदांग ३८
विदेशियों द्वारा भारतीय संस्कृति को ग्रहण करना १००	वेदान्त ३७
विदेशी व्यापार की अद्भुत उन्नति १०२	वेदान्तदेशिक ६५
विधवा विवाह १०५, १२०, २२६, २२७	वेन ६२, १७२
विनय पिटक ६६	वैखानस ३७, ३८
विन्सेण्ट स्मिथ ११५	वैज्ञानिक और औद्योगिक अनुसन्धान २३७
विम कप्स ८६, १००	वैज्ञानिक उन्नति ६३, १६३, २३६,
विमल शाह १६६	वैतहव्य ४६
विमान १६१	वैदिक और वर्तमान हिन्दूधर्म में भेद ४२
विलड्युरेण्ट २४२	वैदिक देवता ४०
विलियम जोन्स २३३	वैदिक धर्म का पुनरुत्थान १०१
विवाह पद्धति ४४, ५६, १२०	वैदिक धर्म के साथ समन्वय ८४
विवेकानन्द २४७	वैदिक युग १६५
विशल्यंकरणी ६३	वैवैदिक साहित्य और संस्कृति ३४-५३
विशिष्टाद्वैत ६५	वैदिक साहित्य का काल ३६
विशाखदत्त १२१	वैदिक संस्कृति ४०-४३
विशेष ६६	वैदिक संस्कृति की विशेषताएँ ५१
विश्वेश्वर १५७	वैदूर्य ६१
विष्टि १०७	वैभाषिक ६२, ६३
विष्णु ४१, ७८	वैशम्पपायन ५५
विष्णु दिगम्बर २३६	वैशाली ६६
विष्णु धर्मोत्तर पुराण १२२	वैशाली के लिच्छवि १७३
विष्णुशर्मा १२१	वैशेषिक ६७, ६८, १२२
विसोना खेचर १५६	वैष्णव मत ८४
विहार १८७	वैराज्य ५०, १७३
वीतनाम १०२	वैरोचन १०२
वीरशैव ८७	व्याकरण ३६
वृत्ती १३२	व्यापार ५१, १०८
	व्यासभाष्य १२२

व्यास स्मृति १४१	शुल्व सूत्र ३७, ३८
व्योमशिवाचार्य ६८	सूद्रक ११०
शकराचार्य ८५, ८७, ६१, ६४, ६५, १४५, १५८	शैलेन्द्र वंश १३५, १३६, १६५
शक ६६, १०५	शैव धर्म ७६
शतपथ ब्राह्मण ३६, ५१	शैव सम्प्रदाय ८७
शबर स्वामी ६३, ६४	शैव साहित्य ८७
शलाकाग्राहक १७५	शैवसिद्धान्त ८७
शाहाबुद्दीन गौरी १५४	शोभन १०८
शांकरभाष्य ६४	शोम्पू १३२
शाङ्गधर संहिता १५०	श्रमण ६६
शाक्य १७३	श्रवण बेल गोला १६१, १६७
शाखाएं ३६	भावणी २०६
शान्तरक्षित ६३, १३३	श्री १६
शान्ति स्वरूप भटनागर २३७	श्रीकृष्ण ५७, ५६, ८४, १७५
शारिपुत्र प्रकरण ११०	श्रीमार १३५
शालिहोत्र ६१	श्रीलंका १३०
शासन प्रणाली १६५-१७६	श्रीविजय १२
शाहजहाँ १६२	श्रीहर्ष ६५, १४७, १४८
शिक्षा ३८	श्रुतवर्मा १३४
शिक्षा और फीस २०६	श्रेणि १०६
शिक्षा काल २०७	श्रौतसूत्र ३७
शिक्षा केन्द्र २११	श्वेताश्वतर उपनिषद् ७६, ८६
शिक्षा पद्धति २०७	संगम ११२
शिक्षा पद्धति के उद्देश्य २१६	संगीत १६२
शिलाजीत २६, २६	संगीत रत्नाकर १४६
शिल्प ५०, ६१	संग्रहीता ४६
शिव १००	संघभद्र १२२
शिवि ७५	संघमित्रा ६६, १२०
शिशुपालवध १४७	संघव्यवस्था ७०, ७१
शुंग ६६	संघातवाद ६२
शुकसप्तति १४८	सन्तानवाद ६२
शुक्ल यजुर्वेद ३६	संघाल १८
शुद्धादित ६५	संयुक्त निकाय ६८
	संसारचन्द्र २००

संस्कृतियों का संगम १४

संहिता ३४

सतनामी १६०

सतीप्रथा ३३, ५६, १२०, १४६, २२५

सत्यपीर १६०, १६१

सत्यार्थ प्रकाश २३३

सदलमिश्र २३५

सद्धर्मपुण्डरीक ११२

सनत्कुमार २०८

सभा ४६, १६६

सम्यता और संस्कृति १, २

समन्तभद्र १२३

समन्वयात्मक हिन्दू धर्म ८१

समाज १०७

समाह्वय १०७

समिति ४८, १६६

समुच्चयवादी ८१

समुद्र ५१

समुद्रगुप्त १०, ६३, १२१

सम्पत्ति का विनियम ५०

सम्पर्क के अन्य परिणाम १५६

सम्मिलन की प्रवृत्ति १५६

सम्मिश्रण की प्रवृत्ति १६०

सरस्वती ३५

सर सैयद अहमद २२१, २३५

सर्वोत्कर्षवाद ४२

सर्वास्तिवाद ६३

सर्वज्ञ विवाह ११८

सहदेव ६१

सहिष्णुता का भाव ३, ५१, २४२

सांख्यकारिका ६६, ११२

सांख्य दर्शन ६५, ६६, १२२

सांची ८४

सांपों की पूजा २५

सांस्कृतिक एकता ५

सांस्कृतिक प्रभाव, बृहत्तर भारत में १३३

सांस्कृतिक प्रसार के प्रेरक कारण १२८

सातवाहन युग ६, १०, ६०, १६८, १८३

सामवेद ३५, ३६

सामाजिक दशा ४४, १०३, ११८, १४१

सामाजिक संगठन ५६

सारनाथ ६७

साहित्यिक उन्नति १६३

साहित्य १२१

सिंहसरी १३६

सिंहासन द्वात्रिंशिका १४८

सिकन्दर १५४, १७४

सिकन्दर लोदी १५४

सिगिरिया १६०

सितार १६२

सित्तनवासल १६०

सिद्धसेन दिवाकर १२३

सिद्धहेम १४६

सिद्धान्तशिरोमणि १५०

सिन्दूर १८

सिन्धु ३५, ५१

सिन्धु सम्यता २१-३१

सिन्धु सम्यता का काल २६

सिन्धु सम्यता के निर्माता ३०

सिमुक ६६

सिल्वे लेवी २४६

सीता १०२

सुकरात २४३

सुखावती १३२

सुत्तपिटक ६६

सुबन्धु १४८


सुवर्णद्वीप ११, १२६, १३५, १३७

सुवर्णपुष्प १३१

सुवर्णभूमि १२६  
 सुवास्तु ३५  
 सुश्रुत १११  
 सुहृल्लेख ६३  
 सूत ७८  
 सूत्रकाल दर्शनसाहित्य का ६०  
 सूत्र साहित्य ३७  
 सूर्य ४१  
 सूर्यवर्मा १३४  
 सेण्डाकोट्टस २३४  
 सेल्युकस ११४  
 सेहरा १६४  
 सैन्यप्रबन्ध ६३  
 सोमदेव १४८  
 सौति ५५  
 सौत्रान्तिक ६२, ६३  
 मोन्दरानन्द ११०  
 सौवीर ५०  
 स्तम्भ १८१  
 स्तूप १८१  
 स्त्रियों का उत्थान २३०  
 स्त्रियों की स्थिति ४७, ५६, १०५,  
 १२०, १४५  
 स्त्रीतत्त्व ८८  
 स्त्री शिक्षा २३१  
 स्थपति ४६, ४६  
 स्नानागार २३  
 स्मिथ १८२, १६८  
 स्मार्त सम्प्रदाय ८१  
 स्मृति चन्द्रिका १४२  
 स्याद्वाद ६२  
 श्रौंगचन गम्पो १३३  
 स्वामी दयानन्द सरस्वती २२३  
 स्वामी विवेकानन्द २२१, २२२  
 स्वेज नहर १०८

हड़प्पा तथा मोहेंजोदड़ो की सम्यता २१-३१  
 हम्जानामा २००  
 हरविलास शारदा २२७  
 हरिजनों की उन्नति २२६, २३०  
 हरिषेण १२१  
 हर्षचरित १४८  
 हवनकुण्ड ३३  
 हलायुध १४६  
 हारूरशीद १५०  
 हाल ११२, १४६  
 हालेबिद १६७  
 हिन्दचीन के राज्य १३३  
 हिन्दसा १२४  
 हिन्दूधर्म का नया रूप ७७  
 हिन्दू धर्म के सुधार आन्दोलन १५७  
 हिप्पलास १०२, १०८, ११६  
 हिरण्यगर्भ ४२  
 हीनयान ६६, १०१  
 हुएन-त्सीन १३४  
 हुमायूँ २००  
 हेनरी मेन ११४  
 हेमचन्द्र ६२, १४७, १४६  
 हेमाद्रि १४२, १५७  
 हेलियोडोरस ८३, ८४, १००  
 हैबल १६३, २३८  
 क्षत्ता ४६  
 क्षत्रप ११४  
 क्षीरस्वामी १४६  
 क्षेमेन्द्र १४८  
 क्षुद्रक १७५  
 त्रिकाण्ड शेष १४६  
 त्रिपिटक ६८  
 त्रिमिली १६  
 त्रिमूर्ति ८१, ८२  
 त्रिविक्रम भट्ट १४८







Cal-  
N/15/25

Central Archaeological Library,  
NEW DELHI.

36851

Call No. 901.0954/Haz

Author—अ. क. शर्मा, श्री सिंह

Title—श्री म मि. म. म.